


جتنے درخت زندہ تھے وہ سب ہوئے ہرے  
پھل اس قدر پڑا کہ وہ میوں سے لد گئے


# زندہ درخت



حضرت یکم اللہ بخش صاحب بریں



حضرت عبدالعزیز صاحب درویش خادیان



حضرت میاں فضل محمد صاحب ہریانی رضا

زنده درخت

زنده درخت : نام

Printed in India

## امدی احباب کی تعلیم و تربیت کے لئے

### اظہار شکر و درخواستِ دعا

شعبہ اشاعت لجنہ امام اللہ ضلع کراچی محترم میاں عبدالرحیم صاحب  
دیانت درویش قادریان کے اہل خاندان کا شکرگزار ہے جنہوں نے اپنے  
بزرگوں کو ایصال ثواب کے لئے اس کتاب کی اشاعت میں مالی تعاون کیا  
ہے۔ مولا کریم سب محسین کے اخلاص، اموال اور نفس میں برکت عطا  
فرماتے۔ نیز ان کے بزرگوں کو اعلیٰ علیین میں اپنے مقام قرب سے  
نوازے اور ان کی نسلوں کو ہمیشہ اپنی رضاکی را ہیں نصیب فرماتا چلا جائے۔  
اور ان کے تقویٰ میں ترقی ہوتی رہے آمین اللہ حسم آمین۔

فجزاهم اللہ تعالیٰ احسن الجزاء فی الدا رسین خیراً

## مندرجات

نمبر شمار	مندرجات	صفحہ نمبر
<u>حصہ اول</u>		
- 1	حضرت میاں فضل محمد صاحب کے اعزازت	15
- 2	حضرت میاں فضل محمد صاحب	18
- 3	تحریر محترم مولا نادوست محمد صاحب شاہد مورخ احمدیت	23
- 4	حضرت میاں فضل محمد صاحب کی بیان فرمودہ روایات سیرت المهدی کا ایک ورق	33
- 5	از حضرت میاں یعقوب علی صاحب عرفانی مدیر الحلم اک زماں کے بعد پھر آئی ہے یہ ٹھنڈی ہوا۔	39
- 6	از محترم صاحب فضل محمد صاحب مرتبی سلسلہ حضرت والد صاحب مولا یعنی حقیقی سے جاملاً۔	44
- 7	از محترم عبدالرحیم صاحب درویش روزنامہ فضل میں وفات کی خبر	47
- 8	ایمیٰ اے اردو کلاس میں حضرت میاں فضل محمد صاحب کا ذکر خیر	48
- 9	عمر دگنی کئے جانے اور اولاد میں برکت کا نشان	49
- 10	از محترم محمد اسلام خالد صاحب حضرت میاں فضل محمد صاحب کے متعلق چند تاثرات	56
- I	حضرت مفتی محمد صادق صاحب	56
- II	محترم نذر حسین صاحب	56

زندہ درخت

- |    |                                                                                    |        |
|----|------------------------------------------------------------------------------------|--------|
| 59 | محترم مولانا عبدالملک خان صاحب                                                     | - III  |
| 60 | محترم چودھری فاروق احمد صاحب لاہور                                                 | - IV   |
| 62 | حضرت برکت بی بی صاحبہ اہلیہ حضرت میاں فضل محمد صاحب                                | - 11   |
| 69 | محترم صوبائی گم صاحبہ اہلیہ ثانی حضرت میاں فضل محمد صاحب                           | - 12   |
| 76 | حضرت میاں فضل صاحب کی اولاد                                                        | - 13   |
| 76 | محترم رحیم بی بی اہلیہ ما سٹر عطاء محمد صاحب                                       | - I    |
| 77 | ابوالبشارت مولانا عبد الغفور صاحب فاضل مریبی و مناظر سلسلہ                         | - II   |
| 79 | محترم عبدالرحیم صاحب دیانت درویش قادریان                                           | - III  |
| 79 | محترم مولوی صالح محمد صاحب مریبی سلسلہ                                             | - IV   |
| 81 | محترم صالح فاطمہ بیگم صاحبہ اہلیہ محترم غلام محمد صاحب                             | - V    |
| 82 | محترم محمد عبداللہ صاحب                                                            | - VI   |
| 84 | محترم حلیمه بیگم صاحبہ اہلیہ محترم شیخ محمد حسن صاحب                               | - VII  |
| 86 | محترم صادقہ شریف صاحبہ اہلیہ محترم مولوی محمد شریف صاحب<br>(اکاؤنٹنٹ جامعہ احمدیہ) | - VIII |
| 87 | محترم عبدالحمید صاحب (شاہین سویٹ اینڈ ریஸٹورٹ یوائیس اے)                           | - IX   |

**حصہ دوم**

- |    |                                                                                                           |      |
|----|-----------------------------------------------------------------------------------------------------------|------|
| 88 | درویش قادریان محترم میاں عبدالرحیم صاحب دیانت                                                             | - 14 |
| 91 | کیا محترم میاں عبدالرحیم صاحب دیانت درویش رفیق حضرت مسیح موعود تھے؟<br>تحریر حضرت صاحبزادہ مرزا بشیر احمد | - 15 |
| 93 | خود نوشت سوانح حیات                                                                                       | - 16 |
| 95 | میرا بچپن اور تعلیم                                                                                       | - 17 |
| 99 | میری شادی                                                                                                 | - 18 |

زندہ درخت

- |     |                                                          |     |
|-----|----------------------------------------------------------|-----|
| 103 | کام کا آغاز اور حضرت مصلح موعود کی دعا سے برکت           | -19 |
| 105 | بزرگان سلسلہ کی پیاری یادیں                              | -20 |
| 105 | ا-حضرت مصلح موعود کی انمول رفاقتیں                       |     |
| 107 | II-حضرت صاحبزادہ مرزا بیہر احمد کی شفقتیں                |     |
| 113 | III-حضرت صاحبزادہ مرزا شریف احمد کے ہاں ذکر خیر          |     |
| 114 | IV-حضرت ڈاکٹر میر محمد اسماعیل صاحب کا حسن سلوک          |     |
| 117 | دعوت الی اللہ کا جنون اور اس میں پیش آنے والے چند واقعات | -21 |
| 117 | A-نصرت بالرعب                                            |     |
| 118 | II-اینٹ پتھر کھانے کی سعادت                              |     |
| 118 | III-بظاہر حقیر چیز صبر و شکر کا سامان بن گئی             |     |
| 119 | IV-ہمارے دلائل کا سامنا نہ کر سکا                        |     |
| 120 | V-گھر میں کچا کنوں کھودا                                 |     |
| 121 | VI-مکرم چودھری محمد عظیم صاحب                            |     |
| 122 | VII-مولوی عبدالغفار غزنوی صاحب کو دعوت الی اللہ          |     |
| 123 | VIII-گالیاں سن کر دعا دو                                 |     |
| 124 | IX-یہی کوئی دو کوں                                       |     |
| 125 | X-ایک مزے دار بات                                        |     |
| 126 | XI-میلے میں مار                                          |     |
| 126 | XII-قصہ عربی بیکرا                                       |     |
| 127 | XIII-دعوت الی اللہ کے دوران رام لیلاد کیخنے کا موقع      |     |
| 129 | XIV-ویروداں کے شدید معاند کو دعوت الی اللہ کا موقع       |     |
| 130 | XV-اردو میں جواب دیا اردو نہیں جانتا                     |     |

## زندہ درخت

- 131-XVI-کشمیر میں حضرت عیسیٰ کی قبر پر
- 132-XVII-ایک رات میں سارے تاشقند میں دعوت الی اللہ
- 134-XVIII-عدالت خان صاحب کی قبر سے روشنی
- 136-XIX-مسلمان بھینا
- 136-XX-ایک دعا
- 137-22-اکرام ضیف اور خدمت خلق کی تمنا
- 138-I-کاریخیر کا موقع
- 139-II-دارالشیوخ کے بچوں کی پنک
- 140-III-ارشاد سے پہلے تعیل ارشاد
- 141-IV-حضرت ٹھیکیدار اللہ یار صاحب کی روایت
- 144-V-حضرت بدرا الدین صاحب اور ان کی اہلیہ کی باتیں
- 147-23-متفرق واقعات
- 147-I-خاطرتواضع کا عجیب انداز
- 148-II-سفر میں احتیاط
- 149-III-محגר انسلوک-یونیورسٹی میں داخلہ
- 152-IV-شامت اعمال
- 155-24-درویش کے زمانے کے ابتدائی حالات
- 159-25-درویش سے چند سوالات
- 159-I-قادیانی ٹھہر کر کیا کیا؟
- 160-II-میں نے قادیانی ٹھہر نے کافیصلہ کیا
- 160-III-قادیانی میں کیوں ٹھہرے؟
- 160-IV-قادیانی میں ٹھہر کر کیا پایا؟

162	26- زمانہ درویشی کے چند واقعات
162	ا- دیانت لوشن
162	॥- غیب سے رزق کے سامان
163	III- شان رو بیت
163	۷- موت سامنے نظر آنے لگی
164	V- محض لہی تعاون
164	VI- قادیانی کی برکت
165	VII- ایک اتفاقی حادثہ کی دیر پا تکلیف
166	VIII- پھرے ہی پھرے
167	27- درویش کے خطوط
167	ا- علم اور کتابوں کا عشق
181	॥- حفاظت مرکز کے لئے تعمیراتی کاموں کی سعادت
186	III- دفتر زائرین میں خدمات اور سیکرٹری دعوت الی اللہ کے فرائض
189	V- عہد درویشی کی عیدیں اور معمولات روز و شب
194	VII- حالات اور تاریخ کے اشارے
203	VI- حلقة احباب
207	VII- طلبات سے دلچسپی
209	VIII- جاندار چھن جانے پر صبر و رضا
212	IX- خیر کم خیر کم لاہلہ
225	X- اکرموا اولاد کم
235	XI- بچوں کو نصائح
241	XII- اگلی نسل سے ذاتی رابطہ، رہنمائی اور دعائیں

245	XIII-پھلوں اور پھلوں سے محبت
247	شامِ زندگی از محترمہ امتہ اللطیف صاحبہ -28
251	افسوں کرم بھائی عبدالرحیم صاحب دیانت درویش وفات پاگئے -29
253	حضرت صاحبزادہ سید عبداللطیف شہیدی کی تصویر کی شناخت -30
255	ایک درویش کی کہانی از محترم مولانا عبد الباسط صاحب شاہد -31
261	میرے دعا کرنے والے ابا جان از محترمہ امتہ الحمید صاحبہ ظافر -32
263	میرا بچپن جہاں گزرا۔ از محترمہ امتہ الشکور ارشد صاحبہ -33
266	وہ پھول جومر جھاگئے از محترم بدر الدین عامل صاحب -34
268	میرے پیارے خالو جان از محترم حبیب احمد طارق صاحب -35
269	ایک قیمتی تخفہ از محترم شیخ ناصر احمد خالد صاحب -36
270	محترمہ آمنہ بیگم صاحبہ اہلیہ محترم عبدالرحیم صاحب درویش -37
	از محترم مولانا عبد الباسط صاحب شاہد
279	محترمہ آمنہ بیگم صاحبہ کا تاریخ میں ذکرِ خیر -38
281	میرے بچپن کا ایک یادگار رواقہ -39
286	تحریر صاحبزادی امتہ الرشید بیگم بنت حضرت مصلح موعود -40 برگ وبار
286	I - محترمہ امتہ اللطیف صاحبہ اہلیہ محترم شیخ خورشید احمد صاحب
291	II- محترم عبدالحمید صاحب نیاز
296	III- محترم مولانا عبد الباسط صاحب شاہد مرتبی سلسلہ
305	IV- محترمہ امتہ الرشید صاحبہ اہلیہ محترم صادق محمد صاحب
311	V- محترمہ امتہ الحمید صاحبہ اہلیہ محترم عبدالسلام صاحب ظافر
314	VI- خاکسار امتہ الباری ناصر اہلیہ محترم ناصر احمد قریشی صاحب

- 315 ۷۷- محترمہ اشکور صاحبہ الہیہ محترم چودھری محمد ارشد صاحب
- 317 ۷۸- محترم عبدالسلام صاحب طاہر

حصہ سوم

- 41 حضرت حکیم اللہ بخش صاحب رفیق حضرت مسیح موعود علیہ السلام
- 319 روایات بیان فرمودہ حضرت حکیم اللہ بخش صاحب
- 322 ۱- مولیٰ بازار منظوم سوانح عمری
- 328 ۱۱- حضرت حکیم صاحب کے کچھ حالات
- 342 تحریر میاں عبد الرحیم صاحب درویش
- 348 ۱۱۱- حضرت حکیم صاحب کی اولاد
- 349 ۱۷- دعوت الی اللہ کا شوق اور فن شعروشاعری



## پیش لفظ

بفضلہ تعالیٰ لجنة اماء  
وجشنِ تشكیر کے سلسلے میں کتب شائع کرنے کی توفیق  
مل رہی ہے۔ اب تک دینی، علمی تربیتی موضوعات پر ستانوے کتب شائع ہو چکی ہیں زیر نظر  
کتاب اس سلسلے کی 98 ویں کڑی ہے۔ الحمد للہ علی ذا لک۔

‘زندہ درخت’ عزیزہ امتۃ الباری ناصر کی پیشش ہے۔ کتاب کا موضوع حضرت  
مسیح موعود علیہ السلام کے درخت وجود کی سر بزر شاخصیں ہے۔ جو اُسی خوبو کے ساتھ آگے  
اپنے پھلوں اور پھلوں سے برکات و فیوض کو عام کر رہی ہیں۔ اپنے دادا جان اور نانا جان  
کے حالات جمع کر کے عزیزہ نے حضرت خلیفة المسیح الرابع رحمہ اللہ کے اس ارشاد کی تعمیل کی  
ہے جس میں آپ نے اپنے بزرگوں کے حالات کو زندہ رکھنے کی تحریک فرمائی۔ تاکہ اُن کی  
قربانیوں، خدمات اور اخلاص سے آگاہ ہو کر آئندہ آنے والی نسلیں اپنے لئے راہ عمل متعین  
کریں۔ اس کتاب میں عزیزہ نے اپنے والد صاحب درویش قادریان محترم میاں عبدالرحیم  
صاحب دیانت کے حالات بھی لکھے ہیں جن سے تاریخ احمدیت کے اس باب سے واقفیت  
ہوتی ہے کہ درویشان کرام نے کن حالات میں مرکز قادریان کی خاطر جان، مال، وقت اور  
اولاد کی قربانیاں دیں۔ یہ ایک بہت قابل قدر خدمت ہے۔ درویشان قادریان کے متعلق  
ہمیشہ لکھا جاتا رہے گا مگر خود نوشت حالات کو مرتب کر کے پیش کرنا بہت بڑی امانت تھی جو  
اہل جماعت کے سپرد کر دی گئی ہے یہ دیکھ کر خوشی ہوتی ہے کہ آگے اُن کی اولاد دیں بھی  
خلافت سے وابستگی اور دین کی خدمت کے جذبے سے سرشار ہیں۔

زنده درخت

## عرض حال

سب تعریف رب العالمین رحمٰن و رحیم کے لئے ہے جس نے حضرت اقدس مسیح موعودو مہدی معمہ و علیہ السلام کے ذریعے دینِ حق کی نشائی ثانیہ کا انتظام فرمایا۔ اس بہارِ میں جن درختوں میں اتنی زندگی تھی کہ وہ روحانی پانی کو قبول کر سکیں وہ آپؐ کی برکات و فیوض سے پھر ہرے ہو گئے۔ ان کو قادر تو انہا خدا نے اس قدر پھل عطا فرمایا کہ وہ میووں سے لد گئے۔ پھلوں اور میووں سے لدا ہوا ایک زندہ درخت خاکسار کے دادا جان حضرت میاں فضل محمد صاحب ہر سیاں والے تھے جنہیں خاص طور پر بُرکت، کاشان دیا گیا۔ آپؐ کے حالات جمع کرتے ہوئے حضرت خلیفۃ المسیح الرابع رحمہ اللہ تعالیٰ کا یہ ارشاد گرامی پیش نظر تھا:-

”اپنے بزرگوں کی نیکیوں کو یاد رکھنا اور ان کے احسانات کو یاد رکھ کے ان کے لئے دعا کئیں کرنا یا ایک ایسا خلق ہے کہ اس خلق کو ہمیں صرف اجتماعی طور پر نہیں بلکہ ہر گھر میں رائج کرنا چاہیے..... اس لئے ہر خاندان کو اپنے بزرگوں کی تاریخ اکٹھا کرنے کی طرف متوجہ ہونا چاہیے اور اس تاریخ کو ان کی بڑائی کے شائع کرنے کی خاطر نہیں بلکہ اپنے آپ کو بڑائی عطا کرنے کے لئے، ان کی مثالوں کو زندہ کرنے کے لئے ان کے واقعات کو محفوظ کریں اور پھر اپنی نسلوں کو بتایا کریں کہ وہ لوگ جو تمہارے آباء و اجداد تھے کہن حالات میں کس طرح وہ لوگ خدمتِ دین کیا کرتے تھے کس طرح وہ چلا کرتے تھے کس طرح بیٹھا کرتے تھے اور ہنہاں پھونا کیا تھا، ان کے انداز کیا تھے۔

(خطبہ جمعہ 17 مارچ 1989ء مطبوعہ افضل ربوہ 6 جولائی 2002ء صفحہ 3)

وقت گزرنے کے ساتھ ساتھ تیتی یادیں سینے میں لئے بزرگ رخصت ہوتے جا رہے

ہیں۔ نکلا گلا آگے بڑھنے والا ورشہ رفتہ یادوں سے محو ہونے لگتا ہے۔ اس طرح بہت سے تاریخی اہمیت کے واقعات نظروں سے اوچھل ہو جاتے ہیں۔ اللہ تعالیٰ کا شکر ہے کہ جماعتی اخبارات الحکم، بدر، افضل اور تاریخ احمدیت و دیگر رسائل نے جماعت کی تاریخ کو خوب سنبھال رکھا ہے۔ ان خزانے سے دستیاب مواد اباجان کے خود نوشت حالات، ان خطوط نیز کچھ بزرگوں سے دریافت کر کے یہ حالات ترتیب دئے۔

اس کتاب میں خاکسار نے حضرت داد اباجان، ان کی دونوں بیگمات اور اولاد کا خیر کیا ہے۔ نیز اپنے پیارے والدین اور نانا جان حضرت حکیم اللہ بخش صاحب کے حالات بھی جمع کر دئے ہیں۔ ایسی تحریروں میں بعض دفعہ تکرار محسوس ہوتی ہے جو ناگزیر ہے جو شش گی ہے کہ اعماقہ کم ہے۔ کتاب کی تیاری میں جن کرم فرماؤں کی نسبتی طرح مدد کی ہے میں دل کی گہرائیوں سے ان کی قدر کرتی ہوں اور دعا کرتی ہوں کہ اللہ تعالیٰ خود ان کی جزا بن جائے۔ آمین۔



## حضرت میاں فضل محمد صاحب (ہر سیاں والے) کے اعزازات

1 ..... تذکرہ (مطبوعہ 2004ء ضمایہ الاسلام پر لیس ربوہ پاکستان) کے صفحہ 686 پر آپ کی بیان فرمودہ ایک روایت درج ہے جس پر الحکم جلد 3 نمبر 2 مورخ 21 جنوری 1935ء صفحہ 5 کا حوالہ ہے۔

2 ..... اخبار الحکم 13 اگست 1902ء میں بیعت کا کالم کے تحت انیسویں نمبر پر 'میاں فضل محمد صاحب ہر سیاں ضلع گوردا سپور تحریل بٹالہ' درج ہے۔  
3 ..... اخبار بدر 23 تا 30 جنوری 1903ء کے صفحہ 8 پر سفر جہلم میں حضرت اقدس مسیح موعود علیہ السلام کے رفقائے سفر میں آپ کا اسم گرامی بھی شامل ہے۔ 'میاں فضل محمد صاحب از ہر سیاں ضلع گوردا سپور'۔

4 ..... جسٹر روایات میں جسٹرنمبر 8 نمبر شمار 22 اور جسٹرنمبر 14 نمبر شمار 20 پر آپ کی بیان فرمودہ روایات درج ہیں۔

5 ..... قادیانی کے رفقاء کی فہرست میں صفحہ 41 پر نمبر شمار 114 پر درج ہے 'میاں فضل محمد صاحب ہر سیاں ولد سندھی خاں صاحب ہر سیاں ضلع گوردا سپور حال دار افضل قادیان سن بیعت 1896ء سن زیارت 1897ء۔ (تاریخ احمدیت جلد هشتم)

6 ..... حضرت اقدس مسیح موعودؑ نے 24 فروری 1898ء کو 20×6 کے 16 صفحات پر مشتمل ایک اشتہار شائع فرمایا جس میں اپنے 316 منتخب اصحاب کے نام درج فرمائے ان میں نمبر 299 پر مولوی فضل محمد صاحب موضع ہر سیاں گوردا سپور تحریر ہے۔ وجہ انتخاب

ایک امتیازی سند کی حیثیت رکھتی ہے۔ حضرت مسیح موعود علیہ السلام تحریر فرماتے ہیں:

”ایک نیا فرقہ جس کا امام اور پیر یہ راقم ہے پنجاب اور ہندوستان کے اکثر شہروں میں زور سے پھیلتا جاتا ہے اور بڑے بڑے تعلیم یافتہ مہذب عہدے دار اور نیک نام رئیس اور تاجر پنجاب اور ہندوستان کے اس فرقہ میں داخل ہوتے جاتے ہیں اور عموماً پنجاب کے شریف مسلمانوں کے تعلیم یا بیویے بی اے، ایم اے اس فرقہ میں داخل ہیں اور داخل ہو رہے ہیں اور یہ ایک گروہ کثیر ہو گیا ہے جو اس ملک میں روز روپ ترقی کر رہا ہے..... جس قدر لوگ میری جماعت میں داخل ہو رہے ہیں اکٹھ ان میں سے سرکار انگریزی کے معزز عہدوں پر ممتاز اور یا اس ملک کے نیک نام رئیس اور ان کے خدام اور احباب اور یا تاجر یا وکلاء اور یا تعلیم یافتہ انگریزی خوان اور یا ایسے نیک نام علماء اور فضلاء اور دیگر شرفاء ہیں جو کسی وقت سرکار انگریزی کی نوکری کر چکے ہیں اور یا ب نوکری پر ہیں یا ان کے اقارب اور رشتہ دار اور دوست ہیں جو اپنے بزرگ مخدوموں سے اثر پذیر یا حاجہ نشینان غریب طبع..... اور یا وہ لوگ جو میرے اقارب یا خدام میں سے ہیں ان کے علاوہ ایک بڑی تعداد علماء کی ہے..... میں مناسب دیکھتا ہوں کہ ان میں سے اپنے چند مریدوں کے نام بطور نمونہ آپ کے ملاحظے کے لئے ذیل میں لکھوں۔“

رافتم میرزا عنلام احمد از فتادیان ضلع گوردا سپور

24 فروری 1898ء (مجموعہ اشتہارات جلد-3 روحانی خواہیں جلد 13 صفحہ 356)

7 ..... نظام وحیت میں شامل ہونے والے اولین، میں شامل تھے آپ کا

وصیت کا اعلان الحکم 24 مارچ 1907ء میں شائع ہوا جس میں تحریر ہے:

1906ء میں

”میں اقرار کرتا ہوں کہ میں حضرت مرحوم احمد صاحب سلمہ مسیح

موعود ریس قادیان ضلع گور دا سپور کے دعاوی پر صدق دل سے ایمان رکھتا ہوں اور ان کا مرید اور پیر و ہوں ..... میں نے رسالہ الوصیت جو حضرت مسیح موعود علیہ السلام کی طرف سے بتارخ 24 ماہ دسمبر 1904ء کو شائع ہوا ہے تمام و کمال پڑھ لیا ہے میں ان ہدایات کو جو اُس میں درج ہیں پابند ہوں ..... میں اس وقت دکان پنساری اور بزاری وغیرہ کی کرتا ہوں اور جو مال اس وقت اُس میں یعنی دکان میں موجود ہے اُس کی قیمت قریباً مبلغ تین سو روپے ہے اور اس مال میں میرا کوئی شریک نہیں ہے میں آج کی تاریخ سے اُس مال کی نسبت جس کی قیمت مبلغ تین سور و پیہ ہے میں اُس کے دسویں حصہ کے متعلق یہ وصیت کرتا ہوں کہ میرے مرنے کے بعد صدر انجمن احمدیہ قادیان یا اُس انجمن کے کسی مقرر کردہ ماتحت مجلس قادیان کے سپرد کر دیا جائے ..... میں یہ بھی وصیت کرتا ہوں کہ میرے مرنے کے بعد میرا جنازہ احمدی جماعت قادیان شریف میں پہنچانے اور مقبرہ بہشتی میں دفن کرنے کی کوشش کی جاوے ..... میں نے یہ وصیت صرف ابتداءً لوجہ اللہ کی ہے۔“

وستخط فضل محمد احمدی سکنہ موضع ہر سیاں وصیت کننہ لقلم خود  
گواہ شد۔ نور محمد ولد کریم بخش قوم آرائیں ساکن موضع ہر سیاں  
گواہ شد۔ جمال الدین ولد محمد صدقیق قوم آرائیں ساکن سیکھواں احمدی  
گواہ شد۔ امام الدین احمدی ولد محمد صدقیق قوم آرائیں ساکن سیکھواں۔

آپ کا وصیت نمبر 102 ہے۔

..... تحریک جدید کے پانچ ہزاری مجاہدین میں آپ کا نمبر 526 ہے اس طرح آپ حضرت مصلح موعود کی ان دعاؤں کے وارث بنے جن میں آپ فرماتے ہیں:  
”مبارک ہیں وہ جو اس تحریک میں بڑھ چڑھ کر حصہ لیتے ہیں کیونکہ ان کا نام ادب و احترام سے اسلام کی تاریخ میں ہمیشہ زندہ رہے گا۔ اور خدا تعالیٰ کے

در بار میں یہ خاص عزت کا مقام پائیں گے کیونکہ انہوں نے خود تکلیف اٹھا کر  
دین کی مضبوطی کے لئے کوشش کی اور ان کی اولادوں کا خدا خود متکفل ہو گا اور  
آسمانی نور ان کے سینوں سے اُبل کر نکلتا رہے گا اور دنیا کو روشن کرتا رہے گا،“  
(کتاب تحریک جدید کے پانچ ہزاری مجاہدین صفحہ 14,15)

## 2- حضرت میاں فضل صاحب ہر سیاں والے

تحریر: محترم مولانا دوست محمد صاحب شاہد (مؤرخ احمدیت)



ولادت : 1866ء

بیعت : 1895ء (بمطابق روایت حضرت مصلح موعود)

وفات : نومبر 1956ء

آپ کا اصل ولن قادیان کے ماحول میں واقع ہر سیاں کا گاؤں ہے۔ جو سیکھوں سے  
قریب ہے۔ آپ کے گاؤں میں بعض اور بزرگ بھی مثلاً مشی نور محمد صاحب و میاں محمد غوث  
صاحب وغیرہ داخل احمدیت ہوئے۔ مگر اکثریت بیگانوں کی تھی۔ جو مخالف علماء کے زیر اثر  
تھے۔ اللہ تعالیٰ کی قدرت نمائی دیکھنے کے اس نے علماء کے عناد اور شمنی کوئی سعید رہوں کے  
لئے شناخت حق کا موجب بنا دیا چنانچہ حضرت میاں خیر الدین صاحب سیکھوںی (والد ماجد  
مولوی قمر الدین صاحب) کی روایت ہے کہ:

”ایک دفعہ حضور نے مباحثات و مناظرات حکماً بند کر دیے۔ ان دونوں مولوی اللہ  
دہ و علی محمد سوبھوی و عبد السجان ساکن مسانیاں وغیرہ یکاں ہر سیاں میں آگئے۔ اُس  
وقت بھائی فضل محمد صاحب والد مولوی عبد الغفور صاحب مبلغ مشی نور محمد صاحب وغیرہ

ہر سیاں والے احمدی برادران نے مولوی فتح الدین صاحب کو دھرم کوٹ سے بلالیا اور سیکھوں میں ہماری طرف بھی بلانے کے لئے آدمی آگیا چونکہ حضور نے مناظرات وغیرہ بند کر دیئے تھے۔ اس لئے میں اور میرے بھائی امام الدین صاحب ہر سیاں روانہ ہو گئے۔ اور اپنے بڑے بھائی جمال الدین صاحب مرحوم کو حضور کی خدمت مبارک میں روانہ کر دیا۔ براۓ حصولِ اجازتِ مناظرہ اور وہاں پر ہم جا کر مع احمدی دوستوں کے حضور کی اجازت کا انتظار کرنے لگے اُدھر فریقِ مخالف نے آسمان سر پر اٹھایا ہوا تھا۔ اور بہت سے پیغام بھیج رہے تھے۔ کہ جلدی ہمارے ساتھ مناظرہ کر لیں۔ لیکن ہم نے جواب دیا کہ جب تک قادیان سے اجازت نہ آئے ہم قطعاً مناظرہ نہیں کریں گے۔ اس پر مخالفین نے خوشی کے ترانے گانے شروع کر دیئے اور وہاں کا نمبردار ان مخالفوں کی طرف سے آیا اور مجھے الگ لے جا کر کہنے لگا کہ اگر آپ میں طاقت نہیں ہے مباحثہ کی تو آپ مجھے کہہ دیں۔ میں ان کو یہاں سے روانہ کر دیتا ہوں میں نے کہا کہ خدا تعالیٰ کے فضل سے ہم میں مباحثہ کرنے کی طاقت ہے اور فریقِ مخالف ہماری طاقت کو جانتا ہے۔ لیکن ہم اپنے پیشوا کے حکم کے تابع ہیں قادیان ہمارا آدمی حصولِ اجازتِ مباحثہ کے لئے گیا ہوا ہے۔ ہم منتظر ہیں اگر اجازت آگئی تو مناظرہ کر لیں گے ورنہ نہیں پھر جو دل چاہے قیاس کر لینا تھوڑی دیر کے بعد میرے بھائی جمال الدین صاحب آگئے۔ اور کہا کہ حضور نے اجازت نہیں دی۔ جب مخالفین کو علم ہو گیا کہ مباحثہ نہیں ہو گا تب ان میں طوفان بے تمیزی برپا ہوا اور جو کچھ ان سے ہو سکتا تھا بکواس کیا تمسخر اڑا یا کہ کوئی حد نہ رہی۔ چھوٹے چھوٹے بچے بھی خوشی کے شادیاں گاتے تھے اور ہم خاموش تھے فریقِ مخالف بظاہر فتح و کامیابی کی حالت میں اور ہم ناکامی اور شکست کی حالت میں ہر سیاں سے نکل لیں خدا تعالیٰ کی قدرت کا عجیب ناظرہ دیکھیں کہ جمعہ کے روز ہر سیاں سے ایک جماعت قادیان پہنچ گئی کہ ہم بیعت کرنے کے لئے آئے ہیں۔ ہم حیران ہوئے اور ہم نے پوچھا بظاہر تو ہماری

شکست ہوئی تھی۔ آپ کوون سی دلیل مل گئی۔ انہوں نے جواباً کہا کہ آپ لوگوں کے چہروں پر ہمیں صداقت نظر آگئی اور ان مخالفوں کے چہروں سے کذب اور بے ہودہ پن نظر آیا یہی بات ہم کو قادیانی کھنچ لائی۔

حضرت میاں فضل محمد صاحب غلافِ ثانیہ کے عہد میں تحریر کر کے قادیان آگئے تھے۔ اور محلہ دار الفضل میں رہائش اختیار کر لی تھی۔ تقسیم ہند کے بعد آپ پاکستان تشریف لے آئے اور ربوبہ میں مقیم ہوئے۔ آپ موصی تھے۔ اور تحریک جدید کے پانچ ہزاری مجاہدین میں بھی شامل تھے۔

آپ کا جنازہ حضرت مصلح موعود نے پڑھایا اور پھر اگلے روز 9 نومبر 1956ء

کے خطبہ جمعہ میں فرمایا کہ:

”میاں فضل محمد صاحب ہر سیاں والے فوت ہوئے ہیں۔ انہوں نے 1895ء میں حضرت مسیح موعودؑ کے ہاتھ پر بیعت کی تھی جس پر اب 61 سال گزر چکے ہیں۔ گویا 1895ء کے بعد انہوں نے 61 جلسے دیکھے۔ ان کے ایک لڑکے نے بتایا کہ والد صاحب کہا کرتے تھے کہ میں نے جس وقت بیعت کی اس کے قریب زمانہ میں ہی میں نے ایک خواب دیکھا جس میں مجھے اپنی عمر 45 سال بتائی گئی۔ میں حضرت مسیح موعودؑ کی خدمت میں حاضر ہوا اور روپڑا اور میں نے کہا حضور بیعت کے بعد تو میرا خیال تھا کہ حضور کے الہاموں اور پیش گوئیوں کے مطابق احمدیت کو جو ترقیات نصیب ہونے والی ہیں انہیں دیکھوں گا۔ مگر مجھے تو خواب آئی ہے کہ میری عمر صرف 45 سال ہے۔ اس پر حضرت مسیح موعودؑ نے فرمایا گھبراہٹ کی کوئی بات نہیں اللہ تعالیٰ کے طریق نرا لے ہوتے ہیں شاید وہ 45 کو 90 کر دے۔ چنانچہ کل جو وہ فوت ہوئے تو ان کی عمر پورے 90 سال کی تھی۔ اس طرح احمدیت کو جو ترقیات ملیں وہ بھی انہوں نے دیکھیں اور 61 جلسے بھی دیکھے۔ ان کے چار بچے ہیں۔ جو دین کی

خدمت کر رہے ہیں۔ ایک قادیان میں درویش ہو کر بیٹھا ہے۔ ایک افریقہ میں مبلغ ہے۔ ایک بیہاں مبلغ کا کام کرتا ہے۔ اور چوتھا لڑکا مبلغ تو نہیں، مگر وہ اب ربوہ آگیا ہے۔ اور یہیں کام کرتا ہے۔ پہلے قادیان میں کام کرتا تھا۔ لیکن اگر کوئی شخص مرکز میں رہے۔ اور اس کی ترقی کا موجب ہو تو وہ بھی ایک رنگ میں خدمتِ دین ہی کرتا ہے۔ پھر ان کی ایک بیٹی بھی ایک واقفِ زندگی سے بیا ہی ہوئی ہے باقی بیٹیوں کا مجھے علم نہیں بہر حال انہوں نے ایک لمبے عرصہ تک خدا تعالیٰ کا نشان دیکھا۔ جب 45 سال کے بعد 46 واں سال گزر اہوگا تو وہ کہتے ہوں گے۔ میں نے خدا تعالیٰ کا ایک نشان دیکھ لیا ہے۔ میں نے تو پینتالیس (45) سال کی عمر میں مر جانا تھا۔ اب ایک سال جو بڑھا ہے حضرت مسیح موعود کی پیش گوئی کے مطابق بڑھا ہے جب چھالیسویں (46) کے بعد سنتالیسویں (47) سال گزر اہوگا تو وہ کہتے ہوں گے کہ میں نے خدا تعالیٰ کا ایک اور نشان دیکھ لیا ہے۔ میں نے پینتالیس (45) سال کی عمر میں مر جانا تھا۔ مگر اب دوسال جو بڑھے ہیں تو حضرت مسیح موعود کی پیش گوئی کے مطابق بڑھے ہیں۔ جب سنتالیسویں (47) سال کے بعد اڑتالیسویں (48) سال گزر اہوگا تو وہ کہتے ہوں گے میں نے خدا تعالیٰ کا ایک اور نشان دیکھ لیا ہے۔ میں نے پینتالیس (45) سال کی عمر میں مر جانا تھا۔ مگر اب تین سال جو بڑھے ہیں تو حضرت مسیح موعود کی پیش گوئی کے مطابق بڑھے ہیں..... گویا وہ پینتالیس (45) سال تک برابر ہر سال یہ کہتے ہوں گے کہ میں نے خدا تعالیٰ کا نشان دیکھ لیا اور ہر سال جلسہ سالانہ پر ہزاروں ہزار احمدیوں کو آتا تا دیکھ کر ان کا ایمان بڑھتا ہوگا۔“

اولاد:

(پہلی بیوی محترمہ برکت بی بی صاحب کے بطن سے)

1- رحیم بی بی صاحبہ (ahlیہ حضرت ماسٹر عطاء محمد صاحب والدہ مولانا نسیم سیفی صاحب)

2- کریم بی بی صاحبہ

3- عبدالرحمن صاحب

4- ابوالبشارت مولانا عبد الغفور صاحب مبلغ سلسلہ احمدیہ

5- احمد بی بی صاحبہ

6- عبدالرحیم صاحب مالک دیانت سوڈا اٹر فیکٹری درویش قادیان

7- مولوی صالح محمد صاحب سابق مبلغ مغربی افریقہ

8- صالح فاطمہ صاحبہ اہلیہ ماسٹر غلام محمد صاحب

9- محمد عبداللہ صاحب

10- حلیمة بیگم صاحبہ اہلیہ شیخ محمد حسن صاحب لندن

(دوسری بیوی محترمہ صوبائی سیگم صاحبہ کے بطن سے)

11- صادقہ بیگم صاحبہ (ahlیہ الحاج مولوی محمد شریف واقف زندگی)

12- عبدالجمید صاحب (نیویارک)

### نوٹ بابت سن بیعت:

الفضل 25 نومبر 1959ء ص 4,3 آپ کا نام الحکم 31 اگست 1902ء کے ص

16 کی فہرست مباعین میں شائع شدہ ہے۔ معلوم ہوتا ہے کہ آپ کسی بیعت کی تقریب میں موجود تھے اور ڈائری نویس بزرگ نے آپ کا نام بھی شامل کر لیا۔ تاریخ

احمدیت جلد دوم ص 299 پر آپ کے بیان (مندرجہ جسٹر جلد نمبر 14 ص 276, 275

کی روشنی میں آپ کا سال بیعت 1896ء لکھا گیا ہے۔ مگر تحقیق سے یہ امر ثابت نہیں

ہوا۔ وجہ یہ کہ حضرت میاں فضل محمد صاحب کے بیان میں جلسہ 1896ء پر بیعت کا ذکر

ہے حالانکہ اس سال جلسہ عظم مذاہب لاہور کے باعث قادیان میں کوئی جلسہ سالانہ نہیں ہوا تھا۔ اس بیان میں یہ بھی لکھا ہے کہ آپ نے جلسہ 1896ء کے معاً بعد جب دوبارہ بیعت کی تو حضرت سیدھ عبد الرحمن صاحب مدراسی ایک دن قبل قادیان میں پہنچ چکے تھے۔ اور حضرت مولانا حسن علی صاحب کی کتاب ”تاہید حق“ ص 76 سے ثابت ہے کہ یہ واقعہ 3 جنوری 1894ء کا ہے اس اعتبار سے آپ کی بیعت کا دن 3 جنوری 1894ء قرار پاتا۔ مگر اس میں ایک ابھن پیدا ہو جاتی ہے اور وہ یہ کہ اس سے یہ ماننا پڑتا ہے کہ آپ نے 1893ء کے جلسہ سالانہ پر پہلی بیعت کا شرف حاصل کیا مگر یہ غلط ہے، 1893ء کا جلسہ بھی نہیں ہوا۔” (تاریخ احمدیت جلد 19 صفحہ 319 تا 316)

### 3- روایات بیان فرمودہ حضرت چودھری فضل محمد صاحب

دکاندار ہر سیاں والے مہماجر قادیان

از رجسٹر روایات نمبر 14 صفحہ 275 تا 286



پہلے میری سکونت موضع ہر سیاں تحصیل بٹالہ (ضلع گورا سپور) کی تھی اور بعض دوست میرے پاس آ کر حضرت مسیح موعودؑ کی کچھ بتیں کیا کرتے تھے۔ اور میں کچھ کچھ سوال جواب کیا کرتا تھا۔ اتفاقاً جلسہ 1896ء کے موقع پر جب کہ میں ایک دوست کو جو سری گوبند پور میں رہتا تھا گھوڑے پر سوار ہو کر اس کے ملنے کے واسطے براستہ قادیان جا رہا تھا اور میں جب بیتِ قصیٰ کے دروازہ کے سامنے پہنچا تو میرے ایک دوست محمد اکبر صاحب مرحوم (بٹالوی) بیت کے اندر سے باہر نکلے اور مجھ سے ملے اور انہوں نے میرے گھوڑے کی باغ کپڑی اور مجھے گھوڑے سے اتار دیا اور فرمایا کہ آج جلسہ ہے میں

ہرگز آپ کو نہیں جانے دوں گا۔ چنانچہ انہوں نے میرا گھوڑا کسی رشتہ دار کے ہاں باندھ دیا اور مجھے ساتھ لے کر بیت کے اندر چلے گئے۔

جب میں اندر گیا تو اس وقت میں نے دیکھا کہ حضرت مسح موعودؒ بیٹھے ہیں اور مولوی عبدالکریم صاحب تقریر فرمائے تھے۔ میں وہاں بیٹھا رہا اور تقریر سنتا رہا۔ چنانچہ میں دو دن قادیان شریف میں رہا۔ اور میں نے چندہ بھی دیا۔ ایک دوست جو چندہ لے رہا تھا اُس نے میرا نام پوچھا مگر میں نے اس کو نام نہ بتالیا اور چندہ دے دیا۔

آخری دن جب بیعت شروع ہوئی تو محمد اکبر صاحب نے میرا ہاتھ پکڑ کر اوپر رکھ دیا۔ میں نے دل میں کہا کہ جب تک میرا ارادہ نہ ہو بیعت کیا ہوگی؟ خیر میں نے ہاتھ نہ اٹھایا اور دعا میں شامل ہو گیا۔ جب میں واپس گھر گیا تو میرے دل میں یہی خیال گزرتا کہ قادیان میں سوائے قرآن شریف کے اور نیک دینی باتوں کے اور کچھ نہیں سنا۔ لوگ صرف یادِ الٰہی میں مشغول ہیں۔ اس خیالِ وحدۃ النظر رکھتے ہوئے میں نے نمازوں میں اللہ تعالیٰ کے حضور عاجزانہ دعا کرنی شروع کی کہ اے میرے پیدا کرنے والے میرے محسن میں تیرابندہ ہوں گنه کار ہوں، بے علم ہوں، میں نہیں جانتا کہ تیری رضا کے مطابق کون چلتا ہے۔ اس وقت تو مجھے اس رستے پر چلا کہ جس پر تواریخی ہوتا کہ قیامت کے دن مجھے شرمندگی نہ اٹھانی پڑے۔ اے میرے مولیٰ جب تو مجھ سے قیامت کو پوچھئے گا تو اس وقت میں یہی عرض کروں گا کہ میرے پیارے اللہ میں بے علم تھا اور میں نے اپنا آپ تیرے حضور رکھ دیا تھا۔ اور بار بار عرض کرتا تھا کہ اے میرے پیارے مجھے صحیح رستہ بتا اور اس پر مجھے چلنے کی توفیق بخش۔

کئی دن کے بعد میں بٹالہ میں سودا بزاری خریدنے کے لئے گیا تو میں پہلے اسی دوست محمد اکبر کے پاس چلا گیا۔ وہاں بھی یہی باتیں شروع ہو گئیں اور انہوں نے ذکر کیا کہ کل سیٹھ صاحب مدرس سے تشریف لائے ہیں اور قادیان شریف گئے ہیں۔ چنانچہ ایسی باتوں سے میرے دل میں جوش پیدا ہوا اور میں نے اس دوست کو یعنی محمد اکبر کو کہا کہ اُس

روز آپ نے میرا ہاتھ پکڑ کر بیعت والوں میں شامل ہونے کے لئے حضرت صاحب کے ہاتھ پر رکھ دیا تھا مگر میرا دل نہیں چاہتا تھا۔ مگر اب مجھے اللہ تعالیٰ کی طرف سے جوش پیدا ہوا ہے اور اب میں اسی جگہ سے قادیان شریف جاتا ہوں اور سچ دل سے توبہ کر کے بیعت میں داخل ہوتا ہوں۔ اس پر میرے اس دوست نے نہایت خوشی کا اظہار کیا اور اپنے گھوڑے پر سوار ہو کر میرے ہمراہ قادیان پہنچے۔ جب میں بیعت کر کے اپنے گھر پہنچا تو میری بیوی نے پوچھا کہ آپ سودا لینے کے تھے اور آپ خالی ہاتھ آ رہے ہیں۔ اس پر مجھے خیال گزرا کہ حقیقت حال ظاہر کرنے سے یہ ناراض نہ ہو جائیں مگر میں نے ان کو سچ سچ کہہ دیا کہ میں قادیان شریف جا کر حضرت مسیح موعودؑ کی بیعت کر آیا ہوں۔ اس پر انہوں نے کچھ نہ کہا۔ اور کچھ عرصہ کے بعد انہوں نے اپنا ایک خواب سنایا کہ میں خواب میں حج کو جا رہی ہوں اور بہت سے لوگ حج کو جا رہے ہیں اور وہ ہمارے گاؤں سے مشرق کی طرف ہے جدھر لوگ حج کو جا رہے ہیں۔ جب میں حج کی جگہ پہنچی ہوں تو میں اکیلی ہوں۔ وہاں سیڑھیاں چڑھ کر ایک مکان کی چھت پر جا بیٹھی ہوں۔ وہاں دیکھتی ہوں کہ ایک چھوٹی عمر کا بچہ وہاں بیٹھا ہے اور اس کے ارد گرد بہت سی مٹھائی پڑی ہے۔ مجھے اس بچہ کو دیکھ کر اپنا وہ بچہ یاد آ گیا جو کچھ عرصہ ہوا فوت ہو چکا ہے۔ اس پر اس بچہ نے مجھے مخاطب کر کے کہا کہ فکر نہ کرو اللہ تعالیٰ تمہیں بچہ دے گا وہ احیا ہو گا، نیک ہو گا۔ میرے خیال میں قادیان شریف ہے مجھے قادیان لے چلو۔ چنانچہ میں ان کو قادیان لے آیا اور بیعت میں داخل کروادیا الحمد للہ۔ بیعت کرنے کے بعد انہوں نے مجھ سے کہا کہ میں آپ سے کوئی چیز نہیں مانگتی صرف یہ چاہتی ہوں کہ آپ مجھے قادیان جانے سے نہ روکیں۔

ہمارے گاؤں کا قاضی فوت ہو گیا، اس کے دو چھوٹے چھوٹے بچے اور ایک بڑی رہ گئی۔ میں ان کے لئے قضاۓ کام کرتا رہا۔ اور جو آدمی گاؤں سے ملاؤں کو ہوتی تھی ان کو دلاتا رہا۔ میں نے اور میری بیوی نے ان کی ایک بڑی کو قرآن شریف اور کچھ دینی کتابیں بھی پڑھائی تھیں۔ جب وہ بڑی کے بڑے ہوئے تو ایک دفعہ عید کے دن جب ہم عید کے

واسطے (بیت) گئے اور میں نماز پڑھانے کے واسطے کھڑا ہوا تو اس لڑکے نے کہا کہ میں اب عید کی نماز پڑھاؤں گا۔ میں نے اسے کہا کہ ہماری نماز تمہارے پیچھے نہیں ہوتی۔ اور تو ہمیشہ میرے پیچھے پڑھتا رہا ہے اب تو کس لئے پڑھائے گا۔ معلوم ہوتا تھا کہ اس کے ساتھیوں نے اسے کہا تھا کہ یہ تمہاری قضاۓ لے گا جس کی بنا پر اس نے زور دیا کہ نماز میں خود پڑھاؤں گا۔ اس پر ہماری جماعت کے ایک لڑکے نے جس کا نام شیر محمد تھا زور سے مکا مارا۔ جس پر میں نے اسے منع کیا اور سب کو ساتھ لے کر اپنی حوالی میں نماز ادا کی اور حسب عادت جمعہ پڑھنے کے لئے قادیان شریف آیا اور دیکھا کہ عبدالرحیم حجام (بیت) مبارک میں کھڑا ہے۔ میں نے پوچھا کیوں کھڑے ہو؟ تو اس نے جواب دیا کہ حضور کو مہندی لگانی ہے۔ اور اندر اجازت کے لئے کھلا بھیجا ہے۔ میں موقعہ دیکھ کر وہاں کھڑا ہو گیا۔ جب اجازت ہوئی تو اندر چلا گیا۔ حضور سے ملاقات کی اور پاس بیٹھ گیا اور میں نے وہ سارا قصہ عید والا سنایا۔ حضور نے فرمایا کہ صبر کرو یہ سب مسجد میں تمہاری ہی ہیں۔ اس کے بعد اور بہت سی باتیں ہوئیں جو یاد نہیں رہیں۔ چنانچہ اب وہ (بیت) احمد یوں کے پاس ہے۔ (جہاں سے ہمیں الگ کیا گیا تھا)

ایک دفعہ حضور سیر کے واسطے باہر گئے اور میں بھی ساتھ تھا۔ جب واپس تشریف لائے اور اندر گھر میں داخل ہونے لگے تو میں نے جھٹ آگے ہو کر عرض کی کہ حضور میں نے سنائے کہ پہلے زمانہ میں بزرگ اگر کسی کو کچھ تکلیف ہوتی تھی تو اس پر وہ اپنے منہ کی لعاب لگادی کرتے تھے تو اس کو شفا ہو جاتی تھی۔ میری آنکھوں پر ہمیشہ پھنسیاں نکلتی رہتی ہیں۔ اس پر حضور مسکرا پڑے اور کچھ پڑھ کر آنکھوں پر دم کیا۔ اس روز سے آج تک تقریباً پینتیس برس گزر گئے ہیں میری آنکھ پر کبھی پھنسی نہیں ہوئی بلکہ میری آنکھیں اللہ تعالیٰ کے فضل سے کبھی دکھنے ہی نہیں آئیں۔ الحمد للہ یہ ایک مجذہ ہے۔

ایک دفعہ حضور حسب عادت باہر سیر کے لئے تشریف لائے اور باغ کی طرف تشریف لے گئے جب باغ میں پہنچ تو وہاں شہتوت کے درختوں کے پاس جا کر کھڑے ہو گئے اور

مالی با غبان نے کپڑا بچھا دیا اور حضورؐ ممع خدام سب بیٹھ گئے۔ تھوڑی دیر کے بعد مالی دو تین ٹوکریوں میں بیدانہ ڈال کر لا یا اور ایک حضورؐ کے آگے رکھ دی اور دیگر دوستوں کے آگے بھی ایک دو ٹوکریاں رکھ دیں چنانچہ سب دوست کھانے لگے۔ جو ٹوکری حضورؐ کے آگے رکھی تھی اس پر میں اور ایک دو دوست اور بھی تھے۔ میں حضورؐ کے بالکل قریب دائیں جانب بیٹھا تھا اور کچھ جواب کے سبب سے خاموش رہا اور اس میں سے نہ کھاتا تھا۔ حضورؐ نے جب یہ دیکھا کہ میں نہیں کھارہا تو مجھے خاطب ہو کر فرمانے لگے فضل محمد تم کھاتے کیوں نہیں۔ اُس وقت مجھے اور توکوئی بات نہ سمجھی جھٹ منہ سے نکلا کہ حضورؐ یہ گرم ہیں اس واسطے میری طبیعت کے موافق نہیں۔ جس پر حضورؐ نے فرمایا نہیں میاں یہ گرم نہیں ہیں یہ تو قبض گشائیں۔ جب میں نے دیکھا کہ حضورؐ میری طرف متوجہ ہیں تو میں نے موقعہ پا کر عرض کی کہ حضورؐ میری بائیں ران پر ایک گلٹی ہے اور وہ بہت مدت سے ہے مجھے ڈر ہے کہ یہ کسی وقت تکلیف نہ دے۔ اُس وقت حضورؐ کی زبان مبارک سے نکلا تکلیف نہیں دے گی آرام آ جائے گا اس پر ایک دوائی کا نام لیا جو مجھے یاد نہ رہا۔ اس کے کچھ دن بعد اُس گلٹی میں درد ہونی شروع ہوئی۔ مجھے خیال آیا کہ حضورؐ نے جو دوائی بتلائی تھی اس کا نام میں بھول گیا ہوں۔ حیران تھا کہ کیا کروں اتنے میں دو تین دن کے بعد وہ گلٹی اوپر سے کھل گئی اور پھٹ کر باہر نکل آئی اور دو تین دن کے بعد زخم صاف ہو گیا۔ یہ بھی ایک مجذہ ہے ایک دفعہ حضورؐ نے فرمایا کہ میں نے دیکھا ہے کہ کچھ لوگ سیاہ رنگ کے پودے لگا رہے ہیں میں نے ان سے پوچھا کہ یہ کیسے پودے ہیں تو انہوں نے جواب دیا کہ یہ طاعون کے پودے ہیں تو پھر میں نے پوچھا کہ کب؟ تو انہوں نے جواب دیا کہ جاڑے کے موسم میں۔ تب حضورؐ نے جماعت کو بلا کر ایک بڑے نیچے جس جگہ قادیان کے مشرق کی جانب ایک نئی آبادی ہے کھڑے ہو کر فرمایا کہ میں نے رو یاد دیکھا ہے۔ اب دنیا میں طاعون کا عذاب آنے والا ہے۔ بہت بہت توبہ کرو صدقہ کرو اور اپنی اصلاح کرو۔ الغرض ہر طرح کی نصیحت فرمائی۔

ایک دفعہ مولوی محمد حسین بٹالوی کے ساتھ مقدمہ تھا اور اس کی ایک پیشی کے لئے موضع دھاریوال میں جانا پڑا گری کا موسم تھا اور رمضان کا مہینہ تھا بہت سے دوست اردوگرد سے وہاں دھاریوال میں گئے۔ بہتوں نے روزے رکھے ہوئے تھے۔ وہاں ایک سردار نے، جو موضع کھنڈے کے سرداروں میں سے ہے، دعوت کا پیغام بھیجا۔ حضور نے دعوت منظور فرمائی۔ سردار نے میٹھے چاول وغیرہ کی دعوت کی۔ بعض دوستوں نے حضور سے روزہ کے متعلق عرض کی۔ حضور نے فرمایا سفر میں روزہ رکھنا جائز نہیں ہے۔ چنانچہ اس وقت دوستوں نے روزے توڑ دیئے۔

ایک دفعہ میں نے اور میاں خیر الدین صاحب سیکھوانی نے باہم مل کر ارادہ کیا کہ قادیان شریف میں دکان کھولیں چنانچہ اس کے متعلق یہ صلاح ہوئی کہ پہلے حضور سے اجازت لی جائے۔ چنانچہ جب حضور نماز سے فارغ ہو کر گھر کو تشریف لے چلتے تو ہم نے عرض کی کہ حضور ایک بات کرنی ہے اور وہ بات یہ ہے کہ ہم دونوں نے ارادہ کیا ہے کہ قادیان میں مل کر دکان کھولیں۔ حضور وہاں بیٹھ گئے اور فرمایا کہ پہلے استخارہ کرلو۔ میں نے عرض کی کہ حضور استخارہ تو ایک ہفتہ تک کرنا پڑے گا۔ تب حضور نے فرمایا کہ استخارہ دعا ہی ہوتی ہے۔ ہر نماز میں دعا کرو۔ ایک دن میں بھی استخارہ ہو سکتا ہے۔ اُس وقت مولوی نور الدین صاحب بھی گھر کو تشریف لے جا رہے تھے۔ حضور نے مولوی صاحب کو بھی ملا لیا اور فرمایا یہ دونوں مل کر قادیان میں دکان کرنا چاہتے ہیں۔ بھائی خیر الدین صاحب فرماتے ہیں کہ حضور نے اس وقت یہ بھی فرمایا تھا کہ اگر دکان میں گھٹاٹا پڑا تو چھوڑ دیں۔ اس کے بعد ہمارا خیال دکان کرنے کا بالکل جاتا رہا۔

ایک دن کا ذکر ہے کہ حضور اپنی عادت کے طور پر سیر کے واسطے گھر سے باہر تشریف لائے۔ بہت سے دوست باہر دروازہ پر حضور کا انتظار کر رہے تھے۔ اُس روز حضور موضع بھینی کی طرف تشریف لے گئے۔ راستے میں جو بڑا درخت تھا حضور اس کے نیچے کھڑے ہو گئے اور وہاں (ڈھاپ تھی اس کی طرف اشارہ کر کے) فرمایا کہ اس جو ہڑکا پانی

اچھا نہیں ہے۔ اس سے وضو کر کے نماز نہیں پڑھنی چاہیے۔ میں نے اس سے قبل کئی بار دوستوں کو اس میں نہانے اور وضو کرنے سے روکا تھا مگر وہ دوست مجھے مخول کرتے تھے۔ اس وقت وہ دوست بھی وہاں موجود تھے۔

ایک دفعہ دعا کے متعلق سوال ہوا۔ حضرت اقدسؐ نے فرمایا دعا ہی مومن کا ہتھیار ہے۔ دعا کو چھوڑنا نہیں چاہیے۔ دعا سے تھکنا نہیں چاہیے۔ لوگوں کی یہ عادت ہے کہ کچھ دن دعا کرتے ہیں اور پھر چھوڑ دیتے ہیں۔ دعا کی مثل حضورؐ نے کوئی سے دی کہ انسان کنوں کھودتا ہے جب پانی کے قریب پہنچتا ہے تھک کر چھوڑ دیتا ہے اور نا امید ہو جاتا ہے۔ اگر ایک دو بالشت اور کھودتا تو نیچے سے پانی نکل آتا اور اس کا مقصد حاصل ہو جاتا اور کامیاب ہو جاتا اسی طرح دعا کا کام ہے کہ انسان کچھ دن دعا کرتا ہے اور پھر چھوڑ دیتا ہے اور نا کام رہتا ہے۔

میرا بیٹا عبد الغفور ابھی چھوٹا ہی تھا کہ اس کی نافی اپنی پوتی کا رشتہ اسکے لئے مجھے زور دیئے گلی۔ مگر میں منظور نہیں کرتا تھا۔ چنانچہ ایک دن موقع پا کروہ حضورؐ کی خدمت میں حاضر ہوئی اور کہا کہ حضور میں اپنی پوتی کا رشتہ اپنے نواسہ کو دیتی ہوں اور یہ میرا بچہ پسند نہیں کرتا۔ حضورؐ نے مجھے بلا کر پوچھا کہ یہ رشتہ تم کیوں نہیں لیتے۔ میں نے عرض کی کہ حضور یہ لوگ مخالف ہیں اور سخت گوئی کرتے ہیں اس لئے میں انکار کرتا ہوں۔ حضورؐ نے فرمایا مخالفوں کی لڑکی لے لو اور مخالفوں کو دونہ۔

ایک دفعہ جب کرم دین کے ساتھ مقدمہ تھا۔ جب گوردا سپور کی کچھری سے آواز پڑی تو سب دوست کچھری میں چلے گئے صرف میں اور حضرت اقدس دو نوں ہی ایک شیشیم کے درخت کے نیچے بیٹھے رہے۔ چنانچہ حضورؐ لیٹ گئے اور میں دباتارہا اور بہت باتیں حضورؐ کے ساتھ ہوئیں جن میں سے صرف دو تین یاد ہیں ایک یہ کہ میں نے حضورؐ سے عرض کیا کہ حضور مجھے اللہ تعالیٰ نے ایک اور بچہ عطا فرمایا ہے حضورؐ اس کا نام رکھ دیں۔ حضورؐ نے فرمایا کہ پہلے بچہ کا نام کیا ہے میں نے عرض کیا کہ اس کا نام عبد الغفور ہے۔

حضور نے فرمایا کہ اس کا نام عبد الرحیم رکھ دو..... دوسری بات یہ عرض کی کہ حضور عشاء کی نماز کے بعد اگر ورنہ پڑھے جائیں اور پچھلے پھر بھی کسی وجہ سے نہ پڑھ سکیں تو پھر ان کو کس وقت پڑھا جائے۔ حضور نے فرمایا کہ بہتر یہ ہے کہ پہلے ہی پھر پڑھ لئے جائیں۔ یعنی نماز عشاء کے بعد ہی۔

پہلی دفعہ جب طاعون پڑی تو ہمارے گاؤں میں بھی چوہے مرنے شروع ہوئے۔ میں ہر ہفتہ قادیان شریف میں آ کر جمعہ پڑھا کرتا تھا اور اکثر حضور سے مل کر واپس جاتا تھا۔ اس روز ملتے وقت میں نے عرض کی حضور ہمارے گاؤں میں چوہے مرنے شروع ہو گئے ہیں۔ حضور نے فرمایا فوراً باہر کھلی ہوا میں چلے جاؤ۔ ایسے خطرہ کے وقت اس جگہ کو چھوڑنا ہی سنت ہے۔ ضرور گھر کو چھوڑ کر کھلی جگہ چلے جاؤ۔ چنانچہ میں حضور کے حکم کے ماتحت باہر چلا گیا اور سب لوگ میرے سبب سے گھروں کو چھوڑ کر باہر چلے گئے۔ مگر ایک پچازاد بھائی نہ گیا اور چند دن کے بعد وہ طاعون سے مر گیا۔

حافظ حامد علی صاحب جو حضور کے پاس ابتداء ہی سے رہتے تھے انہوں نے مجھ سے ذکر کیا کہ ایک دفعہ حضرت مسیح موعودؑ نے ایک ضروری کام کے واسطے ملک افریقہ یا امریکہ (جو مجھے اب یاد نہیں رہا کہ کس جگہ کا نام لیا.....) بھیجا جب میں جہاز میں سوار ہو تو وہ آگے چل کر خطرہ میں پڑ گیا۔ یہاں تک کہ لوگ ٹیچ و پکار کرنے لگے حتیٰ کہ میرے دل میں بھی کچھ خیال پیدا ہوا۔ مگر میرے دل میں یہ خیال پیدا ہوا کہ میں اللہ تعالیٰ کے نبی کا بھیجا ہوا ہوں اور میں نے اس کا کام کرنا ہے اس لئے یہ جہاز کس طرح ڈوب سکتا ہے۔ میں نے بلند آواز سے پکارا کہ اے لوگو! گھبراؤ مت یہ جہاز ہرگز نہیں ڈوبے گا۔ کیونکہ میں ایک نبی کا بھیجا ہوا اس جہاز میں سوار ہوں اس واسطے یہ جہاز ہرگز نہیں ڈوبے گا۔ چنانچہ میں نے ان لوگوں کو تسلی دی۔ آخر کار ہم ساحل پر جا پہنچ کے جس جگہ میں نے اُترنا تھا۔ چنانچہ میں وہاں سے اُتر کر آگے جس طرف جانا تھا چلا گیا۔ مگر وہ جہاز اس جگہ سے روانہ ہو کر کچھ فاصلہ پر جا کر ڈوب گیا۔ جب اس جہاز کے ڈوبنے کی خبر ملکوں میں پھیلی تو میرے گھر

والوں نے بھی سنا کہ فلاں جہاز، فلاں تارنخ کو ڈوب گیا ہے۔ میرے گھر کے لوگ روتے سپتی ہوئے حضرت صاحبؒ کے پاس پہنچے اور رورکر کہنے لگے کہ حضور سنا ہے کہ فلاں جہاز جس پر حامد علی صاحب سوار تھے ڈوب گیا ہے۔ حضرت صاحبؒ نے ان کی چیز پکار سن کر فرمایا ہاں میں نے بھی سنا ہے کہ فلاں جہاز ڈوب گیا ہے اور اس میں حامد علی بھی تھے۔ مگر پھر تھوڑی دیر خاوش رہے اور پچھ جواب نہ دیا۔ چند منٹوں کے بعد بلند آواز سے فرمایا کہ صبر کرو حامد علی صاحب اللہ کے فضل سے زندہ ہے۔ وہ ہمارا کام جس کے واسطے گیا ہے کر رہا ہے۔ (یہ واقعہ حضرت خلیفۃ المسیح الرابع رحمہ اللہ تعالیٰ نے اپنی زندگی کے آخری خطبے میں حضرت دادا جان کے حوالے سے بیان فرمایا تھا)۔

ایک دفعہ میں عید کی نماز ادا کرنے کے لئے قادیان شریف آیا۔ جب نماز ادا کر چکتے تو مولوی عبدالکریم صاحب مرحوم (اللہ تعالیٰ کی ان پر ہزاروں رحمتیں ہوں) نے حضرتؒ کے حضور حاضر ہو کر عرض کی کہ حضورؒ نے فرمایا تھا کہ عید کے دن اللہ تعالیٰ کوئی نشان ظاہر کرے گا اور آج عید کا دن ہے۔ حضورؒ نے فرمایا بیٹھ جاؤ تب سب لوگ (بیت) میں زین پر بیٹھ گئے۔ اور حضورؒ نے کرسی پر بیٹھ کر عربی زبان میں خطبہ شروع کر دیا۔ بہت سے دوستوں نے قلم دوات کاغذ لے کر لکھنا شروع کیا اور جو کچھ حضورؒ فرماتے لکھنے والے لکھتے جاتے۔ جب کوئی لفظ کسی کی سمجھ میں نہ آتا تھا تو حضورؒ سے پوچھنے پر لفظ مع تنقیح بتلا دیتے۔ اس وقت حضورؒ اس طرح زبان مبارک سے الفاظ نکالتے تھے کہ گویا کتاب آگے رکھی ہوئی ہے جس سے دیکھ دیکھ کر پڑھتے ہیں۔ کتاب سے پڑھنے والے بھی بھی رکھی جاتے ہیں مگر حضورؒ بالکل نہیں رکتے تھے۔ میں حضورؒ کے پاس بیٹھا ہوا تھا اور حضورؒ کی طرف میری آنکھیں لگی ہوئی تھیں حضورؒ کا رنگ اُس وقت سرسوں کے پھول کی مانند تھا۔ آنکھیں بند رکھے ہوئے تھے اور کبھی کبھی کھول لیتے تھے۔

ایک دفعہ میں نے خواب میں دیکھا کہ ہمارے گاؤں میں ایک جگہ مکانوں کے درمیان سفید پڑی ہے۔ وہاں حضرت اقدسؐ مجھ کو بغل گیر کے مشرق سے مغرب کی طرف

لے جا رہے ہیں اور مجھے فرماتے ہیں کہ آپ کے گھر تین بیٹے ہوں گے پہلے کا نام عبد الغنی دوسرے کا نام ملک غنی تیسرا کا نام پتال غنی رکھنا۔ آپ کی عمر 45 سال کی ہو گی۔ اس کے بعد میں بیدار ہو گیا۔ جب میں جمعہ کے دن قادریان شریف آیا اور رات اس جگہ ہی رہا۔ شام کے بعد حضور (بیت) کے اوپر گرمیوں میں جیسا کہ ہمیشہ بیٹھا کرتے تھے بیٹھے تو چند اور اصحاب بھی وہاں بیٹھے تھے۔ حضور کے پاس مولوی نور الدین صاحب اور مولوی عبدالکریم صاحب مرحوم بھی بیٹھے تھے۔ (اللہ تعالیٰ کی ان پر حمتیں ہوں) حضور کے ساتھ کچھ باتیں ہو رہیں تھیں اور میں حضور کے قدموں میں بیٹھا تھا۔ چنانچہ میں نے حضور سے عرض کی کہ میں نے خواب دیکھا ہے کہ حضور بغل گیر کے مشرق سے مغرب کی طرف جا رہے ہیں اور فرماتے ہیں کہ آپ کے گھر میں تین بیٹے ہوں گے۔ پہلے کا نام عبد الغنی دوسرے کا نام ملک غنی اور تیسرا کا نام پتال غنی رکھنا اور آپ کی عمر 45 سال کی ہو گی۔ اس پر مولوی عبدالکریم صاحب ہنس کر بولے کہ پھر بتاؤ کہ پہلے کا نام کیا اور دوسرے کا نام کیا ہے۔ میں نے جب دوبارہ بتایا تو مولوی صاحب پھر بولے کہ پھر بتاؤ تو میں نے عرض کی کہ حضور مولوی صاحب تمسخ کرتے ہیں اور مجھے بڑا غم لگا ہوا ہے۔ حضور مسکرا کر بولے کہ آپ کو کیا غم ہے۔ تو میں نے عرض کی کہ حضور میری عمر اس وقت تقریباً 28 یا 30 سال کی ہے اور تھوڑی باقی رہ گئی، ابھی میں نے حضور کا زمانہ دیکھنا ہے۔ اس پر حضور نے فرمایا کہ اللہ تعالیٰ قادر ہے وہ دو گنی کر دیا کرتا ہے۔

ایک دفعہ میں اپنی بیوی کو ساتھ لے کر آیا جب میری بیوی گھر میں داخل ہونے لگی تو شادی خان دربان نے روک دیا۔ ہر چند کہا گیا مگر اس نے اندر جانے کی اجازت نہ دی کیونکہ اکثر قادریان میں پلیگ تھی اس واسطے اندر جانے سے روکا ہوا تھا۔ تھوڑی دیر کے بعد حضور باہر تشریف لے کر آئے۔ السلام علیکم کے بعد مصافحہ بھی ہوا۔ حضور نے پوچھا کہٹرے کیوں ہو۔ میں نے عرض کی کہ شادی خان اندر جانے نہیں دیتے۔ حضور نے فرمایا کہ آؤ میرے ساتھ چلو۔

ایک دفعہ بیوی نے خواب دیکھا کہ میں بالکل چھوٹی ہوں اور مسح موعود کی گود میں ہوں۔ اور حضورؐ سے اس وقت ایسی محبت ہے جیسے چھوٹے بچوں کو اپنے والدین سے ہوتی ہے۔ اس وقت حضورؐ اپنی زبان مبارک سے بڑی محبت کے ساتھ فرماتے ہیں برکت بی بی میں تم کو حکم دیتا ہوں کہ آئندہ تم تمیم کر کے نماز پڑھا کرو۔ یہاری کی حالت میں غسل جائز نہیں ہے۔ اور میں تجھے خوشخبری دیتا ہوں کہ اللہ تعالیٰ آپ کو ایک لڑکا دے گا جو صالح ہو گا۔ چنانچہ میں نے یہ خواب حضرت مسح موعود کی خدمت اقدس میں لکھ کر منذرانہ کے بدست شیخ حامد علی صاحب اندر گھر میں بھیج دی کیونکہ حضرت اقدس یہاں تھے اور گھر میں ہی رہتے تھے۔ چنانچہ حضور نے جب وہ لڑکا پیدا ہوا تو اس کا نام صالح محمد رکھا۔  
(رجسٹر روایات نمبر 14 صفحہ نمبر 275 تا 286)

## 4- سیرت المهدی کا ایک ورق

### مولوی فضل محمد صاحب ساکن محلہ دار الفضل کی روایات



(نوٹ:- حضرت شیخ یعقوب علی عرفانی صاحب نے الحکم 21 جنوری 1935ء کی اشاعت میں مندرجہ بالاعنوان کے ساتھ موصوف کا مختصر تعارف اور چند روایات درج فرمائی ہیں۔ مختصر تعارف میں واقعہ بیعت شامل ہے اسی طرح روایات میں سے بھی اکثر معمولی لفظی فرق کے ساتھ نقل کی جا چکی ہیں۔ تعارف میں سے چند سطریں اور نئی روایات درج ذیل ہیں:-

مدیر الحکم تحریر فرماتے ہیں:-

مولوی فضل محمد صاحب جو عرصہ دراز سے قادیان میں ہجرت کر کے آئے ہوئے ہیں پرانے لوگوں میں سے ہیں اللہ تعالیٰ نے ان پر بڑے بڑے فضل کئے ہیں مجملہ اور فضلوں کے ایک فضل یہ بھی ہے کہ خدا تعالیٰ نے اُن کو ایک ایسا

بیٹا دیا ہے جس نے اپنا وقت خدمت دین کے لئے وقف کر رکھا ہے میری مراد  
اس سے مولوی عبدالغفور صاحب مولوی فاضل و مبلغ احمدیت ہے۔ مولوی فضل  
محمد صاحب کے سلسلہ میں داخل ہونے کا واقعہ عجیب ہے..... اس کے بعد  
خدا تعالیٰ کے فضل سے آج تک وہ اپنے عہد پر قائم ہیں۔ محلہ دار الفضل میں  
سب سے پہلے انہوں نے اپنا مکان بنایا اور اس کے بعد پھر یہ آبادی بڑھی وہ  
اپنے مقدور بھر سلسلہ کی خدمت کرتے رہتے ہیں اللہ تعالیٰ ان کی زندگی میں  
برکت دے اور ان پر ہر طرح کے افضال نازل فرمائے۔ انہوں نے حضرت مسیح  
موعود علیہ السلام کے متعلق چند روایات اخبار الحکم کے خاص نامہ نگار کو لکھوائی ہیں  
جن کے لئے ہم ان کے مشکور ہیں۔

### حضورؐ کے احترام

حضورؐ کے اخلاق کے متعلق میں کچھ عرض نہیں کر سکتا وہ اس قدر اعلیٰ اور پاکیزہ تھے میں  
تو کیا کوئی اعلیٰ سے اعلیٰ مقرر اور صحیح بلیغ شخص بھی حضورؐ کے اخلاق کی صحیح تعریف الفاظ میں  
بیان نہیں کر سکتا۔ حضورؐ کا ہر ایک شخص سے ایسا طریق تھا کہ ہر شخص خیال کرنے لگتا تھا کہ میں  
ہی حضورؐ کا ایک خاص خادم ہوں۔ اور جیسی محبت مجھ سے ہے اور کسی سے نہیں ہے۔ حضورؐ کبھی  
کسی خادم سے گفتگو کرتے وقت اپنے چہرہ مبارک پر کسی قسم کی کوئی ایسی علامت ظاہر  
ہونے نہیں دیتے تھے جس سے یہ ظاہر ہوتا ہو کہ حضورؐ اس گفتگو یا اس بات کو سُنبند نہیں  
کرتے۔ یا حضورؐ کی توجہ کسی اور طرف لگی ہوئی ہے۔ باوجود اس کے کہ حضورؐ کے اوقات  
بہت گرامی اور عزیز تھے۔ مگر حضورؐ کے اخلاق کریمہ چھوٹے سے چھوٹے آدمی کو بھی  
اپنا یکساں ممنون بنائے رکھتے تھے۔ ایک دفعہ حضورؐ (بیت) مبارک میں نماز پڑھ کر مکان  
کے اندر تشریف لے جانے لگے۔ جب حضورؐ کھڑکی سے گزر گئے تو میں نے بھی جرأت کی  
اور حضورؐ کے پیچھے اندر داخل ہو گیا میں نے عرض کی کہ حضورؐ میں نے کچھ عرض کرنی

ہے۔ حضور وہاں ایک چار پائی پر بیٹھ گئے اور میں بھی حضور کے پاس بیٹھ گیا۔ میں نے وہاں بیٹھ کر حضور سے بتیں کرنی شروع کر دیں۔ میری وہ گفتگو بعض دنیاوی امور کے متعلق تھی جن سے حضور لوکوئی دلچسپی نہیں تھی۔ مگر حضور پوری توجہ سے سنتے رہے۔ میں نے کچھ خوابیں بھی سنائیں اس گفتگو میں کافی عرصہ لگ گیا۔ میرا دل یہی چاہتا تھا کہ میں حضور کے پاس بیٹھا رہوں۔ مگر حضور نے اس عرصہ میں کوئی بات ناپسندیدگی کی نہ فرمائی اور نہ ہی یہ فرمایا کہ میاں چھوڑو، بہت دیر ہو گئی۔

مجھے خود ہی خیال آیا کہ حضور کا وقت بہت ثیتی ہے۔ میں اسے کیوں ضائع کر رہا ہوں۔ اس خیال کے آتے ہی میں نے حضور سے اجازت لے لی۔ آج مجھے جب اس کا تصور آتا ہے گھبرا اٹھتا ہوں اور ساتھ ہی حضور کے اخلاق عالیہ کی بلندی پر غور کرتا ہوں تو حیران ہوتا ہوں۔

### حضور کی مہماں نوازی

حضور کا اپنے مہماںوں سے بالکل ایسا تعلق تھا جو ایک شفیق باپ کا اپنی اولاد سے ہوتا ہے بلکہ اگر پورے طور پر دیکھا جائے تو ایک شفیق باپ سے شفیق باپ بھی اپنی اولاد سے نہیں کر سکتا۔

حضور ابتدا میں کبھی اپنے مہماںوں کے ساتھ بیٹھ کر کھانا کھاتے اور اس میں بھی حضور کا طریق یہ ہوتا کہ مہماں کی دلداری اور خاطر ملحوظ رکھتے۔ اور کبھی کبھی حضور پاس رہتے اور مہماں اکیلے کھانا کھاتے۔

ایک دفعہ (بیت) مبارک میں کچھ دوست کھانا کھانے بیٹھے۔ حضور اندر سے تشریف لائے۔ اور حضور بھی مہماںوں کے ساتھ بیٹھ گئے میں نے حضور کو کھانا کھاتے دیکھا حضور چھوٹا سا نکلا لیتے تھے اور اس سے ذرا سا سالن لگاتے تھے اور اسے کھاتے تھے۔ اپنے سامنے سے بوٹیاں اٹھا اٹھا کر دوسروں کے برسوں میں رکھتے جاتے تھے مجھے اس

وقت خیال گز را کہ کون باپ ہو گا جو اس قسم کی شفقت اپنے بچوں سے کرتا ہو گا۔

## سفر میں روزہ

مولوی محمد حسین بٹالوی کے مقدمہ میں ایک تاریخ دھاریوال پڑی تھی۔ گرمی کا موسم تھا حضور دھاریوال تشریف لے گئے۔ حضور کے ساتھ بہت سے خدام گئے دوستوں نے روزے بھی رکھے ہوئے تھے۔ وہاں ایک سردار نی تھی اس نے حضور کو دعوت کے لئے عرض کیا۔ حضور نے اس دعوت کو منظور فرمایا تھا۔ اس وقت کسی نے عرض کیا کہ حضور بہت سے دوستوں نے روزے رکھے ہوئے ہیں۔ حضور نے اس وقت فرمایا تھا کہ سفر میں روزہ جائز نہیں ہے۔ تب سب دوستوں نے روزہ توڑ دیا۔

## حضور کو بھی ما یوسی نے ہوتی تھی

حضور کی سیرت کا ایک واقعہ یہ ہے کہ حضور کو بھی اور کسی مرحلہ پر ما یوس نہیں ہوتے تھے۔ میاں محمد اکبر صاحب مرحوم ایک دفعہ سخت بیمار ہو گئے۔ حضرت خلیفہ اول علاج فرماتے تھے۔ بہت علاج کیا مگر کوئی کامیابی نہ ہوئی۔ آخر مولوی صاحب نے علاج بند کر دیا کسی نے حضرت اقدس کو بھی اطلاع کر دی آپ حضرت مولوی صاحب سے فرمانے لگے:

”کیا آپ ما یوس ہو گئے ہیں؟“

انہوں نے فرمایا کہ حضور ان کے بچنے کی کوئی امید نہیں۔ اس لئے علاج بند کر دیا ہے۔ حضور یہ سن کر فرمانے لگے:

”اچھا اب آپ علاج نہ کریں، ہم علاج کریں گے۔“

چنانچہ حضور نے علاج شروع کر دیا۔ اور میاں محمد اکبر صاحب اس مرض سے اچھے ہو گئے۔ اس واقعہ سے معلوم ہوتا ہے کہ جس مرض کا علاج ایک ماہر طبیب ما یوس ہو کر چھوڑ دیتا تھا۔ حضور اس کے متعلق بھی اپنے مولی سے یقین رکھتے تھے کہ خدا تعالیٰ اس شفادے سکلتا ہے اور ایسا ہی ہوتا تھا۔

## کمال تقویٰ

ایک دفعہ حضور سیر کو جاری ہے تھے۔ راستہ میں ایک کیکر کا درخت گرا ہوا تھا لوگ اس سے مساوکیں بنانے لگے۔ جب حضور واپس تشریف لائے۔ اُس وقت حضور نے دیکھا کہ بعض دوست مساوک بنانے میں مشغول تھے۔

حضور نے فرمایا آپ لوگ کس کی اجازت سے مساوکیں بنارہے ہیں۔ سب نے اسی وقت مساوکیں پھینک دیں۔ یہ حالت تھی تقویٰ کی۔ اور یہ وہ رنگ تھا جو حضور جماعت میں پیدا کرنا چاہتے تھے۔ ایک گرے ہوئے درخت کی مساوک اس کے مالک کی اجازت کے بغیر لینا بھی حضور جائز نہیں سمجھتے تھے۔

## سختی کے مقابلہ میں نرمی

حضرت مسیح موعود علیہ الصلوٰۃ والسلام کا طریق تھا کہ وہ اپنے دشمنوں سے بھی حسن سلوک کرتے تھے اور سختی کی جگہ ان سے نرمی کرتے تھے۔ ان کی سینکڑوں مثالیں ہمارے مشاہدے میں آئیں۔

ایک دفعہ مرزا نظام الدین صاحب جو سخت طبیعت کے آدمی تھے۔ انہوں نے دیکھا کہ (بیت) مبارک کے سامنے (جہاں اب دکانیں بنی ہوئی ہیں ان دونوں وہاں ایک چبوترہ تھا) چبوترے پر اونٹ بیٹھے ہیں جو لنگرخانے کے لئے گھرائوں (پن چکیوں) سے آٹا لے کر آئے تھے۔ اور آٹے کی بوریاں وہیں پڑی ہوئی تھیں۔ مرزا صاحب نے اپنے چوکیداروں کو بلا کر کہا کہ ان دونوں کو مار کر ہٹا دو۔ چوکیداروں نے بڑی سختی کی جس سے بعض دوستوں کو رنج پہنچا۔

حضرت مسیح موعود علیہ الصلوٰۃ والسلام کا طریق تھا کہ وہ اپنے دشمنوں سے بھی حسن سلوک کرتے تھے اور سختی کی جگہ ان سے نرمی کرتے تھے۔ ان کی سینکڑوں مثالیں ہمارے مشاہدے میں آئیں۔

حضرت اقدس اور حضور کے بہت سے خدام (بیت) مبارک کی چھت پر بیٹھے تھے۔  
ان خدام نے حضور سے اس واقعہ کا ذکر کیا تو حضور نے فرمایا کہ:-  
ان کو کچھ نہ کہو۔ اور یہاں سے سامان اٹھا لو۔ اس پر دوست خاموش ہو  
گئے۔ اور سامان اٹھالیا۔ یہ حضور کی نرمی کا ایک واقعہ ہے۔

حضرت میاں فضل محمد صاحب کی حضرت اقدس علیہ السلام کے لئے محبت کا انداز دیکھئے  
خطبہ الہامیہ کے وقت سامعین میں موجود ہونے کا واقعہ ہم پڑھ چکے ہیں اُس کے آخر میں  
آپ بیان کرتے ہیں:-

حضور کارنگ اس وقت سرسوں کے پھول کی طرح زردرنگ کا ہور ہاتھا آنکھیں بند  
تھیں ایسا معلوم ہو رہا تھا کہ حضرت اقدس خود نہیں بول رہے بلکہ آسمان سے کوئی مشین  
گئی ہوئی ہے اور وہ بول رہی ہے۔ میں نے حضور کو اس دن پہلی دفعہ الہام کی حالت  
میں دیکھا پھر وہ نظارہ آنکھوں نے نہ دیکھا۔

حضرت میاں صاحب اپنے خواب والے واقعہ کے بعد بیان فرماتے ہیں:-  
”مجھے یقین ہے کہ حضور نے یہ تعبیر کرتے ہوئے میرے لئے ضرور عطا فرمائی ہو گی  
جو خدا تعالیٰ نے قبول فرمائی۔ حضور کے الفاظ پورے ہوئے۔ الحمد للہ۔

خدا تعالیٰ نے مجھے اس قدر عمر عطا فرمائی کی میں نے حضور کے زمانہ کے بعد خلافت  
اولیٰ کا زمانہ دیکھا اور پھر خلافت ثانیہ کا وقت دیکھ رہا ہوں۔ اور ان برکات اور افضال الہی کا  
مشابہہ کر رہا ہوں جو اس خلافت ثانیہ کے ساتھ جماعت پر نازل ہو رہی ہیں۔ اللہ تعالیٰ  
حضرت خلیفۃ المسیح کو لمبی عمر عطا فرمائے۔ اور حضور کی برکات اور فیوض بڑھائے۔ (آمین)  
یہ عملی ثبوت ہے جو حضور کے منہ سے نکلے ہوئے لفظوں کو خدا تعالیٰ نے پورا کر دیا۔

اسی طرح ایک پھوڑا تھا۔ جو مجھے سخت تکلیف دے رہا تھا۔ میں نے اس کی  
شکایت حضور سے کی۔ حضور نے فرمایا کہ اچھا ہو جائیگا۔ چنانچہ وہ خود بخوبی بغیر علاج کے  
اچھا ہو گیا۔“

## 5- اک زماں کے بعد پھر آئی ہے یہ ٹھنڈی ہوا

پھر خدا جانے کہ کب آؤں یہ دن اور یہ بہار  
 تحریر: مجتدم مولوی صالح محمد صاحب مربی سلسلہ



انبیاء علیہم السلام کا زمانہ کبھی بھی آتا ہے۔ اور زمانے کے جس دور میں ان کا نزول ہوتا ہے۔ وہ دور بھی بڑا ہی مبارک اور خیر و برکت والا ہوتا ہے۔ اس دور کے لوگ بھی بہت خوش نصیب ہوتے ہیں۔ اللہ تعالیٰ اپنا مبارک چہرہ دکھلانے کے لئے اپنا برگزیدہ بندہ نازل فرماتا ہے اور نشانات و مجزات سے اُس کی تائید و نصرت فرماتا ہے۔ اگر تھوڑے سے تذبر سے کام لیں اور اس مقدس پر ایمان لے آئیں تو اللہ تعالیٰ ان کو بھی اپنے پیار کی چادر میں سمیٹ لیتا ہے۔ ان کے دلوں سے دنیاوی کدو رتیں دھوکر ایسا جلا اور نور پیدا فرمادیتا ہے کہ وہ بھی اپنے نورِ ایمانی تقویٰ، طہارت اور پاکیزگی کی وجہ سے ہزاروں اور لاکھوں سعید روحوں کے لئے ہدایت اور رہنمائی کا باعث بن جاتے ہیں۔

زمانے کے اس دور کے لئے بھی ازل سے مقدر تھا کہ ایک اولوالعزم جری اللہ پیدا ہو جس کے ہاتھوں سے اللہ تعالیٰ ایک ایسے درخت کی تخم ریزی فرمائے جو ہزاروں مخالف طوفانوں کے باوجود بڑھتا ہی چلا جائے۔ جس کی پھول دار پھل دار شاخیں اکناف عالم میں پھیلتی چلی جائیں۔ اس دنیا اور اس کے رہنے والوں نے اپنی آنکھوں سے دیکھ لیا۔ کہ وہ برگزیدہ قادیانی کی مقدس مگر گنام سی بستی میں پیدا ہوا اور اس نے اللہ تعالیٰ کے ارشاد سے اس شجرہ طیبہ کی تخم ریزی فرمائی۔ وہ درخت دشمنوں کی ناپاک تدبیروں کے باوجود بڑھا، پھولا، پھیلا، پھلا اور روحانی خوبیوں سے دنیا کو معطر کر دیا۔

ان بے شمار پھولوں میں سے ایک پھول اور ان حد درجہ شیریں اور لذیذ پھلوں میں

سے ایک پھل میرے بیارے ابا جان بھی تھے جن کا اسم گرامی تھا حضرت میاں فضل محمد صاحب ہر سیاں والے۔ (آپ کے والد صاحب کا نام سندھی بخش اور دادا کا نام دیدار بخش تھا۔ آپ چار بھائی تھے غلام محمد، محمد عبداللہ، غلام قادر اور فضل محمد)

ایک متوسط سے گھرانے سے تعلق تھا۔ بہت مال و دولت والے نہ تھے۔ معمولی سے گاؤں میں رہتے تھے۔ دیال گڑھ کے سکول سے پرائزمری پاس کی اس کے بعد بٹالہ کے ہائی سکول میں دو سال تعلیم حاصل کی اُس وقت عام چرچا تھا کہ چودھویں صدی میں امام مہدی علیہ السلام تشریف لائیں گے۔ ہر مسجد میں خطبات میں یہی ذکر ہوتا۔ خیال آیا کہ مہدی علیہ السلام تشریف لائیں گے تو قرآن حدیث پڑھائیں گے انگریزی پڑھنے کی کیا ضرورت ہے دنیاوی تعلیم چھوڑ دی تاہم دل پا کیزہ تھا جس سے صحیح وقت کی شناخت کی سعادت حاصل ہوئی آپ کے صفائی قلب کو اللہ تعالیٰ نے عرشِ معلیٰ سے دیکھا اور لاکر اپنے مسیح زماں کے مقدس و مبارک قدموں میں ڈال دیا۔

پھر خداداد فراست اور زبانت سے اردو اور فارسی میں کافی مقام پیدا کر لیا۔ فنِ طبابت سے ذہنی رجحان کی وجہ سے مہارت حاصل کی اور دستِ شفاء کی وجہ سے دور و نزدیک شہرت حاصل کی جونہ صرف عزت اور ہر لمعہ عزیزی کا موجب ہوئی بلکہ احمدیت کے لئے بھی کافی کار آمد ثابت ہوئی۔

حصولِ تعلیم کے بعد آپ نے ذریعہ معاش تجارت کو بنایا تجارت میں امانت دیانت کا پہلو غالب رہا۔ آپ کی شادی ہر سیاں کے پاس ہی ایک گاؤں دیال گڑھ میں ہوئی ہماری والدہ محترمہ کا نام محترمہ برکت بی بی تھا۔ اللہ تعالیٰ بھی عجیب در عجیب حکمتوں کا مالک ہے۔ ابا جان کے نام میں فضل اور اماں کے نام میں برکت دونوں کو جمع کر دیا۔ فضل اور برکت لازم و ملزم ہیں دونوں کو جمع کر کے احمدیت میں لے آیا اور ان وجودوں کے توسط سے نسلوں میں فضل و برکت کی نہریں جاری کر دیں۔ سبحان اللہ۔

## احترام کا انداز:

1954ء کی بات ہے میں چھٹی پر وطن آیا ہوا تھا ابا جان میرے ہاں ہی قیام فرماتھے۔ گرمیوں کے دن، کچکھٹا کچھٹا گھاس پھونس کے چھپر کے نیچے آرام فرماتھے کہ کسی نے باہر کا دروازہ کھٹکھٹا یا میں گیا دروازہ کھولا تو دیکھا حضرت مسیح پاک کے جانشیر جناب بھائی عبدالرحمن صاحب قادر یانی اور ایک بزرگ جناب بابافضل دین صاحب تشریف لائے ہیں فرمایا ہم میاں جی کو ملنے آئے ہیں۔ اللہ اکبر۔ کون سا احمدی ہے جو بھائی جی کے نام اور مقام سے واقف نہیں۔ شمع احمدیت کے اس پروانے کو اللہ تعالیٰ نے بہت بلند مقام سلسلہ عالیہ احمدیہ میں عطا فرمایا ہے۔ رفیق مسیح موعود کے دیدار کو آنے والے دونوں احباب گھر سے باہر ہی جوتے اُتار دیتے ہیں۔ یہ محض اس لئے کہ مسیح پاک کے ایک حواری کو اللہ تعالیٰ کا ایک شعار قرار دے کر تکریم مقصود تھی ربوہ کی مٹی دھول کی پرواہ کئے بغیر باہر سے ننگے پاؤں چل کر آئے اور خوشی کا یہ عالم کہ آنکھوں میں آنسو تھے جتنی دیر بیٹھے ایمان افروز واقعات درد بھرے انداز میں مناتے رہے۔ میں اس خوش نصیبی پر جس قدر فخر کروں کم ہے کہ مجھے بھائی جی جیسے جلیل القدر رفیق مسیح موعود کے جوتے اُٹھانے کا فخر حاصل ہوا۔

## حضرت مصلح موعود کے دیدار کی حناطر:

آخری عمر میں والد صاحب بہت کمزور ہو گئے چنان پھرنا مشکل ہو گیا نظر پر بھی اثر ہوا تو حضرت مصلح موعود کی خدمت میں حاضر ہو کر روح کی پیاس بجھانا مشکل ہو گیا۔ آپ و فور شوق میں اس طرح کرتے کہ کسی ایسے راستے پر جا کر بیٹھ جاتے جہاں سے حضرت مصلح موعود کا گزرنا متوقع ہوتا تاکہ زیارت ہو جائے۔ اگر کوئی عزیز حضور کو بتا دیتا کہ میاں جی زیارت کے لئے آئے ہیں تو دل کے حلیم حضور ازراہ غلام نوازی خود ابا جان کے پاس آ جاتے اور دیدار کی پیاسی روح کو سیراب کرتے۔

## سفر آہنست:

اباجان اس لحاظ سے بے حد خوش نصیب تھے کہ اپنی سب اولاد کو خدمتِ دین میں مصروف دیکھا۔ سب نے سعادت مندی سے اپنے عظیم والد کی قدر و منزلت پہچانی اور حسبِ مقدور خدمت کی۔ آخری وقت میرے گھر رہے اور میری بیوی فاطمہ اور بچوں نے خدمت کی سعادت حاصل کی۔ فاتحہ اللہ علی ذالک

آخری دنوں میں بھائی عبد الرحیم صاحب درویش قادریان کا بہت ذکر کرتے۔ ایک دفعہ محترم ملک صلاح الدین صاحب ناظر امور عامہ قادریان سے ربوہ آئے تو ان سے ملنے کے لئے آئے۔ اباجی نے اُن سے دو باتیں پوچھیں:

قادیریان کا کیا حال ہے؟ میراچھے عبد الرحیم وہاں رہتا ہے اُس کا کیا حال ہے؟  
آپ نے بتایا اچھا ہے اور قادریان میں خیریت سے رہتا ہے اباجان نے فرمایا میرے بیٹے کو کہہ دینا کہ آکر مل جاوے۔

ملک صاحب نے قادریان آکر بھائی کو بتایا کہ آپ کے اباجان نے یہ پیغام دیا ہے۔ بھائی عبد الرحیم نے بتایا کہ میں تو ایک مہینہ ربوہ رہ کر تیارداری کر کے دو دن ہوئے آیا ہوں مگر اباجان کو اولاد سے پیار عشق کی حد تک تھا اور اپنا وقت آخر بھی نظر آرہتا۔ اس لئے ملک صاحب کو بیٹے کو بلانے کا پیغام دے دیا۔ چنانچہ بھائی عبد الرحیم واپس ربوہ آگئے۔ اس دوران اباجان پر فوج کا حملہ ہو چکا تھا مصافحہ کے لئے ہاتھ نہ اٹھا سکے دوسرے ہاتھ کی مدد سے ہاتھ اٹھا کر مصافحہ کیا۔ میں ملک میں نہیں تھا اپنے کندہ اور ٹوٹے چھوٹے اسلحہ کے ساتھ اللہ تعالیٰ کے دین متنیں کی فوج کے ہمراہ میدانِ جنگ یعنی غانا میں بطور سپاہی کام کر رہا تھا۔ وہ مجھ خاکسار کو بھی بے حد یاد کرتے ملک سے باہر ہونے کی وجہ سے انہیں احساس رہتا کہ میرا آنا بہت مشکل ہے فرماتے اگر میں اُسے دیکھ لیتا تو اچھا تھا اگر میرے پاس دو چار سور و پیہ ہوتا تو میں دفتر والوں کو دے کر کہتا کہ میرے بچے کو بلا دوتا کہ میں اُسے دیکھ

لوں مگر جس بیٹے کا نام خواب میں ملک غنی دیکھا تھا وہ ملک میں نہیں تھا آخری دیدار سے  
محروم رہا۔

### یار حمّن یار حیم:

وفات سے پہلے آپ زیر لب دعائیں پڑھ رہے تھے میرے بڑے بھائی جان (مرحوم مغفور) مولوی عبدالغفور صاحب نے عرض کی ابا جان یا حی یا قیوم پڑھیں فرمایا یا رحمٰن یار حیم اور یہی صفاتِ الٰہی لیوں پر سجائے خدا کے حضور حاضر ہو گئے۔ جیسے جانتے ہوں کہ ..... مالک یوم الدین کے حضور حاضر ہونے کا وقت ہے رحمانیت اور رحیمیت کی ضرورت ہے۔ تاریخ وفات 7 نومبر 1956ء تھی۔

اپنے والد صاحب کی وفات کو کوئی مبارک موقع نہیں کہتا مگر میں کہہ رہا ہوں اور اس لئے کہہ رہا ہوں کہ آپ کی وفات سے ایک نشان پورا ہو رہا تھا۔ آپ کی وفات سے مسیح موعودؑ کی صداقت کا ایک ثبوت مل رہا تھا وہ خواب پورا ہو رہا تھا جس کی تعبیر مسیح پاک نے کی تھی۔ سبحان اللہ و بحمدہ سبحان اللہ العظیم۔

میرے ابا جان کا چہرہ مبارک بڑا ہی خوبصورت تھا۔ دل کی پاکیزگی تقویٰ، طہارت، عشق الٰہی رسول صلی اللہ علیہ وآلہ وسلم سے عشق۔ اپنے خاندان سے والہانہ پیار مخلوق خدا تعالیٰ سے ہمدردی۔ دوستوں سے حسن سلوک سب صفات حسنة اللہ تعالیٰ نے آپ کو دل کھول کر عطا کی تھیں۔ دینِ حق کے نور سے منور دل کی کرنیں چہرہ کو نورانی بنادیتی تھیں۔ دیانت، امانت، شرافت، نجابت، سنجیدگی، متانت حلم، بردباری وہ کون سی صفت تھی جو ایک باوقار انسان میں ہونی چاہیے اور اللہ تعالیٰ نے آپ کو اس صفت سے حصہ وافرانہ عطا کیا ہو۔ نورانی چہرہ خوبصورت داڑھی مناسب جسم اچھی صحت سادہ سترالباس سفید پیڑی غرض یہ کہ آپ مردِ مون کی حسین تصویر تھے۔



## 6- حضرت والد صاحب مولائے حقیقی سے جاملے

تحریر: محمد تم عباد الرحمن صاحب درویش



مجھے قادریان میں مکرم جناب ملک صلاح الدین صاحب نے پیغام دیا کہ وہ والد صاحب سے ربودہ میں ملے تھے آپ نے قادریان کا حال دریافت فرمایا اور دوسری بات یہ کہی کہ میرا ایک بچہ عبد الرحیم قادریان میں درویش ہے اُسے کہیں کہ آ کر مل جائے۔

اس پیغام میں کچھ عجیب دردختا میں 3 نومبر 1956ء کو قادریان سے چل کر 4 نومبر ربودہ پہنچا آپ نے مجھے دیکھ کر بہت تسلیم اور آرام محسوس کیا 7 نومبر کو دون کے ایک بچے اس دارفانی سے کوچ کر کے اپنے مولائے حقیقی سے جاملے۔ اللہ تعالیٰ اعلیٰ علیین میں جگہ عطا فرمائے آمین۔

اُس وقت حضرت خلیفۃ المسح الثانی جاہ میں مقیم تھے۔ میں حضرت صاحبزادہ مرزا بشیر احمد صاحب سے ملا اور اپنی یہ درخواست پیش کی کہ جنازہ حضور پڑھائیں میں نے میاں صاحب کو بصد ادب ایک حوالہ بھی دیا کہ راجپوت سائیکل والے ایک رفیق مسح موعود نوٹ ہوئے تو ان کے عزیز لاہور سے جنازہ لے کر آئے حضور کو اطلاع دینے میں کچھ تاخیر ہوئی جب اطلاع دی گئی۔ علم ہوا کہ حضور تو تھوڑی دیر پہلے ہی سفر پر روانہ ہو چکے ہیں۔ حضور کو بروقت اطلاع نہ دے سکنے کا افسوس ہوا ادھر جب واپسی پر حضور کو علم ہوا تو آپ نے اظہار افسوس و ناراضی فرمایا۔ ایسا نہ ہو ہم اطلاع نہ دیں تو حضور ناراض ہوں کہ میاں فضل محمد صاحب کے انتقال کی خبر کیوں نہ دی۔ آپ نے فرمایا کہ بہت سوچا ہے مگر کوئی صورت نظر نہیں آ رہی تاریخیوں کوئی بھی سہولت وہاں میسر نہیں۔ کرنا خدا کا کیا ہوا کہ میری ہمیشہ عزیزہ صالحہ بی بی اپنے بیٹے عزیز سمعیں اللہ صاحب شفایہ میدیکیوز لاہور والے کے ساتھ کار میں تشریف لائیں تب میں حضرت میاں صاحب کے پاس گیا کہ حضور کا رمیسراً گئی ہے

آپ مشورہ دیں کہ میں والد صاحب کا جنازہ وہاں لے جاؤں یا صرف اطلاع دے آؤں  
آپ نے فرمایا جنازہ کہاں پہاڑوں میں لئے پھر و گے میں چھٹی لکھ دیتا ہوں آپ اطلاع  
دے آئیں۔ میں آپ کا خط لے کر اپنے داماد عزیزم خورشید احمد صاحب کے ساتھ جا بے گیا  
آپ نے تحریر فرمایا تھا:-

بسم اللہ الرحمن الرحيم نحمدہ و نصلی علی رسولہ الکریم

وعلی عبدہ المسیح الموعود

السلام علیکم و رحمۃ اللہ سیدنا

امید ہے حضور بخیریت ہوں گے آج تقریباً پونے دو بجے میاں  
فضل محمد صاحب ہر سیاں فوت ہو گئے۔ إِنَّا لِلَّهِ وَإِنَا إِلَيْهِ رَاجِعُونَ مرہوم  
بہت پرانے صحابی تھے اور بہت مخلص بھی ان کی وصیت کا نمبر 102 تھا۔ گویا  
وصیت میں بھی بہت پرانے تھے۔ ان کے تین اٹکے سلسلہ کی خدمت میں  
ہیں۔ ایک مولوی عبدالغفور صاحب دوسرا صاحب محمد صاحب جو مغربی افریقہ  
میں ہیں۔ اور تیسرے میاں عبدالرحیم صاحب جو قادریان میں درویش ہیں۔  
مرہوم کی اولاد کی دلی خواہش ہے کہ اگر حضور نے کل تشریف لے آنا ہو تو حضور  
ان کا جنازہ پڑھا کر ممنون فرماؤ۔ لہذا اگر واپسی کا پروگرام طے نہ ہو تو اس  
سے مطلع فرمایا جائے ان کی حالت ایسی ہے کہ غالباً کل سہ پہر یا عصر تک ان کا  
جنازہ رکھا جاسکتا ہے ہاں یاد آیا مرہوم کے ایک بچہ کا داماد خورشید احمد بھی افضل  
میں کام کرتے ہیں اور سلسلہ کے مخلص کارکن ہیں۔ فقط والسلام

خاکسار

مرزا بشیر احمد

از ربوہ بوقت شام

بतاریخ 7-11-1956

جاہے تک کا کل سفر اسی میل کا تھا جورات کا وقت اور راستوں سے ناواقفیت کی وجہ سے کافی طویل لگا رات دو بجے کوٹھی پہنچ تو کارڈ کیچ کر تین آدمی باہر آئے ان میں سب سے آگے میرے دیرینہ دوست شیر ولی صاحب تھے۔ مجھے وہاں دیکھا تو حیران رہ گئے خوب گر جوشی سے گلے لگایا اور اپے مخصوص انداز میں پوچھا:

”بھائی آپ کہاں؟“

اُنہیں سارا واقعہ سنایا اتنے میں وہ گرام کرم ناشتہ لے آئے۔ اور کہا کہ صبح کی نماز حضور یا ڈاکٹر حشمت اللہ صاحب پڑھائیں گے اُنہیں چٹھی دے دی جائے گی۔ یہی ہوا صبح ڈاکٹر صاحب نے نماز پڑھائی تو چٹھی دے دی۔ آپ نے اُسی وقت پیغام بھجوایا کہ میاں عبدالرحیم سے کہہ دیں کہ آپ واپس چلے جائیں میں چار بجے کے قریب ربوہ آ کر نماز جنازہ پڑھاؤں گا۔

ابھی ہم وہاں سے روانہ نہیں ہوئے تھے کہ اندر سے ایک بچی بھاگتی ہوئی آئی اور کہا کہ حضور فرماتے ہیں کہ میاں عبدالرحیم سے کہہ دیں ناشتہ کر کے جاویں میں نے عرض کیا کہ ناشتہ تو بابا شیر ولی نے رات ہی کروادیا تھا۔

اس طرح بابا شیر ولی صاحب اللہ تعالیٰ اُنہیں جزاۓ خیر سے نوازے میرے والد صاحب کی وفات کے وقت انتہائی دل گرفتگی کے عالم میں سکینت کا باعث بنے۔ حضرت مصلح موعود حسب وعدہ تشریف لائے۔ 8 نومبر 1956ء کو جنازہ پڑھایا مغرب کے بعد ہشتی مقبرہ ربوہ میں آپ کو سپردخاک کر دیا گیا اللہ تعالیٰ کے فضل سے انعام تحریر ہوا۔



## 7-حضرت میاں فضل محمد صاحب (ہر سیاں والے)

### وفات پائگئے

الفضل ربوہ 9 نومبر 1956ء



حضرت مسیح موعودؑ کے قدیم اور مخلص رفیق حضرت میاں فضل محمد صاحب ہر سیاں والے مورخہ 7 / نومبر 1956ء بروز بدھ ڈیڑھ بجے بعد دوپہر وفات پا گئے ﴿إِنَّا لِلّهِ وَإِنَّا إِلَيْهِ رَاجِعُونَ۔ وفات کے وقت آپ کی عمر نو سال تھی۔ سیدنا حضرت خلیفۃ المسیح الثاني ایدہ اللہ تعالیٰ بنصرہ العزیز نے مورخہ 8 نومبر کو 5 بجے شام جاہے سے ربوبہ تشریف لا کر جنازہ پڑھایا جس میں اہل ربوبہ کثیر تعداد میں شریک ہوئے حضور نے نمازِ جنازہ غیر معمولی طور پر لمبی پڑھی نیز حضور نے آپ کے بیٹوں سے تعزیت فرمائی۔ اور ان کے حالات دریافت فرماتے رہے۔ بعد میں آپ کو بہشتی مقبرہ میں رفقاء کے قطعہ خاص میں سپردِ خاک کیا گیا۔ حضرت مرزا بشیر احمد صاحب مدظلہ العالی نے بھی جنازہ کو کندھا دیا۔ قبر تیار ہونے پر سید زین العابدین ولی اللہ شاہ صاحب نے دعا کرائی۔

مرحوم بہت پرانے (رفیق) تھے اور بہت مخلص بھی۔ آپ 1896ء میں حضرت مسیح موعود علیہ السلام کے دستِ مبارک پر بیعت کر کے سلسلہ احمدیہ میں داخل ہوئے۔ آپ نے انہیں دنوں خواب میں دیکھا کہ عمر 45 برس ہوئی حضرت اقدس سے ذکر کیا تو حضور نے فرمایا خدا تعالیٰ اسے دو گناہ کرنے پر قادر ہے۔ چنانچہ ایسا ہی ہوا۔ اور آپ نے نو سال کی عمر میں وفات پائی۔ اس طرح آپ کی زندگی بھی ایک نشان تھی اور موت بھی ایک نشان ثابت ہوئی۔ یہ اللہ تعالیٰ کا خاص فضل ہے۔ آپ کے تین صاحبزادے خدمتِ دین کر رہے ہیں۔ ایک مکرم مولوی عبدالغفور صاحب فاضل مرتبی سلسلہ ہیں۔ دوسرا مکرم مولوی صاحب محمد صاحب مغربی

افریقہ میں خدماتِ سلسلہ بجالا رہے ہیں۔ تیسرا میاں عبدالرحیم صاحب قادریان میں درویش ہیں۔

ادارہ افضل آپ کی وفات پر دلی تعزیت کا اظہار کرتے ہوئے اللہ تعالیٰ کے حضور دست بدعا ہے کہ اللہ تعالیٰ آپ کے درجات بلند فرماتے ہوئے اعلیٰ علیین میں جگہ دے۔ اور پسمندگان کو صبرِ جمیل کی توفیق عطا کرتے ہوئے ان کا ہر طرح حامی و ناصر ہوآ میں۔

## 8- ایم ٹی اے اردو کلاس میں حضرت مولوی فضل محمد صاحب کا ذکر



مدیر الحکم حضرت شیخ یعقوب علی عرفانی صاحب کے مضمون کے اقتباسات افضل ربوبہ 29 مئی 1999ء کے کالمِ عالم روحاںی کے لعل و جواہر، اذمترم مولانا دوست محمد صاحب شاہد شائع ہوئے حضرت خلیفۃ المسیح الرابع نے افضل پرنوٹ تحریر فرمایا:  
صفحہ 2 پر عمر دو گنی کئے جانے کا واقعہ اردو کلاس کے لئے

پھر اردو کلاس منعقدہ 9 جون 1999ء میں بڑے لنشین انداز میں یہ واقعہ سنایا۔ خاص طور پر برکت کے حوالے سے خاندان کے پھیلاؤ کا ذکر فرمایا۔ نیز فرمایا کہ آپ کے خاندان کی تفصیلات افضل میں شائع کر دی جائیں، چنانچہ آپ کے نواسے مکرم محمد اسلم خالد صاحب نے اس سلسلے میں درج ذیل معلومات مہیا کیں جو افضل اٹریشنل 17 اپریل 2000ء میں شائع ہوئیں۔

## 9- عمر دُگنی کئے جانے اور اولاد میں برکت کا نشان

تحریر: مسکرم محمد اسلم حنال صاحب



حضرت میاں فضل محمد صاحب ہر سیاں والے نے دو شادیاں کیں جن سے بارہ بچے پیدا ہوئے یعنی چھ بیٹے اور چھ بیٹیاں ان میں سے اب خدا کے فضل سے دو بیٹے اور دو بیٹیاں زندہ ہیں۔

دونوں بیویوں سے ہونے والی اولاد کی الگ الگ تفصیل حسب ذیل ہے:-  
پہلی بیوی مکرمہ محترمہ حضرت برکت بی بی صاحبہ ہیں جن کے بطن سے پانچ بیٹے اور پانچ بیٹیاں ہوئیں۔

(1) مکرمہ رحیم بی بی صاحبہ اہلیہ ماسٹر عطا محمد صاحب سابق استاد جامعہ حمدیہ ربوہ۔  
ان کے ہاں دو بیٹے اور دو بیٹیاں ہوئیں۔ جن میں سے ایک مکرم نسیم سیفی صاحب مر بی سلسلہ وایڈیر افضل ہوئے۔ مکرم نسیم سیفی صاحب کے چار بیٹے اور ایک بیٹی ہیں ظفر اقبال صاحب اور محمد اقبال صاحب پاکستان میں بیٹکوں میں علیؑ عہدوں پر فائز ہیں اسی طرح انور اقبال صاحب اور اظہر اقبال صاحب انگلستان سے تعلیم حاصل کرنے کے بعد پاکستان میں شعبہ تعلیم سے وابستہ ہیں۔ بیٹی بشری اہلیہ سلیمان طاہر صاحب کراچی میں ہیں۔

دوسرے بیٹے مکرم فیض محمد صاحب لندن میں مقیم ہیں آپ لاہور ہائیکورٹ سے سپرمنڈٹ کے عہدہ سے ریٹائر ہو کر وکالت کرتے رہے تقریباً چار سال تک حضرت خلیفۃ المسکن الشانی کے دفتر پر ایسویٹ سیکرٹری قادیان میں کارکن کی حیثیت سے خدمات کی توفیق پائی۔

آپ کے دو بیٹے اور چار بیٹیاں ہیں ایک کے سواباقی لندن میں مقیم ہیں۔  
مکرمہ رحیم بی بی صاحبہ کی دو بیویوں میں ایک مکرمہ امۃ الرحمان مرحومہ کے ایک بیٹا اور دو بیٹیاں ہوئیں۔ بیٹا جمیل احمد صاحب لندن میں مقیم ہیں۔ دوسری بیٹی اخفیظ شوکت

صاحبہ مرحومہ اہلیہ سلطان احمد صاحب طاہر مرحوم کراچی ہیں۔ ان کے تین بیٹے اور تین بیٹیاں ہیں۔

(2) مکرمہ کریم بی بی صاحبہ اپنی شادی کے تھوڑے ہی عرصہ بعد وفات پا گئیں اولاد ہوئی مگر وہ بھی وفات پا گئی۔

(3) مکرم عبد الرحمن صاحب نے بچپن ہی کی عمر میں وفات پائی۔

(4) حضرت مولانا ابوالبشارت عبدالغفور صاحب مرتبی سلسلہ ان کے ہاں چارٹر کے اور آٹھ لڑکیاں ہوئیں جو خدا کے فضل سے سب زندہ موجود ہیں۔ بیٹے مکرم بشارت احمد صاحب سعادت احمد صاحب ہدایت احمد صاحب، سعادت احمد صاحب اور عبد اسیع صاحب امریکہ میں مقیم ہیں۔ سب ہی کے بچے امریکہ میں زیر تعلیم ہیں۔

بیٹیوں میں رحمت بیگم صاحبہ اہلیہ ڈاکٹر محمد عبداللہ صاحب جن کے چھ بیٹے اور ایک بیٹی کراچی میں مقیم ہیں۔ نصرت بیگم صاحبہ اہلیہ مولانا امام الدین صاحبہ مرحوم سابق رئیس المریبان انڈونیشیا ہیں ان کا ایک بیٹا اور چار بیٹیاں ہیں بیٹا ڈاکٹر صلاح الدین صاحب امریکہ میں سیکرٹری ضیافت اور ناظم لنگرخانہ ہیں۔

امۃ الہادی صاحبہ اہلیہ چودھری رشید الدین صاحب سابق نگران قیادت نمبر 3 کراچی ہیں ان کے دو بیٹے اور تین بیٹیاں ہیں ایک بیٹا ڈاکٹر نصیر الدین صاحب آسٹریلیا میں ڈاکٹر ہیں قبل از یہ نصرت جہاں کے تحت افریقہ میں خدمات بجا لاتے رہے۔

ممتاز عطاء اللہ صاحبہ اہلیہ عطاء اللہ صاحب بنکوی مرحوم کراچی میں مختلف جماعتی عہدوں پر خدمات کی توفیق پاتی رہی ہیں۔ ان کی دو بیٹیاں ہیں ایک بیٹی آسٹریلیا میں مقیم ہیں۔ امۃ اسیع شہناز صاحبہ اہلیہ نصیر احمد صاحب طارق مرحوم ہیں لجنة اماء اللہ کی عہدہ دار ہیں ان کے دو بیٹے اور تین بیٹیاں ہیں۔

مبارکہ آفتاب صاحبہ اہلیہ ابرار احمد صاحب کے چار بیٹے ہیں ان کے ایک بیٹے شیراز ہارون صاحب نے کراچی یونیورسٹی سے ایم ایس سی میں اول پوزیشن حاصل کی۔ امۃ الکریم

صاحبہ اور ان کے شوہر ملک محمد اکرم صاحب مرتبی سلسلہ مانچسٹر یو۔ کے میں خدمات سرانجام دے رہے ہیں۔ کشور احسان صاحبہ الہیہ احسان الہی ائمہ صاحب آف امریکہ جن کی تین بیٹیاں ہیں۔

(5) مکرم عبدالرحیم صاحب درویش قادیانی ان کی اولاد میں تین بڑے اور پانچ لڑکیاں ہیں جو خدا کے فضل سے سب زندہ ہیں بیٹے مکرم عبدالجید نیاز صاحب کے دو بیٹے تین بیٹیاں ہیں ایک پیٹا بشارت احمد صاحب حافظ قرآن ہیں۔ مکرم عبدالباسط شاہد صاحب مرتبی سلسلہ ہیں۔ ان کے دو بیٹے اور دو بیٹیاں ہیں۔ رشید احمد جمنی میں سیکرٹری دعوت الی اللہ ہیں آصف محمود باسط صاحب ایک ابھرتے ہوئے شاعر ہیں جن کا کلام جماعتی رسائل میں چھپتا رہتا ہے۔ مبشرہ صاحبہ کوونٹری انگلستان میں صدر لجخہ اور مدثر عباسی و انڈز ورثہ جماعت میں سیکرٹری تعلیم ہیں نیز ایم ٹی اے میں خدمت کی توفیق پار ہی ہیں۔ بیٹی نیزہ عباسی جمنی میں مقیم ہیں۔ تیسرے بیٹے عبدالسلام طاہر صاحب حیدر آباد سندھ پاکستان میں مقیم ہیں جن کے چار بیٹے اور دو بیٹیاں ہیں ان کا پیٹا عطاۓ القدوں اپنے حلقوہ میں قائد خدام الاحمد یہ ہے۔

مکرم عبدالرحیم صاحب کی بیٹیوں میں مکرمہ امۃ اللطیف خورشید صاحبہ الہیہ مکرم خورشید احمد صاحب کینیڈ سابق مدیرہ مصباح و سیکرٹری اشاعت مرکز یہ رہیں آپ کے تین بیٹے اور دو بیٹیاں ہیں جن میں لیتیق احمد صاحب اور زاہد صاحب کینیڈ امیں مقیم ہیں۔ بیٹیوں میں نصرت ظفر صاحبہ پاکستان آرمی میڈیکل کور میں کرنل ہیں۔ مکرمہ امۃ الرشید صاحبہ الہیہ صادق محمد صاحب کے دو بیٹے پانچ بیٹیاں ہیں ایک بیٹا آرمی میں ڈاکٹر اور دو بیٹیاں مرتبیان سے بیا ہی گئیں۔ مکرمہ امۃ الحمید صاحبہ الہیہ عبدالسلام صاحب ظافر واقف زندگی آپ کے دو بیٹے اور دو بیٹیاں ہیں۔ نفس احمد حامد نیرو و سرجن برمنگھم اور خالد رشید امریکہ میں جماعتی خدمات میں پیش پیش ہیں۔ مکرمہ امۃ الباری ناصر صاحبہ الہیہ قریشی ناصر احمد صاحب کراچی جماعت میں شعبہ اشاعت سے منسلک ہیں۔ جماعتی رسائل میں آپ کا کلام چھپتا رہتا ہے۔

ان کے دو بیٹے تین بیٹیاں ہیں۔ بیٹا منصور احمد امریکہ میں ڈاکٹر ہے۔ ایک بیٹی امۃ المصور الہیہ زاہد خور شید صاحب کینیڈا میں ڈاکٹر ہیں۔ امۃ الصبور الہیہ عمر احمد صاحب لندن میں مقیم ہیں۔ مکرمہ امۃ الشکور صاحبہ الہیہ محمد ارشد صاحب بجنة اماء اللہ مرکزیہ کی سابقہ عاملہ ممبر ہیں۔ آج کل کینیڈا میں مقیم ہیں۔ ان کے چار بیٹے تین بیٹیاں ہیں۔ اکبر احمد اور مبارک احمد صاحب حافظ قرآن ہیں۔ ایک بیٹا مظفر احمد صاحب (مربی سلسلہ) ہے۔ ان کے مضاف میں اخبار و رسائل میں چھپتے رہتے ہیں۔

(6) مکرم احمد بی بی صاحبہ چھوٹی عمر میں شادی سے قبل وفات پا گئیں جو موصیہ تھیں۔

(7) مکرم مولوی صالح محمد صاحب مرحوم ان کو اللہ تعالیٰ نے آٹھ بیٹوں اور تین بیٹیوں سے نوازا۔ دو کے سوابقی سب بفضل تعالیٰ زندہ ہیں۔ بیٹے مکرم صادق محمد صاحب کئی سال نصرت جہاں کے تحت سیر الیون میں پڑھاتے رہے۔ ان کے دو بیٹے اور پانچ بیٹیاں ہیں ایک بیٹا ڈاکٹر ساجد پاکستان آرمی میں ہے دو بیٹیاں مریبیان سے بیاہی گئیں۔ ایک بیٹی امۃ النصیر صاحبہ الہیہ طارق اسلام صاحب مربی کینیڈا کی بیگم ہیں۔ دوسرا امۃ الودود صاحبہ الہیہ ظہیر احمد صاحب مربی سلسلہ ہیں۔ مکرم مبارک احمد صاحب کا نارثہ لندن جماعت سے تعلق ہے۔ جلسہ سالانہ برطانیہ پر کئی سال شعبہ ٹرانسپورٹ میں بڑی تندہ ہی سے ڈیوبی دینے کی توفیق پاتے رہے۔ 13 اگست 1999ء کو کینسر کے عارضہ سے وفات ہوئی۔ ان کے دو بیٹے لندن میں ایک بیٹا اور ایک بیٹی جرمی میں مقیم ہیں۔ مکرم شریف احمد صاحب اسلام آباد پاکستان میں مقیم ہیں جو مختلف جماعتی خدمات سر انجام دیتے ہیں۔ مکرم لطیف احمد صاحب اسلام آباد پاکستان میں محکمہ CDA میں اعلیٰ عہدہ پر فائز رہے۔ ان کے دو بیٹے ہیں اور ایک بیٹی ہے۔ مکرم سعید احمد صاحب اعلیٰ سرکاری عہدہ پر فائز رہے۔ ان کے دو بیٹے ہیں اور ایک بیٹی ہے۔ مکرم سعید احمد صاحب اعلیٰ سرکاری عہدہ سے حال ہی میں ریٹائرڈ کرنل راولپنڈی میں مقیم ہیں آپ کا ایک بیٹا ہے جو پاکستان آرمی میں کیپٹن ہے۔ مکرم رفیق احمد صالح صاحب اسلام آباد میں اعلیٰ سرکاری عہدہ پر فائز ہیں ان

کے دو بیٹے اور دو بیٹیاں اسلام آباد میں مقیم ہیں۔

مکرم مولوی صالح محمد صاحب کی بیٹیوں میں مکرمہ طیبہ مسعود صاحبہ الہیہ مسعود احمد صاحب اسلام آباد میں مقیم ہیں ان کے چار بیٹے اور دو بیٹیاں ہیں ایک بیٹا مشہود احمد امریکن آئل کمپنی میں اعلیٰ عہدہ پر ملازم ہے۔ مکرمہ ڈاکٹر نفیسہ صاحبہ الہیہ ڈاکٹر نصر اللہ چیمہ صاحب برمنگھام انگلستان میں مقیم ہیں۔ دوسری مکرمہ شاہدہ محمود صاحبہ الہیہ قریشی محمود احمد صاحب مرحوم ان کے دو بیٹے ہیں ایک بیٹا منظور اقبال قریشی صاحب امریکہ میں زیر تعلیم ہیں۔ اور خدمت دین کی توفیق پار ہے ہیں۔ ان کی تین بیٹیاں اور ایک بیٹا ہے۔

(8) مکرمہ صالح فاطمہ صاحبہ الہیہ ماسٹر غلام محمد صاحب مرحوم۔ ان کی اولاد دو لڑکوں اور ایک لڑکی پر مشتمل ہے۔ چودھری سمیع اللہ صاحب شفاء میڈیکولا ہور۔ ان کی ایک بیٹی ہے۔

فاروق احمد صاحب لاہور ان کے پانچ بیٹے ہیں۔ امریکہ اور پاکستان میں مقیم ہیں ایک بیٹی عمرانہ صاحبہ الہیہ شیم احمد صاحب کینیڈا میں مقیم ہیں۔ مکرمہ صالح فاطمہ صاحب کی بیٹی قانتہ سلمی اہلیہ ریٹائرڈ میجر اختر صاحب لاہور میں مقیم ہیں۔

(9) مکرم محمد عبداللہ صاحب خدا کے فضل سے ربوہ میں رہائش پذیر ہیں ان کی اولاد میں پانچ لڑکے اور پانچ لڑکیاں ہیں۔ مکرم محمد اشرف صاحب کراچی میں کاروبار کرتے ہیں ان کے دو بیٹے اور ایک بیٹی ہے۔ بیٹیوں میں مکرمہ امۃ الحفیظ صاحبہ الہیہ رشید احمد صاحب مکرمہ عابدہ بیگم صاحبہ امۃ القیوم صاحبہ رفیق احمد صاحب مکرمہ بشری بیگم صاحب اہلیہ مجاہد صاحب پاکستان میں آباد ہیں۔ بچوں کی تفصیل کا علم نہیں ہوسکا۔

(10) مکرمہ حلیمه بیگم صاحبہ اہلیہ شیخ محمد حسن صاحب (جولی باعرصہ سے لنگرخانہ یوک اور افضل انٹرنیشنل کی ٹیم میں رضا کارانہ خدمات کی توفیق پار ہے ہیں) لندن میں مقیم ہیں ان کا ایک بیٹا اور چار بیٹیاں ہیں۔ ان کے بیٹے محمد اسلم خالد فائز پرائیوٹ سیکرٹری لندن میں اعزازی خدمت کی توفیق پار ہے ہیں۔

مکرم خلیمہ بیگم صاحبہ الہیہ شیم صاحبہ الہیہ شیخ عبدالجید صاحب جرمی میں مقیم ہیں۔ ان کے دو بیٹے عبدالوحید اور سلیم احمد صاحب جرمی میں مختلف جماعتی عہدوں پر کام کی توفیق پاتے رہے۔ دو بیٹیاں پاکستان میں ہیں۔ مکرمہ صفیہ بشیر صاحبہ الہیہ بشیر الدین صاحب سامی لندن ان کے تین بیٹے دو بیٹیاں ہیں سبھی لندن میں مقیم ہیں۔ ایک بیٹی بیٹی مقصود اہلیہ گوہر مقصود صاحب نائب سیکرٹری تربیت یو۔ کے خدمات کی توفیق پار ہی ہیں۔ بال احمد صاحب سٹن جماعت میں سیکرٹری مال اور عکاسہ بدر صاحب نائب قائد نیو مالڈن جماعت ہیں۔ امۃ العزیز منظور صاحبہ ان کا ایک بیٹا لاہور میں زیر تعلیم ہے اور ایک بیٹی شارجہ میں بیانی گئیں۔ بشیری رفیق صاحبہ مرحومہ اہلیہ رفیق احمد صاحب صالح ان کی دو بیٹیاں اور دو بیٹے اسلام آباد میں مقیم ہیں۔

حضرت میاں فضل محمد صاحب کی دوسری اہلیہ صوبائی بی بی صاحبہ کے بطن سے جو اولاد ہوئی وہ ایک بیٹی اور ایک بیٹا ہیں۔

(1) مکرم صادقة بیگم صاحبہ الہیہ مکرم مولوی محمد شریف صاحب سابق اکاؤنٹنٹ جامعہ احمدیہ ربوبہ حال نیو یارک امریکہ ہیں۔ ان کی اولاد پانچ لڑکوں اور تین لڑکیوں پر مشتمل ہے۔ ظریف احمد کے ایک بیٹا اور پانچ بیٹیاں ہیں سب ہی امریکہ میں زیر تعلیم ہیں۔ لطیف احمد صاحب ظاہر کے ایک بیٹا اور تین بیٹیاں ہیں۔ مکرم نعیم احمد صاحب سیکریٹری ضیافت ہیں۔ ان کے ایک بیٹا اور ایک بیٹی ہے مکرم وسیم احمد صاحب ظفر مرتبی سلسلہ بر از میل ہیں۔ ان کے دو بیٹے ایک بیٹی ہیں۔ ڈاکٹر کریم احمد شریف ان کی دو بیٹیاں ہیں۔ مکرمہ صادقة بیگم صاحبہ کی دو بیٹیاں ہیں ایک صفیہ بیگم صاحبہ مرحومہ اہلیہ بشیر احمد صاحب ربوبہ ان کے دو بیٹے اور پانچ بیٹیاں۔ دوسری بیٹی مکرمہ عائشہ صدیقہ حمید صاحبہ اہلیہ عبد السلام حمید صاحب نیو یارک ہیں۔ اپنے حلقوہ میں سیکرٹری صنعت و تجارت ہیں۔ ان کے تین بیٹے اور ایک بیٹی ہے۔

ساری اولاد ہی بفضل تعالیٰ دینی دنیاوی نعمتوں سے مالا مال ہے۔

(2) مکرم عبدالحمید صاحب (شاہین سویٹس) نیویارک امریکہ میں آباد ہیں اور ان کے اولاد چار لڑکوں اور ایک لڑکی پر مشتمل ہے سب ہی امریکہ میں آباد ہیں۔ بیٹے عبدالسلام حمید صاحب کے تین بیٹے اور ایک بیٹی ہے سب ہی جماعتی کاموں میں پیش پیش ہیں۔ عبدالمومن صاحب کے دو بیٹے اور دو بیٹیاں ہیں۔ طاہر احمد صاحب سابق قائد نیویارک ہیں۔ طارق احمد صاحب جماعتی کاموں میں پیش پیش رہتے ہیں ان کا ایک بیٹا اور ایک بیٹی ہیں۔ مکرم حمید صاحب کی بیٹی ناہید خالد صاحبہ الہیہ خالد احمد صاحب کے دو بیٹے اور ایک بیٹی ہے جو زیر تعلیم ہیں۔ الغرض حضرت میاں فضل محمد صاحب کا خاندان دنیا کے مختلف ممالک میں پھیلا ہوا ہے اور کئی صد افراد پر مشتمل ہے۔ یہاں خاندان کے پورے افراد کا ذکر تو ممکن نہیں البتہ جو معلوم ہو سکتے تحریر کر دئے ہیں۔ یہ حضرت اقدس مسیح موعود کی دعا و توجہ کی برکت ہے کہ

ع

اک قطرہ اس کے فضل نے دریا بنا دیا  
(افتتاحیت 7 اپریل 2000ء)



## 10-حضرت میاں فضل محمد صاحب کے متعلق چند تاثرات

سیکرٹری جماعت احمدیہ ہر سیاں

تحریر: حضرت مفتی محمد صادق صاحب



حضرت مفتی محمد صادق صاحب فروری 1909ء مختلف شہروں میں جماعتی دورے کے سلسلے میں سفر کرتے ہوئے ہر سیاں پہنچے۔ آپ نے تحریر فرمایا:

”تمونڈی میں ہی ہر سیاں کے دوست میاں فضل محمد صاحب پہنچ کر اقرار لے چکے تھے کہ میں ایک شب ہر سیاں میں ٹھہروں چنانچہ 28 فروری کی شام کو میں وہاں پہنچارات کو وعظ ہوا۔ اس جگہ بھی انہجن بنائی گئی جس کے سیکرٹری میاں فضل محمد صاحب اور پریزیدنٹ منشی نور محمد صاحب مقرر ہوئے یہاں کی جماعت تھوڑی ہے مگر گاؤں چونکہ سکھوں کا ہے اس لحاظ سے کافی ہے۔ امید ہے کہ منشی نور محمد صاحب و منشی فضل محمد صاحب کی کوشش سے جماعت بہت ترقی کرے گی۔ انشاء اللہ.....“ (بدر 18 مارچ 1909ء)

حضرت میاں فضل محمد صاحب (ہر سیاں والے)

تحریر: محترم نذر حسین صاحب

یہ 1932ء کی بات ہے جب مکرم میاں فضل محمد صاحب سے جان پہچان ہوئی میں ان دنوں تعلیم الاسلام ہائی سکول قادیانی میں دسویں جماعت کا طالب علم تھا اور بورڈنگ ہاؤس کا رہائشی۔ ہوٹل ایونیو کے بالکل سامنے میاں فضل محمد صاحب کی دکان تھی۔

مکرم میاں فضل محمد صاحب اس زمانہ میں اپنی جوانی گزار چکے تھے اور ادھیر پن میں زندگی بسر کر رہے تھے سر اور داڑھی کے بالوں کی سفیدی منت پذیر حنا تھی اور ان کا حنائی رنگ ہر جمعہ کوتازہ کرنا میاں صاحب کا معمول تھا۔ میاں صاحب کی دکان میں دودھ دی۔ گرمیوں میں سوڈا اڈٹر۔ رس، بسکٹ، باقر خوانی اور چھوٹے بچوں کو بہلانے کے لئے کھانڈ کی مختلف رنگوں کی گولیاں شیشے کی کھلی بوتوں میں موجود ہوتی تھیں۔ دوکان کے سامنے ایک بڑے چولہے پر دودھ ایک بڑے کٹراہ میں کڑھتا رہتا تھا اور اس کو کاڑھنے کا کام میاں صاحب کے سپرد تھا۔ آپ کے ہونٹ حمد باری تعالیٰ میں ہلتے رہتے تھے اور ہاتھوں سے دودھ کو متواتر ہلانے کا کام ہوتا تھا اور یوں میاں صاحب دست بکار اور دل بایار کا عملی نمونہ پیش کرتے تھے۔ میاں صاحب خاموش طبع انسان تھے چہرہ پر ہمیشہ ایک اطمینان اور طمانتیت کے آثار موجود ہوتے۔ متوسط قد و قامت۔ ضعف پیری کی شکایت کے زمانہ سے ابھی کچھ فاصلہ پر تھے۔ بڑا پر وقار چہرہ جس سے متناثت اور قاتعت کا اظہار ہوتا تھا۔ یہی آپ کی شخصیت کا ایک نمایاں پہلو تھا۔ اسکوں اور خصوصاً بورڈنگ ہاؤس میں رہائشی طلباء آپ کے فیض عام سے خصوصیت کے ساتھ فیض یاب ہوتے تھے۔ یوں تو میاں صاحب ایک دل گدراز اور نرم دل رکھتے تھے لیکن انتظامی امور اور عام ڈسپلین کے معاملات میں ان سے رعایت کی توقع مشکل ہوتی۔ آپ کے کاروباری معاون آپ کے چھوٹے بیٹے میاں عبد اللہ صاحب تھے اور جن ایام کا میں ذکر کر رہا ہوں یہ ان کی عین جوانی و شباب کے دن تھے چھوٹی سیاہ داڑھی ہنستا اور مسکراتا ہوا چہرہ۔ نہایت درجہ مخلص اور فرمانبردار بیٹے میاں عبد اللہ صاحب تھے۔ اللہ تعالیٰ ان کی زندگی میں برکت ڈالے آپ کے بڑے تینوں بھائی تو جنت کے مکیں ہیں اور آپ ابھی تک حیات ہیں گ عمر کے اس حصہ میں بعض عوارض کا شکار ہیں۔ اللہ تعالیٰ ان کو کامل صحت اور راحت دل نصیب فرمائے۔

مکرم میاں فضل محمد صاحب ہر سیاہ سے نقل مکانی کر کے اپنے اہل و عیال کو لے کر قادیان میں آبے۔ اور محلہ دار الفضل میں حضرت امام جماعت الثانی (اللہ تعالیٰ کے

ہزاروں انعامات آپ پر ہوں) کے مبارک عہد میں ایک رہائشی مکان بنوایا اور روایت ہے کہ آپ ہی کے نام نامی سے اس محلہ کا نام دار الفضل رکھا گیا۔

ہر سیاں کے یہ بزرگ انقلاب زمانہ اور وقت کی قلابازیوں سے کبھی ہر اساح و ترساں نہ ہوئے اور نہایت درجہ خلوص اور صبر درضا کے ساتھ زندگی بسر کی۔ آپ کے کار و بار کو اگر دیکھا جائے تو یہ ماننے کی کوئی وجہ نظر نہیں آتی کہ آپ کا وہ کار و بار آپ کے جملہ اخراجات حیات کو پورا کرنے کا باعث تھا لیکن آپ نے جس قناعت اور توکل کا نمونہ دکھایا اس کی مثال انسانی زندگی میں بہت کم ملتی ہے۔

آپ کی دوکان کے طاقچہ پر ایک لوہے کی میخ کے ساتھ ایک کاپی اور ایک پنسل بندھی ہوتی تھی جس پر ادھار لینے والوں کا حساب درج ہوا کرتا تھا۔ لیکن مکرم میاں صاحب کا یہ حال تھا کہ آپ نے کبھی حساب لکھنے والے کی جانچ پڑتاں نہ کی جو کچھ کوئی لکھ جاتا اس کو ہی صحیح سمجھ لیا جاتا اس سے آپ کی دلی فراخی کا ثبوت ملتا ہے اور کئی ناعاقبت اندریش طلباء آپ کی اس سادہ دلی سے ناجائز فائدہ اٹھاتے مگر میاں صاحب کے ماتھے پران تمام غفلتوں اور چھوٹی چھوٹی لغزشوں کے باوجود ٹکن تک نہ پڑتی۔ ہاں آپ اصولوں پر قائم رہتے۔ بورڈنگ ہاؤس میں مقیم طلباء اگر کبھی سر سے ننگے آپ کی دوکان سے سودا لینے جاتے تو ان کو آپ واپس لوٹا دیتے اور یہی فرماتے کہ سر پر ٹوپی رکھ کر آؤ تب یہاں سے سودا پاؤ۔

عبادت عصر اور مغرب کے درمیانی وقفہ میں میرا بھی ہر روز کا معمول ہوتا کہ میاں صاحب موصوف سے ملاقات کروں اور کچھ خورنوش کا بندوبست بھی کروں کئی دنوں کی حاضری کے بعد ایک دن میاں صاحب نے ازراہ شفقت مجھ سے یہ دریافت فرمایا کہ خاکسار کہاں سے آیا تھا یہ سوال پنجابی زبان میں آپ نے پوچھا میں نے جواباً عرض کیا کہ خاکسار ضلع سرگودھا کا رہنے والا ہے اور حضرت امام جماعت اول (اللہ تعالیٰ کی بے شمار برکتیں آپ پر ہوں) کے گاؤں بھیرہ سے 9 میل مشرق میں میرا گاؤں ہے۔ اور پڑھنے کی غرض سے یہاں بورڈنگ ہاؤس میں رہ کر دسویں جماعت میں پڑھتا ہوں۔ میرا یہ

جواب سن کر آپ نے فرمایا کہ تم تو (یعنی خاکسار) بڑی دور سے آئے ہو۔ اور اپنے بیٹی عبد اللہ سے کہا کہ اس کا خاص نیاں رکھا کریں۔ یہ بہت دور سے تعلیم کی غرض سے قادیان آیا ہے۔ اس کے بعد ہر روز ہی تو آپ کی دوکان پر حاضری ہوتی تھی اور ہر روز آپ کی دعاؤں کے لئے عرض کرنا میرے پروگرام میں شامل ہوتا تھا۔

اپریل 1933ء میں سالانہ امتحان ہوئے اور امتحانوں کے بعد میں نے اپنے وطن واپس لوٹنا تھا۔ آنے سے پہلے میاں صاحب سے خاص طور پر دعاؤں کی درخواست لے کر ملاقات کی اور آپ نے اپنی درد بھری مخلصانہ دعاؤں کے ساتھ عاجز راقم کو الوداع کہا۔

میاں فضل محمد صاحب کی دعا نئیں جماعت کے لئے اور آپ کی اپنی اولاد کے لئے اللہ تعالیٰ نے خوب قبول فرمائی ہیں۔ اور آپ کی اولاد در اولاد دنیاوی عہدوں پر بھی فائز ہے اور دین میں بھی آپ کیتا ہیں اور یہ سب فیض اللہ تعالیٰ کے فضل اور میاں فضل محمد صاحب کی دعاؤں کے طفیل ہے۔ دعا ہے کہ اللہ تعالیٰ میاں فضل محمد صاحب کے مزید درجات بلند فرمائے اور ہم آپ کے نقش قدم پر چلنے کے قابل ہوں۔ آمین۔

## میاں فضل محمد بہت نیک آدمی تھے

حضرت مولانا عبدالمالک خان صاحب مرحوم سابق ناظر اصلاح و ارشاد

”دارالفضل میں ہم رہتے تھے ہمارے مکان کے سامنے دوسری طرف تھوڑے فاصلے سے تعلیم الاسلام سکول کا خوبصورت بورڈنگ ہاؤس تھا۔ ہمارے مکان کے قریب صرف ایک ہی دکان میاں فضل محمد صاحب ہر سیاں والوں کی ہوتی تھی یا میر عزیز الرحمن صاحب نے ایک دودھ چائے کا ہوٹل کھول رکھا تھا۔ میاں فضل محمد صاحب بہت نیک آدمی تھے۔ مولوی عبد الغفور صاحب کے والد محترم تھے اور ہمیشہ نماز کے وقت دکان بند کر کے بیت الذکر میں نماز ادا کرتے تھے مجھے

اکثر دعا دیا کرتے تھے اور کہتے تھے کہ (خدا میرے بڑے کنوں وی اور تینوں وی مربی بناؤے) مولوی عبدالغفور صاحب مدرسہ احمدیہ کی بڑی جماعت میں پڑھا کرتے تھے اور بہت اچھا بولتے تھے ہمارے اردو گرد جس قدر پڑھتے تھے سب کے سب نمازی پر ہیز گار لوگ تھے۔“ (افضل 29 جون 2005ء)

## حضرت نانا جان کی چند خوبصورت یادیں

تحریر : چوہدری فاروق احمد صاحب لاہور

نانا جان کی دوکان ایک بڑی سڑک پر واقع تھی یہ سڑک ریتی چھلہ (قادیان کا وسطی حصہ جو کہ ایک بہت بڑی گراونڈ ہے اور جس کے اردو گرد چار دیواری تھی) سے شروع ہو کر اسکوں اور کالج کے ساتھ ساتھ ریلوے لائن کو کراس کر کے آگے چلی جاتی تھی۔ دوکان کے عقب میں ایک کمرہ تھا۔ جہاں ہم رہتے تھے اور آگے بڑا صحن تھا۔ دوکان کو ہمارے کمرہ سے بذریعہ ایک چھوٹے دروازہ کے راستہ تھا۔ نانا جان اس راستے سے روز دوکان کھولتے اور اندر سے ہی بند کرتے۔ اس طرح نانا جان ہمارے ہاں ہر روز دو دفعہ تشریف لاتے۔

1 - ہم میں سے اگر کوئی بیمار ہو جاتا تو جب نانا جان تشریف لاتے تو اماں جان مرحومہ اُن کو بتا تیں کہ مثلاً فاروق کوفلال تکلیف ہے۔ تو آپ فرماتے صالح گڑلاو۔ آپ بڑی کی گولی بناتے۔ اس پر کچھ پڑھتے اور میں وہ گولی کھالیتا۔ یہ میرا حیران کن تجربہ ہے کہ ہر قسم کی بیماری اُن کی اس گڑکی گولی سے ٹھیک ہو جاتی۔

2 - باہر کے علاقوں سے (سردار صاحبان) بڑے بڑے گذوں (بیل گاڑی) پر بہت زیادہ سامان لاد کر لاتے اور نانا جان کی دوکان کے سامنے سے شہر جانے کے لئے گزرتے۔ ایک تو گذوں پر بہت زیادہ سامان لدا ہوتا تھا وہ سرے یہ لوگ جانوروں کو بڑی

بے دردی سے مارتے تھے۔ عام طور پر ہر گلڈے کے ساتھ پانچ چھ آدمی ہوتے تھے۔ نانا جان فوراً اُن کو پکڑتے اور گلڈوں کو گھٹرا کر لیتے اور اُن سے وعدہ لیتے کہ وہ آئندہ جانوروں پر ظلم نہیں کریں گے۔ اس بات کا ان لوگوں میں اتنا چرچا ہوا کہ وہ نانا جی کی دوکان سے ایک فرلاںگ قبل جانوروں کو مارنا بند کر دیتے اور اسی طرح جب دوکان سے بہت آگے نکل جاتے تب تک جانوروں کو پکھنہ کہتے۔ اور آپس میں سرگوشیاں کرتے کہ جب تک ہم دوکان سے بہت آگے نہ نکل جائیں جانوروں کو نہیں مارنا ورنہ ”بابا مغربے“ کیا تے اینے مغروں نہیں لینا، ”بابا پیچھے پڑ گیا تو پیچھا نہیں چھوڑے گا۔“

3- جب بھی کوئی جنازہ دوکان کے سامنے سے گزرتا تو نانا جان سب کام چھوڑ کر ساتھ جاتے۔ نمازِ جنازہ پڑھتے اور دفنا کرو اپس آتے۔ چاہے مرحوم کو جانتے ہوں یا نہ جانتے ہوں۔

4- میری نانی جان محترمہ صوبابی بی صاحبہ نہایت پیار کرنے والی اور نیک خاتون تھیں۔ ماموں عبدالرحیم صاحب مرحوم کا مکان ریتی چحلہ کے سامنے واقع تھا۔ یہ دو منزلہ مکان تھا۔ گراؤند فلور ایک بڑا ہال تھا اور اپر رہائش تھی۔ گراؤند فلور ہال میں محترمہ نانی صاحبہ کا انتقال ہوا۔ چارپائی کے چاروں طرف تمام خاندان کے لوگ جمع تھے۔ میں بھی نانی مرحومہ کے سرہانے کے پاس بیٹھا تھا۔ میرے باکیں طرف نانا جان مرحوم بیٹھے تھے نانی جان نے آخری سانس لے لیا تو نانا جان مرحوم نے گڑھ کر کہا ”صوبابی بی اک ساہ (سانس) میرے کہن تے ہو رلے لے“، حیرانگی کی حد نہ رہی جب نانی اماں نے تقریباً ایک منٹ کے بعد ایک اور سانس لیا اور اپنے خالق حقیقی سے جا ملیں۔ اللہ تعالیٰ غریبِ رحمت فرمائے آمین۔ اللہم آمین۔



## 11-حضرت مختار مہ بركت بی بی صاحبہ اہلی حضرت میاں فضل محمد صاحب



برکت بی بی صاحبہ کا تعلق دیال گڑھ کے ایک متصرف گھرانے سے تھا۔ شادی کے بعد ہر سیال آگئیں 1895 میں میاں صاحب کے قبول احمدیت کے ساتھ ہی بیعت کی سعادت حاصل ہوئی۔ جسٹر روایات نمبر 14 سے جو واقعات اس کتاب میں درج کئے جا چکے ہیں ان سے معلوم ہوتا ہے کہ میاں صاحب کے ساتھ قادیان آئیں اور بیعت کر لی۔ مختصر ادراque اس طرح ہے کہ میاں صاحب گھر سے دکان کے لئے سودا اسلف خریدنے نکلے اور کسی دوست کی تحریک پر قادیان کا رُخ کیا اور جا کر بیعت کی سعادت حاصل کر لی۔ گھر سے جانے اور واپس آنے تک کائنات بدل چکی تھی آپ دنیاوی سامان کی جگہ اُخروی حیات کا سامان خرید لائے تھے۔ دل میں یہ خدشہ محسوس ہوا کہ گھر میں مخالفت نہ ہو۔ گھر میں داخل ہوئے تو اہلیہ نے پوچھا۔

خیریت تو ہے آپ خالی ہاتھ؟ دکان کا سودا کیا ہوا؟

آپ نے اپنے نئے سودے کا احوال کہہ سنا یا۔ کہ دکان کے لئے کوئی سامان نہیں لا لیا میں تو خود کو بھی بیچ آیا ہوں۔ اللہ کے فرستادہ مامور زمانہ مسیح و مہدی معہود کی بیعت کر آیا ہوں۔ اُس سعید فطرت پاک باز خاتون نے آہستہ سے کہا۔ مجھے کیوں نہ لے گئے میں بھی بیعت کر لیتی۔

عجیب ایمان افروز نظارہ تھا۔ معلوم ہوتا ہے گھر میں مہدی معہود کی آمد کا تذکرہ رہتا ہو گا۔ نیک دل شوہر کے زیر اثر خاتون پر بھی سعادت کارنگ آگیا تھا۔ اپنے شوہر سے ایسی ہم آہنگی تھی کہ بیعت کی خبر سے مخالفت کا طوفان اٹھایا نہ صداقت کے دلائل مانگے۔ ایک

منادی کی پکار کو بنا اور سر تسلیم کر دیا۔ قدرت نے حق کی طرف رہنمائی کے لئے خوابوں کے ذریعے سامان کیا تھا۔ اور اپنے پیارے مسیح کی طرف آنے کے راستے خود سمجھائے تھے۔ پہلی دفعہ جب آپ قادیان پہنچیں تو میاں صاحب سے کہا کہ اب آپ مجھے راستہ نہ بتا سکیں بلکہ میرے ساتھ ساتھ آئیں اب میں اُس راستے سے جاؤں گی جو خوابوں میں دیکھا کرتی ہوں۔ چنانچہ آپ خود چلتی ہوئی دارالمسیح تک پہنچ گئیں۔ جب پہلی مرتبہ حضرت اقدس مسیح موعود علیہ السلام کے رُخ انور پرنگاہ پڑی تو پہچان گئیں کہ یہ وہی بزرگ ہیں جن کو خواب میں دیکھا تھا اور فوراً بیعت کر لی۔ اور ان مؤیدین میں شامل ہو گئیں جن کے لئے اللہ تعالیٰ نے وعدہ دیا تھا۔

يَنْصُرُكَ رِجَالٌ نُّوحٌ إِلَيْهِمْ مِّنَ السَّمَاءِ

بیعت کے ساتھ ہی قادیان اور اہل قادیان کی محبت دل میں گھرگئی اپنے شوہر سے فرمائش کی کہ میں آپ سے کچھ نہیں مانگتی صرف یہ وعدہ کریں کہ مجھے قادیان جانے نہیں روکیں گے۔ ہر سیاں سے قادیان کے چکر لگنے لگے عموماً نماز جمعہ کے لئے قادیان جاتے۔ آپ کی ایک سیلی متزممہ برکت بی بی، جس کا تعلق تونڈی جھنگلاں سے تھا، بھی آپ کے ساتھ اکثر قادیان آتیں۔

ہر سیاں سے قادیان جمعہ پڑھنے جانے کا ذکر حضرت منتی سر بلند خان صاحب کے بیعت کے واقعے میں بھی ملتا ہے آپ لکھتے ہیں:

”میں نے اپنی رہائش موضع شیر پور میں اختیار کر لی ہر سیاں گاؤں ساتھ تھا  
وہاں مولوی عبدالغفور صاحب فاضل مرحوم کے والد میاں فضل محمد صاحب رہتے  
تھے۔ ان کی صحبت حاصل ہو گئی اور میں نے ان کے ساتھ ہر جمعہ کو قادیان جانا  
شروع کیا۔“ ( لاہور تاریخ احمدیت صفحہ 341 )

حضرت برکت بی بی صاحبہ قادیان آتیں تو حضرت امام جان کے پاس ہی قیام ہوتا آپ آتے ہی گھر کے کاموں میں ہاتھ بٹانے لگتیں۔ کھانے پکانے میں کافی مہارت تھی

آپ نے کھانا پکایا تو حضرت اقدس سنج موعودؒ نے پسند فرمایا اور پوچھا۔

نصرت آج کھانا کس نے پکایا ہے؟

آپ نے بتایا کہ آپ کی ”نئی مریدی نے“، حضرت اقدسؒ نے از راہ شفقت ارشاد فرمایا:-

کہ اب یہ جب بھی آئیں کھانا یہی پکایا کریں۔ حضرت اماں جان نے بھی خوب اطاعت کی۔ جب قادیان آتیں آپ فرماتیں برکت بی بی اب باور پھی خانہ سنبھالو۔ اس طرح حضرت دادی جان کو ایک نہایت با برکت خدمت کی توفیق ملی۔

آپ قادیان آتیں تو کئی کئی دن ٹھہر جاتیں۔ یہ گھر ہی ایسا بار برکت تھا کہ واپس جانے کو دل نہ چاہتا۔ ادھر حضرت اماں جان اس قدر محبت کرنے والی شفیق خاتون تھیں کہ آپ کا دل بھی نہ چاہتا کہ وہ واپس چلی جائیں کئی دفعہ ایسا ہوتا کہ جب میاں صاحب آپ کو لینے کے لئے آتے تو حضرت اماں جان فرماتیں۔

فضل محمد برکت بی بی کو چند دن اور رہنے دو پھر آکر لے جانا۔

اور وہ ان دونوں کا پیار دیکھ کر نہایا واپس لوٹ جاتے۔

## حضرت اقدسؒ کی بچوں پر شفقت کی ایک حمیں مشاہد

آپ جب حضرت اقدسؒ کے یہاں تشریف لاتیں تو بڑی بچی رحیم بی بی کو بھی ساتھ لے آتیں۔ ایک بے حد لچسپ واقعہ اس بچی کی ایک بھولپن کی فرائش کا محترمہ اہلیہ حضرت مولوی غلام نبی مصری صاحب نے سنایا۔ واقعہ یوں ہوا کہ حضرت سنج موعودؒ کی تصنیف میں مصروف تھے۔ بچی حضرت صاحب کو پنچا کر رہی تھی خدا جانے اس بچی کے دل میں کیا آیا کہ وہ ایک کھڑکی پر چڑھ کر بیٹھ گئی اور کہنے لگی۔

”حضرت جی آپ یہاں آجائیں تو میں آپ کو پنچا کروں۔“

اور حضرت اقدس اپنا کام چھوڑ کر بچی کی دلجوئی کی خاطر اٹھ کر کھڑکی کے پاس تشریف

ل آئے۔

اس دلچسپ واقعہ کا ذکر Ian Adamson نے اپنی کتاب Mirza Ghulam Ahmed of Qadian کے صفحہ 144 پر کیا ہے:

One of his wife's friend often stayed with them for a month. Her little daughter occasionally amused herself by coming into his room and fanning him as he worked. One day she found it more interesting to sit by the window. She told him, "Come and sit over here. It is easier for me." Ahmad duly got up and sat where she had directed.

### برکت بی بی صاحب تعلیم یافتہ تھیں:

رجسٹر روایات میں درج روایات کے مطابق آپ اپنے شوہر کے ساتھ گاؤں کے مرحوم قاضی کے بچوں کو قرآن شریف اور کتاب میں پڑھاتی تھیں۔

### جلہ کے مہماںوں کی خدمت:

کتنا دلکش و دلفریب وہ زمانہ تھا جب شمعِ احمدیت کے پروانے جلسہ سالانہ کے لئے قافلوں کی صورت میں دیوانہ اور پیدل چل کر قادیان جاتے تھے۔ کبھی ان قافلوں کا پڑاود سیکھواں میں حضرت مولانا جلال الدین صاحب شش کے ہاں ہوتا کبھی ہر سیاں میں ٹھہرتے۔ یہ قافلے دن اور رات میں کسی وقت بھی آ جاتے۔ آپ بڑی مستعدی سے مبارک قافلے کے قیام و طعام کا انتظام فرماتیں بلکہ انہیں تشكیر فرماتیں کہ سب اللہ تعالیٰ کا کرم اور مسیح پاک کی برکت ہے کہ اُس کے عاشقوں کی خدمت کا موقع ملا۔

### قادیانی تحریرت کا باعث حضرت برکت بی بی صاحبہ بنیں:

قادیانی کے قریب آنے کی خواہش میں قادیان کے جنوب میں آدھمیل کے فاصلہ پر

ایک گاؤں منگل باغباناں میں ایک مکان لیا اور بچوں کے ساتھ اُس میں منتقل ہو گئیں۔ قادیانی قریب تر ہو گیا مگر اتنی دُوری بھی گوارانہ ہوتی اور بالآخر قادیانی ہجرت کرنے کا فیصلہ کر لیا 1916ء میں جس علاقے میں مکان بنوایا وہ بعد میں دارالفضل کہلا یا۔ قادیانی ہجرت کرنے کا فیصلہ برکت بی بی صاحبہ کا تھا جس نے آئندہ آنے والی نسلوں کی قسمتوں کے رُخ موڑ دئے۔ آپ کس قدر مضبوط ایمانی قوت کی مالکہ ہوں گی اللہ تعالیٰ کی محبت کی خاطر گھر بارچھوڑ کر اپنے محبوب کی بستی میں دھونی رہائی۔

آپ نے ایک دفعہ خواب دیکھا:

”میں قادیانی گئی ہوں۔ چھوٹا سا بچہ میری گود میں ہے۔ لنگرخانہ گئی ہوں اور لنگرخانے والوں سے کہا ہے کہ مجھے کچھ کھانا دیں۔ انہوں نے پوچھا آپ کہاں سے آئی ہیں۔ میں نے کہا دیاں گڑھ سے۔ انہوں نے کہا دیاں گڑھ والوں کے لئے یہاں کھانا نہیں ہے۔ میں نے کہا کھانا دیں نہ دیں میں تو یہاں سے نہیں جاؤں گی۔ میں نے لنگرخانے میں ایک طرف چار پائی بچھائی اور بچے کو ساتھ لے کر وہاں لیت گئی۔“

عجیب رنگ میں یہ خواب پورا ہوا۔ جب ہر سیال کو چھوڑ کر یہ خاندان قادیانی کی مقدس بستی میں منتقل ہو گیا تو آپ 1917ء میں ایک بچے کی پیدائش کے بعد بیمار ہو گئیں۔ اسی بیماری میں آپ کا وصال ہوا بچہ پہلے ہی فوت ہو گیا تھا۔ کھانے سے مراد زندگی ہوتی ہے۔ قادیانی رہائش کے ساتھ دنیا سے دانہ پانی اٹھ گیا مگر دائیٰ لنگرخانے میں دوسری زندگی کا آغاز ہوا۔ ماں بچہ دونوں ہی قبر میں لیٹ گئے۔

آپ کی بڑی بیٹی رحیم بی بی صاحبہ روایت کرتی ہیں کہ جب اماں جان کو آپ کی وفات کا علم ہوا تو آپ نے فرمایا:

فضل محمد چراغ لے کر ڈھونڈیں اب برکت بی بی اُن کو نہیں مل سکے گی،

## حضرت اماں جان کا برکت بی بی صاحبہ کے بچوں سے پیار اور شفقت:

برکت بی بی صاحبہ حضرت سیدہ کی خدمت میں رہتی تھیں۔ ماں کے ساتھ بچے لگے رہتے ہوں گے اور آپ کے سایہ عاطفت میں پلے ہوں گے۔ چند واقعات سے باہمی محبت کا اندازہ ہوتا ہے۔ ہم نے وہ زمانے آنکھوں سے نہیں دیکھے مگر اندازہ کر سکتے ہیں۔ حضرت سیدہ نے ایک مرتبہ آپ کی بیٹی صالحہ بی بی کو بلا یا تیل کی شیشی لاکیں اور فرمایا صالحہ آؤ میں تمہارے سر میں تیل لگا دوں خواب میں دیکھا تھا کہ تمہارے سر میں تیل لگا رہی ہوں سوچا اس خواب کو عملی طور پر پورا کر لیں۔ سبحان اللہ کیا نصیب ہیں۔ حضرت اقدس مسیح موعودؑ کی دعا کی برکت سے عطا ہونے والی اولاد کو الدار میں حضرت اماں جان کی شفقتوں کی نعماء میسر آئیں۔

حضرت اماں جان کی وسیع القلبی اور مرحومہ سے تعلقاتِ محبت نباہنے کا عجیب روح پرور انداز تھا۔ سوچا جائے تو کوئی نسبت ہی نہ تھی کہاں ایک غریب دیہاتی عورت اور کہاں مسیح و مہدی دور اس کی رفیقة حیات گرمیل و محبت نے سب فاصلے مٹا دئے۔ برکت بی بی صاحبہ کی بیٹی صالحہ جوانی میں بیوہ ہو گئیں۔ یہ خبر حضرت اماں جان کو ملی اُس وقت آپ کی طبیعت علیل تھی۔ آپ بے چین ہو گئیں اور فوراً اظہار افسوس کے لئے جانے کا ارادہ فرمایا کسی نے عرض کی کہ آپ کی طبیعت ٹھیک نہیں ہے بعد میں تشریف لے جائیے مگر آپ نے فرمایا۔

”برکت جو میری عاشق تھی اُس کی بچی بیوہ ہو گئی ہے اس لئے میں ضرور جاؤں گی۔“

دوسری بیٹی احمد بی بی صاحبہ ایک دفعہ بیمار ہو گئیں ماں نے حضرت اماں جان کی محبت اس قدر راسخ کر رکھی تھی کہ بیماری میں ایک ہی اصرار تھا کہ اماں جان کو ایک نظر دیکھنا چاہتی ہوں۔ اللہ کا کرنا کیا ہوا کہ آپ قریب ہی کسی تعزیت کے لئے تشریف لائیں۔ اُن کی خدمت میں احمد بی بی صاحبہ کی شدید خواہش کا ذکر کیا گیا آپ از راہِ شفقت گھر تشریف لے آئیں۔ برکت بی بی مرحومہ کی بیٹی کی خواہش پوری کر دی اُن کی یہ خواہش آخری ثابت ہوئی کیونکہ جلد بعد وہ وفات پا گئیں۔

خاکسار راقمہ کے ابا جان نے اپنی پیاری ماں کی یاد کے حوالے سے دو باتیں بتائیں  
پہلی بات اپنی شادی کے وقت اُن کی فراست اور توکل علی اللہ کی جو ایک مثال ہے۔ ان کا  
یہ اندازہ کہ جس بچی کو وہ دیکھ کر آئی تھیں جنت کی حور ہے زندگی بھر کے ساتھ نے ثابت کیا  
کہ حقیقتاً درست تھا۔ دوسری یاد قادیان، بحث کرنے کے بعد کی ہے قادیان جس محلے میں  
آپ نے مکان بنایا اُس کا نام حضور انور نے ”دار الفضل“ اور مکان کا نام فضل منزل رکھا۔  
حضرت اماں جان (اللہ تعالیٰ آپ کے درجات بلند کرے) تشریف لائیں تو فرمایا:  
برکت بی بی آپ کو مبارک ہو۔ آپ کو زمین بھی مل گئی اور نام بھی آپ کے میاں کے  
نام پر ”دار الفضل“ رکھا گیا۔

محترم صادقہ صاحبہ الہمیہ مولوی محمد شریف صاحب جو خاکسار کی پھوپھی ہیں تحریر کرتی ہیں:-  
”ایک دفعہ والدہ برکت بی بی صاحبہ نے خواب میں دیکھا کہ حضرت مسیح موعودؑ اپنے گھر  
میں ٹہل رہے ہیں اور ان کے ہاتھ میں ایک کتاب ہے اور بغل میں سبز رنگ کے کپڑے کا تھان  
ہے۔ اتنے میں حضرت مولانا نور الدین صاحب تشریف لے آئے تو حضرت اقدسؐ نے وہ  
کتاب اور سبز رنگ کے کپڑے کا تھان مولانا نور الدین صاحب کو دے دیا اور تشریف لے  
گئے۔ پھر وہیں مولانا نور الدین صاحب ٹہلنے لگ گئے کہ اتنے میں میاں محمود تشریف لے آئے تو  
مولانا نور الدین صاحب نے وہ کتاب اور سبز رنگ کے کپڑے کا تھان میاں محمود کو دے دیا۔ اور  
چلے گئے۔ اب مجھے یہ یاد نہیں رہا کہ یہ خواب والدہ صاحب نے حضرت اقدسؐ مسیح موعودؑ کو سنائی  
یا نہیں۔ ہاں یہ یاد ہے کہ والدہ نے حضرت خلیفۃ المسیح الشاذی کو یہ خواب سنائی تھی تو حضور نے فرمایا  
تحاکہ یہ خواب چھپوادیں۔ مجھے یاد نہیں کہ انہوں نے یہ خواب چھپوائی یا نہیں۔“

(الفضل 25 راگست 2001ء)

بزرگوں کے تذکرہ کے ساتھ دل کی گہرائیوں سے دعا نکلتی ہے کہ مولا کریم ہمیں بھی  
ان کی قربانیوں کے صدقے اپنے فضل و احسان سے اپنے چنیدہ بندوں میں شامل کرے۔  
آمين اللہم آمين۔

## 12- محترمہ صوبائی بی صاحب

### اہلیہ ثانی حضرت میاں فضل محمد صاحب - ہر سیاں والے



اکتوبر 1917ء میں محترمہ برکت بی بی صاحبہ کی وفات کے بعد خاندان پر ایسا وقت آیا کہ کوئی بھی خاتون گھر میں کھانے پکانے اور بچوں کی نگہداشت کے لئے نہ رہی۔ کریم بی بی صاحبہ اور احمد بی بی صاحبہ کی وفات ہو گئی، رحیم بی بی صاحبہ کی شادی ہو گئی۔ صالحہ بی بی صاحبہ اور حلیمه بی بی صاحبہ بہت چھوٹی تھیں۔ اس خلا کو دیکھتے ہوئے حضرت خلیفۃ المسکنؒ الثانی نے میاں صاحب کو دوسری شادی کا مشورہ دیا اور خود ہی قادریان کے ایک تاجر احمد دین صاحب کی بیوہ صوبائی بی بی صاحبہ سے رشتہ تجویز فرمایا۔ ان کے تین بچے تھے۔ دو بیٹیاں سردار بیگم صاحبہ اور فاطمہ بیگم صاحبہ اور ایک بیٹا محمد عبداللہ صاحب۔ آپ شوہر کی وفات کے بعد بچوں کے ساتھ حضرت خلیفۃ المسکنؒ الثانی کے گھر میں رہنے لگی تھیں۔ میاں فضل محمد صاحب سے شادی کے بعد آپ کے دو بچے ہوئے صادقہ شریف صاحبہ اور عبدالحمید صاحب آف نیویارک۔

خاکسار کی درخواست پر پھوپھی صادقہ صاحبہ نے محترمہ صوبائی بیگم صاحبہ کے حالات بیان کئے:

میری والدہ محترمہ صوبائی بی بی صاحبہ بہت نیک فطرت، خدا ترس، غریبوں کی ہمدرد اور ہر ایک سے حسن سلوک کرنے والی تھیں، ان کی خواہش ہوتی کہ ہر کسی کے کام آئیں۔ خاموشی سے خدمت کرتیں اگر کوئی کچھ کہہ بھی دیتا تو برداشت کر لیتیں۔ ان میں صبر بہت تھا۔ خاندان مسکنؒ مسح موعود علیہ اسلام خاص طور پر حضرت خلیفۃ المسکنؒ الثانی سے بہت محبت کرتیں۔ اکثر روزانہ یا کبھی ایک دونا گھڈاں کر حضور کے گھر جاتیں حضور بھی بہت شفقت

سے پیش آتے۔ ہماری صوباں، ہماری گورنر کہہ کر بلا تے۔ ایک دن امام حضور کے گھر گئیں تو پہنچلا کہ حضرت امی جان ام ناصر صاحب نے ایک تیرہ چودہ سال کے لڑکے کو کسی کام سے بازار بھیجا تھا اُس نے واپس آ کر بتایا کہ کسی نے ایک پڑیا دی کہ حضور کے آگے کھانا پیش ہو تو کسی طرح اُس میں ڈال دینا۔ جب ڈال دو گے تو بہت روپے دیں گے۔ امام واپس گھر گئیں تو ابا جان کو یہ بات بتائی۔ آپ کو بے حد فکر ہوا اور کہا کہ صوباں اب تم جا کر حضرت صاحب کا کھانا پکایا کرو۔ اور خاص حفاظت سے پیش کیا کرو۔ امام نے جا کر حضور کی خدمت میں عرض کیا کہ اس طرح میاں صاحب نے کہا ہے۔ آپ نے فرمایا:

”صوباں میری تو ہر روز کھانے کی باری ہوتی ہے تم کدھر کدھر جا کر پکاؤ

گی۔ میرا معاملہ اللہ تعالیٰ پر چھوڑ دو وہ خود میری حفاظت فرماتا ہے۔“

ایک دفعہ میرے بھائی صالح محمد صاحب نے امام کو ایک خط دیا کہ حضور کی خدمت میں پیش کریں۔ ان دونوں حضرت چھوٹی آپا مریم صدیقہؒ کی نئی نئی شادی ہوئی تھی حضور کی باری اُن کی طرف تھی۔ امام گئیں تو حضرت چھوٹی آپا نے بتایا کہ حضور کی آنکھ لگ گئی ہے امام نے خط حضرت چھوٹی آپا کو دے دیا اتنے میں حضور کی آنکھ کھل گئی پوچھا مریم کون ہے؟ چھوٹی آپا نے بتایا کہ ایک عورت آئی ہے خط دے گئی ہے۔ آپ نے فرمایا اُس کو بلا لو۔ جب امام پر نظر پڑی تو حضرت چھوٹی آپا کو سمجھانے کے لئے فرمایا۔ دیکھو یہ کوئی عورت نہیں ہے یہ تو صوباں ہے۔ تین دفعہ اسی طرح فرمایا۔ اور سمجھانے کے انداز میں فرمایا یہ صوباں تو ہماری گورنر ہے اسے کوئی عورت نہیں کہنا۔

دارالفضل میں ہمارے گھر سے آگے حضرت صاحبزادہ مرزا بشیر احمد صاحب کا باغ تھا۔ حضرت امام جان اپنے خاندان مبارکہ کی بہو بیٹیوں کے ساتھ باغ میں آتیں تو زرادیر کو ہمارے گھر بھی تشریف لاتیں۔ فرماتیں میں تو صرف یہ دیکھنے آئی ہوں۔ صوباں کیسی ہے اور کیا کر رہی ہے۔

امام کو قرآن شریف سے بہت پیار تھا۔ پڑھنے سکتی تھیں۔ کسی سے لفظ لفظ سبق لے کر

زبانی دہراتی رہتیں۔ اس طرح بہت سی سورتیں یاد کر لی تھیں۔ ایک دفعہ حضرت خلیفۃ المسیح الشانی نے فرمایا کہ ہر عورت قرآن مجید پڑھنا جانتی ہو۔ جو نہیں جانتی وہ قاعدہ پڑھے۔ جن کو آتا ہے آگے دس دس عورتوں کو پڑھائیں۔ میری اماں میرے حصے میں آئی تھیں۔ بڑے شوق سے قاعدہ پڑھتیں مگر مکمل نہ کر سکیں زندگی مکمل ہو گئی تھی۔

اماں ہمیں ہمیشہ بڑی اماں سے جو بہن بھائی تھے اُن سے عزت، ادب اور پیار سے پیش آنے کی تاکید کرتیں۔ آپ کے مزاج میں جو پیار محبت تھا اُس نے گھر میں پیار محبت کی فضابنائی ہوئی تھی۔ آپ کو اس فضا کی مثال دیتی ہوں میرے بھائی محترم عبدالرحیم صاحب دیانت درویش (اللہ تعالیٰ اُن کو اونچی جنت نصیب کرے) پہلے ہمارے ساتھ ہی دارالفضل والے مکان میں رہتے تھے جب الگ دکان شروع کی تو روز آنا جانا مشکل لگتا آپ نے والدین کے مشورے اور اجازت سے دارالفتح میں اپنا مکان بنایا اور اُس میں منتقل ہو گئے۔ مگر روزانہ ہم سے ملنے آتے شاذ ہی کبھی ناغہ ہوتا۔ اماں اُن کے آنے سے بہت خوش ہوتیں۔ ہماری بھائی آمنہ بیگم، اللہ بنجھے، بہت نیک مزاج، ملمسار اور سب کا دل خوش کرنے والی بھائی تھیں۔ ایک دن اماں اُن کے گھر گئیں تو بھائی سے پوچھا عبدالرحیم صبح اُٹھ کر نماز پڑھتا ہے؟ بھائی نے کہا نہیں تو اماں نے کہا پہلے آواز دے کر جگانا پھر منہ پر پانی کا پلاکا چھینٹا دے کر جگانا۔ تاکہ صبح کی نماز قضاۓ ہو۔ بھائی جوانی میں بہت غصے والے تھے جب بھائی نے جگانے کے لئے پانی کا چھینٹا مارا تو گرم ہو گئے۔ آمنہ یہ کیا؟ بھائی نے کہا آپ کی اماں نے کہا تھا۔ یک دم خاموش ہو گئے اور اماں کے احترام کی وجہ سے کچھ نہ کہا۔ مگر صبح کی نماز کے لئے اُٹھنے لگے۔ اماں جب بھی ان کے گھر جاتیں محبت سے بچھے جاتے، بچے بھی آکر لپٹ جاتے ہمارے لئے وہ دن بہت خوشی کا ہوتا جب عید الفطر سے ایک دن پہلے بھائی بھائی پتوں کے ساتھ ہمارے گھر آتے اور سویاں بنتیں اُس زمانے میں بازار سے سو یاں لینے کا رواج نہ تھا گھروں میں مشینوں پر بنائی جاتیں۔ بھائی پہلے بتا جاتے کہ ہم فلاں دن آئیں گے۔ پھر سارا دن کوئی میدہ گوندھتا کوئی مشین چلاتا کوئی

ڈوریوں پر سویاں سو کھنے کے لئے ڈالتا ہم بچے کھلیتے رہتے۔ اگلے دن اماں ساری سویاں بھون کر بھائی کے گھردے آتیں بھابی کی خواہش ہوتی کہ عید الفطر کی سویاں اور عیدی وغیرہ اور عیدِ لاضھیٰ کی قربانی کا گوشت اماں ہی باٹھیں اکثر اماں کو لے جایا کرتے کبھی بھابی یا کوئی بچہ یمار ہوا اماں کچھ دن وہیں رہتیں بھائی اماں کے بہت فرماں بردار اور خدمت گزار تھے۔ اس بات کا اماں کو بھی احساس تھا سارا دکھ دردان سے ہی کرتی تھیں۔ جب اماں کی آخری یماری تھی۔ بھائی کو دفتر کی طرف سے وقفِ عارضی پر کشمیر جانے کا حکم ملا وقت کم تھا تیاری بھی کرنی تھی۔ ملنے کے لئے نہ آسکے بھابی کو پیغام دیا کہ اماں کو میرا دعا سلام کہہ دینا اور معذرت کر دینا۔ بھابی بھی کسی وجہ سے نہ آسکیں فاصلے بھی کافی تھے پیدل آنا ہوتا تھا۔ جب بھابی آسکیں تو اماں نے چھٹتے ہی کہا کیا بات ہے آمنہ عبد الرحیم چاردن سے نہیں آیا۔ بھابی نے سارا پیغام دیا تو اماں نے بڑی حسرت سے کہا عبد الرحیم تم مجھے ملے بغیر ہی چلے گئے اب پتہ نہیں نصیب میں ملاقات ہے بھی یا نہیں۔

میری فرض شناس بھابی نے یہ سب خط میں لکھ کر بھیج دیا کہ آپ کی اتنا نے آپ کے پیغام کے جواب میں یہ کہا ہے۔ بھائی نے خط ملتے ہی ایک خط دفتر والوں کو لکھا کہ میں واپس آنا چاہتا ہوں۔ خدمت دین کے موقع اللہ تعالیٰ پھر بھی دے دے گا مگر اماں کی خدمت کا موقع پھر شامد نہ ملے۔ بھائی واپس آئے اماں کو بہت محبت سے ملے اور اپنے مکان کے نیچے کرایے پر دی ہوئی دکانوں میں سے ایک دکان دودن کے نوٹس پر خالی کرو کے اماں کو اپنے پاس لے آئے۔ وہاں علاج معا لجے کی سہولتیں بھی زیادہ تھیں۔ اماں کا ہر لحاظ سے خیال رکھا، غذا، علاج تیارداری میں کوئی کسر نہ اٹھا کری۔ بھائی کے گھر آنے کے چودھویں دن اماں کا انتقال ہو گیا۔ حضرت خلیفۃ المسیح الشانیؑ کو علم ہوا تو فرمایا جنازہ تیار ہوتا۔ اطلاع دیں میں خود جنازہ پڑھاؤں گا۔ اللہ کے فضل و احسان سے حضور نے جنازہ پڑھایا۔ اماں قادریاں میں مدفون ہیں۔ بھائی کی خدمت گزاری اور فرماں برداری کا نقش ابھی تک قائم ہے۔ اللہ انہیں غریق رحمت فرمائے۔ بھابی نے بھی بہت خدمت کی، بعد میں بھی بہت

یاد کرتی تھیں کہ ہم ساس بہو سہیلیوں کی طرح رہتے تھے۔ ہر دکھنکھ کر لیا کرتے تھے آج کل سگی اولاد اتنا نہیں کرتی مگر اماں کے حسن سلوک نے اپنا عزت قدر کا مقام بنالیا تھا۔ اللہ تعالیٰ انہیں کروٹ کروٹ جنت نصیب کرے آمین۔

تحریک جدید کے پانچ ہزاری مجاہدین میں آپ کا نمبر 527 ہے۔ آپ کا وصیت نمبر 2469 تھا۔

آپ کو لاۓ احمدیت کے لئے سوت کاتنے کی سعادت حاصل ہوئی۔ تاریخ الجمہ امام اللہ جلد اول کے صفحہ پر 452 پر چھیالیسوں نمبر پر آپ کا نام اس طرح لکھا ہے:

صوبائی بی صاحبہ الہیہ بابا فضل محمد صاحب آف ہر سیاں

محترمہ صوبائی بی صاحبہ کی پہلی اولاد کی سب سے بڑی خوش قسمتی یہ ہے کہ حضرت خلیفۃ المسیح ثانیؑ کے سامنے اور خدمت میں الدار میں رہنے کی توفیق ملی۔ پھر ایک ایسے خاندان میں مل جل کے پیار محبت سے رہنے کا موقع ملا جس کو مسیحائے زماں سے خیر و برکت کی نوید ملی تھی۔ مختصر تعارف درج ذیل ہے۔

1- محترمہ فاطمہ صاحبہ الہیہ محترم محمد جیون صاحب (1908-1986) بہت منسار، نفاست پسند اور مہمان نواز خاتون تھیں خاندان حضرت اقدس مسیح موعودؑ سے والہانہ لگاؤ تھا۔ ان کی بڑی بیٹی محترمہ سکینہ بیگم صاحبہ (ahlیہ محترم نیم سیفی صاحب مرحوم ایڈیٹر الفضل) کو نائجیر یا اور ربوہ میں نمایاں خدمتِ دین کی توفیق ملی دوسری بیٹی محترمہ سلیمه بیگم صاحبہ نصرت گرلز ہائی سکول میں ٹیچر تھیں۔ دو بیٹی محدث شید صاحب (ربوہ) اور عبدالسیع صاحب (کینڈا) بھی مختلف عہدوں پر جماعتی خدمات کی توفیق پار ہے ہیں

2- محترم محمد عبداللہ صاحب سادہ دل، شریف انفس انسان تھے 17 جون 1960ء کو ربوبہ میں وفات پائی۔ پہلی بیوی سردار بیگم صاحبہ سے ایک بیٹی حمید اللہ صاحب ہیں دوسری بیوی محترمہ رشیدہ بیگم صاحبہ سے چچنپچ ہیں:

ا- محترمہ امۃ الحکیم صاحبہ الہیہ محترم محمد فیض صاحب، کراچی

- ii- محترمہ امتیں صاحبہ اہلیہ محترم ظریف احمد صاحب، (فلاؤ لفیا امریکہ)
- iii- محترمہ امتیں الجمیل صاحبہ اہلیہ محترم محمد شفیق احمد صاحب، ربوہ
- v- محترمہ مبشرہ طیبہ صاحبہ اہلیہ محترم عبدالحفیظ صاحب، کراچی
- vii- محترم ضیاء اللہ مبشر صاحب مرتبی سلسلہ، جاپان
- vi- محترم وفاء اللہ مبارک صاحب، ربوہ
- 3- محترمہ سردار بیگم صاحبہ (ahlیہ محترم احمد دین صاحب بجیل) سکول میں حضرت صاحبزادی ناصرہ بیگم صاحبہ کی کلاس فیلیو اور بچپن کی سہیلی تھیں۔ 1959ء میں شوہر کی وفات کے بعد محلہ دار البرکات ربوہ میں رہائش اختیار کی تو حضرت صاحبزادی صاحبہ کی مرکزی صدارت میں آپ کو بحیثیت صدر محلہ خدمات کا موقع ملا۔ بے حد سادہ، کفایت شعاع، سلیقہ مند، متین، باوقار، دعا گو، خدا تریس، غریبوں کی ہمدرد، نافع الناس خاتون تھیں قرآن مجید اور سلسلہ کی کتب خصوصاً منظوم کلام پڑھنے اور پڑھانے میں لطف محسوس کرتیں 1994ء میں امریکہ منتقل ہو گئیں وہاں بھی یہ شوق جاری رہا۔ بچوں کی تعلیم و تربیت کی دو ہری ذمہ داری حسن و خوبی سے ادا کی۔ 20 جنوری 2011ء کو ہیوسمٹن ٹیکساس امریکہ میں وفات پا گئیں۔ آپ کا وصیت نمبر 7108 تھا۔

### اولاد

- i- محترم عبد الہادی ناصر صاحب۔ (نیو یارک امریکہ) ایم اے عربی، ایم اے اسلامیات، ایم او ایل، لیکچر تعلیم الاسلام کالج ربوہ۔ قریباً تیس سال سے نیو یارک میں طاہر کلاس کے ذریعہ جماعت کے بچوں کی دینی تعلیم و تربیت کی توفیق پار ہے ہیں۔
- ii- محترمہ رضیہ اختر صاحبہ مرحومہ اہلیہ ڈاکٹر رشید احمد اختر مرحوم (آف فیصل آباد پاکستان) ہیوسمٹن امریکہ میں وفات پا گئیں۔
- iii- محترم مبارک احمد ناصر بجیل صاحب۔ (نیو یارک امریکہ) شاہد جامعہ احمدیہ

ربوہ، ایم اے عربی، ایم اے اسلامیات، مولوی فاضل، ایم او ایل، لا ہور میں لمباعرصہ بحیثیت  
مربی سلسلہ خدمات ادا کیں اب امریکہ میں مقیم ہیں

۷۔ محترم ڈاکٹر بشارت احمد ناصر جمیل صاحب مر حوم۔ ایم اے ریاضی پنجاب۔ پی  
اتجھ ڈی نیو یارک۔ لمباعرصہ امریکہ میں بطور ریاضی دان سروں کی۔ کئی اہم جماعتی خدمات  
خاص طور حضرت خلیفۃ المسیح الرابعؑ کے مفوضہ امور سراجام دئے۔

۷۔ محترم ناصرہ دین صاحبہ (نیوجرسی امریکہ) بچوں کی تدریس کے شعبہ سے منسلک  
ہیں۔

۷۔ محترم عبدالسلام جمیل صاحب (ہیوستن ٹیکساس امریکہ) ایم اے اکنا مکس  
پنجاب، ایم بی اے نیو یارک، پہلے نیو یارک اور اب ہیوستن میں جماعت کی خدمات ادا کر  
رہے ہیں۔

۱۱۷۔ محترم ناصر احمد جمیل صاحب (بیل ائر میری لینڈ امریکہ) ایم ایس  
کمپیوٹر سائنس جان ہاپکنز یونیورسٹی، ایم بی اے لویولا یونیورسٹی بالٹی مور، آپ بطور کمپیوٹر  
سائنسٹ اعلیٰ عہدے پر فائز ہیں۔ 23 سال سے جماعتی خدمات کی توفیق مل رہی ہے  
آجکل جماعت بالٹی مور کے نائب صدر ہیں۔



## 13-حضرت میاں فضل محمد صاحب کی اولاد



### 1-محترمہ رحیم بی بی صاحبہ الہمیہ محترم ماسٹر عطاء محمد صاحب

حضرت میاں فضل محمد صاحب کی پہلی بیٹی تھیں ہر سیال میں پیدا ہوئیں قبول احمدیت کے بعد جب قادیان آنا جانا شروع ہوا تو اپنی والدہ صاحبہ کے ساتھ الدار میں بچپن کے دن گزرے۔ حضرت اقدس کی شفقت اور بچی کی بھولی بھالی فرمائش کا واقعہ بے حد پر لطف ہے کہ حضرت اقدس کو پنکھا جھلتے ہٹکر کی پڑھ کر بیٹھ گئیں اور کہا کہ اگر آپ یہاں آجائیں تو میں پنکھا جھلوں گی اور آپ تشریف لے آئے بچی کی فرمائش اپنی تصنیف کا کام چھوڑ کر پوری کر دی۔ اس طرح آپ بھی رفقائے مسیح موعودؑ میں شامل ہو گئیں۔

ان کا رشتہ کیریاں کے حضرت ماسٹر عطاء محمد صاحب سے ہوا۔ رشتے کے لئے خط میں ماسٹر صاحب نے لکھا کہ نوجوان ہوں ملازم ہوں، چھوٹی سی ملازمت ہے، رقم مل جائے تو ٹھیک ورنہ ٹھوٹھا اوندھا (برتن اُٹھا) ہو جاتا ہے، اس صاف گوئی پر توکل علی اللہ کرتے ہوئے میاں صاحب نے رشتہ قبول کر لیا۔ اللہ کے فضل سے دین کا ایسا خدمت گزار داما دلا جس نے حکومت کی سروں سے ریٹائر ہو کر تیس سال تک جامعہ احمدیہ میں درس و تدریس کا کام کیا۔

آپ کے بیٹے نسم سیفی صاحب واقف زندگی، مرتبی، ایڈیٹر الفضل اپنی والدہ کا ذکر کرتے ہوئے لکھتے ہیں کہ انہوں نے بچپن میں اپنی والدہ کو قادیان میں قیام کے دوران ہر روز صبح جانے کے بعد مکان کے ایک حصے میں تھرے ہے جیسے جائے عبادت پر بیٹھے۔ نماز پڑھتے اور دعا نئیں کرتے دیکھا اس کے بعد دعاؤں بھرے ہاتھوں سے ناشتا دیتیں۔ بچوں کو پڑھانے کا بے حد شوق تھا۔ قادیان میں مکان بنانے کے شوق میں اپنا زیور آخرات کے لئے دے دیا۔ 14 اکتوبر 1928ء کوفوت ہوئیں۔

## 2- محترم ابوالبشارت حضرت مولانا عبدالغفور فاضل صاحب

حضرت مولانا عبدالغفور صاحب 26 نومبر 1898ء کی درمیانی شب ہر سیاں شمع گوردا سپور میں پیدا ہوئے۔ آپ کو بھی رفیق حضرت اقدس ہونے کا شرف حاصل ہے۔ آپ ابھی بچے ہی تھے کہ آپ کے والد محترم نے آپ کو حضرت مسیح موعودؑ کی خدمت میں پیش کر کے دین کے لئے وقف کر دیا۔ چنانچہ آپ نے مدرسہ احمدیہ میں تعلیم پائی۔ آپ حضرت حافظ روش علی صاحب کی زیر نگرانی وزیر تربیت تیار ہونے والے مربیان سلسلہ کے اولین گروپ میں شامل تھے۔ بحیثیت مربی و مبلغ سلسلہ آپ کو تقریباً 32 سال شاندار خدمات بجالانے کی توفیق ملی۔

ساتھ سال کی عمر میں آپ صدر انجمن احمدیہ سے ریٹائر ہوئے تو آپ نے اپنے آپ کو تحریک جدید میں خدمت کے لئے پیش کر دیا مگر ابھی ایک سال ہی کام کیا تھا کہ 4 رجنوری 1961ء کو 63 سال کی عمر میں آپ نے ربوہ میں داعی اجبل کو لبیک کہا۔ موصی تھے بہشت مقبرہ ربوہ میں آپ کی تدفین عمل میں آئی۔ حضرت مولانا صاحب کو راولپنڈی میں سب سے پہلے مرتب سلسلہ متعین ہونے کا اعزاز حاصل ہے اس کے علاوہ سرگودھا اور لاہور میں بھی طویل عرصہ بطور مرتبی انجمنی خدمت بجالانے کی توفیق ملی۔ قیام پاکستان کے بعد آپ کی تقرری سرگودھا میں ہوئی جہاں سے آپ کا تبادلہ لاہور کے لئے ہوا۔ جہاں آپ نے پانچ چھ سال انتہائی محنت اور تندی سے جماعت کی تعلیم و تربیت کا فریضہ باحسن انجام دیا آپ کے لاہور میں قیام کے ایام میں ہی 1953ء کے اینٹی احمدیہ فسادات ہوئے جن میں پاکستان کی دیگر جماعتوں کی طرح لاہور میں بھی چند احمدی شہید ہوئے ان انتہائی خطرناک اور نازک حالات میں حضرت مولانا عبدالغفور صاحب نے بیت احمدیہ بیرون دہلي دروازہ کی حفاظت کا فرض انتہائی بہادری اور خوش اسلوبی سے ادا کیا۔

(ملخص از لاہور تاریخ احمدیت صفحات 415-446-588)

جنوری 1953ء میں حضرت مصلح موعود نے ربوہ میں پاکستان بھر کے احمدی مبلغین کو شرف باریابی بخشنا اور انہیں نہایت قیمتی نصارخ سے نوازا یہ ملاقات دس سے بارہ بجے تک جاری رہی۔ اس زمانہ میں حضرت سید زین العابدین ولی اللہ صاحب ناظر دعوة و تبلیغ تھے۔ حضور سے شرف باریابی حاصل کرنے والے مریبان میں حضرت مولانا غلام رسول راجیل صاحب، حضرت مولانا عبدالغفور صاحب، مولانا احمد خان صاحب نسیم، حضرت مولانا رحمت علی صاحب کے علاوہ مولانا چراغ دین صاحب مریب روالپنڈی بھی شامل تھے۔

(تاریخ احمدیت جلد 17 صفحہ 192، ضلع روالپنڈی تاریخ احمدیت صفحہ 371، 372)

آپ کی وفات پر حضرت مولانا ابوالعطاء صاحب نے الفضل میں ایک نوٹ تحریر فرمایا جس میں سے ایک اقتباس حاضر ہے:

”مولانا مرحوم دوسال پیشتر قواعد صدر انجمان احمدیہ کے ماتحت ریٹائر ہو چکے تھے۔ مگر وہ ولول اور جوش، جواب داسے آپ کو اپنے نیک باپ سے ورش میں ملا تھا اور جسے بہترین اساتذہ نے جلا بخشنا تھا، آپ کو آرام سے بیٹھنے نہیں دیتا تھا۔ چنانچہ مجلس انصار اللہ میں آپ زعیم اعلیٰ تھے اور جہاں موقعہ ملتا آپ شوق سے تقریر وغیرہ کے لئے تشریف لے جاتے۔ ابھی نومبر کے آخری عشرہ میں ہم چک 42 سرگودھا گئے تھے۔ مولوی صاحب موصوف نے وہاں ایک پُر جوش تقریر فرمائی تھی۔ میں نے طالب علمی اور خدمات سلسلہ کے طویل عرصہ میں اخویم محترم مولانا ابوالبشارت صاحب کو نہایت متفقی اور سلسلہ کا غیور سپاہی ہی پایا ہے۔ آپ نے تقریر اور مباحثہ کے میدان میں بھی نمایاں خدمات سر انجام دی ہیں۔ تقسیم ملک سے پہلے اڑیسہ، شکر گڑھ کے علاقہ میں عرصہ دراز تک معین رہے اور ہندوستان پھر پاکستان کے اکثر علاقوں کا تبلیغی دورہ کیا۔ ملک کے طول و عرض میں..... احمدیت کی صداقت کا اعلان فرماتے رہے۔ آپ کی طبیعت تکلف اور ریا کاری سے بہت درستی۔ سفر میں ساتھیوں کا بہت خیال رکھتے تھے اور ایک زندہ دل ساتھی

ثابت ہوتے۔ اگر کبھی کوئی غلط فہمی پیدا ہوتی تو فوراً اس کی اصلاح ہو جاتی تھی۔  
ایک جفاش اور نذر خادم سلسلہ تھے۔ آپ کی خاص خاص تقریریں بہت گہرے  
معارف اور عشق نبی پر مشتمل ہوتی تھیں اور بہت پسند کی جاتی تھیں۔“

### 3- محترم میاں عبدالرحیم صاحب دیانت درویش قادریان

(مفصل حالات باب دوم میں ملاحظہ کجئے)

### 4- محترم مولوی صالح محمد صاحب مرتب سلسلہ

بزرگ والدین کی مبشر خوابوں کے مطابق 12 فروری 1906ء کو ایک بیٹا پیدا ہوا  
حسب معمول حضرت مسیح موعود سے نام رکھنے کی درخواست کی گئی۔ تو آپ نے فرمایا بچے کا  
نام غلام محمد رکھ لیں۔

عرض کیا گیا یہ تو اس کے تایا کا نام ہے تو آپ نے صالح محمد نام عطا فرمایا۔  
خدا تعالیٰ کی قدرت کہ یہ وہی نام تھا جو آپ کی والدہ صاحبہ نے خواب میں دیکھا تھا۔  
حضرت اقدس سے اس خواب کا ذکر نہیں کیا گیا تھا۔ آپ بہت متقدی، پرہیزگار اور عبادت  
گزار تھے۔ خدا تعالیٰ کے احکامات کی انتہا تک بجا آوری کرتے اور ایسا ہی سب سے  
چاہتے۔ سچی اور کھڑی بات کہنے کے عادی تھے۔ جامعہ میں تعلیم پائی، حضرت خلیفۃ المسیح  
الثالث رحمہ اللہ تعالیٰ کے ہم جماعت تھے۔

آپ کی اہلیہ کا نام فاطمہ بیگم صاحبہ بنت محترم غلام رسول صاحب ٹھیکیدار تھا آپ مع  
نیلی 12 سال 1933 تا 1945ء امراۃ تی P.C برار میں رہے۔ جہاں آپ کی اہلیہ سکول  
ٹھیکر تھیں یہ شہر قادریان سے بہت دور تھا۔ احمدیت کی مخالفت بھی تھی آپ ہمیشہ اپنے نام کے  
ساتھ احمدی، لکھتے اس لئے بھی بدخواہوں کی نظر وہ میں آ جاتے۔ 1945ء میں ایک  
افسوںاک حادثہ کا سامنا کرنا پڑا۔ چھوٹی بچی جس کی عمر 5 سال کی تھی مختصر علاالت کے بعد

وفات پاگئی۔ گھر پر نماز جنازہ پڑھائی اب تدفین کا مرحلہ آیا تو لوگ دو گروہوں میں بٹ گئے۔ ایک گروہ مسلمانوں کے قبرستان میں دفنانے کے حق میں تھا دوسرا مخالف تھا۔ جھگڑے کی صورت پیدا ہو گئی وہاں احمد یوں کی قبروں کی بے حرمتی کے کچھ واقعات ہو چکے تھے یہ سخت آزمائش کا وقت تھا۔ پولیس کی مدد سے فساد سے بچا ہو گیا۔ آپ اس واقعہ کے بعد قادیان واپس آگئے اور 1946ء میں زندگی وقف کر دی جنوری 1948ء میں آپ کی تقریبی غانا مغربی افریقہ میں بطور تاج مبلغ ہوتی۔

آپ کے والد صاحب کے خواب میں اللہ تعالیٰ نے آپ کا نام ملک غنی بتایا تھا۔ عجیب قدرت خداوندی ہے کہ سب اولاد میں سے صرف آپ کو سمندر پار سفر اور قیام کے موقع میسر آئے اور وہ بھی طویل عرصہ تک، آپ نے 03 سال کا عرصہ وطن سے دور گزارا۔ 1963 میں واپس آئے۔

غانا سے واپسی کے بعد فیکٹری ایریا میں سکونت اختیار کی۔ اس حلقہ کی بیت میں کئی سال باقاعدگی سے درس قرآن دیتے رہے، مختلف جماعتی عہدے بھی آپ کے پاس رہے۔ واقف زندگی، خادمِ سلسلہ کے تمام حالات اور معاملات کا نگہبان اور کفیل اللہ تعالیٰ خود ہوتا ہے۔ اللہ تعالیٰ نے بچوں کی اچھی تربیت و تعلیم کی توفیق دی۔ آخری بیماری میں آپ کے بیٹے لیفٹیننٹ کرنل (ر) نیم سیفی صاحب اور ان کی بیگم امۃ الرافع صاحبہ نے خدمت کا موقع پایا۔ اللہ تعالیٰ اجر عظیم سے نوازے۔

مولوی صاحب موصوف کی یاداشتوں میں ایک لمحہ واقعہ لکھا ہوا ملا ہے:

”1955ء کی بات ہے حضرت مصلح موعود لندن تشریف لائے میں بھی ان دونوں لندن میں تھا۔ ایک دن ڈاکٹر حشمت اللہ صاحب کو دیکھا کہ پان کھار ہے ہیں میں نے جیران ہو کر پوچھا ڈاکٹر صاحب یہ پان کہاں سے؟ فرمایا والدہ صاحبہ ناصر احمد کو ٹیکہ لگانے لگیا تھا انہوں نے عنایت فرمایا ہے پھر مجھ سے پوچھا کہ آپ بھی کھایا کرتے ہیں میں نے عرض کی کھایا ہی کرتا ہوں مگر اب یہاں نہیں ملتے۔“

فرمایا کل جب میں ٹیکدے گانے جاؤں گا تو آپ کے لئے بھی لگوں لاوں گا۔  
 اگلے دن ڈاکٹر صاحب نے بتایا کہ جب میں نے آپ کے لئے پان کی  
 درخواست کی تو حضرت امام ناصر نے فرمایا صاحبِ محمد تو ہمارا اپنا بچہ ہے اور ہمارے  
 گھر اور خاندان کا ایک فرد ہے میں خود اپنے ہاتھ سے پان لگا کر دیتی ہوں۔ آپ  
 بہت خوش نصیب ہیں آپ کو امی جان نے پان لگا کر عنایت کیا ہے۔  
 میں ہزار جان سے صدقے اپنے مولا کے جس کی عنایت سے مجھ پر اور  
 ہمارے خاندان پر از راہ غلام نوازی خاندان مسیح پاک کی شفقتیں رحمت کی بارش کی  
 طرح برستی رہیں۔“

## 5- محترمہ صالحہ فاطمہ صاحبہ الہیہ محترم غلام محمد صاحب

10 اکتوبر 1908ء کو ہر سیاں میں پیدا ہوئیں۔ محترم غلام محمد صاحب سے شادی ہوئی جو دو بیٹے اور اکیس دن کی ایک بیٹی یادگار چھوڑ کر 1938ء میں انتقال کر گئے۔ جوانی میں بیوگی کا صدمہ اللہ تعالیٰ پر توکل اور صبر و حوصلہ سے برداشت کیا۔ وقار اور سادگی سے اپنے بچوں کی تعلیم و تربیت میں دن رات ایک کر دیا۔ محنت کی عادی تھیں، صحیح تجد کے بعد چکل پیتیں۔ بچوں کو دین سے وابستہ رکھنے کے لئے غیر معمولی کوشش کرتیں۔ تقسیم بر صغیر کے وقت بڑے بیٹے عبدالسمیع صاحب قادیان رہ گئے تو وہ چھوٹے بچوں کے ساتھ بے سرو سامانی کی حالت میں لا ہو رکھیں۔ بعد میں بڑے بیٹے نے ”شفا میڈیکوز“ کے نام سے لا ہو میں کار و بار کیا جو خوب ترقی کر گیا۔ قرآن کریم پڑھنے پڑھانے کا بہت شوق تھا بیک وقت کئی بچے اور کئی بڑی عورتیں قرآن پاک پڑھتیں۔

حضرت امام جان نصرت جہاں بیگم کی شفقت کے دو واقعات سنایا کرتیں۔  
 ایک دفعہ حضرت امام جان کے گھر گئیں تو وہ تیل کی شیشی اٹھالائیں اور فرمایا میں نے خواب میں دیکھا تھا کہ تمہارے سر میں تیل لگا رہی ہوں اب میں اس خواب کو ظاہراً بھی پورا

کر لیتی ہوں۔ اس طرح اس شفیق ہستی نے آپ کے سر میں تیل لگایا۔ دوسرے جب آپ کے شوہر کا انتقال ہوا تو حضرت امام جان باوجود ناسازی طبع کے تعریف کے لئے تشریف لاکیں۔ کسی نے کہا کہ آپ بعد میں آجائیں اس قدر تکلیف کیوں کی تو فرمایا کہ اس کی ماں برکت بی بی میری عاشق تھیں میں کیسے اس کے دکھ درد میں شریک نہ ہوتی۔

محترمہ صالح صاحبہ نے کیم اپریل 1993ء کو وفات پائی۔ 2 اپریل کو بیتِ اقصیٰ ربوہ میں نماز جنازہ ہوئی جس میں مشاورت کی وجہ سے آنے والے معزز مہمانوں نے کثیر تعداد میں شرکت کی۔ مرحومہ موصیہ تھیں، بہشتی مقبرہ میں مدفون ہیں۔

## 6- محترم محمد عبداللہ صاحب

19 اپریل 1911ء کو ہر سیاں میں پیدا ہوئے۔ 1917ء میں خاندان کے ساتھ قادریان ہجرت کی محلہ دار الفضل میں پرائمری تک تعلیم حاصل کی۔ حضرت خلیفۃ المسیح الثانی کے روح پرور خطابات نے طبیعت کی شوخی کو دینی جوش میں بدل دیا۔ ہر حکم پر عمل کرنا شعار بنالیا۔ ایک دفعہ حضور نے فرمایا کہ مجھے ایسے مخلصین کی ضرورت ہے جو سلسلہ کی ضرورت کے لئے اپنی سب جائداد پیش کر سکیں۔ آپ نے بھی نام لکھواد یا بلکہ کچھ دن بعد عرض کی کہ جائیداد طلب فرمائیں۔ حضور نے مسکرا کر جواب دیا کہ میں نے یہ تو نہیں کہا تھا کہ ابھی طلب کروں گا۔ آپ نے نیت کی ہے تو ایک فیصد ادا کر دیں۔ آپ نے ایک فی صد ادا کر کے خلیفہ وقت کے فرمان پر عمل کرنے کی سعادت حاصل کر لی۔ ایک دفعہ حضرت صاحب نے فرمایا کہ باہر کی آبادی والے کوئی ایک نماز (بیت) مبارک میں آ کر پڑھا کریں۔ آپ نے فخر یا عشاء کی نماز میں شامل ہونا شروع کر دیا (بیت) مبارک میں حضرت صاحب نماز پڑھایا کرتے تھے۔ ایک دفعہ علالت طبع کی وجہ سے نماز پڑھانے تشریف نہ لاسکے تو عبداللہ صاحب نے سوچا جب تک حضور نماز پڑھانے نہیں آتے قربی (بیت) میں ہی نماز پڑھ لیا کروں گا۔ جب جمعہ پڑھنے (بیت) مبارک گئے تو سامنے ہی جگہ میں حضور نے

خطبہ کے شروع میں فرمایا کہ آج رات اللہ تعالیٰ نے ایک نوجوان کو میرے سامنے لا کھڑا کیا اور فرمایا کہ یہ کہتا ہے کہ حضور تونمازیں پڑھانے نہیں آتے میں اپنے ہی محلہ میں نماز پڑھ لیا کروں گا۔ میں اس نوجوان سے پوچھتا ہوں کہ تم محمود کی نمازیں پڑھنے آتے تھے یا اللہ تعالیٰ کی۔ آپ کو محسوس ہوا کہ اللہ تعالیٰ نے آپ کی حالت خلیفۃ وقت کو بتادی ہے شرم سے پانی پانی ہو گئے اور عہد کیا کہ اب زیادہ باقاعدگی سے (بیت) مبارک میں نماز پڑھا کریں گے۔ اس کے ساتھ کثرت سے درود تشریف کا ورد شروع کر دیا۔ خواب میں آنحضرت صلی اللہ علیہ وسلم کی زیارت نصیب ہوئی دیکھا کہ حضرت صاحبزادہ میاں شریف احمد کی کوٹھی کی طرف سے کچھ احباب اس انداز میں تشریف لارہے ہیں جیسے حضرت خلیفۃ استحثاثی کے چلو میں آتے ہیں۔ بھائی عبدالرحمن قادری صاحب نے ہاتھ سے پکڑ کر کہا دیکھو آنحضرت صلی اللہ علیہ وسلم تشریف لارہے ہیں بڑے شوق اور غور سے دیکھتے رہے وہ قافلہ حضرت صاحبزادہ میاں شریف احمد کے گھر میں داخل ہوا۔ جب وہ احباب واپس آئے تو پھر آپ نے دیکھا کہ اُسی طرح احباب تشریف لارہے ہیں جن میں سب سے آگے حضرت خلیفۃ استحثاثی ہیں۔ آپ نے بھائی عبدالرحمن صاحب سے پوچھا آنحضرت صلی اللہ علیہ وسلم کہاں ہیں آپ نے حضرت صاحب کی طرف اشارہ کر کے فرمایا اب یہی آپ کی جگہ ہیں۔ ایک دفعہ حضرت عمر رضی اللہ تعالیٰ عنہ اور حضرت مسیح موعودؑ بھی خواب میں دیکھا۔

والد صاحب کی ایک نصیحت آپ نے خوب پلے باندھ لی تھی کہ جس قدر زیادہ ممکن ہو سکے حضرت صاحب کی صحبت سے فائدہ اٹھاؤ یہ موسم بہار ہے۔ وقت ضائع نہیں کرنا۔ حضور کسی سفر کے لئے تشریف لے جاتے تو آپ سائیکل پر کئی میل تک گاڑی کے ساتھ جاتے چھوٹی سے چھوٹی خدمت کے موقع پر خوش ہو جاتے۔ حضرت صاحبزادہ مرزا ناصر احمد تعلیم حاصل کر کے لندن سے واپس آرہے تھے تو حضور مع اہل خاندان استقبال کے لئے لا ہور تشریف لے گئے۔ بیس لڑکے سائیکلوں پر ساتھ تھے بٹالہ میں حضور نے عبداللہ صاحب کو بلا کر پانچ روپے دئے کہ لڑکوں کو کھانا کھلا دو اس وقت بیس لڑکوں نے اڑھائی روپے میں

کھانا کھالیا۔ باقی دودو آنے تقسیم کر لئے اس عنایت کی یاد زندگی کا یادگار واقع بن گئی۔ تحریک جدید کے دوسرے سال کا آغاز ہوا تو آپ نے اپنی جمع پوچھی کاز یادہ حصہ چندہ میں دے دیا۔ سماڑھے تین روپے باقی بچے۔ حضور کو خط لکھ دیا کہ دعا کریں اللہ تعالیٰ برکت ڈالے۔ اور اپنا کوئی خواب بھی لکھا۔ دعا کی درخواست والے رتفع پر ہی لکھا ہوا جواب موصول ہوا کہ دعا کروں گا اور خواب کی تعبیر یہ ہے کہ اللہ تعالیٰ کان پکڑ کر دین کی خدمت لے گا۔ اور واقعی کاروبار میں برکت نصیب ہوئی اور دین کی خدمت کے موقع بھی ملتے رہے۔ جب حضرت صاحب نے دہلی میں مصلح موعود ہونے کا دعویٰ فرمایا تو آپ اس جلسے میں موجود تھے بلکہ سچ پر تصویر میں نظر آتے ہیں۔ حضور نے اس سفر میں حفاظتی اقدامات کے متعلق آپ کے مشورے کو سراہا اور عمل بھی کرایا۔ تقسیم بر صیر کے دنوں میں آپ کی ڈیوٹی 'امور عامہ' میں تھی جسے تند ہی سے نجایا اور کئی دفعہ تعریف و انعام بھی ملا۔

تقسیم کے بعد گجرات میں رہائش اختیار کی کچھ عرصہ اپنے والد صاحب کو بھی گجرات لے گئے پھر ربہ منتقل ہو گئے۔ رہائش ربہ میں اور کاروبار فیصل آباد میں شروع کیا۔ ایک دن حضرت صاحبزادہ مرزا شیر احمد نے اس کی وجہ پوچھی تو بتایا فیصل آباد میں اچھی آمد ہو جاتی ہے جب پانچ سوروپے ہو جائیں گے تو ربہ آجاؤں گا۔ آپ نے پانچ سوروپے دے کر فرمایا اب آپ ربہ ہی آ جائیں۔ اس طرح مستقل ربہ رہنے لگے اور آخری عمر تک ربہ میں ہی رہے۔

تحریک جدید کے پانچ ہزاری مجاہدین کی کتاب میں آپ کا نمبر 528 ہے۔

## 7۔ مکرمہ حلیمه بیگم صاحبہ الہمیہ محترم شیخ محمد حسن صاحب

اپریل 1913ء میں پیدا ہوئیں 1935ء میں لدھیانہ کے محترم شیخ محمد حسن صاحب سے شادی ہوئی۔ شادی کے وقت وہ احرار کے پُر جوش مہربے تھے۔ اپنے تایزاد احمدی بھائی کے ساتھ قادیان آئے اور دیندار ماحول دیکھ کرتے متاثر ہوئے کہ احمدیت قبول کر

لی۔ مولانا احمد خاں نسیم صاحب نے حضرت میاں فضل محمد صاحب کی بیٹی حلیمه صاحبہ سے رشتہ کی تحریک کی۔ ان کا گھر انا تعیم یافتہ تھا۔ خود حلیمه صاحبہ نے پرانگری تک تعیم حاصل کی تھی جبکہ محمد حسن صاحب تعیم یافتہ تھے نہ کوئی کار و بار تھا مگر اخلاص اور صداقت دیکھ کر آپ کے والد صاحب نے رشتہ طے کر دیا جو بہت با بر کت ثابت ہوا۔

محترمہ حلیمه صاحبہ نے محنت، اطاعت گزاری اور خدمت سے سر اوال والوں کا دل موہ لیا۔ ہمت والی بہادر خاتون تھیں ایسا بھی ہوتا کہ شوہر کار و بار یا جماعتی کاموں کے سلسلے میں شہر سے باہر ہوتے اور آپ کمال ذمہ داری سے مردانہ وار حالات کا مقابلہ کرتیں بلکہ پگڑی باندھ کر ہاتھ میں ڈنڈا لے کر چھپت پر مردوں کی طرح چوکیداری کرتیں تاکہ گھر کی طرف کوئی بد نیتی سے نہ دیکھے۔ قیام پاکستان کے معا بعد کچھ عرصہ فیصل آباد میں رہائش رہی۔ ایک دفعہ بچے کی پیدائش متوقع تھی مگر جماعت کی طرف سے فرقان فورس میں رضا کار کے طور پر محمد حسن صاحب کا نام آگیا چار نو عمر بچپوں کی حاملہ مان نے اس غریب الوطنی میں خدا پر توکل کی عجیب مثال قائم کی۔ شوہر سے کہا آپ کو محاذ پر جانے کے لئے کہا جا رہا تو آپ کو ضرور جانا چاہئے، آپ میری فکر نہ کریں میر اللہ مالک ہے اس پر بھروسہ رکھیں اور ضرور جہاد پر جائیں محمد حسن صاحب کی غیر موجودگی میں اللہ تعالیٰ نے چار بیٹیوں کے بعد بیٹے سے نوازا۔ تین ماہ بعد واپس آ کر بیٹے کو دیکھا۔ جلدی ہی ایسٹ افریقیہ جانے کا پروگرام بن گیا۔ ان کو پھر بچوں کے ساتھ اکیلار ہنا پڑا ہمت سے کام لیا مکان بنوایا، بچوں کو تعلیم دلوائی۔

بے حد ہمدرد طبیعت کی مالک ہیں کسی کی ضرورت کا علم ہو جاتا تو ہر ممکن مدد کرتیں۔ رمضان المبارک کا خاص اہتمام کرتیں۔ بچوں کو ساتھ لے کر بیت کی طرف دوڑ بھاگ لگی رہتی سحری و افطاری میں دوسرا روزہ داروں کو شامل کرتیں۔ اچھا کھانا پکانے اور کھلانے کا بہت شوق تھا۔

محترم محمد صاحب افریقیہ سے لندن منتقل ہوئے تو خاندان کو بھی بلوالیا۔ یہاں کئی طرح خدمت دین کی توفیق ملی۔ اخبار احمد یہ برطانیہ احمد یہ بلیٹن، کے ایڈیٹر ان کے داماد

محترم بشیر الدین صاحب سامی تھے۔ بیٹے محترم محمد اسلام خالد صاحب میتھر اور مکرم محمد حسن صاحب اور محترمہ حلیمه صاحبہ اس کو پیک کر کے پوسٹ آفس بھجواتے اور یہ طوی کام وہ سال ہا سال تک کرتے رہے۔ حضرت خلیفۃ المسیح الائیؒ ان سے خاص شفقت فرماتے۔ مکرم حسن محمد صاحب کی لنگرخانہ کے لئے طویل خدمات کو بے حد سراہتے۔ آپ کا حضرت چودھری محمد ظفر اللہ خان صاحب سے بھی قربی تعلق تھا اُن کی عنایت کردہ ایک کرسی وہ سب کو خوشی سے دکھاتے۔ مولا کریم انہیں اپنا قرب عطا فرمائے۔ آمین۔

## 8- محترم صادقہ شریف صاحبہ

### اہمیتِ محترم مولانا الحسان ج محمد شریف صاحب مرحوم

4 نومبر 1924ء قادریان میں پیدا ہوئیں۔ اپنی والدہ صاحبہ کے زیر اثر خاندان حضرت مسیح موعودؑ سے بے حد پیار تھا۔ حضرت صاحبزادہ میاں منور احمد صاحب، حضرت صاحبزادی امتۃ العزیز صاحبہ اور حضرت صاحبزادی امتۃ الرشید صاحبہ بے حد شفقت سے پیش آتے۔ واقف زندگی سے شادی ہونے سے صبر و قناعت اور سادگی سے زندگی بسر کی۔ بعض دفعہ صبر آزم حالت سے دوچار ہوئیں مگر اللہ تعالیٰ پر توکل اور بھروسے سے دعاؤں میں لگی رہتیں۔ پہلی بھی پیدا ہوئی تو حضرت مصلح موعود سے نام رکھوانے لگیں۔ آپ نے فرمایا یہ تو صوبائی کی ہم شکل ہے اُس کی نوازی ہے۔ ص سے صوبائی ص سے صادقة اور اب ص سے صفیہ نام رکھ لیں۔ مولوی محمد شریف صاحب ایک طویل عرصہ جامعہ احمدیہ کے اکاؤنٹنٹ رہے۔ معاملات میں دیانتداری، نماز باجماعت میں باقاعدگی، سادگی اور خلوص آپ کی شخصیت کا حصہ تھے۔ حج کی سعادت نصیب ہوئی۔ اس دوران یہ تاریخی واقعہ بھی پیش آیا کہ کسی بد نصیب کی مجری پر مکہ میں قید کرنے لئے گئے۔ آپ کی والدہ صاحبہ بھی ساتھ تھیں۔ تلاوت و عبادت اور ذکر الہی سے مشکل دن گزارے۔ ایسا لگتا تھا کہ کبھی شنوائی نہ ہوگی۔ مگر مولا کریم کے احسان سے جب کورٹ میں بلا کر عقائد پوچھے گئے تو آپ نے حضرت اقدس مسیح موعود علیہ السلام کا عربی قصیدہ بنادیا۔ اس طرح مجذانہ طور پر رہائی کے

سامان ہوئے۔ وہ اس واقعہ کا ذکر بہت شوق سے کرتے تھے۔ بہت قربانی کر کے بچوں کو تعلیم دلائی اور اعلیٰ تربیت کی اللہ تعالیٰ کے فضل سے سب بچے دنیاوی و دینی تعلیم سے آراستہ دین کے خدمت گزار ہیں ایک پیٹا مرتبہ سلسلہ ہیں۔ کچھ عرصہ قبل یہ خاندان امریکہ منتقل ہو گیا۔ وہاں بھی بچوں کو قرآن مجید پڑھانا اور کئی رنگ میں خدمت کا سلسلہ جاری ہے۔ اللہ تعالیٰ صحت والی زندگی سے نوازے۔ آمین

## 9- محترم عبدالحمید صاحب (شاہین سویٹس نیو یارک) امریکہ

اپریل 1928ء کو قادیان میں پیدا ہوئے۔ بہن بھائیوں میں چھوٹا ہونے کی وجہ سے اپنے والد کی خدمت کی بہت توفیق پائی۔ قادیان سے ہجرت کے بعد گجرات اور لاہور میں مختلف کاروبار کرنے کے بعد نیو یارک منتقل ہو گئے۔ وہاں اللہ تعالیٰ کے فضل سے کاروبار خوب چکا۔ ابتداء میں جب جماعت چھوٹی تھی اور تنظیم کی موجودہ صورت ابھی نہیں بنی تھی۔ آپ کو اللہ تعالیٰ نے ایک طرح مرکزی حیثیت دی۔ کئی رشته داروں اور غیروں کو امریکہ بلانے اور وہاں کاروبار رہائش وغیرہ کی سہولتیں دلانے میں مدد کی۔ جماعت کے مہمانوں کی توضیح کا بے حد شوق ہے۔ کئی اعلیٰ شخصیات آپ کی مہمان رہیں۔ خلفائے کرام سے مثالی اخلاق و محبت رکھتے ہیں۔ اللہ تعالیٰ آپ کو صحت و تندرسی والی عمر اور اپنے فضلوں سے نوازتا رہے۔ آمین۔



## حصہ ۵۹۰م

### 14- درویش قادیان محتزم میاں عبدالرحیم صاحب دیانت ولد حضرت میاں فضل محمد صاحب (ہر سیاں والے)



مبارک ہو تمہیں اس منزل محبوب میں رہنا  
وہی ہے تخت لاہ احمد مرسل جہاں تم ہو  
تمہاری شان درویشی پر قرباں تاج داری ہے  
کہ محبوب خدا کے آستان کے پاسباں تم ہو

”قادیان میں رہنا تو ایک قسم کا آستانہ ایزدی پر رہنا ہے اس حوضِ کوثر سے وہ  
آب حیات ملتا ہے کہ جس کے پینے سے حیاتِ جاودا نی نصیب ہوتی ہے جس پر ابد  
الآباد تک موت ہرگز نہیں آ سکتی۔“ (ملفوظات جلد 3 صفحہ 463)

تیرہ چودہ سال کی عمر میں اپنے والدین کے ساتھ قادیان بھرت کرنے والے عبدالرحیم  
کو خدا تعالیٰ نے اپنے فضل و احسان سے نہ صرف زندگی بھراں دارالامان سے وابستہ رکھا  
 بلکہ وہیں آسودہ خاک ہونے کی لازوال نعمت بھی عطا فرمائی۔ خوش نصیبی کے دروازے تو  
پیدائش کے ساتھ ہی کھل گئے تھے جب رفقائے حضرت اقدس ستع موعود والدین ملے اور  
درد و سوز میں ڈوبی دعاوں میں پروردش پائی۔ دیوارِ مسیح کی طرف بھرت کا ثواب بھی والدین  
کی قسمت میں تھا جس سے قادیان کی روح پرور فضائیں آپ کو میسر آئیں۔ یہ سب رب

رحمان ورجیم کی عنایات تھیں۔قادیان میں رہائش کی شروعات اس طرح ہوئیں کہ 1917ء میں آپ کے والد ماجد صاحب نے محلہ دار الفضل میں مکان اور دکان تعمیر کرائی۔اسی مکان میں بڑے بیٹوں کی شادیوں کے ساتھ ایک ایک کمرے کا اضافہ ہوتا گیا۔ عبدالرحیم صاحب کے لئے بھی پلاٹ کے جنوب مشرقی کونے میں ایک پختہ کمرہ بننا شادی ہوئی اسی گھر میں پانچ بچے ہوئے پھر دارالفتوح میں اپنا گھر بنالیا دو بچے وہاں ہوئے اور ایک بیٹا تقسیم بر صغیر کے بعد لاہور میں پیدا ہوا۔ تقسیم بر صغیر کے وقت قادیان میں رہنا پسند کیا اور حقيقة معنوں میں آویز ندہ درہو گئے اور قادیان سے چمٹ کر بیٹھ گئے۔ عہد درویشی کا سارا عرصہ بیت مبارک کے سامنے میں ایک چھوٹے سے کمرے میں گزار دیا۔ اس کمرے کے درود یوار بول سکتے تو بڑی ایمان افروز اور دل گداز کہانی کہتے وہ تو خاموش ہیں لیکن اُس جھرے کی تہائیوں میں آپ نے اپنے بچوں کو جو خطوط لکھے اور کچھ اپنی یادداشتیں قلم بند کیں وہ آپ کی خود نوشت آپ بیت کی شکل میں ہمارے پاس موجود ہے۔ خاکسار نے اسے ذیلی عنادین کے تحت مرتب کیا ہے۔ اس آپ بیت کی انوکھی بات یہ ہے کہ باپ نکھی اور بیٹی نے مرتب کی۔ اور ایک خاص بات یہ ہے کہ لکھی بھی خاکسار کی درخواست پر جس کا اظہار آپ نے اپنے ایک مکتوب میں کیا۔

”اللہ تعالیٰ آپ سب کو اپنی حفظ و امان میں رکھے میں نے باری باری اور خاص کر باری کا نام لے کر دعا کر دی میری بیگی باری کا تقاضا کافی اثر پذیر رہا میں نے اس تحریک کو غبی محرک خیال کر کے اپنے کچھ حالات تحریر کرنے شروع کر دیئے ہیں ایک صفحے ہو چکے ہیں دیکھیں آپ تک کیسے پہنچیں گے۔ خیر لکھا ہو گا تو کسی وقت کام آ جائے گا۔“ (8-8-1971)

اباجان کا تمیال درست نکلا لکھا ہوا بہت کام آیا کیونکہ باپ بیٹی تمام عمر فالوں پر ہی رہے ساتھ ساتھ رہنے کا عرصہ بہت ہی کم ہے۔ انہیں تحریروں سے آپ کو جان پہچان سکی۔ آپ نے کئی جگہ لکھا ہے۔ اختصار سے کام لیا ہے صاحب دل ان سے مضامین بلکہ کتابیں بننا

سکتے ہیں، میں نے یہ صاحبانِ دل پر ہی چھوڑ دیا ہے اگر اپنے احساسات شامل کرنے لگتی تو سمیئے نہ جاسکتے تھے۔

دعا ہے کہ اللہ تعالیٰ درویشان کرام کے حق میں بزرگوں کی دعائیں قبول فرمائے اور انہیں اپنے قربِ خاص میں جگہ عطا فرمائے اور یہ دعا نیں نسلًا بعد نسل ہمارے حق میں بھی قبول ہوں۔ آمین۔

زمانہ درویشی کے پہلے جلسہ کے موقع پر حضرت خلیفۃ المسک الشانی نے فرمایا تھا:  
 ”تم لوگ جن کو اس موقع پر قادیان میں رہنے کا موقع ملا ہے اگر نیکی اور تقوا انتیار کرو گے تو تاریخ احمدیت میں عزت کے ساتھ یاد کئے جاؤ گے اور آنے والی نسلیں تمہارا نام ادب و احترام سے لیں گی اور تمہارے لئے دعائیں کریں گی اور تم وہ کچھ پاؤ گے جو دوسروں نے نہیں پایا۔ اپنی آنکھیں پیچی رکھو لیکن اپنی نگاہ آسمان کی طرف بلند کرو  
 فَلَنُوِّلَيَّنَّا كَيْبِلَةً تَرْضَهَا“

حضرت صاحبزادہ مرزا بشیر احمد صاحب نے امیر جماعت احمدیہ قادیان مولوی عبدالرحمٰن جٹ صاحب کے نام ایک مکتوب میں تحریر فرمایا:

”آپ جیسے جان شار درویشوں کا وجود اُس شیع کا حکم رکھتا ہے جو ایک وسیع اور تاریک میدان میں اکیلی اور تن تھارو شن ہو کر دیکھنے والوں کے لئے نور ہدایت کا کام دیتی ہے۔ آپ خلوص نیت اور سچی محبت اور ایک جذبہ خدمت کے ساتھ قادیان میں ٹھہرے رہیں گے اور اپنے آپ کو احمدیت کا اعلیٰ نمونہ بنائیں گے تو نہ صرف خدا کے حضور میں یہ آپ کی خدمت خاص قدر کی نگاہ سے دیکھی جائے گی بلکہ آنے والی نسلیں بھی آپ کے نمونہ کو فخر کی نظر سے دیکھیں گی“

یہ محض اللہ تعالیٰ کا فضل و احسان ہے کہ یہ سعادت ہمارے خاندان میں آئی۔ اس رحمانی عطیے کا جس قدر بھی شکر کریں کم ہے۔ درویش کی کہانی کو زندہ کرنا بھی ایک طرح اظہار تشرک ہے۔

## 15- کیا محترم میاں عبدالرحیم صاحب دیانت درویش

### رفیق حضرت مسیح موعود علیہ السلام تھے؟



اس سوال کا جواب حضرت صاحبزادہ مرزا بشیر احمد کے قلم سے پڑھئے جو افضل 5 فروری 1949 کے صفحہ نمبر دو پر شائع ہوا۔

(افضل کی تاریخ لکھنے میں سہو ہے کیونکہ مضمون پر 1950ء اور افضل کے اندر ورنی صفحات پر بھی 1950ء لکھا ہوا ہے)

”.....اس ضمن میں ایک اور بات بھی قبل نوٹ ہے۔ اس وقت قادیانی میں ایک صاحب میاں عبدالرحیم صاحب برادر مولوی عبدالغفور صاحب مبلغ جماعت احمدیہ ہیں۔ میاں عبدالرحیم صاحب کے متعلق معلوم ہوا ہے کہ وہ حضرت مسیح موعود علیہ السلام کی زندگی میں پیدا ہوئے تھے اور حضرت مسیح موعود علیہ السلام نے ہی ان کا نام رکھا تھا۔ اور حضرت مسیح موعود علیہ السلام نے ان کو دیکھا بھی تھا لیکن خود میاں عبدالرحیم صاحب کو حضرت مسیح موعود علیہ السلام کا دیکھنا یاد نہیں۔ گوان حالات میں میری تعریف کے مطابق وہ (رفیق) نہیں بنتے لیکن بعض گزشتہ علماء کی تعریف کے مطابق وہ (رفیق) بن جاتے ہیں۔ ان علماء کی تعریف یہ ہے کہ (رفیق) وہ ہے جسے اس کے مومن ہونے کی حالت میں نبی نے دیکھا ہو۔ لیکن میرے نزدیک ”(رفیق) وہ ہے جس نے اپنے مومن ہونے کی حالت میں نبی کو دیکھایا اس کا کلام سننا ہو۔“

بہر حال یہ ایک قدیم اختلافی مسئلہ ہے اور حقیقت یہ ہے (اور یہ ایک حد تک طبعی امر ہے) کہ جوں نبی کے زمانہ سے دوری ہوتی جاتی ہے لوگ فطرتاً (رفیق) کی تعریف میں نرمی کا طریق اختیار کرتے جاتے ہیں۔ تاکہ زیادہ سے زیادہ لوگوں کو اس پاک گروہ

میں شامل کر کے اپنے لیے برکت اور رحمت کا موجب بنائیں۔ چنانچہ زمانہ نبوت اور قرب زمانہ نبوت میں (رفیق) کی تعریف عموماً یہ کی جاتی رہی ہے کہ ”(رفیق) وہ ہے کہ جس نے نبی کا زمانہ پایا۔ اس کی بیعت سے مشرف ہوا اسے دیکھا (یا اس کا کلام سننا) اور اس کی صحبت سے مستفیض ہوا۔“ اس کے بعد وہ درمیانی تعریف آتی ہے جو میں کرتا ہوں یعنی ”(رفیق) وہ ہے جس نے اپنے مومن ہونے کی حالت میں نبی کو دیکھا یا اس کا کلام سننا یاد ہو۔“ اور تیسرے درجہ پر (جو دراصل زمانہ نبوت کے بعد سے تعلق رکھتا ہے) یہ تعریف آتی ہے کہ ”(رفیق) وہ ہے جسے اس کے مومن ہونے کی حالت میں نبی نے دیکھا ہو نواہ اسے خود نبی کو دیکھنا یاد نہ ہو۔“ اس کے علاوہ بعض اور تعریفیں بھی کی گئیں ہیں اور شاید اپنے اپنے وقت کے لحاظ سے اکثر تعریفیں درست سمجھی جاسکتی ہیں۔ لیکن جیسا کہ میں بتاچکا ہوں میرا ذاتی رہجان اوپر کی تین تعریفوں میں سے درمیانی تعریف کی طرف زیادہ ہے۔ کیونکہ ایک طرف تو اس میں پہلی تعریف والی تنگی نہیں ہے اور دوسرا طرف اس میں تیسرا تعریف والی حد سے زیادہ وسعت بھی نہیں جس میں گویا ”صحبت“ والا مفہوم جو اصل مرکزی چیز ہے خارج ہو جاتا ہے۔ واللہ اعلم۔

خاکسار

مرزا بشیر احمد

رتن باغ لاہور

۱۹۵۰ء فروری 4



## 16- خودنوشت ابتدائی حالات

تحریر: میاں عبدالرحیم صاحب دیانت



### میرانام حضرت مسیح موعود علیہ السلام نے رکھا:

اللہ تعالیٰ کے فضل و کرم کی بارش میری پیدائش سے پہلے شروع ہو چکی تھی۔ میرانام حضرت اقدس مسیح موعود علیہ السلام نے رکھا۔ میں کیم رمضان 1320ھ بروز یکشنبہ 21 نومبر 1903ء بوقت دس گیارہ بجے رات پیدا ہوا۔ میرے والد حضرت میاں فضل محمد صاحب (ہر سیاں والے) مجھے حضرت اقدس کی خدمت میں لے گئے آپ گورا سپور میں کچھری میں ایک شیشم کے درخت کے نیچے تشریف فرماتھے۔ میرے بڑے بھائی کا نام دریافت فرمایا۔ ابا جان نے عرض کیا عبد الغفور۔ حضرت اقدس علیہ السلام نے میرانام عبدالرحیم تجویز فرمایا۔ اس طرح اللہ تعالیٰ کی دو صفات غفور، رحیم کو دو بھائیوں کے ناموں میں یکجا کر دیا۔

### میرے دادا کی نمازِ جنازہ حضرت مسیح موعود علیہ السلام نے پڑھائی:

میرے والد صاحب حضرت مسیح موعود علیہ السلام کی بیعت کر کے قادیان سے واپس ہر سیاں آئے تو اپنے والد صاحب کو بیعت کی خبر دینے میں بھجک محسوس ہوئی۔ میرے دادا جان کا نام سندھی خان تھا۔ ایک دن ڈرتے ڈرتے بات کی تمہید کے طور پر کہا۔ سنا ہے قادیان میں کسی نے مہدی ہونے کا دعویٰ کیا ہے۔ دادا جان نے فوراً جواب دیا:

”اگر ایسا ہوا ہے تو بالکل صحیح ہے دنیا کی ہوا کہہ رہی ہے کہ مہدی کا آنا ضروری ہے۔“ ابا جان نے پوچھا کہ آپ کو کیسے اندازہ ہوا؟ جواب دیا ”چیونٹیوں کو بارش کا اندازہ ہوا سے ہو جاتا ہے اور وہ اپنے انڈے سنھالے لگتی ہیں۔ پورب کی ہوا چلتی

ہے تو میں اپنا سامان سمینے لگتا ہوں۔ مجھے موسم کا اندازہ ہو جاتا ہے۔ کہ اب بارش ہو گی۔ تو کیا میں اتنا نہیں سمجھ سکتا کہ زمانے کی ہوا گندی ہو گئی ہے مسلمان صرف نام کے رہ گئے ہیں نماز تک کی ہوش نہیں۔ مجھے نماز پڑھنے کے لئے گاؤں سے نصف میل دور ایک جوہر کے کنارے اپنیوں کی چھوٹی سی بیت میں جانا پڑتا ہے۔ جو خود میں نے بنائی ہے۔ اُس میں اکیلا ہی نماز پڑھتا ہوں۔ اس حالت کو دیکھ کر کہہ سکتا ہوں کہ یہی وقت مہدی کی آمد کا ہے۔“

میں دل میں خوش ہوا کہ اب مناسب موقع پر بتادوں گا مگر اس بات کے جلدی بعد ان کا انتقال ہو گیا۔ حضرت ابا جان نے حضرت اقدس مسیح موعودؑ کو اپنے والد صاحب کے انتقال کی خبر دی۔ حضرت اقدسؑ نے دریافت فرمایا کہ میاں فضل محمد کیا انہوں نے ہمارا پیغام سناتھا؟ ایمان لائے تھے؟ ابا جان نے ساری تفصیل بتادی۔ حضرت اقدسؑ نے فرمایا:

”وَاهْمَدِي تَحْتَهُ اَنْهُوْنَ نَعْمَلِي مَا نَتَحْتَهُ۔ اَوَّلَمْ اُنْ كَيْ نَمَازْ جَنَازَهْ پَڑَھِيْسِ۔“

حضرت اقدسؑ کی امامت میں اُس وقت موجود اصحاب کرام نے میرے دادا کی نماز جنائز پڑھی۔ بغیر بیعت کے ایمان لانے والوں میں شمار ہونے کی تصدیق خود حضرت مسیح موعودؑ نے فرمائی۔ فا الحمد للہ علی ذالک

حضرت اقدس مسیح موعود علیہ السلام کے انتقال کے بعد آپ کا چھرہ دیکھنا یاد ہے:  
 لگتا تھا بہت بڑا واقعہ ہوا ہے۔ بہت لوگ جمع تھے قطار در قطار لوگ کھڑے تھے۔ میرے والد صاحب نے مجھے گود میں لے کر سر سے اوپنچا کر کے فرمایا تھا کہ یہ مقدس چہرہ دیکھ لو مجھے یاد ہے کہ میں نے آپ کو دیکھا تھا۔



## 17- میرا بچپن اور تعلیم



میں نے دوسری تیسرا اور چوتھی کلاس تلوڑی جھنگلاں کے ایک اسکول سے پاس کی۔ یہ اسکول جماعت احمد یہ نے کھولا تھا اس میں غیر از جماعت بچے بھی پڑھتے تھے۔ ہمارے اسکول ماسٹر محترم منشی عطا محمد صاحب تھے۔ (جواب جامعہ احمد یہ میں پروفیسر ہیں غیر ملکی طلباء کو اردو پڑھاتے ہیں۔ میرے بہنوئی ہیں) ماسٹر صاحب کو بھینس رکھنے کا شوق تھا میرے ذمہ اس کو چرانا اور گھاس وغیرہ ڈالنا تھا۔ اس طرح کھلیل کو اور ورزش کا موقع مل جاتا مجھے جناستک سے بہت دلچسپی تھی بھینس کی دلیکھ بھال کا وقت میں ورزشی کھیلوں میں گزارتا اور اتنا ہر ہو گیا تھا کہ تعلیم الاسلام اسکول میں ورزش کے ماسٹر کی ملازمت کی پیش کش ہوئی جو میں نے اس وجہ سے قبول نہ کی کہ والد صاحب نے تجارت کا شوق پیدا کر دیا تھا۔ میرا بھی ادھر ہی رجحان تھا۔ ملازمت کرنا پسند نہ تھا۔

میں چوتھی پانچویں میں تھا جب مجھے وظیفے کے امتحان کے قابل سمجھا گیا۔ اس امتحان کے لئے بٹالہ جانا تھا۔ محترم ماسٹر منشی عطا محمد صاحب خاکسار سمیت دو لڑکوں کو بٹالہ لے گئے۔ ہم اپنے ایک رشتہ دار محترم محمد اکبر صاحب کے گھر ٹھہرے۔ ہمارے ایک ممتحن بھی جو ہمارے میزبان کے دوست تھے وہیں ٹھہرے۔ رات کو انہوں نے ہم دونوں لڑکوں کی تیاری کروائی اور بہت سے سوال پوچھے وہ مجھ سے اتنے خوش ہوئے کہ کہا کہ ”اگر یہ لڑکا عبدالرحیم کسی وجہ سے امتحان نہ دے سکا تو میں ذمے دار ہوں اپنی تنخواہ سے چار روپے ماہوار اس کو وظیفہ دیا کروں گا۔“

ہمارے ماسٹر صاحب کو حقہ پینے کی عادت تھی۔ ہمیں تمباکو خرید کر لانے کو کہا۔ ہم دیہات کے رہنے والے بٹالہ شہر کے راستوں سے واقف نہ تھے۔ واپسی پر رستہ بھول گئے اور بالکل دوسرے حصے کی طرف نکل گئے۔ چھوٹی عمر اجنبی شہر اور ماسٹر صاحب کی مارکے

خوف سے شدید گھبراہٹ طاری ہو گئی۔ اب بچوں کو اُستاد کی مار کا تجربہ کم ہو گیا ہو گا مگر ہمارے وقت میں ماسٹر صاحبان اس قدر مارتے تھے کہ لڑکوں کا ڈر کے مارے دم نکل جاتا تھا۔ ہمیں خوفزدہ دیکھ کر ایک شخص نے پوچھا کہ تم کو کہاں جانا ہے کچھ اتنے پہنچ معلوم ہے؟ مکان کہاں ہے؟ تب ہم نے بتایا ٹھیکیدار جلال الدین صاحب کے مکان پر جانا ہے۔ وہ رحمل شخص ہمیں لے کر پوچھتا پچھاتا رات گئے ہمیں گھر پہنچا کر گیا۔ رات دیر سے آئے صح ناشستہ دیر سے ہوا۔ جب امتحان دینے کے تو اس قدر دیر ہو چکی تھی کہ کرہ امتحان میں داخل نہ ہو سکے۔ اس طرح میں وظیفے کے امتحان میں بیٹھنے سے رہ گیا۔ مگر اسکول کے ماسٹر صاحبان کو میری قابلیت کا اندازہ ہو گیا تھا اور وہ چاہتے تھے کہ ایک سال مزید میں اُس اسکول میں رہوں تاکہ آئندہ سال امتحان دے کر وظیفہ حاصل کروں اس طرح اسکول کو نیک نامی ملتی تھی مگر والد صاحب اسکول میں مزید ایک سال لگانے پر آمادہ نہ تھے اسی میں بہتری ہو گی، ہم نے اسکول کو خیر بادکھا۔

### ایک رات، مصیبت کی رات

سات آٹھ سال کی عمر میں ایک خوفناک رات گزارنی پڑی۔ اُن دنوں میں اور میرے بڑے بھائی عبدالغفور صاحب جن کی عمر اُس وقت گیارہ بارہ سال ہو گی۔ تلوڈی جھنگلاں میں پڑھا کرتے تھے۔ ہمارے اُستاد محترم نور محمد صاحب اور محترم مولوی سکندر علی صاحب شام کو اسکول سے رخصت ہوئے تو ہم دونوں بھائی بھی تلوڈی سے ہر سیاں کی طرف روانے ہوئے۔ ابھی ہم گاؤں سے باہر نکلے تھے کہ مغرب سے کالا بادل اٹھا ساتھی تیز ہوا چلنے لگی۔ بادل کچھ اس قدر خوفناک تھا کہ طوفان کے خیال سے سب کے دل دہل گئے۔ تلوڈی جھنگلاں کے نمبردار مکرم رحیم بخش صاحب اور ان کی بیگم صاحبہ کے ہمارے گھر سے قریبی دوستانہ مراسم تھے۔ جب اُن کے بچے گھر پہنچ تو اُن کی والدہ صاحبہ کو خیال آیا کہ ہم تو ابھی راستے میں ہوں گے اپنے بچوں سے پوچھا محمد شریف فیض محمد آپ تو آگئے۔ عبدالغفور اور

عبدالرحیم کہاں ہیں؟ بچوں نے بتایا کہ وہ تو ہر سیاں روانہ ہو گئے۔ موسم کی سختی دیکھ کر ان کی والدہ صاحبہ نے یہ حکم دے کر انہیں بھگا دیا کہ ان کے پیچھے جاؤ اور ہر قیمت پر ان کو واپس لے آؤ اگر عذر کریں تو کہہ دینا کہ ہماری امی غصے ہوں گی۔ ہمیں جب یہ پیغام ملا تو دہشت زدہ ہم تھے ہی زیادہ اصرار نہ کیا اور ان کے ساتھ واپس آگئے۔ سبحان اللہ دنیا میں کس قدر رحم دل لوگ ہیں ہمیں دیکھ کر جیسے ان کی جان میں جان آئی۔ موسم خراب تھا ان کے بچوں کو بھی خطرہ تھا مگر ہماری جان بچانے کے لئے اپنے بچوں کو ایک طرح سے قربان کر دیا اور پھر جس طرح وہ خوش ہوئے ہمیں دیکھ کر وہ بھی حد بیان سے باہر ہے۔

اُدھر گھر والوں کا حال سنیں جب ہمیں دیر ہو گئی تو وہ ایک طرح نا امید ہو گئے طوفانی رات دوچھوٹے بچے کہاں محفوظ رہے ہوں گے۔ امی جان تورات کو ہی والد صاحب کو تلاش کے لئے بھیجنے پر بضد تھیں مگر انہوں نے ہوش کا فیصلہ کیا کہ اللہ پر توکل رکھو نیک امید رکھو ایسے میں گھر سے نکلا تو دو وہ گئے تیسرا میں ..... اللہ رحم کرے صبح ہوتے ہی تلاش میں نکلوں گا۔ ساری طوفانی رات ہمارے والدین نے آنکھوں میں کائی اور ہماری زندگی کی دعا مانگتے رہے۔ ان کا جو حال ہوا ہو گا سب اولادوں لے تصور کر سکتے ہیں۔

خدا خدا کر کے صبح ہوئی والد صاحب تلاش میں نکلے۔ ہر طرف پانی ہی پانی جہاں کہیں کچھ جھاڑ جھنکا را کلھا نظر آتا لپکتے کہ شاید یہ عبد الغفور ہو گا عبد الرحیم ہو گا۔ یونہی چلتے چلتے تلوڈی پہنچ گئے۔ آپ پر نظر پڑتے ہی اُس مہربان خاتون نے آواز دی میاں جی! بچے زندہ ہیں۔ محفوظ ہیں میں نے انہیں روک لیا تھا۔

حمد و شکر میں ڈوبی جو طمائیت والد صاحب نے محسوس کی ہو گی اور بچوں کو لپٹا کر اُس محترم خاتون کو دعا کیں دی ہوں گی اُس کا اندازہ کیا جاسکتا ہے۔ اس احسان کے نتیجے میں تشكیر کا جذبہ ساری عمر ہمارے گھرانے میں موجود رہا میرے والد اور والدہ صاحبہ نے نیک سلوک رکھا پھر میری اہلیہ محترمہ نے محبت کا تعلق رکھا مکرم محمد شریف صاحب کی اہلیہ کی زندگی کی آخری گھریاں میری اہلیہ صاحبہ کے ہاتھ میں گزریں۔ رتن باغ میں قیام کے دوران

میری بچی عزیزہ امۃ اللطیف کو بھی ان کی خدمت کا موقع ملا۔ فجزاً ہم اللہ تعالیٰ احسن الجزاء

### کون پڑھ سکتا ہے سارا فتران اسرار کا:

میں تیسرا جماعت میں تھا۔ میرا کلاس فیلیو عبد اللہ پر حضرت ذوالفقار علی خان صاحب ایک دفعہ شدید بیمار ہو گیا (حالت درویشی میں ہم اسے منجر کہتے ہیں دماغی توازن ٹھیک نہیں رہا) حالت اتنی ماہیں کن ہو گئی کہ کفن منگوالیا گیا۔ مگر پھر حالت سدھرنی شروع ہوئی عجیب خدا تعالیٰ کی حکمت کہ ایک دوسرا کلاس فیلیو حسن بھا گلپوری جو بہت خوبصورت اور خوب سیرت تھا بیمار ہو گیا۔ عبد اللہ کی حالت بہتر ہوتی گئی اور حسن کی بگڑتی گئی حتیٰ کے حسن فوت ہو گیا وہ کفن جو عبد اللہ کے لئے آیا تھا اسے پہنانا یا گیا۔ عبد اللہ کہتا تھا کہ حسن تو ہمارا کفرن دوست تھا۔

### ایک دچپ واقعہ۔ عوض معاوضہ گله ندارد:

میری عمر بیس بایس سال ہو گئی ہم نے صدر انجمن احمدیہ کے باغ جس کو ہم کمیٹی والا باعث کہا کرتے تھے۔ (جو کالج کے مغرب اور جنوب مغرب میں واقع ہے) میں چالہ خرید لیا۔ اُس زمانے میں حضرت نواب محمد علی صاحب نے ہرن کا ایک بچ پال رکھا تھا۔ کبھی اُس سے کو باندھ دیتے کبھی کھلار کھتے وہ سارے شہر میں گھومتا پھر تابڑا خوبصورت لگتا سب اُس سے کھیلتے شام کو واپس گھر آ جاتا جب بڑا ہو گیا تو رنگین کپڑوں کی طرف لپتا۔ جس سے یہ بھی مشہور ہوا کہ وہ عورتوں کے بیچے پڑتا ہے۔ یہ تو ہرن کا تعارف تھا واقعہ یہ ہوا کہ ہمارا گھوڑا حضرت موصوف کے باع میں چلا گیا اور کچھ نقصان بھی کیا۔ مالی نے ناراض ہو کر گھوڑے کو کپڑ کر باندھ لیا۔ خدا تعالیٰ نے ہماری مدد کی ورنہ آخر ندا مت ہوتی گودہ کچھ نہ کہتے مگر شرم تو آتی۔ ہوا ایسا کہ ہرن ہمارے چالہ میں آ کر چڑنے لگا کچھ نقصان بھی کیا مجھے شرارت سوچھی رنگ دار کپڑا اوڑھ کر چالے میں جا کر بیٹھ گیا ہرن نے دیکھا تو سر ہلانا شروع کیا جیسے بھنگڑا ڈالتے ہیں اور میری طرف بڑھنا شروع کیا جو نہیں وہ میرے قریب آیا میں نے اُس کے

دونوں سینگ پکڑ لئے اُس نے اٹھا کر مجھے پیچھے پھینکا خود بھی گرامیں نے پھرتی سے اٹھ کر اس کے سینگ پکڑ لئے۔ بہت نوکیلے سینگ تھے مگر میں نے پکڑ کر زمین میں گاڑے رکھے اور دیکھنے والوں سے رسہ لانے کو کہا۔ پھر اُس کے گلے میں رسہ ڈال کر درخت سے باندھ دیا جب نواب صاحب کے مالی کو بخوبی کہ ہرن چالہ خراب کرتا ہوا پکڑا گیا تو اُس نے گھوڑے کو چھوڑ دیا۔ ہم نے ہرن کو چھوڑ دیا۔

## 18- میری شادی



اللہ تعالیٰ نے حضرت مسیح موعود علیہ السلام کے ہاتھ سے جو جماعت تخلیق فرمائی ہے اُس کی ادائیگی نہیں بھی نہ الی ہی ہیں۔ میری شادی کے قصے میں ابتدائی احمد یوں کے خلوص و سادگی کی دلچسپ جھلک دکھائی دیتی ہے۔ پہلے ہالی نامی گاؤں میں حضرت اقدسؐ سے عقیدت رکھنے والے ایک دوست حکیم اللہ بخش صاحب رہائش پذیر تھے۔ مشہور علم دوست شخصیت تھے۔ پنجابی شاعر کی حیثیت سے معروف اور مقبول تھے۔ آپ کے ہاں پچی پیدا ہوئی۔ تو خیال آیا کہ اس پچی کا احمد یوں میں رشتہ کریں گے اس خیال سے ان کا دھیان ایک احمدی دوست میاں فضل محمد صاحب کی طرف گیا جن کے ہاں نو عمر بیٹا تھا۔ ان کی نوزاںیہ بیٹی کو مناسب رشتہ مل گیا۔ مکرم منشی جہنمؒے خان صاحب کو قادیان بھیجا کہ جا کر فضل محمد صاحب کو ہمارا سلام کہیں اور یہ پیغام دیں کہ آپ کا جو بیٹا عبدالرحیم ہے وہ آج سے ہمارا ہوا۔ اللہ تعالیٰ مبارک کرے۔ میرے والد صاحب نے یہ پیغام سن کر کہا:

جزاکم اللہ احسنالجزاء۔ میں لڑکے کی والدہ کو آپ کے گاؤں بھیجن گا۔

پکھ عرصے بعد میری والدہ صاحبہ اپنی ایک قربی عزیزہ کے ساتھ پہلی گئیں۔ پچی

کو حسن صورت اور حسن سیرت سے مزین دیکھ کر خوش ہوئیں اور اللہ تعالیٰ کے بھروسے پر ہاں کر کے آگئیں۔ غالباً کوئی رسم ادا نہ کی ہوگی کیونکہ بعد میں کبھی ذکر نہیں ہوا۔ والدہ صاحبہ نے گھر آ کر مجھے پاس بلا یا، گود میں لے کر بڑے پیار سے منہ چوما اور یہکی سی پیار بھری تھکلی لگاتے ہوئے کہا۔ بچے تیری بیوی دیکھ کر آئی ہوں۔ لڑکی کیا ہے! جنت کی حور ہے۔

پھر ہم ہر سیال سے قادیان منتقل ہو گئے۔ جب میں اکیس بائیس سال کا ہوا تو چھبیس جنوری 1925ء کو شادی ہوئی ہم بارات ایک بس میں لے کر گئے اُس زمانے میں شاذ ہی بارات کے لئے بسیں استعمال ہوتی تھیں خاص طور پر گاؤں والوں کے لئے بڑی بات ہوتی۔ میں کبھی کبھی آمنہ سے ترنگ میں کہتا کہ میں تو تمہیں بس میں بیاہ کر لایا تھا۔ یعنی بہت شان سے۔

گاؤں گئے تو معلوم ہوا کہ کھانا غیر ووں کے ہاتھ کا پکا ہوا ہے۔ طبیعت نہ مانی سارا کھانا وہاں کے لوگوں میں تقسیم کر دیا گیا۔ نئے سرے سے کھانا مسلمانوں سے پکوایا گیا۔ میری بیوی واقعی حور تھی والدہ صاحبہ نے ٹھیک ہی کہا تھا۔ ہمیں شادی کے جلد بعد بہت بڑی آزمائش سے گزرنا پڑا۔ دعوت ولیمہ ہو رہی تھی حضرت اقدس خلیفۃ المسٹح الشانی تشریف لائے ہوئے تھے میں نے اس کو دکھایا کہ دیکھو حضور تشریف لائے مگر اُس کو بخار چڑھ رہا تھا۔ اچھی طرح دیکھنے پار رہی تھی پھر بخار بہت تیز ہو گیا اور خطرناک صورت اختیار کر گیا۔ کسی طرح آرام نہ آ رہا تھا میں حضرت صاحب کی خدمت میں دعا کے لئے درخواست کرنے گیا۔ میری پریشانی دیکھ کر حضور نے ڈاکٹر حشمت اللہ صاحب کو معاشرہ کی ہدایت فرمائی آپ اُس وقت قادیان کے نواحی علاقے میں ٹینس کھیل رہے تھے حضور کا ارشاد سن کر میرے ساتھ تشریف لائے ڈاکٹر شید الدین صاحب بھی تشریف لائے اور مشورہ سے نسخہ تجویز کیا۔

مکرم حکیم صاحب کو بھی آمنہ بیگم کی بیماری کی اطلاع دی گئی آپ نے سفر کے لئے ایک گھوڑا رکھا ہوا تھا گھوڑے پر قادیان آئے بچی کی حالت دیکھی خود حکیم تھے بیماری کی شدت کا اندازہ تھا افسردگی سے فرمایا۔ ”اچھا اللہ تعالیٰ کو ایسا ہی مظور تھا میری بچی تو زندگی میں ہی جنت میں آگئی تھی۔“ چند دن ٹھہر کر آپ واپس تشریف لے گئے آمنہ کی حالت دن

بدن خراب ہوتی گئی۔ جس طرح میری والدہ صاحبہ کو وہ ایک نظر میں بھاگئی تھی میرے بھی دل میں اُتر گئی تھی۔ ایک سچا عاشق جس طرح اپنے معمشوق کی علاالت میں تیار داری کر سکتا ہے میں نے اس سے بڑھ کر کی۔ کوئی کسر نہ چھوڑی۔ آخر سب نا امید ہو کر تھک ہار کر بیٹھ گئے۔ تیار داری، علاج معالجہ دیکھ پرداخت پر توجہ کم ہو گئی۔ مگر ایک میں تھا کہ راتوں کو جا گتا اور دن بھر پڑی سے لگا رہتا۔ بس نہ چلتا کہ خود کو قربان کر کے اُس کو بچاؤں۔ ایک رات ایسی آئی کہ والد صاحب آئے بپس دیکھی اور مایوس ہو کر لیٹ گئے۔ سب گھروالے سو گئے۔ میں جاگ رہا تھا اور حسب معمول اللہ تعالیٰ سے اُس کی زندگی کی بھیک مانگ رہا تھا۔ اُس کی بیماری نے مجھے دعا مانگنے کا سلیقہ بھی سکھا دیا تھا۔ بیماری کو ایک ماہ چودہ دن ہو گئے تھے۔ اتنے لمبے عرصے کے بعد اُس نے آنکھیں کھولیں اور گردن گھما کر میری طرف دیکھا اور کہا آپ ابھی تک بیٹھے ہیں سو کیوں نہیں جاتے؟ میں نے بے ساختہ کہا تم کو اس حالت میں چھوڑ کر نیند کیسے آسکتی ہے؟ اس نے کہا اچھا جزاک اللہ۔ مجھے بھوک لگی ہے۔ پاس ہی بخنی پڑی تھی چند چیج دیئے اور اللہ تعالیٰ کا شکر کرتے ہوئے جا کر والد صاحب کو بتایا وہ بھی بے حد خوش ہوئے اور سجدہ شکر داد کیا۔ اُس وقت میری بیوی نے مجھ سے پہلی فرمائش کی جس سے اُس کی قادریاں سے محبت پھوٹی پڑتی ہے بے حد نحیف آواز میں کہا:

آپ مجھے بیتِ اقصیٰ کے کنوئیں کا پانی پلا سکتے ہیں؟  
کنوئیں سے پانی لا کر اُسے پلا یا۔ پھر وہ دن بدн بہتر ہوتی گئی۔

اللہ تعالیٰ کا شکر ہے کہ اُس نے ہم میاں بیوی کو آپس کی گہری محبت سے نوازا کچھ مدت کے بعد اُس کے بھائی میاں احمد دین صاحب (درویش قادریان) اُسے گاؤں لے جانے کے لئے آئے تو بھیجا مشکل ہو رہا تھا۔ گھوڑے پر سوار اُس کو رو انہ تو کر دیا مگر واپسی پر گھر کا فاصلہ اس قدر دراز اور بوجھل لگا کہ طبیعت قابو میں نہ رہی۔ حضرت نواب صاحب کے کنوئیں پر بیٹھ کر دل ہلکا کرنے کی کوشش کی پھر آنکھیں صاف کیں اور افسردگی سے گھر آ کر کام میں مصروف ہو کر غم غلط کیا۔

اللہ تعالیٰ کے فضل و کرم سے میری بیوی سکینت و راحت کا بے مثل نمونہ ہے۔ اس کی دینداری کے آن گنت واقعات میں سے ایک تحریر کرتا ہوں۔ باسط چھوٹا تھا۔ آموں کا موسم تھا۔ پڑھان کوٹ کے اچھے آم سرکنڈوں کی چوکور ٹوکریوں میں پکا کرتے تھے اُسے کھاری کہتے تھے ستے زمانے تھے ایک کھاری سے میں سے پینتیس سیر تک آم نکلتے تھے قیمت صرف دواڑھائی روپے ہوتی۔ کھاری منڈی والوں کو واپس کر دیتے۔ ایک دفعہ کھاری خرید کر لایا تو آم بہت مزے دار تھے۔ باسط چھوٹا تھا۔ کھاری پر بیٹھ گیا اور آم کھانے لگا۔ اچھے لگے تو کچھ زیادہ ہی کھا گیا۔ پیٹ خراب ہو گیا، پیچش لگ گئی۔ بے حد تکلیف تھی۔ اُس کے لمبا کر کے ہائے اللہ کہنے سے دل دہل جاتا۔ بہت علاج ہوا مگر فائدہ نہ ہو رہا تھا اُدھر میرے وقف برائے دعوت الی اللہ کے دن قریب آرہے تھے۔ میں نے ایک ماہ وقف کیا ہوا تھا اور میریاں جانا تھا۔ بچہ بہت یمار تھا اس لئے میرے جانے میں تاخیر ہونے لگی۔ ایک دن اس کی والدہ نے بڑے صبر اور توکل سے کام لیتے ہوئے کہا: ”لطیف کے اباجب تک آپ گھر سے باہر نہ جائیں گے بچہ تدرست نہ ہو گا۔ آپ نے خدا کے راستے پر جانا ہے اس کو خدا کے حوالے کر دیں انشاء اللہ بنچے کو اللہ تعالیٰ صحت دے گا۔“ یہ بات دل پر تیر کی طرح لگی رات کا وقت تھا تیز بارش تھی۔ دھوپی سے کپڑے لینے تھے گھر پتا معلوم نہ تھا۔ نکل تو کھڑا ہوا مگر کوئی آدم نہ آدم زاد۔ دعا نیں پڑھتا ہوا چلا جا رہا تھا۔ جب کہیں کوئی صورت نظر نہ آئی تو ایک گھر کا دروازہ کھلکھلایا کہ پوچھ ہی لوں دھوپی کہاں رہتا ہے۔ اندر سے آواز آئی۔ اندر آ جائیں۔ میں بارش میں بھیگا ہوا لت پت کھڑا تھا اندر کیسے جاتا ذرا تاخیر ہوئی تو گھر کے مالک نے دروازے پر آ کر پوچھا اندر کیوں نہیں آ جاتے... میں نے کہا کہ بھائی مجھے دین محمد دھوپی کے گھر جانا ہے اُس نے کہا بھائی جی اندر آ جائیں یہی دین محمد دھوپی کا گھر ہے۔ اللہ تعالیٰ کا شکر کیا اندر کپڑے دھونے والی بھٹی چل رہی تھی گھر گرم تھا۔ اس نے میرے سامنے کپڑے تیار کر دیئے بارش رُک گئی تھی مگر گھٹنے پانی لہریں لے رہا تھا میں اسی طرح واپس گھر جانے کے لئے نکلا ایک جان پہچان والا

تانگہ والا مل گیا۔ خیریت سے گھر آیا اور صبح ہوتے ہی مکیریاں اپنے وقف کے لئے روانہ ہو گیا۔ چار دن کے بعد خط ملا کے بچہ آپ کے گھر سے جانے کے بعد ٹھیک ہونا شروع ہو گیا تھا۔ اب بالکل ٹھیک ہے۔ اُس حکیم مطلق نے میری اہمیت کے توکل کی لاج رکھ لی۔ اللہ تعالیٰ کے پیار کے ایسے پیارے سلوک سے میری زندگی بھری پڑی ہے۔ الحمد للہ۔

## 19- کام کا آغاز اور حضرت مصلح موعود کی دعا سے برکت



1917ء یا 1918ء میں محلہ دار الفضل میں دکان کھولی مگر زیادہ کامیابی کی امید نہ تھی اس لئے پھر قادیانی کے عین مرکز میں حضرت ڈاکٹر غلام غوث صاحب کے مکان میں، احمدیہ چوک کے جنوبی طرف بازار میں، سامنے والی دکان کرایہ پر لے کر کام شروع کیا۔ ہر کام سیکھنے اور آگے بڑھنے کا بہت شوق تھا۔ مٹھائی بنانے کا کام سیکھا۔ گرمیوں میں سوڈا اور سردیوں میں مٹھائی فروخت کرتا۔ پھر آنس کریم بنانے کا خیال آیا ایک بڑی مشین خرید لی۔

آنس کریم بنانے کا خیال آنے کی وجہ تھی کہ ایک دن نمازِ ظہر کے بعد حضرت خلیفۃ المسیح اثنیانی نے فرمایا کہ ملائی برف بیچنے والے زور زور سے آوازیں لگاتے ہیں جس سے نماز میں خلل ہوتا ہے۔ پھر حضور نے ملائی برف خریدنے سے منع فرمایا تاکہ بیچنے والے اُدھر کا رُخ کرنا چھوڑ دیں میں نے دل میں ارادہ کیا کہ میں یہ کام کروں گا اور نماز کے وقت کا خیال رکھوں گا۔ لا ہور سے آنس کریم بنانے والی مشین خرید لایا اور دار الفضل میں تعلیم الاسلام ہائی اسکول اور بیت نور کے سامنے دکان لی۔ دکان کا افتتاح اس طرح کیا کہ حضور کی دعوت کی خوب اچھی لذیذ آنس کریم بنانے کا پیش کی حضور نے فرمایا:

”پنجاب میں سب سے پہلے اس کام کو کرنے والے احمدی..... آپ ہیں“  
آپ نے کام میں برکت کے لئے دعا بھی کروائی۔ اللہ تعالیٰ کے فضل و کرم سے اس

قدر برکت ہوئی کہ حدِ بیان سے باہر ہے۔ جس قدر شکر کروں کم ہے۔ ڈاکٹر سید غلام غوث صاحب کی دکان کرایہ پر لے کر رسولہ سال کام کیا پھر اس کے بالکل سامنے بیت مبارک چوک میں حضرت نواب محمد علی خان صاحب کی دکان کرایہ پر لے کر کام کیا۔ (تاوفات یہ دکان آپ کے پاس رہی تقریباً 46 سال۔) جس کام میں بھی ہاتھ فرالا برکت ہی برکت دیکھی۔ اعلیٰ ترین سرکاری ملازمین سے زیادہ کمایا۔ اس پر حضرت خلیفۃ المسیح الثانی کی ذاتی شفقت سونے پر سہاگہ تھی صرف آپ ہی نہیں خاندان مسیح موعود کے سب ہی افراد محبت سے پیش آتے کوئی سفر ہوتا، تقریب ہوتی، ٹرپ ہوتا مجھے سوڈا اور آس کریم کا آرڈر ملتا۔ اس طرح رفاقت نصیب ہوتی اور مالی فائدہ بھی ملتا۔ ان نایاب رفاقتوں میں چھوٹے چھوٹے دلچسپ واقعات روز کا معمول بن گئے۔ جو ہماری خوشی کا سامان ہوتے۔



## 20- بزرگان سلسلہ کی پیاری یاد میں



### ا- حضرت مصلح موعود کی انمول یاد میں

ایک بار کھیل میں حضور کے مدد مقابل ٹیم میں شامل تھا۔ حضور سے بال چھیننے میں بھج گیا تو حضور نے فرمایا:

”میاں اگر لحاظ کرو گے تو کھیل نہ سکو گے۔“

ایک دفعہ گرمیوں میں آپ کا بلا و املا۔ میں کام کر رہا تھا۔ اسی طرح اٹھا اور چل دیا خیال تھا کہ دروازے پر کوئی ملازم آئے گا، حضور کا پیغام دے جائے گا۔ وہاں پہنچا تو حضور خود دروازے پر تشریف لے آئے۔ اپنی حالت کا خیال کر کے گھبرا گیا منہ سے بات نہ نکل رہی تھی۔ حضور نے بھی اندازہ لگایا بڑی شفقت سے فرمایا:

میاں! آپ نے چھ بوتیں بھیجیں اور میری خوشنودی کی خاطر زیادہ ایسنس ڈال دیا۔

اب چکم ایسنس کے ساتھ بنا کر بھیجیں۔

حضور ہمیشہ مجھے میاں یا میاں عبدالرجیم کہہ کر بلا تے تھے۔

### حضرت مصلح موعود کا اپنے خدام سے حسن سلوک

یہ واقعہ ان دونوں کا ہے جب مستر یوں کا فتنہ شروع ہوا تھا عبدالکریم اور مستری فضل کریم نے سلسلے سے بگاڑ پیدا کر لیا تھا۔ قادیانی میں ایک تھانیدار متعین تھا، چوکی ہوزری میں ہوتی تھی۔ ہوزری دارالفنون میں شیخ نور احمد صاحب کے مکان میں ہوا کرتی تھی۔ ایک دن صبح ہی ایک سپاہی مجھے ملا اور کہا کہ:

بھائی جی آپ کو تھانیدار صاحب بلاتے ہیں۔ میں نے پوچھا کیا کام ہے تو اس نے کہا مجھے معلوم نہیں۔ تھانیدار صاحب کے پاس پہنچا تو اُس نے کہا ”میاں عبدالرجیم آپ

مسٹریوں کا سامان اٹھا کر لے گئے ہیں،” میں نے جواب دیا ابھی تو میں یہاں آپ کے پاس ہوں۔ آپ میرے گھر چلے جاویں اور تلاشی لے لیں، اگر سامان برآمد ہو تو بات کریں۔ وہ سوچ میں پڑ گیا قلم منہ میں ڈال کر بیٹھ گیا۔ پھر کہا اچھا آپ جائیں اگر ضرورت ہوئی تو پھر بلا لیں گے۔ اس اثناء میں کسی نے حضور کو بتا دیا کہ میاں عبدالرحیم کو تھانیدار نے بلا یا ہے۔ آپ نے اُسی وقت اپنے پرائیوٹ سیکریٹری جناب عبدالرحیم صاحب درد کو بھیجا کہ جا کر معلوم کریں کیا بات ہوئی ہے۔ روزانہ نت نے واقعات ہوا کرتے تھے مگر جماعت کے ایک عاجز فرد کے لئے آپ کا اس طرح فکر کرنا اچھا گا اور میں نے ایک روحانی سرو کے ساتھ دل سے حضور کو دعا کیں دیں۔

حضور کی ذرہ نوازی کا ایک واقعہ ذہن میں آ رہا ہے۔ میری عادت تھی کہ حضور جب کہیں باہر سے قادیان تشریف لاتے ضرور استقبال کے لئے حاضر ہوتا۔ ایک دفعہ میں شدید بیمار تھا حضور دھرم شالہ یا غالباً منانی سے واپس تشریف لارہے تھے۔ استقبال کے لئے نہ جاسکنے کا ملال مجھے بستر پر کھارا تھا۔ میری اس حالت پر خدا تعالیٰ نے رحم کھایا اور شفا دی مگر بے حد نقاہت تھی۔ خان صاحب کی کوٹھی تک پہنچا۔ جماعت کے کافی احباب وہاں جمع تھے۔ امیر مقامی حضرت مولوی شیر علی صاحب بھی وہاں کھڑے تھے۔ میرے پاس سائیکل تھا۔ (اس وقت قادیان میں میں تیسرا تھا جس کے پاس سائیکل تھا غربت اور سادگی کے اُس زمانے میں سائیکل بھی قابل ذکر نہیاں چیز تھی) امیر صاحب نے فرمایا میاں دیر ہو رہی ہے جا کر پتہ کرو حضور کب تک تشریف لائیں گے۔

امیر صاحب کو میری بیاری کا غالباً علم نہیں تھا۔ مگر ان کے اس طرح فرمانے سے جسم میں تو انائی محسوس ہوئی۔ سائیکل پر بیٹھا نہ سے آگے سٹھیاں کے پل سے کوئی دو میل دور تھا کہ کار نظر آگئی۔ حضور کے ڈرائیور مکرم قریشی نذیر احمد صاحب پر مکرم قریشی محمد عامل صاحب کی روئی ٹوپی سے پہچان لیا کہ کار حضور کی ہی ہے۔ اطلاع دینے کی خاطر سائیکل موڑا اور تیزی سے چلانے لگا۔ مگر کار کی رفتار کا مقابلہ کرنا مشکل تھا۔ نذیر احمد صاحب نے

بتایا کہ حضور نے اس طرح سائیکل موڑ کر تیز چلانے والے کے متعلق پوچھا کہ یہ کون ہے۔

قریشی صاحب ہمارے پڑوس میں رہتے تھے اچھی طرح پوچھاتے تھے۔ انہوں نے بتایا کہ عبدالرحیم ہے۔ حضور نے فرمایا۔ کارکی رفتار کم کر لیں۔

قریشی صاحب نے بتایا کہ مجھ پر اس ذرہ نوازی کا بہت اثر ہوا۔ ایک چھوٹا سا لطیفہ بھی ہو گیا۔ جب میں واپس آیا تو امیر صاحب نے پوچھا کیا خبر ہے؟ تو جلدی سے میرے منہ سے لکلا:

حضور ٹھیکری والے کی جماعت سے مباحثہ کر رہے ہیں۔  
دراصل مجھے مصافحہ کہنا تھا۔ میری بدحواسی پر سب ہنس دیے۔

## ۱۱۔ حضرت صاحبزادہ مرزابشیر احمد صاحب کی شفقتیں

بورڈ کی تحریر پر دادا اور اصلاح:

میرا طریق تھا کہ جب دکان پر کوئی مشہور خاص چیز تیار ہوتی تو گاہوں کی آگاہی کے لئے بورڈ پر چاک سے اشتہار لکھ دیتا۔ اشتہار کے لئے اللہ تعالیٰ مجھے دلچسپ اچھوتے جمل سمجھاتا۔ اس طرح نہ صرف میری تیار کی ہوئی چیزیں مشہور ہوئیں۔ میرے بورڈ پر اشتہار بھی گاہوں کو روک لیتے، کئی یادگار واقعات ہوئے۔

ایک دن دکان کے بورڈ پر میں نے چاک سے لکھا ”ہمارا دعویٰ ہے کہ فالودہ ہم سے بہتر کوئی نہیں بن سکتا“، حضرت صاحبزادہ مرزابشیر احمد وہاں سے گزرے۔ حسبِ معمول میرے بورڈ کو پڑھا اور اپنے دفتر چلے گئے۔ پھر مجھے دفتر میں بلا یا۔ اپنے پاس بٹھایا اور فرمایا: ”میاں! بعض الفاظ مخصوص ہوتے ہیں۔“

میں سمجھ گیا کیونکہ میرے دل میں بھی کھٹک ہوئی تھی واپس آ کر اوپر کے الفاظ ”ہمارا دعویٰ ہے“، مٹا دیئے۔ سچان اللہ ادب اور احترام سکھانے کا کیسا پُر حکمت طریقہ تھا۔ (ابا جان کی

لکھائی بہت خوبصورت تھی۔ چاک سے موٹا لکھنے کی مہارت رکھتے تھے۔ صرف اپنی دکان پر ہی نہیں جماعتی اطلاعات کے بورڈ پر بھی کوئی اطلاع لکھنا بھی آپ کے سپرد تھا۔) حضرت صاحبزادہ مرزا بشیر احمد قمر الانبیاء (اللہ آپ سے راضی ہو) میری نوجوانی کی عمر سے مجھے اچھی طرح جانتے اور بہت شفقت فرماتے۔ مجھے یاد ہے ایک دفعہ بلا کر فرمایا：“میاں آپ صاحب اولاد ہیں۔ اولاد کے لیے جائیداد بنانے کی طرف توجہ دیں،”

( سبحان اللہ! اللہ والوں کی باتوں کے خلوص میں بھی قبولیت کا رنگ ہوتا ہے اولاد کیلئے جائیداد بنانے کی طرف توجہ دلانیوالے کو اس وقت خواب و خیال بھی نہ ہوگا کہ دراصل یہ جائیداد اولاد کے کام نہیں آئے گی۔ بلکہ خود وہ روحانی باپ کی طرح اس اولاد کی سرپرستی فرمائیں گے۔ دنیاوی جائیداد تو کام نہ آئی روحانی جائیداد سے حصہ وافر ملا۔)

چنانچہ میں نے آپ کے فرمان سے پس انداز کرنا شروع کیا اور کافی جائیداد بنا لی۔ میں جس دکان میں کام کرتا تھا وہ حضرت نواب محمد علی خان صاحب کی ملکیت تھی۔ مختار حضرت مرزا بشیر احمد صاحب مرحوم مغفور تھے۔ ایک دفعہ دکان کے کرایہ پر بات ہو رہی تھی جو مجھے زیادہ لگ رہا تھا، پہلے کم تھا پھر چھروپے ہو گیا تھا۔ آپ نے مجھے سمجھایا کہ کرایہ مناسب ہے۔ آپ کے سمجھانے کا انداز بہت اچھا تھا۔ فرمایا اگر آپ کو کرایہ زیادہ لگ رہا ہے تو نیلام کر دیتے ہیں جو زیادہ کرایہ دے اُس کو دے دیں گے، اب اُذابن جانے کی وجہ سے بہت زیادہ کرایہ میں جانتا ہوں آپ کو خدا نے ایسا دماغ عطا کیا ہے کہ اگر ایک بورڈ تحریر کریں (بطور اشتہار) تو شہر کے ایک سرے سے دوسرے سرے تک آپ کے پر اطف و جذب بورڈ پڑھنے لوگ آ جاتے ہیں۔ جس سے بکری میں ماش اللہ اضافہ ہوتا ہے۔ اس طرح مجھے بورڈ لکھنے پر داد بھی مل گئی۔

## ایک اور ایمان افروز واقعہ

میری الہمیہ صاحبہ نے بیان کیا کہ ربوہ کے ابتدائی زمانے کی بات ہے ایک رات دس

بچے کے قریب حضرت صاحبزادہ مرزا بشیر احمد صاحب ایک خادم کے ہمراہ ہمارے گھر تشریف لائے اور ایک لحاف دے کر فرمایا کہ مجھے فرست نہیں ملی، اب خیال آیا کہ بچے سردی میں نہ سوئے ہوں۔ سبحان اللہ کس قدر اپنی ذمہ داری کا احساس تھا کہ ایک غریب آدمی کی ذمہ داری خدا نے مجھ پر ڈالی ہے کوتا ہی نہ ہو۔ اس چھوٹے سے واقعہ کے کئی پہلو ہیں۔ ابھی ربوہ پوری طرح آباد نہ ہوا تھا۔ راستے خراب تھے، اندھیرا تھا۔ ہاتھ میں لیمپ لے کر مغلوق خدا کی عملی ہمدردی کے لئے نکلے۔

میرے بیوی بچوں کا اس قدر خیال رکھنے پر دل سے دُعا لکھتی ہے۔ آپ کے طفیل جس قدر ہم نے آرام پایا اللہ تعالیٰ وہاں آن کو آرام پہنچائے اور ہمیں بھی ان مبارک ہستیوں کے طفیل اپنی ذرہ نوازی سے معاف فرما کر شاری کی چادر میں چھپا لے اور مقام قرب عطا فرماتے، آمین۔ میں اپنے خطوط آپ ہی کی معرفت بھیجا کرتا تھا۔ ایک دفعہ آپ نے میری الہیہ سے فرمایا: ”میں تو آپ کا ڈاکیہ ہوں“۔ بچوں کی شادیوں میں آپ سے مشورہ کیا جاتا۔ آپ دلچسپی لیتے۔ شادیوں کے انتظامات کی نگرانی فرماتے اور سب سے بڑی بات شرکت فرماتے اور باپ کی طرح دُعاؤں سے رخصت فرماتے۔

دیکھئے اس زمانے کا ایک خط کس قدر اپنا نیت ہے:-

مکرم میاں عبدالرحیم صاحب درویش سودا اور فیکٹری

السلام علیکم ورحمة اللہ وبرکاتہ

کل اچانک آپ کا خط موصول ہوا جس میں عزیز میاں ناصر احمد کے بچے کی پیدائش پر مبارکباد لکھی تھی۔ جزاکم اللہ خیرا۔ میں نے عزیز میاں ناصر احمد والا خط انہیں بھجوادیا ہے اور حضرت امام جان والا ان کی خدمت میں بھجوادیا ہے۔

عجیب اتفاق ہے کہ جس دن آپ کا یہ خط آیا اسی دن میں یہ خیال کر رہا تھا کہ ایک عرصہ سے آپ کا خط نہیں آیا۔

والسلام

23-3-1950 مرزابشیر احمد

## تبرک میں مقدار کا سوال نہیں ہوتا:

ابتدائی درویشی کے زمانے میں مکرم جناب حفیظ خان صاحب ویروداں والے قادیانی تشریف لائے تو میں نے ان کے ہاتھ حضرت صاحبزادہ مرزا بشیر احمد صاحب کے لئے لنگرخانہ کی روٹیاں اور دارالحمد کی لوکاٹ تحفہ بھجوائی۔ ساتھ رقہ لکھا کہ تبرک قبول فرمایا کہ دعاوں سے نوازیں اور کچھ میرے گھر میں اپنے ہاتھ سے بھجوادیں، ان کے لئے دُہرا تبرک ہوگا۔ حضرت میاں صاحب کا بہت اچھا جواب ملا۔ آپ نے لکھا چند روٹیاں اور تھوڑی لوکاٹ آپ کے گھر بھجوادی ہیں، کچھ لوکاٹ راستہ میں خراب ہوئیں کچھ بارڈ رواں نے تبرک سمجھ کر رکھ لیں۔ جو کچھ حصے میں آیا بھجوادیا۔ تبرک میں مقدار کا سوال نہیں ہوتا۔“ سجان اللہ کیا علم و معرفت کا نکتہ ہے۔ آپ نے میرے اہل خانہ کو تبرک بھجواتے وقت جو مکتب تحریر فرمایا وہ بھی ہمارے پاس محفوظ ہے۔

عزیزہ عکرمہ امۃ اللطیف صاحبہ

السلام علیکم ورحمة اللہ وبرکاتہ

امید ہے آپ کی والدہ صاحبہ خیریت کے ساتھ ربوہ واپس پہنچ چکی ہوں گی۔ کل شام کو عبدالحفیظ خاں صاحب جودوں کے پرمث پر قادیان گئے تھے واپس پہنچ ہیں ان کے ہاتھ آپ کے والد صاحب نے تین روٹیاں لنگرخانہ کی اور کچھ لوکاٹ اور ایک دلیکھی اور کچھ کپڑے بھجوائے ہیں۔ روٹیاں میں نے احتیاطاً خشک کرالی ہیں تاکہ بُس نہ جائیں اور زیادہ دیر تک رہ سکیں۔ میں حامل ہذا کے ہاتھ آپ کو لوکاٹ اور روٹیاں بھجوارہا ہوں۔ باقی چیزیں عبدالحفیظ صاحب چند دن تک خود اپنے ساتھ لائیں گے شاید ایک دو کپڑے غلام قادر صاحب و عطاء اللہ صاحب ولد سراج الدین صاحب مؤذن کے بھی ہیں بہر حال یہ سب چیزیں عبدالحفیظ خاں صاحب کے پاس ہی ہیں وہی آپ کو پہنچائیں گے میں صرف تین عدد روٹیاں اور کچھ لوکاٹ بھجوارہا ہوں۔ لوکاٹ کچھ زیادہ تھے۔ مگر بارڈ پر اکثر روک

لیا گیا۔ تفصیل غالباً آپ کے والد صاحب نے بھی آپ کو لکھ دی ہو گی آپ کے کپڑوں میں شاید ایک تھان بھی ہے۔

والسلام

مرزا بشیر احمد

3-5-1950

## رنجیت کے معنی فاتح:

1952ء میں میں نے ایک خواب دیکھا کہ ہم سب درویش ہر سیاں اور دیال گڑھ کے درمیان ایک مستطیل کمرے کے ارد گرد خالی میدان میں جمع ہیں۔ وہاں شور ہو رہا ہے، اچانک لوگوں نے کہنا شروع کیا کہ مہاراجہ آرہے ہیں اور بڑے ذوق و شوق سے استقبال کی تیاریوں میں مصروف ہیں۔ میں کمرہ کے مشرق کی طرف یعنی ہر سیاں کی طرف کھڑا ہوں، اتنے میں کمرہ کے جنوبی حصہ سے (جو کمرہ کی پشت ہے) مشرقی دیوار کے ساتھ جو بالکل میرے سامنے ہے مہاراجہ آگئے۔ زرق بر ق شاہانہ لباس پر ہیرے جواہر لگے ہوئے۔ سلمہ ستارہ سے آٹا ہوا لباس پہنے ہوئے میرے سامنے آگئے۔ میں کہتا ہوں۔

حضرت میاں صاحب ہم تو درویش ہیں میرے ایک ہاتھ میں مٹی کا پیالہ ہے جس میں لنگر کی دال ہے اور دوسرے میں لنگر کی روٹی تب میں نے دیکھا کہ وہ شاہانہ لباس میں ملبوس حضرت مرزا ناصر احمد صاحب ہیں اور میرے ساتھ لنگر خانے کا کھانا کھانے کو بیٹھ گئے ہیں۔ میں نے یہ خواب اپنے محسن حضرت میاں بشیر احمد صاحب کو تحریر کیا اور آپ نے حضرت خلیفۃ المسیح الثانی کے حضور پیش کر دیا۔ حضور نے اپنے دست مبارک سے اُس پر نوٹ فرمایا:-

”رنجیت کے معنی فاتح کے ہوتے ہیں۔“

حضرت قرآن نبیاء نے اپنے دست مبارک سے مجھے یہ سب نقل کر کے بھیج دیا جواب

تک میرے پاس محفوظ ہے اور میری ساری جائیداد سے قیمتی ہے۔

مکرم میاں عبدالرحیم صاحب درویش

السلام علیکم ورحمة اللہ وبرکاتہ

آپ کا پوسٹ کارڈ..... جس میں آپ نے اپنی ایک خواب لکھی تھی سیدنا حضرت .....  
ایدہ کی خدمت میں بغرض ملاحظہ بھجوایا گیا۔ اس پر حضور ایدہ نے مندرجہ ذیل ارشاد نوٹ کر  
کے ارسال فرمایا ہے کہ:-

”ربنیت کے معنی فاتح کے ہیں“

اللہ تعالیٰ آپ کے ساتھ ہو اور حافظ و ناصر ہو۔

والسلام

مرزا بشیر احمد

11-2-1951

## ایک درویش کا اعزاز:

حضرت صاحبزادہ صاحب کی غریب پروری اور شفقت کا ایک عجیب واقعہ لکھ رہا ہوں۔ قادیان میں شیراپچھی بیمار ہوا یہ ایک درویش تھا۔ بغرض علاج لاہور بھجواد یا گیا مگر وہ جانب نہ ہو سکا۔ مکرم حافظ محمد اعظم صاحب کی معرفت لاہور کی جماعت نے تجدیز و تکفین کے لئے ربوہ بھیجا۔ اُن دنوں میں ربوہ میں تھا۔ آپ نے مجھے گلے لگا کرتی اپنا نیت سے افسوس کیا کہ الفاظ سے بیان نہیں ہو سکتا۔ آپ نے اس سے پہلے علاج اور خبر گیری پر اس طرح توجہ مرکوز رکھی تھی جیسے آپ کو اور کوئی کام ہی نہیں ہے۔ پھر جنازہ آیا تو آپ نے کندھا دیا اور ہم سے اس طرح سلوک کیا جیسے اُس کے عزیز رشتہ دار ہوں۔ اللہ تعالیٰ حضرت میاں صاحب کو جزائے خیر عطا فرمائے۔ اعلیٰ علیین میں جگہ دے۔ شیراپچھی بڑا خوش نصیب نکلا۔ حضرت قمر الانبیاء کے کندھوں پر سفر آخرت کیا۔ مولا کریم مغفرت کا سلوک فرمائے۔ آمین۔

ایک دفعہ میں ربود گیا۔ حضرت صاحبزادہ صاحب سے ملنے کے لئے گیا۔ آپ خدمتِ درویشان کے ناظر تھے مگر باپ سے بڑھ کر شفیقِ حقیقی محبت کرنے والے تھے۔ مجھے پاس بٹھا کر درویشوں کے حالات پوچھے۔ پھر پوچھا کہ آج کل کس قدر درویش ربود آئے ہوئے ہیں۔ میں نے نام بنا بتایا آپ نے فرمایا ”میں نے کوشش کی تھی کہ درویش اپنے رشتہ داروں سے مل لیا کریں مگر ان کو تو بھڑکی ہی لگ گئی ہے، کثرت سے بیہاں رہنے لگ گئے ہیں۔“

### iii-حضرت صاحبزادہ مسرا شریف احمد کے ہال ذکر خیز:

خاکسار کے بورڈ کی تحریر کا ذکر حضرت مرزا شریف احمد صاحب کے گھر میں بھی ہوتا تھا۔ یہ بات سید فضل شاہ صاحب (سکنہ نواں پنڈ) نے بتائی۔ آپ حضرت مرزا شریف احمد صاحب کے خاص خدمت گزار تھے۔ کھانا بہت مہارت سے پکاتے تھے۔ بہت پر خلوص، دیانتدار اور نرم طبیعت کے مالک تھے۔ آپ نے ایک دفعہ مجھے بتایا کہ بھائی ایک عجیب بات ہے جب بھی کسی دعوت پر احباب اکٹھے ہوتے ہیں میاں صاحب یہ بات ضرور دھراتے ہیں کہ ہمارے میاں عبدالرحیم صاحب کو خدا نے عجیب ملکہ بخششا ہے۔ جب بھی کوئی چیز بناتے ہیں اُس کی اس انداز میں تعریف بورڈ پر تحریر کرتے ہیں کہ لطف آ جاتا ہے، ہر بار نئے سے نیا فقرہ دلکش الفاظ ہوتے ہیں۔ یاد آنے کی ایک وجہ یہ بھی ہے کہ کھانے پر کوئی نہ کوئی چیز آپ کی بھجوائی ہوئی ضرور ہوتی ہے۔ آس کریم تو قریباً روزانہ ایک سیر پکوں کے لئے منگوائی جاتی ہے۔

سید فضل شاہ صاحب کی ایک اور بات یاد آئی۔ ایک دفعہ حضرت نواب محمد علی صاحب کو اپنے باغ کے آم کو ٹلے بھجوانے تھے میں پندرہ سولہ سال کا تھا۔ میری والدہ صاحبہ سے آپ نے فرمایا میاں عبدالرحیم کو بھجوادیں۔ گھوڑے پر بٹالہ جا کر آم پلٹی کر آئے۔ فضل شاہ صاحب کو ساتھ بھیجا۔ ہم راتوں رات بٹالہ گئے۔ علی اصلاح پلٹی کر کے واپس قادیان دس بجے

کے قریب پہنچ گئے۔ ہماری زندگی کو خدا تعالیٰ نے کیسے کیسے بزرگوں سے جوڑ دیا۔ یہ سب اُس کا احسان ہے، اُس کا جتنا بھی شکر کریں کم ہے۔ یہ میری خوش نصیبی ہے کہ معمولی سے ہنر کی کہاں کہاں قدر ہوئی۔ الحمد للہ۔

## ۷۱۔ حضرت ڈاکٹر میر محمد سعیل صاحب کا حسن سلوک:

حضرت میر صاحب خاکسار سے دوستانہ بلکہ برادرانہ سلوک رکھتے تھے۔ باوجود ہر لحاظ سے بلند مرتبہ ہونے کے آپ کے مزاج میں خاکساری اور دوست نوازی تھی۔ مجھے جب کوئی فیصلہ کرنا ہوتا آپ سے مشورہ کرتا۔ آپ کئی طرح میرے شریک حال رہے۔ جب بھی آپ کی یاد آتی ہے اللہ تعالیٰ سے دعا کرتا ہوں کہ مولیٰ کریم میرے محسن سے احسان کا سلوک کرنا۔ ان گنت واقعات ہیں۔ مثال کے طور پر میرے بورڈ پڑھ کر کئی پہلو سے خوش ہونا۔ ایک دفعہ عید کا دن تھا۔ میں نے بورڈ پر لکھا:-

”لوہیا ایک روپیہ، آج عید ہے عبد الرحیم سے گلاب جامن لے آؤ۔“

حضرت میر صاحب پڑھ کر بہت ہنسنے۔ دادخسین عطا کی پھر فرمایا آپ کے پاس ایک روپیہ ہے؟ میں نے روپیہ نکال کر پیش کر دیا۔ آپ نے روپے کا نوٹ فرمیم کی کیل پر ٹانگ کر فرمایا:-

”میاں عبد الرحیم اب آپ کا بورڈ ہر جہت سے مکمل اور موثر ہو گیا ہے،“  
اب سوچتا ہوں کہاں میں اور کہاں یہ عالم فاضل ہستیاں، زندگی کیسی پر لطف گز ری ہے۔

حضرت میر محمد سعیل صاحب کی غریب نوازی اور مجزانہ مسیحائی کا ایک واقعہ ہے۔ میری الہمیہ آمنہ بیگم کی بہن مہربی بی صاحبہ ڈیر یا نوالہ ضلع سیالکوٹ میں رہتی تھیں اُن کا جبڑا اپنی جگہ سے ہل گیا۔ زیادہ ہنسنے یا اباسی لینے میں منہ جو کھلا تو کھلا رہ گیا۔ بے حد تکلیف تھی۔ وہ لوگ انہیں سیالکوٹ، نارووال وغیرہ میں دکھاتے رہے مگر فائدہ نہ ہوا۔ میں نے حضرت میر

صاحب سے ذکر کیا تو فرمایا کہ 48 گھنٹے میں ٹھیک ہو جائے تو اچھا ہوتا ہے بعد میں تو خطرہ ہوتا ہے کہ درست ہو یا نہ۔ پھر فرمایا اچھا اُس کو اپنی دکان (واقعہ احمدیہ چوک) میں لے آئیں۔ میں حضرت امام جان سے ملنے جا رہا ہوں اُن کو بھی دیکھ لوں گا۔ میں نے یہی کیا۔ وہ اندر بیٹھی تھیں نماز کا وقت ہوا میں نے مسجد کا رُخ کیا۔ اتنے میں حضرت میر صاحب تشریف لے آئے مجھے آوازیں دیں۔ میں موجود نہ تھا اور مریضہ بول نہ سکتی تھی۔ اس لئے جواب نہ ملا۔ آپ واپس چلے گئے۔ میں نے آپ سے صورت حال عرض کی تو فرمایا میرے مکان ”الصفہ“ لے آئیں آپ نے اپنے شماں صحن میں باغ میں بٹھایا۔ اب دیکھئے اُن کا طریقہ علاج ایک دوپٹہ لے کر دونوں ہاتھوں پر لپیٹ کر جڑے کو اچانک ایک جھٹکا دیا۔ جڑے اپنی جگہ پر فٹ ہو گیا۔ آپ نے پوچھا اب ٹھیک ہے بول سکتی ہو۔ اُس نے بول کر جواب دیا ”جی“۔ آپ نے بولنے سے منع فرمایا اور وہی دوپٹہ ٹھوڑی کے نیچے سے چکر دے کر سر پر باندھ دیا اور فرمایا دو دن تک یہ بالکل بات نہ کریں۔ ایک کٹورے میں پنج روکھ دیں جب ضرورت ہو بجا کر کسی کو بلا لیں۔ اللہ کا کرم دیکھئے کہ مریضہ بالکل ٹھیک ہو گئیں۔

ای طرح میرا بچہ عزیزم عبد الباسط آٹھ سال کا ہوا تو شدید یہار ہو گیا۔ ٹائیفا نیڈ بخار اور نمونیہ ہو گیا۔ ڈاکٹر بھائی محمود صاحب اور ڈاکٹر حشمت اللہ صاحب کا علاج کروایا مگر شامست اعمال یہاری طول پکڑتی گئی۔ میں از حد پر یثاب تھا۔ میرا بچہ بہت خوش الحانی سے قرآن پاک پڑھتا تھا میں یہی واسطہ دے کر اُس کی زندگی مانگتا۔ حضور کو بار بار دُعا کے لئے لکھتا کبھی بیت میں روزے داروں کو دُعا کی درخواست کرتا۔ بھی دکان کے بورڈ پر درمندانہ دُعا کی اپیل لکھتا۔ میں اپنے محسن اور ولی دوست حضرت ڈاکٹر میر محمد سمعیل صاحب کے پاس گیا۔ آپ گھروں پہ آ کر مریض نہ دیکھتے تھے۔ فرمایا بچے کو ہسپتال لے جائیں میں وہیں آ کر دیکھتا ہوں۔ اللہ تعالیٰ نے آپ کی دعا اور دوامیں شفارٹھی ..... بفضل الہی بچہ صحت یاب ہوا اور مریبی سلسلہ بن کر ساری زندگی خدمتِ دین میں گزاری۔ اللہ تعالیٰ اس طرح بھی دُعا نیں سنتا ہے۔

## ناظر امورِ عامہ کی سند:

ایک دفعہ یوں ہوا کہ حضرت امیر طاہر صاحب نے حضرت ولی اللہ شاہ صاحب کے ساتھ میری دکان پر سوڈاواٹر پیا۔ حضرت سیدہ نے فرمایا ”سوڈاواٹر تو اس کا اچھا ہے۔“  
شاہ صاحب نے قدرے تیزی سے کہا:  
”خود بھی اچھے ہیں ان کا سوڈاواٹر بھی اچھا ہے۔ اور یہ بات میں آپ کا بھائی ہونے کے ناتے سے نہیں بلکہ بحیثیت ناظر امورِ عامہ کہتا ہوں۔“  
سبحان اللہ کیسی مقدار ہستیاں مہربان رہی ہیں۔



## 21- دعوت الی اللہ کا جنون

### اور اس میں پیش آنے والے چند واقعات



#### ا- نصرت بالرُّغْبَ :

ایک دفعہ حضرت خلیفۃ المسیح الثانی نے علاقہ بیٹ Bait (قادیان کا نواحی علاقہ) کو دعوت الی اللہ کے لئے منتخب کیا۔ کئی احباب کو ایک مہینہ اپنے خرچ پر وقف کر کے باری باری اس علاقے کے کسی گاؤں میں جانے کی توفیق ملی۔ خاکسار کو بھی دعوت الی اللہ کا شوق تھا اور ہر تحریک میں حصہ لیتا تھا۔ دو دوست مکرم محمد حسین چہلمی ٹیلر ماسٹر اور مکرم مرزا عبداللطیف (جواب میرے ساتھ درویش قادیان ہیں) بھی ساتھ ہولئے ہم سے پہلے اس گاؤں میں جو گروپ دعوت الی اللہ کے لئے آیا تھا اس میں میرے والد صاحب میاں فضل محمد صاحب ہر سیال والے اور ایک فوجی دوست تھے۔ گاؤں والوں نے شدید تعصب کی بناء پر ان کی بات نہ سُنی تھی اور انہیں گاؤں سے نکال دیا تھا۔ جب ہم پہنچے تو انہوں نے ہمیں بھی اپنی دشمنی کا نشانہ بنانا چاہا۔ ہم بڑی تیاری سے گئے ہوئے تھے رہائش کے لئے کمرہ کراچیہ پر لے لیا تھا۔ کھانا پکانے کے لئے استووا اور روشنی کے لئے گیس یا پتھا گیس کی روشنی گاؤں والوں کو بہت متوجہ کرتی کافی لوگ جمع ہو جاتے ہم انہیں کھانا کھلاتے اور پیغام حق دیتے۔ پورا علاقہ رام ہونے لگا۔ غیر احمد یوں کو عجیب بات سوچھی، ہمیں کبڈی کا چینچ دے دیا۔ اور کہا کہ جو حیث جائے گا اُسے سچا سمجھا جائے گا۔ ہم نے اللہ تعالیٰ سے دعا کی اور لگوٹ کس کر آ گئے۔ مگر ان پر ایسا رعب پڑا کہ خود ہی کھینے سے دستبردار ہو گئے کہ قادیان والے کبڈی میں بڑے ماہر ہیں۔ اس کے بعد ہم مہینہ بھر ٹھہرے بحث مباحثہ ہوتا

رہا مگر ہمارا رب قائم رہا۔

## ۱۱۔ اینٹ پھر کرنے کی سعادت:

اسی طرح کا ایک ٹرپ ویرودوال کے قریب سکنہ نو گاؤں میں ہوا۔ اس میں بھی تین آدمی تھے ایک مرزا عبداللطیف صاحب دوسرا علم الدین سائیکل والے اور تیسرا خاکسار۔ گاؤں میں ہر طرف دعوت الی اللہ کی ظہر کا وقت ہوا تو بیت کی طرف چلے کہ کچھ لوگ وہاں مل جائیں گے۔ بات چیت کا موقع ملے گا۔ وہاں پہنچ کر وضو کرنے لگے۔ ابھی آدھا وضو ہی کیا تھا کہ انہوں نے شدید گالی گلوچ اور زد و کوب شروع کیا تھا کہ مسجد سے نکال دیا اور پچوں کو پیچھے لگا دیا کہ اینٹ پھر مارتے جائیں اور گاؤں سے باہر نکال کر آئیں۔ ہم بہت خوش تھے کہ اللہ تعالیٰ کی راہ میں مار کھانے کی سعادت ملی۔

اب اللہ تعالیٰ کی مدد دیکھئے۔ راستے میں ویرودوال کے احمدی دوست مہر اللہ دیتے صاحب ملے۔ اکھٹے چلتے ہوئے انہوں نے کہا کہ تھانیدار نے بلا یا تھا ذرا پوچھتے جاتے ہیں کیا کام ہے۔ جب ہم وہاں پہنچ تو تھانیدار صاحب، جو ہندو تھے، پوچھنے لگے بھائیو! کہاں سے آئے ہو کس کام سے آئے ہو۔ ہم نے بتایا کہ قادیان سے آئے ہیں تبلیغ کرتے ہیں (وہاں ایک مشہور معاند مولوی عبداللہ صاحب بھی بیٹھے تھے)۔ تھانے دار صاحب نے پوچھا:

کیا تبلیغ کرتے ہو؟

ہم نے بتایا کہ حضرت عیسیٰ علیہ السلام فوت ہو چکے ہیں اور جس مسیح کو اس زمانے میں آنا تھا وہ آپکے ہیں اور وہ حضرت مرزاعلام احمد قادریانی ہیں۔ تھانیدار نے مولوی عبداللہ صاحب کی طرف دیکھ کر پوچھا مولوی صاحب یہ کیا کہہ رہے ہیں۔ مولوی صاحب کو تو جیسے سانپ سونگھ گیا۔ کوئی جواب ہی نہ بن پڑا۔ ہمیں خوب موقع ملا اور تفصیل سے اپنے عقائد بتائے۔ مولوی صاحب خاموش رہے اور تھانیدار صاحب ہنسنے رہے۔

### iii۔ بظاہر حقیر چیز حمد و شکر کا سامان بن گئی:

ایک اور تبلیغی ٹرپ کا دلچسپ واقعہ یوں ہے کہ علاقہ مکریاں کے قول پورچھنیاں میں ایک ماہ کے لئے وقف کیا۔ ایک احمدی بھائی نے ایک کمرہ ہمیں دے دیا۔ ہم دن بھر پھرتے پھراتے رہتے، دعوت الی اللہ کرتے، رات کو کھانا پکا لیتے۔ آرام کرتے اور پھر صحح وہی معمول رہتا۔ ایک دفعہ ایسا اتفاق ہوا کہ دور نکل گئے واپسی میں دیر ہو گئی اور بارش بھی ہو گئی کھانا پکانے کے لئے جو لکڑی اور اپلے (پاتھیاں) تھے وہ بھی کوئی اٹھا کر لے گیا۔ پانی بھرنے کے تو گاؤں کے واحد کنوئیں سے سب پانی بھرنے کے بعد آج (رسی معد ڈول) اُتار کر لے جا چکے تھے ہم اپنا سامنہ لے کر واپس آگئے۔ آخر ایک لوٹا پانی جو کمرے میں تھا اُس سے دال چاول دھو کر اور ایک اپلے جو باقی رہا تھا جلا کر کھپڑی چڑھادی اور دل میں دعا کی کہ بغیر مادے کے سب کچھ پیدا کرنے والے میرے رب! ہماری مدد کو آ۔ ابھی اپنے رب سے بات کرہی رہا تھا کہ دروازے پر ماشکی (ستقہ) آیا۔ گاؤں والوں کو برا جھلا کہا اور کہا کہ جب تک آپ ادھر ہیں میں خود پانی پہنچاؤں گا۔ لطف کی بات یہ تھی کہ یہی ماشکی پہلے ہمیں پانی دینے سے انکار کر چکا تھا۔ اب سنئے آگ کی ضرورت رب کریم نے کیسے پوری کی۔ ایک بچی ایک ڈھکنے پر بڑا سا اپلا رکھ کر لائی اور کہا میری ماں کہتی ہے تھوڑی سی آگ دے دیں۔ میں حیران ہوا کہ یہ تو پہلا مادہ ہی مانگنے آگئی۔ اتنے میں اُس کے باپ نے دور سے آواز دی۔ مولوی صاحب اس کو آگ نہ دینا۔ دیا سلامی دے دینا اور نہ راستے میں کپڑے جلا لے گی۔ اپلا بھی وہیں رکھ لیں۔ میں نے سجدہ شکر ادا کیا، اپلا چوپا ہے میں رکھا۔ تھوڑی دیر میں کھپڑی تیار ہو گئی۔ اللہ تعالیٰ کا شکر ادا کرتے ہوئے کھائی۔ کبھی بظاہر حقیر چیز بھی حقیقی حمد و شکر کا سامان بن جاتی ہے۔

### ۷۔ ہمارے دلائل کا سامنا نہ کر سکا:

اسی دورے میں ایک دن داتا پور پہاڑ پر دعوت الی اللہ کے لئے نکل گئے۔ تقریباً دس

میل کا فاصلہ تھا۔ رات ہوئی تو تھک اس قدر گئے تھے کہ واپس آنا محال تھا۔ غیر مسلم آبادی زیادہ تھی۔ نہ کسی نے رہنے کو جگہ دی نہ کھانا پکانے کو برتن ملے۔ ایک مسلمان کا گھر ملا اُس نے بھی سختی سے بات کی اور شہر سے دور ایک امام باڑے کا پتہ بتایا جہاں کوئی انتظام نہ تھا گناہ فرش تھا۔ کیڑے مکڑے خصوصاً بچوں بہت زیادہ تھے۔ ہم واپس شہر آگئے تو خدا کی شان ایک لڑکا کنوئیں پر کھڑا ملا۔ ہم نے کہا بھائی کوئی برتن دو، ہم کھانا پکا کر کھائیں۔ اُس نے پوچھا کہاں سے آئے ہو۔ ہم نے بتایا قادیان سے اُس کی قادیان میں دور کی رشتہ داری تھی ہم نے سب کے نام بتائے تو وہ خوش ہوا اور ایک برتن لا کر دیا۔ ہم سرائے میں ٹھہرے نمکین چاول پکائے خود کھائے اور وہاں کچھ پٹھان قیچی چھری تیز کرنے والے بیٹھے تھے انہیں کھلائے۔ سرائے میں دو ہی چار پائیاں تھیں اُن پر چادریں بچھا کر قبضہ کیا۔ پٹھان یونچ سوئے انہیں بچھو کاٹ گیا۔ ہم نے دم کیا جس سے اچھا اثر ہوا وہ ہم سے کھل مل گئے ساری نمازیں بجماعت پڑھیں صحیح وہاں ایک احادیث مولوی آگیا جو اس شہر میں آٹا پیسے کی مشین کا کام کرتا تھا۔ اُس سے دلچسپ بحث ہوئی۔ اُس نے ڈینگ ماری کہ ہمارے دس سال کے پچے کے سامنے احمدی کی چیز بول جاتی ہے، ہم نے اُسے لکارا کہ تم تو چالیس سال کے ہواؤ۔ ہم سے مباحثہ کرو ہمارے دلائل کے آگے ٹھیک سے جواب نہ دے سکنے پر سرائے کے مالک اور دوسروں نے اُسے خوب شرمندہ کیا۔ ہم نے دعوت الی اللہ کا موقع ملنے پر اللہ تعالیٰ کا بہت شکر کیا۔

## ۷۔ گھر میں کچھ اکتوال کھو دا:

کمیریاں کے قیام کی ایک اور بات یاد آگئی۔ مخالفت زوروں پر ٹھی گمراہم ڈٹے ہوئے تھے۔ آخر مخالفوں نے ایک تدبیر سوچی کہ ان کا پانی بند کر دیا جائے خود ہی بھاگ جائیں گے تکلیف ہوئی تو اللہ تعالیٰ کی مدد بھی ہوئی۔ ایک ہندو دوست نے اپنے گھر سے پانی لینے کی اجازت دے دی۔ ہم مٹی کی مٹکی لے کر جاتے اور ضرورت کا پانی بھر لاتے۔ اُن کو ہمارا

آرام سے پانی حاصل کر لینا گوارا نہ ہو اجنب ہم ملکی لے کر جا رہے ہوتے تو کوئی پتھر یا ڈنڈ امار کے ملکی پھوڑ دیتے پانی بہہ جاتا اور کپڑے سے سیناں ہو جاتے۔ پانی کے بغیر تو چارہ نہ تھا، ہم نے گھر میں بڑی محنت سے کنوں کھودا۔ کچاسا کنوں تھا اس میں سے پانی نکال کر سنپھال لیتے۔ یہ کنوں ایک دیوار کے ساتھ تھا مخالفین نے اب یہ طریقہ اختیار کیا کہ دیوار پر سے گندی سڑی چیزیں کنوں میں پھینک دیتے جس سے بہت تکلیف ہوتی۔ آخر اللہ تعالیٰ نے ایک شخص کے دل میں ہماری ہمدردی ڈالی اُس نے ایک ماشکی کو کہا کہ وہ ہمیں پانی دے دیا کرے۔ اس طرح یہ مسئلہ حل ہوا۔

### ۷- مکرم چودھری محمد اعظم صاحب:

مکبریاں ہی کی بات ہے مکرم چودھری محمد اعظم صاحب نجی بھی عارضی وقف کے لئے تشریف لائے۔ ایک دن سڑک پر ہی ایک مسلمان کو روک کر اپنے انداز میں دعوت الی اللہ شروع کر دی۔ بات کرتے کرتے یہ کہا کہ اس زمانے کے علماء کو چھانہیں کہا گیا یہاں تک کہ حضرت یوسف علیہ السلام کو کھانے والے بھیڑیے نے حضرت یعقوب علیہ السلام سے کہا تھا کہ اگر میں نے یوسف علیہ السلام کو کھایا ہو تو چودھویں صدی کے علماء میں اٹھوں۔ مخاطب نے اس روایت کا حوالہ طلب کر لیا۔ چودھری صاحب اُسے گھر لے آئے آ کر کتاب دیکھی تو حوالہ غائب۔ چودھری صاحب کو علم نہ تھا کہ علماء سوء یہ حرکت بھی کرتے ہیں کہ کتابوں سے حوالے نکال دیں یعنی کتاب میں تحریف کر کے حوالہ نکال دیا گیا تھا۔ چودھری صاحب بڑے سادہ بہت مخلص انسان تھے میں نے خود اُن کے پاؤں میں چھالے دیکھے ہیں جو بہت کثرت سے چلنے کی وجہ سے پڑتے تھے مگر تبلیغ میں نامنہ کرتے آپ کی ذاتی وجاہت اور نیکی کا ہمیں بہت فائدہ ہوتا۔ لوگ اُن سے مشورے لینے آتے۔ مجھے کھانا پکانے میں مہارت ہو گئی تھی۔ اس کا فائدہ اٹھاتے ہوئے وہ افسران بالا اور بارسون آدمیوں کی دعوت کرتے اس طرح کافی موقع بات چیت کے میسر آ جاتے۔ اور علاقے میں سہولت سے رہنے کی صورت

بھی بن جاتی اللہ تعالیٰ اپنے بندوں سے خوب کام لیتا ہے۔ فجز اہ اللہ تعالیٰ حسن الاجراء۔

### 77-مولی عباد الغفار نوی صاحب کو دعوت الی اللہ:

مکیریاں قیام کے دوران قادریاں سے ناظر صاحب دعوت الی اللہ کی تاریخی کہ آپ کی والدہ صاحبہ بیمار ہیں جلدی قادریاں پہنچ جائیں۔ تیزی سے اسٹیشن پہنچا مگر جاندھر کے اسٹیشن پر رش کی وجہ سے سوارنہ ہوس کا کسی دوسرا ٹرین میں دو گھنٹے کا وقٹہ تھا۔ میں نے سوچا نہ جانے پھر کب آنا ہو۔ چلو کسی کو دعوت الی اللہ کے لئے تلاش کریں۔ اس نیت سے نظر اٹھائی تو ایک لمبا اونچا خوبصورت وجہہ خوش پوش ہاتھ میں نفس چھڑی سر پر رومنی ٹوپی شہزادوں کی سی آن بان لئے ایک شخص نظر آیا۔ پہلے تو میں اپنی رومیں اُس کی طرف بڑھا۔ پھر سوچا ایسا نہ ہو کوئی نواب شواب ہو براہی مان جائے۔ اندر سے نفس نے دھکا دیا ظاہری رعب داب سے ڈر گئے دعوت الی اللہ میں خوف کیسا؟ آگے بڑھ کے دعا سلام کے بعد قادریاں والے مرزا صاحب کا تعارف کروایا۔ کہ ایک شخص امام جہاں بنایا گیا ہے۔ اُس نے بے ساختہ کہا:

آپ کی مراد مرزا غلام احمد قادریاںی سے ہے۔

جی ہاں آپ ہی کا ذکر ہے۔

اوہ میں تو انہیں دائرہ دین حق سے خارج سمجھتا ہوں اُس نے بہت رعونت سے کہا۔

میں نے دلیری سے کہا یہ دائرة آپ نے کھینچا تھا یا آپ کے والد صاحب نے۔ اسٹیشن تھا، سواریاں فارغ تھیں، سب جمع ہو گئے۔ گفتگو دلچسپ ہورہی تھی ہندو، سکھ، مسلم دلچسپی سے گھن رہے تھے۔ اُس نے یہ اعتراض کیا کہ مرزا صاحب نے پچاس کتابیں لکھنے کا وعدہ کیا قیمت بھی لے لی اور صرف پانچ لکھ کر کہہ دیا یہ پچاس کے برابر ہیں میں نے عرض کیا کہ جب فرض نماز پچاس سے پانچ رہ گئیں تو اعتراض نہ ہوا۔ جمع دیکھ رہا تھا کہ ایک دُبلا پتلا غریب کمزور لڑکا ایک زبردست امیر آدمی پر بھاری پڑ رہا تھا۔ اس لئے اُس نے بات

بدلتے ہوئے کہا:

آپ جانتے ہیں میں کون ہوں؟

میں نے کہا: آج پہلی ملاقات ہے۔

بڑی تمنکنت اور عونت سے کہا میں عبدالغفار غزنوی ہوں۔

میں نے کہا میں نے یہ نام سناتو ہوا ہے مگر آپ پر صادق نہیں آتا۔  
کیوں؟

اتنا بڑا لیڈر تو حوصلہ والا ہوتا ہے۔ مگر آپ کے منہ سے جھاگ جاری ہے۔ شخصیت کا  
رعاب ڈال رہے ہیں۔

اُس کے تیورا یسے بگڑے کہ دھکے دینے لگا۔ پھر میرا حشریہ ہوا کہ کبھی کوئی دھکا دے رہا  
ہے تو کبھی کوئی۔ وہاں جو سکھ دوست کھڑے تھے ان میں سے کسی نے کہا جب اس کی بات کا  
جواب نہیں دے سکتے تو دھکے کیوں دیتے ہو۔ پانچ سکھ دوست مجھے اپنے ساتھ لے کر وہاں  
سے ہٹ گئے۔ میں نے ان کو بھی دعوت الی اللہ کی۔ الحمد للہ۔

### VIII- گالیاں سن کر دعا دو:

دورہ کرتے کرتے ترنارن چلے گئے۔ وہاں ایک گوردوارہ کے سامنے ایک تعلیم یافتہ  
مزہبی مزاج کے ڈاکٹر کو دعوت الی اللہ کی۔ اُس نے کہا کہ بھائی میرے گھر کے پاس ایک  
درزی رہتا ہے۔ اُس کو بھی آپ کے عقائد سننے کا شوق ہے اگر آپ اجازت دیں تو اُس کو بلا  
لاو۔ میں نے کہا ہم تو آئے ہی اسی غرض سے ہیں ضرور بلا لیں۔ درزی آیا تو بے چارہ  
معدور تھا اُس کی دونوں ٹانگیں پیدائشی طور پر بہت کمزور تھیں۔ وہ ہاتھوں کے بل چلتا ٹانگیں  
ساتھ گھستی رہتیں اور کا دھڑکیں تھیں۔ اُس سے طویل بات چیت ہوئی۔ بازار تھا، راہ چلتے  
لوگ بھی جمع ہو گئے۔ وفاتِ مسیح پر بات ہو رہی تھی۔ میں نے اُس سے کہا اچھا فرض کر لومسنج  
آبھی جائیں اور آ کر مر جائیں تو پھر لوگوں کو جن آیات سے آپ ان کی وفات ثابت کریں

گے وہ ہمیں قرآن کریم سے نکال کر دکھا دیں۔ یہ تو ہونہیں سکتا کہ آکر فوت ہوں اور دوسرے لوگ زندگی کی آیات ہی پیش کرتے رہیں۔ اس بات کا اُس پر عجیب اثر ہوا کچھ دیوانہ سا ہو گیا۔ مجھے موڑھے سمیت بازار میں سچیک دیا۔ فرش گالیاں بکیں۔ لا جواب ہونے کے اقرار کا عجیب انداز تھا۔ خدا کی شان سُننے والوں میں کچھ سکھ یا تری بھی تھے، اُس کی خفت، مار دھاڑ اور دھکم دھکے دیکھ کر بولے:

میاں جی آپ کہاں سے آئے ہیں۔ آپ کا کمال حوصلہ ہے وہ گالیاں دے رہا ہے اور آپ ٹھنڈے دل سے اُسے سمجھاتے جا رہے ہیں۔ ایک سکھ نے میرا ہاتھ پکڑ لیا اور ہم چل پڑے۔ اگرچہ اُس کی گالیاں سُن کر طبیعت منغض ہو رہی تھی تاہم جو سکھ احباب ہاتھ لگے انہیں خوب دعوت الی اللہ کی اور بتایا کہ مزاج میں یہ زمی ہمارے مسیحی کی تعلیم ہے۔ ع

گالیاں سُن کر دعا دو پا کے دکھ آرام دو  
کبر کی عادت جو دیکھو تم دکھاؤ انصار

### X۔ یہی کوئی دوکوس:

دعوت الی اللہ کے دوران کا ایک اور دلچسپ واقعہ ہے۔ ہم دوآدمی بھائی شیر محمد صاحب برادر اصغر بھائی نور الدین صاحب تاجر قادیان اور خاکسار دعوت الی اللہ کے لئے نکلے۔ کھانے کے لئے روٹی پکالی، پانی کی گڑوی لے کر چل دئے۔ راستے میں کسی سے پوچھا کہ سورج پور یہاں سے کتنی دور ہے جواب ملا بس یہی کوئی دوکوس ہے۔ چلتے چلتے بارہ بنجے لگے۔ تو پھر کسی سے پوچھا بھائی سورج پور یہاں سے کتنی دور ہے جواب ملا بس یہی کوئی دو کوس ہو گا۔ ہم نے کہا یہ کوس کتنا لمبا ہوتا ہے۔ جواب ملا پتہ درخت سے توڑ کر چلنے لگیں جب پتہ خشک ہو جائے تو بھگوا ایک کوس ہو گیا۔ سادے زمانے تھے عجیب انداز تھے ہم چلتے چلتے عصر کے وقت منزل پر پہنچے۔ بھائی جی کا پتہ پوچھا جو ایک ضعیف مسلمان عورت کے گھر رہائش پذیر تھے۔ کھیت میں ملاقات ہوئی، پہنے اور گڑ سے ہماری تواضع کی۔ اب

ہمیں واپسی کی فکر ہوئی کیونکہ ہمیں حکم تھا کہ رات واپس آ جائیں۔ واپسی پر راستے میں بھی مزے کا واقعہ ہوا۔ جب بہت پیاس لگی کوئی کنوں نہ ملا سو چاکسی کے گھر سے پانی لے لیتے ہیں۔ مگر یہ دیکھ کر بہت حیرت ہوئی ہر گھر پر تالا پڑا ہوا تھا۔ صرف ایک گھر کھلا تھا جس میں ایک نوبیا ہتا خاتون عروضی جوڑا پہنے بیٹھی تھی۔ اُس نے پانی پلا لیا اور بتایا کہ سب گاؤں والے کھیتوں پر کام کرنے گئے ہیں۔ ہم نے پانی پیا اور ”دوكوس“ چل کر واپس پہنچے۔

## X-ایک مزیدار بات:

فتزارتداد کے زمانے میں عارضی وقف کی تحریک پر آٹھ آدمیوں پر مشتمل قافلہ بیا اور گیا، جو اجmir شریف سے آگے ہے۔ ہمارے انچارج محمد حسین صاحب تھے رات گاڑی سے اُترے تو زمین عجیب خوبصورت منظر پیش کر رہی تھی۔ جیسے ستاروں کا قافلہ زمین پر اُتر آیا ہو پتہ چلا کہ وہ ابر ک کٹکٹرے تھے جو چاندنی میں چمک رہے تھے وہاں ابر ک کی دکان تھی۔ صح سودا وغیرہ لینے بازار گیا تو دیکھا کہ بازار میں ایک شخص کو چند آدمیوں نے گھیر رکھا ہے۔ وہ اعتراض کر رہے ہیں اور اکیلا شخص جواب دے رہا ہے میں قریب گیا تو معلوم ہوا کہ وفات و حیات مسح ناصری پر بات ہو رہی ہے میں نے سوچا یا الہی یہ تھا شخص احمدی معلوم ہوتا ہے مگر یہاں احمدی کیسے؟ تھا بھی نا آشنا صورت..... دیکھتے ہی دیکھتے مفترض لوگ اُسے دھکے دینے لگے۔ میری غیرت نے خاموش نہ رہنے دیا آگے بڑھ کر کہا۔ اس کی باتوں کا جواب دو دھکے کیوں دیتے ہو جو یہ کہہ رہا ہے بالکل حقیقت ہے لوگ یہ دیکھ کر کہ اُس کا ایک جمایتی آگیا ہے ادھر ادھر ہو گئے۔ وہ احمدی شخص جناب عبدالواحد پٹھان خادم حضرت اقدس مصلح موعود سے مشابہ تھا مجھے اپنا ہم نواد کیچ کر پوچھا آپ کہاں سے آئے ہیں میں نے کہا قادیان سے دوبارہ علیک سلیک کی معافی کیا گر جوشی کا یہ عالم تھا گویا لیلیا مجنوں ملے ہوں مکرم ماسٹر محمد شفیع اسلام صاحب نے کیا خوب کہا ہے۔ ع  
محبنوں کو لیلیا مل گئی جب احمدی دو مل گئے

پھر اُس نے ہمارے پاس آنا جانا شروع کر دیا ایک رات ایک غیر احمدی کی تقریر کے نوٹ لینے پر مأمور تھے باتوں میں میں نے پوچھا آپ کبھی قادیان گئے ہیں کہنے لگنہیں۔ پھر آپ احمدی کس طرح ہوئے؟ اُس نے بتایا کہ کسی احمدی کی تبلیغ سے حق ملا تھا چندہ بھی دیا تھا مزے دار بات یہ بتائی کہ اگر احمد آباد والے مجھے نکال دیتے ہیں تو بیادر والے بلا لیتے ہیں اور اگر بیادر والے نکال دیتے ہیں تو احمد آباد والے بلا لیتے ہیں میں اپنے فن کا ماہر ہوں اور سارا علاقہ مجھ سے کام لیتا ہے خدا تعالیٰ نے یہ کسب مجھے اپنے فضل اور احمدیت کی برکت سے عطا فرمایا ہے۔ الحمد للہ۔

#### ix- میلے میں مار:

قول پورچھدیاں سے آٹھ میل کے فاصلے پر ایک پہاڑی پر ایک گاؤں گلگن نا تھا کاٹلہ ہے وہاں سال میں ایک دفعہ میلہ لگتا تھا۔ ہر مذہب ملت کے لوگ آتے تھے میں نے اور مرزا عبداللطیف صاحب نے میلہ میں تبلیغ اور ٹریکٹ تقسیم کرنے کا پروگرام بنایا۔ ہم نے دیکھا کہ چار پٹھان اپنے کام سے تھک کر ایک درخت کے نیچے بیٹھے ہیں۔ ہم بھی بیٹھ گئے اور باتیں کرنے لگے کہ قادیان میں حضرت امام مہدی علیہ السلام تشریف لے آئے ہیں حضرت رسول کریم صلی اللہ علیہ وآلہ وسلم نے جونشانیاں بتائی تھیں سب پوری ہو گئی ہیں۔ اپنے طور پر ہم انہیں سمجھا رہے تھے مگر یکدم ایک پٹھان نے میری گردان دبوچ لی اور کہا ”خو تم ایک اور نبی کو مانتا“ میں نے اُسے بکشکل سمجھایا کہ انگریز کاراج ہے میلے میں پولیس بھی آئی ہوئی ہے آپ کو زیادتی کا بدلہ ملے گا۔ تب بہت جلدی وہ کہنے لگے بھائی صاحب معاف کر دیں اور باتیں سنائیں پھر ہم نے جی بھر کے باتیں سنائیں۔ مگر ان کو دست درازی کی جرأت نہ ہوئی۔

#### xii- قصہ عربی پسیر کا:

کمیریاں میں دعوت الی اللہ کے لئے قیام کے دوران ہماری قیام گاہ کے بالکل پڑوں

میں ایک عرب آیا۔ وہ شخص عرب نہ تھا بلکہ لباس عرب بول جیسا پہنتا تھا۔ سارا محلہ اُس کا مرید تھا وہ ہر سال آنا لوگوں سے نذر نیاز وصول کرتا۔ جب اُسے ہمارے بارے میں علم ہوا تو اُن کے سامنے ڈینگیں مارنے لگا کہ یہ لوگ تو جاہل ہیں۔ جھوٹے ہیں۔ تنواہ لیتے ہیں اس کام کی وغیرہ وغیرہ۔ ایک شخص نے جو ہمارے پاس آیا تھا یہ سارا قصہ سنایا میں نے اُسے کہا کہ شام کو آپ اُس کے پاس آ کر بیٹھنا میں بھی آؤں گا مگر اُسے علم نہ ہو کہ مجھے آپ وہاں لے کر آئے ہیں۔ وہاں سارا محلہ ہمارا واقف تھا ہم اگرچہ ایک ماہ تبلیغ کے لئے وقف کرتے تھے مگر کئی سال آنے جانے سے بہت لوگ شناسا ہو گئے تھے شام ہوئی تو میں اُن کے گھر گیا اور کہا شنا ہے پیر صاحب آئے ہوئے ہیں ہم بھی نیاز حاصل کرنے آئے ہیں۔ پیر صاحب نے ہمیں جگہ دی اور تپاک سے ملے۔ اب گفتگو شروع ہوئی ہم نے 'عرب' سے علمی افاضہ کے لئے چند باتیں کیں تو وہ گھبرائے اُن کو علم سے کیا واسطہ تھا وہ تو کاہلوں کے قریب کے گاؤں کوٹی راول کے راول تھے اور مانگنے والے تھے۔ پندرہ بیس منٹ کی گفتگو سے اس قدر برافروختہ ہوئے کہ اُن کے میزبان بھی گھبرا گئے کچھ پیر صاحب کی حالت سے جیران ہو کر وہ مجھے چلے جانے کو کہنے لگے میں نے کہا پیر صاحب آپ تو عرب ہیں عربوں کے حوصلے بہت بلند ہوتے ہیں مگر اب تو عربی پیر کی قلمی کھل پچکی تھی۔ میں نے جاتے جاتے اُسے کہا کہ تم نے یہ کیا منافقانہ صورت بنارکھی ہے۔ وہو کہ دہی سے رزق کماتے ہو صبح ہوئی تو پیر صاحب غائب تھے۔ میرے ساتھی نے بڑا لطف لیا اس کے بعد ہم جب بھی گئے پیر صاحب کو بھی نہیں دیکھا۔

### iii- ویرووال میں دعوت الی اللہ کے دوران رام لیلاد کیخنے کا واقعہ:

ویرووال کے لئے ایک ماہ وقف میں ہمارے امیرالمجاہدین مکرم خان عبدالمجید خان صاحب تھے (والد محترم آپاطاہرہ صدیقہ ناصر صاحبہ) ان کے چھوٹے بھائی مکرم حفیظ خان صاحب کی لالہ سردن داس بھنڈاری سے دوستی تھی۔ ایک دن وہ آئے اور کہنے لگے بھائی جی!

چلیں آپ کو رام لیلا دکھالائیں۔ میں نے انکار کیا کہ اب اصل قصہ تو پیش نہیں کرتے لغو کہانی دیکھنے سے کیا فائدہ مگر انہوں نے بہت اصرار کیا۔ اور کہا کہ آپ وہاں اس سے زیادہ ذکر الہی کر لیں گے جتنا آپ نے یہاں کرنا ہے میں اُن دونوں کے ہمراہ گیا جلدی سے مجلس میں بیٹھ گیا تاکہ کوئی مجھے وہاں دیکھنے لے۔ میں نے دیکھا کہ لوگ عجیب عجیب مذاق کے وہاں جمع تھے حیران ہوا کہ دیکھنے تو ایک خدا کے بزرگ مقرب کی زندگی اور پاکیزہ سیرت آئے ہیں مگر او باش صورت لوگ ہیں۔ اچھے اچھے امیر وضع سفید ریش لوگ ارد گرد کے مکانوں کی چھتوں سے عورتوں کوتاڑر ہے ہیں۔ فخش گانے گار ہے ہیں۔ میری تو آنکھوں میں آنسو بھر آئے اور دل ایسا دکھا کہ روتے روتے پچکی بندھ گئی۔ ارد گرد کے لوگ مجھے قدرے حیرانی سے گھور گھور کر دیکھنے لگے۔ تماشا شروع ہوا۔ رام چندر جی جب بن باس میں ہیں تو ایک ندی پار کرنے کے لئے کشتی میں بیٹھتے ہیں اور اجرت میں ملاح کو اپنی پیاری بیوی کی بے حد قیمتی انگوٹھی اُتار کر دیتے ہیں میں حیران ہوا کہ ایک تو بادشاہ ہے بادشاہ کا بیٹا ہے دوسرے قوم کا رشی بھی ہے مگر پاس پیسہ دھیلہ نہیں ورنہ بیوی کی انگوٹھی اُتر واکرنا دیتا۔ جس بات نے بہت متاثر کیا وہ ملاح کی ذہانت اور نیک نفسی تھی۔ اُس نے انگوٹھی جیسی قیمتی چیز نہ لی اور کہا میں اُجرت نہیں لوں گا ہاں آج ایک ندی میں نے آپ کو پار کروائی ہے جس دن مجھے ایک ندی پار کرنے کے لئے آپ کی ضرورت ہو گئی تو آپ میری مدد بخجئے۔ میری تو چینیں نکل گئیں۔ لوگوں نے میری طرف دیکھنا شروع کر دیا۔ بعد میں بہت عرصے تک میری طبیعت پر اس کا اثر رہا۔ پھر جب بھنڈاری صاحب سے ملاقات ہوئی تو میں نے پوچھا بھنڈاری جی! آپ نے کیا دیکھا جواب دیا کھیل تماشا، روپ بھروسہ، رنگ روپ پھر میں نے اُس کو اصل حقیقت سمجھائی کہ کس طرح کس پہر سی کے زمانے میں رام چندر جی صابر شاکر رہے۔ دوسرے ملاح کی زیر کی دنیاوی دولت ترک کر کے اصلاح احوال اور اخنوی زندگی کا فکر کیا۔ میرے بیان میں ایسا درد اور اثر تھا کہ بھنڈاری صاحب بھی رونے لگے۔

## ۷۱۔ ویروال کے شدید معاند کو دعوت الی اللہ کا موقع:

ایک دن مکرم عبدالجید خان صاحب مجھے اپنے ساتھ باغ لے گئے وہاں دو آدمی بیٹھے با تیں کر رہے تھے۔ میں نے پوچھا خان صاحب یہ کون ہیں۔ آپ نے بتایا مہر ابراہیم صاحب ہیں جو احمدیت کے شدید مخالف ہیں مگر خدا تعالیٰ نے ان کے بیٹے مہر اللہ دیتے صاحب کو احمدیت قبول کرنے کی توفیق دی ہے۔ مگر انہوں نے اُس پر وہ ظلم توڑے کے الامال گھر سے نکال دیا۔ بیوی چھین لی۔ جائیداد سے بے دخل کر دیا اور اب وہ ”میاں ونڈا“ میں رہتا ہے۔ میں نے خان صاحب سے پوچھا میں ان سے احمدیت کے بارے میں کچھ با تیں کروں آپ نے فرمایا:

نہ ایسا نہ کرنا بڑا منہ پھٹ ہے اس نے ایک مبلغ کی زبان باہر نکال کر مار دینے کی دھمکی دی تھی۔ (وہ مبلغ مولوی روشن الدین صاحب تھے جن سے سارا دن کام لیا مگر کنوں میں سے پانی تک نہ پینے دیا) میں نے خدا سے دعا کی خان صاحب سے صد اصرار اجازت لی اور ان کے پاس جا بیٹھا۔ پہلے تو ادھر ادھر کی با تیں ہوتی رہیں پھر دینی با تیں شروع کر دیں اور جب دیکھا کہ وہ میرے ساتھ بننے لگے ہیں اور میری با تیں ان پر اثر انداز ہو رہی ہیں تو میں نے صداقتِ مسح موعود پر قرآن و حدیث کی رو سے با تیں شروع کر دیں۔ خدا تعالیٰ نے ان کی ہدایت کا وقت بھی قریب رکھا ہوا تھا۔ غروب آفتاب تک وہ اتنے متاثر ہو چکے تھے کہ کہنے لگے کہ بھائی مبلغ تو یہاں بہت آئے مگر آپ کا طرزِ استدال نزاکتی ہے۔ اب شام ہو گئی ہے آپ صحیح آٹھ بجے ہی تشریف لے آئیں پھر با تیں کریں گے کیونکہ میری کافی حد تک تسلی ہو گئی ہے۔ شکر ہے بعد میں انہوں نے احمدیت قبول کر لی۔

ان کے دوسرے بھائی بھی غالباً چراغ الدین نام تھا بے حد مخالف تھے ان پڑھ تھے کان سے او نچا سنتے تھے مگر اپنے بھائی کے ساتھ مل کر احمدی بھائی کو بہت دُکھ دیتے تھے۔ ایک دفعہ دریائے بیاس میں کشتی پر سوار اپنے دوستوں کے ساتھ سیر کر رہے تھے کہ اچانک

طوفان آگیا کشتی ڈنوا ڈول ہو گئی۔ موت سامنے نظر آئی تو کہنے لگے دعا کرو ہم فتح جائیں اگر فتح گئے تو مرزا صاحب کو چمام لیں گے۔ کشتی کنارے لگی تو مگر گئے کہ کشتی تو گنی ہی تھی کنارے پر۔ اگر تمہارا مرزا صاحب مشکل میں کام آسکتے ہیں تو جاؤ ان سے کہو میری ٹانگ توڑ دیں۔ خدا کا کرنا کچھ ایسا ہوا کہ ان کی ٹانگ خراب ہو گئی۔ بے حد تکلیف میں بار بار کہتے یا اللہاب ٹھیک کر دے مرزا صاحب کو ضرور مان لوں گا۔ اللہ تعالیٰ قادر ہے۔ اُس کی ٹانگ ٹھیک ہو گئی۔ پھر ہر مجلس میں جہاں کہیں حضرت مسیح موعودؑ کے خلاف بات ہوتی وہ برادشت نہ کرتے ٹانگ کی خرابی کے دوران لٹھ لے کر چلنے کی عادت پڑی اس لٹھ کو وہ مخالف کے سر پر بھی مار دیتے بعد میں ہنا تھا احمدیت قبول کر لی تھی۔

#### ۱۷۔ اردو میں جواب دیا اردو نہیں جانتا:

ایک دفعہ راستے میں ایک کشیری مولوی صاحب کو آتے دیکھا سوچا انہیں تبلیغ کرنی چاہیے پاس جا کر سلام عرض کیا اور خیریت پوچھی۔ مولوی صاحب نے علیکم السلام کہا اور کہا کہ بالکل خیریت سے ہیں میں نے عرض کی آپ اردو بول سکتے ہیں؟ بڑی روایہ اردو میں جواب دیا کہ میں تو اردو بالکل نہیں بول سکتا۔ مجھے بہت ہنسی آئی کہ اردو میں بات کرتے ہوئے کہتا ہے اردو نہیں بول سکتا۔ مولوی صاحب نے کہا کہ میں دراصل آپ سے جان بچانے کے لئے ایسا کہہ رہا تھا۔

میں نے دل میں کہا اب تو آپ کی جان نہیں فتح سکتی۔ فوراً سوال کیا کہنے آپ کو مرزا صاحب کی صداقت پر کیا اعتراض ہے؟ اُس نے کہا حضرت امام مہدی علیہ السلام کو بادشاہت کرنی ہے، جزیہ لینا ہے، اُن کے ساتھ فوج ہو گی۔

میں نے کہا بادشاہ تو اپنی رعایا سے جزیہ لیتا ہے مگر مرزا صاحب کو ساری دنیا سے احمدی احباب شوق سے خود بخود چندہ دیتے ہیں۔ رہا سپاہی کا سوال تو ایک سپاہی مرزا صاحب کی

فوج کا میں خود آپ کے سامنے کھڑا ہوں آپ نے خود بیان کیا ہے کہ آپ مجھ سے جھوٹ بول کر جان بچار ہے تھے اور بادشاہ کیا ہوتا ہے۔ مرز اصحاب کو تو شاہ کو نین نے سلام فرمایا ہے۔ کہ جب آئے تو میر اسلام دینا۔ ہم آپ علیہ السلام کی دل سے اطاعت کرتے ہیں۔ اور اپنا دینی و دنیاوی بادشاہ مانتے ہیں۔ اُس پر کافی اثر ہوا۔

## XVI- کشمیر میں حضرت عیسیٰ علیہ السلام کی قبر پر:

جب میں پہلی دفعہ کشمیر گیا تو سستے زمانے تھے جبکہ آٹھ آنے سی رمل جاتا تھا۔ انڈے ایک آنے کے چار اور مرغی ڈھائی آنے میں مل جاتی تھی۔ سب ایک آنے سیر۔ اچھے چاول ایک آنے کے ڈیڑھ پاؤ چینی بارہ چودہ آنے سیر۔ سواری کے لئے گھوڑا آٹھ آنے روز اور سامان اٹھانے کے لئے مزدور اس سے بھی ستامل جاتا تھا۔ ٹانگ کی نسبت کشتی میں سفر ستاتھا۔ کھانے کے لئے آلکی بیسن لگی روٹی اور چھوٹی چھوٹی مچھلی مل جاتی۔ ناشپاتی بہت لذیز ہوتی اور وہ بھی ایک آنے سیر کبھی ایک روپے کی سومل جاتی۔ ایک جگہ بھاؤ پوچھا تو جواب ملا آپ درخت سے جتنی ضرورت ہے اُتار لیں۔ عناب قیمتی ہوتے ہیں مگر وہاں خود روئیریوں کی طرح وافر اگے ہوئے تھے۔ سبزیاں تروتازہ خوش رنگ خوش ذاتہ حسن و تازگی کی مثال ہوتی تھیں۔ مگر وہاں پسواور کھٹل، بہت تھے میں نے تکیے کے غلاف کی طرح ایک بڑا تھیلا سی لیا اُس کو اپنے اوپر چڑھا کر خوب کس کے منہ باندھ لیتا۔ کچھ نج بچاؤ ہو جاتا لیکن اگر لباس میں گھس جاتے تو بہت بے چینی ہوتی۔

کشمیر میں حضرت عیسیٰ علیہ السلام کی قبر دیکھنے گیا تو مجاور سے پوچھا یہاں ایک نبی کی قبر ہے آپ بتاسکتے ہیں کہاں ہے؟ اُس نے میری طرف انگلی کر کے باقی لوگوں کو مخاطب کر کے کہا یہ پکا مرزی ہے۔ ہم اُس مسجد میں گئے جس کے ساتھ مزار ہے۔ متولی نے بتایا کہ اس قبر پر سنگ مرمر کا کتبہ تھا جس کو کوئی مرزائی یا عیسائی لے گیا ہے۔ کیونکہ ان دونوں کا اُس سے مطلب حل ہوتا ہے۔ عیسائی کہتے ہیں خدا تھے اگر کتبہ موجود رہتا تو خدائی اور عیسائیت

دونوں ختم۔ مرزا نی کہتے ہیں نبی تھے فوت ہو چکے۔ کتبے سے وہ یہ بات ثابت کر سکتے ہیں۔

### XVII- ایک رات میں سارے تاشقند میں دعوت الی اللہ:

میں ایک عارضی وقف کے دوران سری نگر میں تھا۔ وہاں سرکاری طور پر ایک نمائش کا اہتمام تھا اتنی بڑی نمائش پہلے کبھی نہ دیکھی تھی۔ بہت بڑے رقبے پر اسٹال لگے تھے خوب روشنیوں کا انتظام تھا۔ وہاں تین مسلمان ملے جو مختلف لباس میں تھے میں نے سلام دعا کر کے بات شروع کر دی۔ میری باتوں پر نعم لڑکے نے توجہ دی سن رسیدہ سُنی آن سُنی کر کے آگے چل دیئے۔ میں نے اُس لڑکے سے سوال کیا: بھائی صاحب آپ کا رسول کریم صلی اللہ علیہ وآلہ وسلم کے متعلق کیا عقیدہ ہے؟

اُس نے جواب دیا کہ:

وہ سب نبیوں سے افضل ہیں خاتم النبیین ہیں اور ان کے بعد کوئی نبی نہیں آئے گا۔

میں نے پوچھا: اور حضرت عیسیٰ علیہ السلام کے متعلق کیا خیال ہے؟

اُس نے جواب دیا:

حضرت عیسیٰ علیہ السلام زندہ ہیں آسمان پر ہیں اور آخری زمانے میں آئیں گے میں نے کہا ”پھر آخری کس کو کہیں گے آنحضرت صلی اللہ علیہ وآلہ وسلم کو یا حضرت عیسیٰ علیہ السلام کو“۔ وہ لڑکا گھبرا گیا چلا چلا کے اپنے ساتھیوں کو بلایا اور اجنبی زبان میں تفصیل منادی وہ اردو سمجھتے تھے مگر آپ میں اجنبی زبان میں بات کرتے تھے۔

اُنہوں نے مجھے سر سے پاؤں تک دیکھا اور کہا۔ آپ نے بات ایسی طرز سے پیش کی ہے جو ہماری سمجھ سے بالا ہے۔ آپ کل ہماری سرائے میں آئیں۔ اُنہوں نے ایک خوبصورت کارڈ جس پر سری نگر کا پتہ لکھا ہوا تھامیرے ہاتھ میں دیتے ہوئے کہا۔ آپ کل ضرور تشریف لاںیں، ہم آپ کا شدت سے انتظار کریں گے۔

اگلے دن میں نے کشتی کرانے پر لی۔ کشتی اس لئے لی کہ ایک توٹا گلے کی نسبت سستی

تھی دوسرے مجھے پانی میں سفر کرنا دلچسپ لگتا تھا۔ کشتی والے نے مجھے کارڈ پر درج پئے کے مطابق سراۓ تاشقندی پر اُتار دیا وہ ایک وسیع سراۓ تھی جس میں سارا تاشقند کا مال آتا تھا۔ پھر وہاں سے مخصوص ادا کر کے باہر آتا تھا۔ سار استاک وہاں ہونے کی وجہ سے کثرت سے تاجر آ جا رہے تھے بھیڑ سی لگی تھی۔ کوئی لانے والا کوئی خرید کر جانے والا میں نے گیٹ پر ٹکٹ دکھایا تو گیٹ کیپر نے ایک آدمی کو بلا کر مجھے ساتھ لے جانے کو کہا۔ خفیف سے تلاشی بھی ہوئی میرے پاس صرف ٹریکٹ تھا۔ وہ خوش پوش شخص مجھے ساتھ لے کر دوسری منزل پر جا رہا تھا راستے میں ایک خوش شکل وجہہ باوقار شخص ملے جو غالباً سراۓ کے انچارج تھے۔ مجھے سے پوچھا:

آپ کہاں سے تشریف لائے ہیں؟

میں نے بتایا کہ ابھی تو فلاں محلے سے آیا ہوں لیکن رہنے والا قادیان کا ہوں۔ اُس نے میرا ہاتھ اپنے ہاتھوں میں لیا اور کہا کہ قادیان میں ایک شخص سے میرے دوستانہ تعلقات ہیں۔

میں نے نام پوچھا تو بتایا بشیر الدین محمود احمد

مجھے بہت خوشی ہوئی اُس نے میرے امام کا نام عزت سے لیا تھا۔

جب میں اوپر والی منزل پر پہنچا تو کیا دیکھتا ہوں کہ ایک بڑا کمرہ ہے جو تاشقندی نمدوں اور قالینوں سے خوب سجا ہوا ہے۔ کمرے میں تقریباً پندرہ آدمی موجود تھے جو میرے داخل ہونے پر تعظیم کے لئے کھڑے ہو گئے اور میرا تعارف ایک عمر شخص سے کروایا۔ نمائش والا سارا قصہ دہرا یا۔ گفتگو شروع ہوئی جو تقریباً دو گھنٹے جاری رہی۔ بہت سنبھیڈہ لوگ تھے۔ نماز با قاعدگی سے ادا کرتے۔ ایک صفت ان میں عجیب دیکھی اگر ان میں سے کسی کو باہر جانا ہوتا تو کسی دوسرے کو بلا کر اپنی جگہ پر بٹھاتا اور پھر جاتا۔ اطمینان سے میری باتیں سنیں اور بڑے ادب سے کہا کہ ہم آپ کے دلائل کا کما حلقہ جواب نہیں دے سکتے البتہ ہم تاشقند جا کر اپنے شہر کے علماء سے بات کریں گے۔ آپ کے استدلال سے ہم

بہت خوش ہوئے ہیں۔

میں نے واپس آ کر جب یہ رپورٹ دار التبلیغ میں ارسال کی تو ناظر صاحب دعوۃ تبلیغ محترم سید ولی اللہ شاہ صاحب نے حضور کی خدمت میں پیش کر دی۔ آپ بے حد خوش ہوئے۔ فرمایا دیکھواں نے بعض تنخواہ دار مبلغوں سے بڑھ کر کام کیا ہے۔ میاں عبدالرحیم صاحب سے خدا تعالیٰ نے زبردست دعوت الی اللہ کا کام لیا ہے اور اس کو خدا تعالیٰ نے ساری تاشقند میں احمدیت کی تبلیغ کا موقع بھم پہنچا دیا۔ الحمد للہ ثم الحمد للہ۔ سید صاحب نے مجھے گلے سے لگایا بہت مبارک باد دی اور حضور کی خوشنودی کا مژده سنایا۔ میں مسح موعود کا ایک غلام اس خبر سے جس قدر خوش ہوا اس کا اندازہ قارئین کرام پر چھوڑ دیتا ہوں۔ ثم الحمد للہ۔

### XVIII- عدالت خال صاحب کی قبر سے روشنی:

حضرت خلیفۃ المسیح الثانی نے ایک خطبے میں فرمایا کہ جماعت کے نوجوانوں کو دعوت الی اللہ کے لئے نکل جانا چاہیے۔ صحابہ رضوان اللہ ..... میں کون سے تنخواہ دار مبلغ تھے وہ ہمہ وقت دعوت الی اللہ کرتے اور کامیابیاں حاصل کرتے۔ آپ کا اندازہ بیان اتنا جوش دلانے والا تھا کہ دونوں جوانوں نے بغیر وسائل کے روں جانے کا ارادہ کر لیا۔ ان میں سے ایک مجھے کشمیر میں ملے۔ میں دعوت الی اللہ کے لئے آسنوں میں تھامیں نے احوال پوچھا تو بتایا کہ میر انعام عدالت خان ہے حضور کے خطبے سے متاثر ہو کر پاپیادہ اللہ تو نکل کھڑے ہوئے روں کی سرحد پر اسماعیل صاحب تو نکل گئے میری بات نہ بی۔ دو دفعہ انکار ہو چکا ہے اب چند دن بعد تیسری دفعہ کوشش کروں گا..... جب دوسال بعد دوبارہ جموں گیا تو نظر نہ آئے میں سمجھا روں جانے میں کامیاب ہو گئے ہوں گے۔ میں نے تبلیغی دورے کے بعد واپسی کا سفر جموں کی طرف سے کرنے کی بجائے حولیاں، مظفر آباد کی طرف سے کیا۔ دوستوں نے تنیہ بھی کی یہ راستہ پُر خطر ہے۔ مگر مجھے دعوت الی اللہ، سیر اور دشوار گزار راستوں کا شوق تھا۔ سوپور، کپ درزہ۔ مقدار دن۔ پچھے مرگ۔ دیوالی وغیرہ کی طرف سے

سفر کیا۔ ہر جگہ اور راستے میں آن گنت دلچسپ واقعات پیش آئے۔ بچہ مرگ میں مجھے ایک مخلص احمدی دوست ملے جو سری نگر میں آشنا ہوئے تھے۔ میں نے عدالت خان صاحب کا پوچھا آپ نے بتایا کہ عدالت خان روں جانے کے لئے میرے پاس ٹھہرے تھے اتفاق سے بیمار ہو گئے

## ع مرض بڑھتا گیا جوں جوں دوائی

بخار ٹائیفا کڈ اور پھر نمومیہ ہو گیا جب دیکھ بھال اور علاج میری طاقت سے باہر ہو گیا تو میں نے انہیں مقدر دن جماعت میں لے جانے کی تیاری کی وہاں بھی افاقہ نہ ہوا۔ ایک دن حالت یاس میں اُس مخلص نوجوان نے کہا کہ ایک طریقہ ہو سکتا ہے جس سے میں ایک سال اور زندہ رہ سکتا ہوں اور وہ یہ کہ کسی غیر احمدی کو میرے پاس لائیں وہ مجھ سے حضرت مسیح موعودؑ کی صداقت پر مبالغہ کرے پھر خدا کی قسم میں ایک سال اور زندہ رہ سکتا ہوں۔ مگر ایسے غیر احمدی کا کیسے انتظام ہوتا؟ آخر ان کا وقت شہادت آگیا۔ غریب الوفی میں موت کو گلے لگایا اور یہیں اُن کو فرن کر دیا گیا۔

وہاں پر میں ایک دن جام سے بال کٹوار ہاتھا تو اُس نے ایک بات سنائی وہ غیر احمدی تھا کہنے لگا عدالت خان کا کیا کہنا میں گواہ ہوں کہ وہ شہید ہوا دیکھو وہ سامنے قبرستان ہے اور وہ میرا گھر ہے۔

میں ایک دفعہ رات کو جا گا تو دیکھا قبرستان میں روشنی ہے میں نے خیال کیا کہ کوئی میت آئی ہو گی۔ دوسرے دن بھی قبرستان میں خاص طرح کی روشنی دیکھی پھر بھی میں نے یہی خیال کیا کہ تدفین ہو رہی ہو گی۔ تیسرا رات بھی روشنی دیکھی تو میں ہمت کر کے اٹھا قبرستان آیا تو دیکھا یہ روشنی عدالت خان کی قبر سے پھوٹ رہی تھی شعائیں بلند ہو رہی تھیں۔

میں وہاں سے اٹھا تو عدالت خان کی قبر پر دعا کی سبحان اللہ اللہ تبارک تعالیٰ اپنی راہ میں مرنے والوں کو کیسے کیسے نور عطا فرماتا ہے۔ خدار جات بلند فرمائے آمین۔

## XIX-مسلمان بھینسا

1922ء یا 1923ء کا واقعہ ہے قتنہ ارتداد کا زمانہ تھا ہمارا آٹھ آدمیوں کا ایک گروپ بیادر گیا۔ وہاں ایک گاؤں سورج پور میں ہر سال ایک میلہ لگتا تھا جس میں ایک بھینسے کو خوب نہلا دھلا کر تیل وغیرہ لگا کر چھوڑا کرتے تھے کہ یہ مسلمان ہے اس کا شکار کارِ ثواب ہے۔ لوگ اُس پر ٹوٹ پڑتے حتیٰ کہ وہ جانور زخموں کی تاب نہ لا کر مر جاتا۔ غرض بڑا تعصباً تھا ہم سارا ہفتہ دعوت الی اللہ کرتے اور جمہ کو ہیڈ کوارٹر بیادر پہنچ کر پورٹ دینے اور نماز جمعہ پڑھ لیتے۔ ایک دفعہ عجیب واقعہ ہوا ایک نووار آدمی نے ایک دکاندار کو رقعہ دیا کہ فلاں گاؤں میں آپ کی باقی مسٹنے کو آپ کو بلا یا ہے۔ رقعہ پر کوئی نام درج نہیں تھا۔ ہم نے دکاندار سے پوچھا تو جواب ملا ابھنی آدمی تھا پر چدے کر کہا تھا کہ آپ کو دوں۔ ہم نے اصرار سے پوچھا کہ یا تو خط دینے والے کا نام پتہ بتاؤ یا تھا نے چلو اگر کوئی سازش ہو اور ہماری جان کو خطرہ ہو تو کون ذمہ دار ہو گا لوگ اکھٹے ہو گئے۔ اپنی اپنی بولیاں بولنے لگے۔ ان دونوں مخالفت شدھی تحریک کی وجہ سے زوروں پر تھی۔ یہ رقعہ ایک مسلمان دکاندار کو دینے کا مقصد یہ تھا کہ ایک تیر سے دوشکار ہوں آپس میں فساد ہو۔ الزام بھی مسلمانوں پر آئے جسے طشت از بام کرنے سے سارے بازار میں ہماری عقلمندی کی شہرت ہو گئی۔ ہم تو بے نام رقعہ دیکھ کر پھاڑ کر پھینک دیتے ہمارے ساتھی خواجہ عبدالرحمن ولد حضرت شادی خان صاحب کی فراست کام آئی اور اللہ تعالیٰ نے ہمیں سازش سے محفوظ رکھا۔

## XX-ایک دعا:

میں ویرودوال میں تھا وہاں مکرم مولوی روشن الدین صاحب مبلغ منقطع کی کتاب ”بخاری شریف“، اردو میں زیر مطالعہ تھی۔ اس میں ایک جگہ پڑھا کہ حضرت عمر فاروق نے دعا کی تھی کہ خدا یا میں مذینہ میں بھی رہوں اور شہادت بھی نصیب ہو۔ میں نے اُس وقت

دعا کی خدا یا میں قادیان میں بھی رہوں اور شہادت بھی نصیب ہو اللہ تعالیٰ نے میری آدھی دعا تو قبول کر لی ہے انتہائی نامساعد حالات کے باوجود قادیان میں رکھا امید ہے دعا کا دوسرا حصہ بھی اللہ تعالیٰ قبول کرے گا۔

(ابا جان کی وفات تو ربہ میں ہوئی تھی مگر پھر ان کی تدبیف قادیان میں ہوئی۔ اس طرح درویش کی جملہ دعائیں قبول ہوئیں۔)

## 22- اکرامِ ضیف اور خدمتِ خلق کی تمنا



1937ء کا واقعہ ہے۔ جلسہ سالانہ کی آمد آمد تھی کسیر لاد لاد کر لائی جا رہی تھی گاڑی والوں کو کرایہ وغیرہ تو ملتا ہی تھا لنگر خانہ کھلا ہوتا تو کھانا وغیرہ بھی مل جاتا ایک روز ایسا ہوا کہ ان کو دیر ہو گئی لنگر خانہ بند ہو گیا۔ سارا دن سفر کی صعوبت اور مزدوری کے کام کا ج نے ان میں اتنی سکت نہ چھوڑی تھی کہ خود کہیں سے انتظام کرتے۔ میں بھی جلسہ سالانہ کی تیاری میں دیر تک دکان پر کام کرتا تھا۔ میں نے انہیں واپس جاتے ہوئے کھانا نہ ملنے کے متعلق باتیں کرتے ہنا تو ٹھہرالیا۔ اور کہا کہ آپ کے لئے کوئی انتظام کرتا ہوں آدمی رات کے وقت کھانے کا کیا ہو سکتا تھا؟ جلدی سے ایک آدمی کو آٹا لینے بھیجا۔ ایک کڑا ہی کو اٹا کر کے تو بنا لیا آگ تو جل ہی رہی تھی فٹافٹ روٹیاں پکتی گئیں گرم گرم روٹیاں تھکے ماندے لوگوں نے کھائیں تو بہت خوش ہوئے مجھے اس کام سے ایسی لذت حاصل ہوئی کہ لنگر خانے کے منتظم مکرم محمد یسین صاحب سے کہا کہ اگر کسی آڑے وقت کوئی مہمان آجائیں خواہ کتنے بھی ہوں تو بلا تردید میرے پاس بھیج دیا کریں۔ اسی طرح مکرم محمد الدین صاحب اور مکرم چراغ الدین صاحب (تنور ہوٹل والے) سے بھی کہہ رکھا تھا کہ اگر کسی وقت بے وقت آنے والے کو کھانا نہ کھلا سکیں تو میرے پاس بھیج دیا کریں۔ میرے ذوقِ ضیافت میں میری الہیہ

برا بر کی شریک تھی۔ وہ بھی اس کام میں راحت محسوس کرتی۔

اللہ تعالیٰ نے ہمیں یہ شوق دیا تھا کہ حضرت اقدس مسیح موعود علیہ السلام کے شیدائیوں کی دعوت کر کے خوشی اور سکون محسوس کرتے۔ میں جلسہ سالانہ پر کشیمر اور پونچھ سے آنے والے مہمانوں کو گھر پر مدعو کرتا۔ اسی طرح کبھی حفاظِ قرآن کو بلا لیتا کبھی کسی طرح سے مغذور افراد کی دعوت کر دیتا۔ خاص طور پر نئے احمدی ہونے والے جب قادیان آتے تو کھانے پر بلا کر حالاتِ بیعتِ عنتابیوی بچے بھی اس ضیافت میں ہر طرح حصہ لیتے۔ گھر میں سارا دن تیاری ہوتی برتن دھونا کھانا پکانا صفائی کرنا بہت کام ہوتا۔ دعوت کے بعد میری اہلیہ نے کئی بار کہا کہ لطیف کے ابا! جب دعوت کا کام سر پر ہوتا ہے تو لگتا ہے پہاڑ ہے کام کا جو کرنا ہے مگر کام کے بعد جسم تو تھکن سے چور چور ہوتا ہے مگر دل میں خوشی ہوتی ہے کمر ہلکی ہو جاتی ہے کہ ایک نیک بندہ خدا کی خدمت کی توفیق ملی۔ میری یہ عادت بھی تھی کہ دس مہماں کہہ کر جاتا اور پندرہ لے کر آ جاتا میری اہلیہ محترمہ کو بھی یہ پتہ تھا وہ ٹھلا کھانا بناتی۔ اور میرے اس شوق کو مجھ سے دوہاتھ آگے بڑھ کر پورا کرتی۔ پھر حالات میں بہت کچھ تبدیلیاں آئیں۔ وہ کشاورش نہ رہی پھر بھی عادت کہاں بدلتی ہے 1970ء کی بات ہے میں ربوہ میں تھا جلسہ سالانہ کی رات کی شفت میں کئی ملکوں کے گورے کا لے فدا یعنی احمدیت صداقت حضرت مسیح موعود پر تقریریں کر رہے تھے میرے خوشی کے آنسو جاری تھے میں نے ان کو گھر پر دعوت پر بلا لیا۔ میری بیوی نے بے ساختہ کہا۔ لطیف کے ابا! گردشِ ایام نے آپ کے سارے کس بل نکال دے مگر دعتوں کا چسکا نہ گیا۔ جہاں موقع دیکھا چکا گاری سلگی۔ خدا کا شکر ہے کہ اب ان کی شریکِ حال میری بہو محمدہ نے ان کا رنگ اپنے اوپر چڑھا لیا ہے۔

### ا- کارخیسر کا موقع:

ایک دفعہ اپنی دکان واقع احمدیہ چوک میں کام ختم کر چکا تھا دس بجے تھے۔ دکان بند کر رہا تھا۔ کہ ایک کار آ کر رکی دو آدمی اُترے ڈرائیور کار ہی میں بیٹھا رہا اُنہوں نے سوڑا

واٹر پینے کی خواہش ظاہر کی میں نے برف ڈال کر پیش کیا۔ اُن کی باتوں سے مجھے اندازہ ہوا کہ وہ محترم سید ولی اللہ شاہ صاحب سے کسی کام کے سلسلے میں ملنے آئے تھے مگر تاخیر ہو جانے کی وجہ سے اُس وقت جا کر ملنا نامناسب خیال کر رہے تھے۔ میں نے سوچا کا رخیر کا موقع مل سکتا ہے۔ میں نے اندر جا کر اپنی الہیہ سے پوچھا دو تین مہماں ہیں کچھ کھانے کو مل سکتا ہے بتایا کہ سالن روٹی ہے آپ دو تین منٹ مہماں سے با تین کریں میں سویاں پکا لیتی ہوں آپ ان کو شوق سے دعوت دے دیں۔ اور رات ٹھہرائے کا بھی انتظام کر دیتی ہوں۔ میں نے ان اجنبی مہماں کو طعام و قیام کی دعوت دی۔ وہ وحیہ اور صاحب فہم و فراست معلوم ہوتے تھے۔ دعوت قبول کی جتنی دیر کھانا کھانے میں لگی الہیہ نے صاف سترے بسترے نماز وغیرہ سب رکھ دیے صح ناشتہ کرا کے رخصت کیا۔ میں نے پوچھا نہیں کہ کون ہیں۔ محترم شاہ صاحب سے مل کر واپسی پر آئے اپنا ایڈریس دیا اور شاخت کروائی۔ لا ہور کے ڈپٹی کمشنز تھے۔ اللہ تعالیٰ نے اکرام ضیف کا موقع دیا۔ الحمد للہ

### ا۔ دارالشیوخ کے بچوں کی پکنک:

حضرت میر محمد احتق صاحب نے مدرسہ احمدیہ کے غریب طلباء اور جماعت کے بے سہار بوزھوں کے لئے ایک ادارہ قائم کیا تھا جن کو نگرخانہ سے کھانا مہیا کیا جاتا تھا۔ اس کو دارالشیوخ کہا جاتا تھا۔

ایک مرتبہ دل میں یہ خیال آیا کہ سکولوں میں چھٹیوں کے دنوں میں سب بچے خوشی خوشی اپنے والدین کے ساتھ چھٹیاں مناتے ہیں مگر دارالشیوخ کے بچے دل مسوں کر رہے جاتے ہوں گے۔ میرا دل درد سے بھر گیا۔ میں نے فطری طور پر ان کا کرب محسوس کیا اور میں نے سوچا ان کی خوشی کا بھی سامان کرنا چاہیے۔ چنانچہ ان کے نگران حکیم محمد الدین صاحب سے مشورہ کیا اُنہوں نے بہت خوشی کا اظہار کیا اور ان بچوں سے باپ کی طرح پیار کرنے والے حضرت میر محمد احتق صاحب کی اجازت سے پروگرام بنایا وہاں تیس پینتیس بچے تھے۔ اُن

سے ہی پوچھا کہ کہاں جانا پسند کرو گے جو گندر نگر جہاں سے بجلی پیدا ہوتی ہے یا دریائے بیاس پر۔ فیصلہ یہ ہوا کہ دریائے بیاس کے کنارے پکنک کی جائے۔ جمعہ کی نماز پڑھ کر روانہ ہوئے گھر سے پرانٹھے وغیرہ پکوالئے ہمارے پاس صرف دوسائیل خانہ ان پر کھانا رکھلیا۔ کوئی بچہ تھک جاتا تو اسے سائیکل پر بیٹھا لیتے۔ مغرب سے قبل ایک جگہ رُک کر کھانا کھایا پھر عشاء کے بعد ایک مکان میں رُک کر پلاو پکا کر کھایا۔ ایک بد مزگی ہوئی ایک بچے کو بچھوکاٹ گیا۔ بہر حال باجماعت نماز پڑھی اور بچے آپس میں خوشی خوشی کھیلتے کھیلتے سو گئے۔ صبح ہوئی دریا ایک میل کے فاصلے پر نظر آ رہا تھا تین دن وہاں ہنسی خوشی بچوں کے ساتھ گزارے مل جل کر کھانے پکائے باجماعت نمازیں پڑھیں خیر سے گھر آئے الحمد للہ اب جب درویشی میں خود اپنے بچوں سے جدا ہوں یہ بات یاد کر کے زیادہ خوشی ہوتی ہے۔ بہت سکراتے بچوں کے چہرے آنکھوں کے آگے آجاتے ہیں ایک دفعہ بچوں کو نہر کے کنارے خربوزوں کی دعوت دی۔ اکثر گڑوالے چاولوں کی دیگ کپواؤ کر دے آتا تھا۔ ایک دفعہ ایک لطیفہ بھی ہوا گھر میں ایک عزیزہ کی شادی پر کھانا پکوایا دعوت میں حضرت خلیفۃ المسکنؑ مسکنؑ بھی مدعو تھے۔ کھانا وقت پر نہ پہنچا۔ حضور کو میرے انتظام کے متعلق حُسنِ ظن بھی تھا آپ نے پوچھا عبدالرحیم کہاں ہے میں نے عرض کیا کہ حضور نگرخانے سے کھانا پکوایا تھا پتہ کرتا ہوں دیر کیوں ہو گئی۔ نگرخانے گیا تو معلوم ہوا کہ وہ سمجھے تھے کہ حسب سابق دارالشیوخ کے لڑکوں کے لئے کھانا پکوایا ہے وہاں بھجوادیا گیا تھا۔

### iii- ارشاد سے پہلے میل ارشاد:

ایک دفعہ مجھے خیال آیا کہ حضرت مسح موعودؑ کے رفقاء کرام ایک ایک کر کے ہم سے جدا ہو رہے ہیں کیوں نہ ایسا پروگرام بناؤں کہ ہفتے دس دن بعد کسی ایک رفیق کو گھر پر دعوت دوں تاکہ بیوی بچے پا کیزہ کلام، سیرت و سوانح، ذکر حبیب مسیح کراپنے ایمان کو تازہ کریں۔ چنانچہ اس پر عمل شروع ہوا گھر کے افراد ان کے ارد گرد بیٹھ جاتے۔ مل کر کھانا کھاتے اور با تین سن کر

لطف اندوز ہوتے۔ ایک دن ہم دونوں میاں بیوی نماز جمعہ کے لئے بیت میں موجود تھے حضرت خلیفۃ المسح الثانی نے ارشاد فرمایا کہ ایک زمانہ آئے گا اصحاب مسح دیکھنے کو بھی نہ ملیں گے ایک ایک کر کے جدا ہوتے جا رہے ہیں۔ ان کی صحبت سے فائدہ اٹھانا چاہیے۔ میں نے اس ارشاد سے بہت لطف لیا۔ جمعہ کے بعد میں دکان پر چلا گیا جب شام کو گھر واپس آیا تو میری بیوی بڑے اہتمام سے میرا انتظار کر رہی تھی جیسے کوئی مردی ایک عرصہ تک دعوت الی اللہ کر کے واپس آ رہا ہو اُس کی ایک ادایتھی کہ موتیے کے پھولوں کے ہار خرید لیتی اور میری چارپائی کے پائیوں پر لکھا دیتی اُس کے چہرے پر حیا اور مسرت کی ملی جعلی کیفیت تھی۔ میں نے پوچھا کیا بات ہے کس بات کی خوشی ہے؟ کہنے لگی آپ کے گھر آنے کی کم خوشی ہونی چاہیے؟ میں نے کہا کہ کیا میں امریکہ سے جماعتی فرائض سے واپس آیا ہوں؟ کہنے لگی ایسا ہی لگتا ہے۔ پھر کھانا پیش کیا اور ساتھ ساتھ اپنی خوشی کا راز بھی بتایا کہ آج کے خطبہ سے میں بے حد خوش ہوئی کہ آپ نے ہمارے لئے پہلے سے رفقائے حضرت مسح موعود سے ملنے کا انتظام کر رکھا ہے۔ میں نے بتایا کہ میں بھی خطبہ سن کر بہت خوش ہو رہا تھا۔ یہ تھیں ہماری خوشیاں! کہ خلیفۃ المسح کے ارشاد سے پہلے تعمیل ارشاد کی توفیق مل رہی تھی۔

## ۷۱۔ حضرت ٹھیکیدار اللہ یار صاحب:

ایک دفعہ ہم نے حضرت ٹھیکیدار اللہ یار صاحب کی دعوت کی۔ وہ ہمارے رشتہ دار بھی تھے آپ پہلے میریاں میں ٹھیکیداری کیا کرتے تھے۔ لکڑی کا ٹال بھی میں نے دیکھا تھا۔ پھر قادیان آگئے ابتدائی زندگی اپنے والدین کے ساتھ ایک گاؤں میں گزاری۔ پھر بیالہ میں کام کیا کرتے تھے۔ آپ تین بھائی تھے حضرت محمد اکبر جو حضرت مسح موعود کے دوست اور مخلص مرید تھے ان سے چھوٹے حضرت محمد بخش صاحب (والد مکرم محمد حسین صاحب مرتبی سلسلہ احمدیہ) اور تیسرا حضرت ٹھیکیدار اللہ یار صاحب۔

حضرت محمد بخش صاحب میرے محسن تھے ابتدائی تعلیم قادیان میں ایک عرصہ تک آپ

کے گھر پر رہ کر حاصل کی۔ آپ اچھی اچھی اسلامی کہانیاں سنایا کرتے اور دلنشیں نصیحتیں فرماتے۔ تربیت کے لئے چھوٹی چھوٹی بات کا خیال رکھتے کھانے کو بایاں ہاتھ بالکل نہ لگاتے۔ نماز باجماعت ادا کرتے اور کرواتے میرے بڑے بھائی حضرت مولوی عبدالغفور صاحب بھی ان کے گھر برائے تعلیم رہا کرتے تھے۔ کہانی کہانی میں بات سمجھانے کی ایک مثال دیتا ہوں۔ یہ ان کی سنائی ہوئی ایک کہانی ہے۔

ایک بادشاہ کی سات لڑکیاں تھیں۔ بادشاہ نے سب لڑکیوں سے پوچھا کہ آپ کی ہر قسم کی پرورش کا کون ذمہ دار ہے؟ چھ لڑکیوں نے کہا آپ ہماری پرورش کے ذمہ دار ہیں مگر ساتویں نے کہا اللہ کارساز ہے۔ بادشاہ ناراض ہوا اور اسے جنگل بیباں میں پھینکوادیا اُدھر سے کسی فقیر کا گزر ہوا تو تھا پچی کوڈ یکھ کر اُس کے پاس آیا پچی کی داستان سن کر اُس کو اپنی بیٹی بنالیا۔ اب اُسے فکر ہوئی کہ یہاں پچی سوئے گی کہاں؟ یہ تو جنگل ہے ایسا کرتا ہوں کہ ایک تھ خانہ بناتا ہوں اور اُس میں پچی کا کمرہ بناتا ہوں۔ مگر گھدائی کا سامان کہاں تھا؟ پچی نے سر پر ہاتھ پھیرا تو بال بال پروئے ہوئے موتیوں میں سے ایک باقی رہ گیا تھا اُس نے وہ موتی فقیر کو دیا کہ بیچ کر گھدائی کا سامان اور کھانے پینے کو کچھ لے آئے۔ فقیر نے زمین کھو دنی شروع کی تو اُس میں سے بہت بڑا خزانہ نکلا۔ بادشاہ کی بیٹی نے بہت بڑا منصوبہ بنایا بہت سے مکان بنوائے گویا کہ نیا شہر بنوایا۔ پھر اس میں اپنے والد، بہنوں، وزیروں اور سب شہزادوں کو دعوت دی۔

ایک ہفتے تک سب کو خوب سونے چاندی کی پلیٹوں میں کھانا کھلایا اور کہا کہ بے شک جاتے ہوئے ساتھ لے جائیں ساتویں دن وہ اپنے اُسی لباس میں بادشاہ کے سامنے آئی جس میں اُسے جنگل میں پھینکوادیا گیا تھا۔ بادشاہ حیران اور نادم ہوا۔ وہ سمجھا تھا جنگل درندے کھا گئے ہوں گے۔ مگر بیٹی نے سمجھایا کہ دیکھیں میں نے کھا تھا کہ رب میر ارزق ہے اُس نے مجھے یہ سارا کچھ غیب سے دے دیا۔ اب یہ سلطنت بھی آپ سنجاہیں اور خدا کو اپنا پروردگار مانیں۔

اس کہانی سے یہ سبق دینا مقصود تھا کہ حضرت اقدس مسیح موعود گوساری دنیا چھوڑ دے مگر جورب آپ کی پروش کرتا ہے ساری دنیا کو آپ کے قدموں میں جھکا دے گا اور اپنا قادر ہونا سمجھا دے گا۔

جن کا ذکر کر رہا ہوں یہ وہ ہی محترم رفیق ہیں جنہوں نے محمد حسین بٹالوی صاحب کے نیچے سے چادر کھینچ کر کہا تھا اُنہوں نے پلید گواہی عیسائی کے حق میں مسلمان کے خلاف دینے آیا ہے میری چادر کو پلید نہ کر۔ ان کی باتیں تو بہت ہیں مگر میں نے بات شروع کی تھی ان کے چھوٹے بھائی کی یعنی ٹھیکیدار اللہ یار صاحب کی۔ وہ ہمارے گھر مدعو تھے اور ہم نے ان سے کوئی روایت سنانے کی فرمائش کی۔ انہوں نے کہا کھانے پر بیٹھے ہیں کھانے کی ہی بات بتا دیتا ہوں۔

حضرت اقدس مسیح موعود کے والد محترم جناب مرزا غلام مرتفعی صاحب کے قادیانی کے مغربی جانب شہر سے لے کر عید گاہ تک جو تقریباً ایک میل کا فاصلہ ہے ڈھاک کے درخت تھے جن کو کامیابی کا ٹھیکیدار میں نے لیا۔ ہم تینوں بھائی اُن دنوں اس کام کو سرانجام دینے کے لئے قادیانی میں ہی رہتے تھے۔ ایک دن مرزا صاحب نے اپنے دوست کے طفیل ہماری بھی دعوت کی اور فرمایا رات کا کھانا ہمارے ہاں سے آئے گا۔ اتفاق کی بات یہ کہ جب خادم کھانا لے کر آیا موصوف محمد بخش صاحب جو اپنے جسم اور بہت طاقتور تھے۔ کھانے کو دیکھ کر اپنے انداز میں یوں گویا ہوئے کہ یہ تم تین آدمی کا کھانا لائے ہو۔ ایک ٹرے میں کچھ زردہ اور پلاو تھا۔ خادم نے کہا میں تو خادم ہوں جو آپ نے دیا میں نے لا کر آپ کو دیدیا۔ محمد بخش صاحب نے اپنے پنجابی انداز میں محاورہ بولا اس کو کون کھائے گا کون بن گئے گا۔ (یعنی اس قدر کم ہے کہ کوئی کیا کھائے گا اور کیا حاجت میں نکلے گا)۔

بہرحال تینوں بھائی کھانے کے لئے بیٹھ گئے۔ اور خوب سیر ہو کر کھایا اگرچہ بھائی نے کہہ دیا تھا کہ کم ہے مگر ہم نے خوب پیٹ بھر کے کھایا کچھ زیادہ ہی کھایا مگر سجنان اللہ کھانے میں ایسی برکت تھی کہ ختم نہ ہوا، آنے والے مسیح موعود کے گھر سے آمدہ کھانا، نہ

معلوم تقدیر نے کب سے اس گھر کو برکتوں سے بھر پور کرنا شروع کر رکھا تھا۔ قسم ہے اللہ تعالیٰ کی کہ سارے ہی جتن کیے مگر کھانا بچ رہا۔ اس کی لذت اللہ تعالیٰ شاہد ہے اب تک محسوس کرتا ہوں۔ اس کی خوبیوں سے آج بھی لطف لیتا ہوں۔ پھر صحیح ہوئی تو ہم بھائیوں نے سیر ہو کر ناشتہ اسی کھانے سے کیا۔ فا الحمد للہ علی ذالک“

آپ ان واقعات کو بیان کرتے وقت ایک خاص قسم کے جذب و شوق سے بھر پور ہوتے کبھی مسحور بُت بنے بیٹھے رہتے ہمارے ان سے ایک طرح گھر لیوں تعلقات تھے میرے والد صاحب سے بہت تعلق تھا اسی نسبت سے ہم سے بھی محبت تھی۔ اللہ تعالیٰ ان کے درجات بلند فرمائے اور مقام خاص عطا فرمائے آمین۔

ان کی اہلیہ محترمہ میری والدہ صاحبہ کی ہم نام تھیں یعنی برکت بی بی نام تھا تعلیم یافت تھیں۔ آخری عمر میں میرے ایک بچے کو ان سے قرآن پاک پڑھنے کا شرف حاصل ہوا۔ میں جب قادیان سے ربوہ جاتا خاص شوق اور اصرار سے قادیان کا تبرک لیتیں اور شکر گزار ہوتیں۔ اللہ تعالیٰ انہیں غریق رحمت فرمائے۔ آمین۔

## ۷- حضرت بدر الدین صاحب کی دعوت:

رفقاء کو گھر پر بلوا کر روایات سننے کے سلسلے کی ایک اور بات یاد آگئی ایک دفعہ حضرت بدر الدین صاحب مدعو تھے حسپ معمول ہم سب ارد گرد جمع تھے ہماری درخواست پر یہ روایت سنائی۔ میں ابھی بچھتا میرے والد صاحب حضرت اقدس سماج موعودؑ کے گھر اندر ون خانہ پانی بھرنے پر مقرر تھے۔ ایک روز حضرت اقدسؑ نے فرمایا ”چلو میرے ساتھ“، ہمیں ساتھ لے کر مہمان خانہ کے راستے کے سب کوارٹ، مکان، رہائش گاہوں پر پوچھتے گئے کہ کھانا کس کو کھانا ہے؟ غالباً آپ کو کوئی الہام ہوا تھا سب جگہ پوچھ لیا واپس آرہے تھے تو ایک شکستہ مکان سے کراہنے کی آواز آئی۔ (یہ مکان بھائی بشیر محمد صاحب کی دکان والی جگہ پر تھا) آپ نے اُن صاحب کو فرمایا دیکھنا یہاں کون ہے؟ دیکھ کر بتایا کہ ایک بیمار شخص

ہے۔ آپ نے فرمایا پوچھ کر آئیں کہ روٹی کھائیں گے والد صاحب نے پوچھا۔ اور آکر بتایا کہ وہ کہتا ہے روٹی نہیں کھاؤں گا؟ آپ نے فرمایا کہ پوچھیں پھر کیا کھائے گا؟ اُس نے کہا کہ دودھ بکرم (Rusk) کھانا ہے۔

بدرالدین صاحب کے والد صاحب نے آکر کہا حضور دودھ بکرم کھانے کو کہتا ہے۔ آپ کے ہاتھ پر تولیہ تھا اسے ہٹایا تو ہاتھ پر ایک چینی کا پیالہ تھا جس میں دودھ اور بکرم پڑے تھے۔ آپ نے فرمایا:

”لے جائیں اور اُس کو کھانے کو دیں“

بدرالدین صاحب نے فرمایا: کہ والد صاحب فرمایا کرتے تھے کہ وہ مانندہ تھا جو خدا نے اُس بیمار حواری کے لئے بھجوایا تھا وہ قادر ہے۔ سبحان اللہ۔

### محترمہ اہلیہ حضرت بدرالدین صاحب کی روایت:

محترمہ اہلیہ بدرالدین صاحب بھی رفیقہ تھیں۔ ہم نے انہیں بھی دعوت دی وہ سن رسیدہ تھیں۔ چادر اور ٹھیٹی تھیں۔ ان کی باتیں بھی بہت دلنشیں تھیں فرمایا جب میری شادی ہوئی حضرت اُم ناصر کی گود میں میاں نصیر احمد تھے جو حضرت اقدس مسیح موعودؐ کے سب سے پہلے پوتے تھے۔ حضرت اُم ناصر کسی تکلیف کی وجہ سے بچے کو دودھ نہ پلاسکتی تھیں۔ بچے کو دودھ پلانے کے لئے جس بھی خاتون سے کہا گیا بچے نے منہ نہ لگایا۔ میرے خسر مرhom نے مجھ سے پوچھا کہ تم دودھ پلاسکوگی؟ میری گود میں بچی تھی میں نہادھو کر بخوبی تیار ہو گئی۔ حضرت اقدس مسیح موعودؐ کے پوتے کو دودھ پلانا۔ بچے نے پیٹ بھر کے دودھ پیا اور سو گیا۔ بچہ لہری نیند کافی دیر تک سویار ہا تو سب کو فکر ہوا کہ دودھ میں کوئی ناموافق بات نہ ہوڈا کثر صاحب کو دکھایا گیا۔ ڈاکٹر صاحب نے کہا کہ کوئی فکر کی بات نہیں پیٹ بھرا تو خوب نیند آئی ہے بچہ کچھ دیر کے بعد اٹھا اور کھلینے لگا۔

اس ضمن میں حضرت مسیح موعودؐ کی قبولیتِ دعا کا ایک واقعہ بھی لکھ دوں حضرت اقدس مسیح

موعودؑ نے حضرت مولوی عبدالکریم سے فرمایا کہ بچپن رات کو روتا ہے میں اس کی تکلیف سے سونبھیں سکتا ہے۔ یہ ذکر شیخ محمد نصیب صاحب نے شنا تو پیتاب ہو کر حضرت مولوی عبدالکریم سے عرض کی میں چاہتا ہوں میری بیوی بچے کو دودھ پلا دے۔ مولوی صاحب نے فرمایا شیخ صاحب جس نے دودھ پلانا ہے اُس سے پوچھ کر فیصلہ کریں۔ اُسی وقت حضرت حکیم نور الدین صاحب (خلیفۃ الشیعۃ الاول) سے بھی ذکر ہوا آپ نے بھی یہی فرمایا کہ جس نے دودھ پلانا ہے اُس سے پوچھ لیں۔ مکرم شیخ صاحب نے اپنی اہلیہ سے پوچھا وہ تیار ہو گئیں۔ حضرت اقدسؐ کی خدمت میں درخواست پیش کی گئی تو آپ نے فرمایا ان کو بھی بلا لیں آپ کے آنے تک ایک کمرہ ان کی رہائش کے لئے تیار کیا گیا۔ اُس کمرے میں کئی برتن دودھ کے رکھتے تھے۔ شیخ صاحب نے عرض کیا حضور اس قدر دودھ؟ آپ نے فرمایا جس عورت نے دو بچوں کو دودھ پلانا ہوا گروہ خود نہ پئے گی تو ان کو کہاں سے پلانے گی۔ یہ کمرہ بیت کے راستے میں پڑتا ہے۔ ایک دن حضور نے جاتے ہوئے تمیں روپے چار پانی پر رکھ دئے۔ شیخ صاحب نے جب تمیں روپے دیکھے تو جا کر حضور کی خدمت میں عرض کی کہ تمیں روپے کمرے سے ملے ہیں آپ نے فرمایا شیخ صاحب میں نے خود رکھے ہیں اس لئے کہ آپ کی تختواہ کم ہے اور آج کل خرچ زیادہ ہو رہا ہے۔ شیخ صاحب بیان کرتے ہیں کہ ہم نے اس روپے کا زیور بنالیا تاکہ دیر تک تبرک محفوظ رہے۔

حضرت اُم ناصر زیادہ علیل ہوئیں تو لا ہور لے جانے کا فیصلہ ہوا۔ شیخ صاحب اور ان کی اہلیہ کو بھی ساتھ لا ہور لے گئے بعد میں شیخ صاحب تو لا ہور سے واپس آگئے مگر اہلیہ ساتھ ہی رہیں۔ اللہ تعالیٰ نے ان کی بچی کو واپس اپنے پاس بلا لیا اہلیہ شیخ صاحب بہت غمزدہ ہوئیں اور روتوی تھیں۔ آخر حضرت اقدسؐ سے اجازت مانگی کہ ان کو کچھ عرصہ اپنی والدہ صاحبہ کے پاس بھیج دیا جائے تاکہ کچھ طبیعت بہل جائے آپ نے بہت خوشکن جواب دیا۔ شیخ صاحب بعض اوقات کسی تکلیف کو زیادہ محسوس کرنے سے آنے والی نعمت خدا روک لیا کرتا ہے میں دعا کروں گا اللہ تعالیٰ آپ کو ایک لڑکی کی بجائے دوڑ کے عطا فرمادے

گا۔ یاد رکھیں دنیا میں خاوند سے زیادہ بیوی کا کوئی غم خوار نہیں ہو سکتا ویسے چند دن کے لئے آپ کی بیوی والدہ کے پاس چلی جاویں۔ آپ نے ایک نسخہ بھی عطا فرمایا۔ اللہ تعالیٰ نے اپنے پیارے مسح کی دعا قبول فرمائی محترم شیخ محمد نصیب صاحب کو دوڑ کے عطا فرمائے۔ سبحان اللہ۔

## 23- متفرق واقعات



### 1- حاضر تواضع کا عجیب انداز:

ایک دوست (جن کا نام غالباً عبد الرحیم صاحب تھا) نے ربوہ میں مجھے کہا کہ مکنڈ پور ضلع جالندھر جا کر ان کے مکان کے متعلق کچھ معلومات لے کر انہیں بھیجوں۔ وہاں کسی سکھ دوست کے گھر کا اتنا پتہ وغیرہ جو بتایا تھا اس پر خط و کتابت کر کے ملاقات کا وقت طے کیا۔ ان کا جواب ملا کہ فلاں تاریخ تک آ جائیں گے تو ملاقات ہو سکتی ہے۔ اتفاق کی بات کہ میں کسی وجہ سے ایک دن تاخیر سے پہنچا۔ شام کا وقت تھا میں نے ایک صاحب سے پتہ پوچھا، بہت تلنخ لجھے میں بات کی اور کہا آگے جا کر کسی سے پوچھ لینا۔ تبھے میں گیا تو ایک معمرا شخص بڑے تپاک سے ملا اور مجھے اس سکھ دوست کے گھر کے پاس پہنچا دیا وہ خود میلے پر جا چکے تھے ان کے والد اور والدہ وہاں تھے۔ انہوں نے مجھے کھانا کھلایا اور پھر چائے لائے تقریباً چار کلو ہو گی میں نے صرف ایک کپ لی۔ جس سے انہیں ما یوی ہوئی۔ ان کے گھر سے زور زور سے بولنے کی آوازیں آ رہی تھیں میں نے کسی سے پوچھا کیا کوئی مسئلہ ہوا ہے؟ جواب ملا کہ اباؤ ”کوڑا پانی“ پی رکھا ہے۔ میں نے یہ لفظ کبھی نہیں شنا تھا پوچھنے پر معلوم ہوا کہ شراب کو کوڑا پانی کہتے ہیں۔ رات کو سونے سے پہلے وہ مہماں نواز خاتون دودھ لے آئیں میں نے بہتیرا کہا کہ دودھ مجھے ہضم نہیں ہوتا مگر ان کا اصرار تھا کہ دودھ تو ضرور پینا

پڑے گا۔ آپ کوں ساروز روز ہمارے گھر آئیں گے اب جو اس نے دودھ کا گلاس بھرا تو خدا جھوٹ نہ بلوائے تو تین پاؤ تو ضرور ہو گا میں نے بہت عاجزی سے کہا کہ کچھ کم کر دیں وہ کم کر کے جو لائیں تو ابھی آدھ سیر تو ہو گا منت سماجت کر کے مزید کم کرایا تو سادگی سے بولیں اس سے کم پینا ہے تو خاک پینا ہے بہت خاطر تواضع کی اور صحیح اپنے آدمی کے ساتھ گاؤں کے پنج کے پاس بھیج دیا۔ اُس نے میرے منشاء کے مطابق مکان نمبر، حدود اربعہ وغیرہ صحیح طریق پر لکھ کر دے دیا۔ دو پھر کے کھانے کا وقت آیا تو اُسی مہربان خاتون نے اصرار کر کے کھانا کھلایا۔ گاؤں کے دستور کے مطابق کچھ بھٹے وغیرہ ساتھ باندھ دئے۔ مجھے اس آؤ بھگت کا بڑا لطف آیا۔ میں جو ایک دوست کا کام کرنے نکلا تھا کام بھی ہو گیا اور آرام کے سامان بھی خدا تعالیٰ نے کر دیئے۔

## II- سفر میں احتیاط:

ایک سفر میں میری ہمیشہ عزیزہ صالح بی بی میرے ساتھی اُس کو امرتر سے کچھ سودا سلف لانا تھا۔ ایک دفعہ امرتر کے اسٹیشن پر مجھے خیال آیا کہ ہمیشہ کو بٹھا کر جلدی سے ایک پنچھا خرید لاؤں اُسے اچھی طرح سمجھایا کہ کوئی مانگنے والی عورت کتنا بھی اصرار کرے، واسطے ڈالے، پیسوں والا رومال نہ کھولنا۔ یہ بہت خطرناک ہوتی ہیں۔ میں جلدی ہی واپس آگیا مگر اتنے میں وہ مانگنے والیوں کی باتوں میں آ کر انہیں پیسے دے رہی تھی۔ میں نے جلدی سے اُن عورتوں کو ہٹایا، اتنے میں گاڑی آگئی۔ میں نے جلدی سے اپنی ہمیشہ اور سامان کو گاڑی پر چڑھایا۔ وہ عورتیں بھی سوار ہو گئیں۔ ڈبے میں بیٹھ کر عزیزہ نے پوچھا میرا پیسوں والا رومال آپ کے پاس ہے؟ میں نے کہا مجھے تو آپ نے نہیں دیا۔ میں نے بھاگ کر اُس جگہ جا کر دیکھا جہاں عزیزہ بیٹھی ہوئی تھی۔ اُن عورتوں کو میں نے سیڑھیوں کے نیچے بیٹھے دیکھا۔ مگر جلدی میں دھیان نہ گیا۔ سیدھا وہیں گیا مگر وہاں کچھ نہ تھا۔ گاڑی لیٹ ہوئی۔ سامان اُتار کر چوکی پولیس میں بھی گئے مگر کچھ نہ بنا۔ یہ سبق ملا کہ سفر وغیرہ میں

کسی کو علم نہیں ہونا چاہیے کہ روپیہ پاس ہے ورنہ چوری کا ڈر ہوتا ہے۔ اللہ تعالیٰ محفوظ رکھے۔ آمین۔

### III- محجزان سلوک

ایک دفعہ ربوبہ سے تارما کہ آپ جلدی آ جائیں کچھ کام ہے۔ میں نے فوراً سفر کی تیاری کر لی اُن دنوں بی ویزا ملا کرتا تھا۔ جس کو لگوانے کے بعد آٹھ دفعہ سفر کر سکتے تھے ہر دفعہ بار ڈر عبور کرنے کے بعد جس جگہ رہنا ہوتا اُس شہر کے ضلعی دفتر میں اور پولیس تھانے میں چوبیس گھنٹے کے اندر اندر اندراج کروانا ہوتا۔ میں جب بار ڈر پر پہنچا تو پاسپورٹ پر تاریخ درج کرنے والے صاحب نے کہا کہ میں دو دن بعد کی تاریخ ڈال دیتا ہوں کبھی کوئی کام پڑ جاتا ہے۔ میں نے کہا کہ میں تو آج ہی ربوبہ پہنچ جاؤں گا۔ مگر اُس نے دو دن بعد کی تاریخ ڈال دی۔ یہ اللہ تعالیٰ کی طرف سے ہوا اور اس کا مجھے فائدہ ہوا۔

چار پانچ بجے راحت منزل اپنے گھر پہنچا تو تاریخ کر بلانے والی باری بیٹی کہیں نظر نہ آئی البتہ کمرے سے سسکیاں لے کر رونے کی آواز آ رہی تھی میں نے اندر جا کر گلے سے لگایا اور وہ نے کا سبب پوچھا۔ تو بچوں کی طرح مچل گئی (حالانکہ اسی سال اچھے نمبروں سے بی اے پاس کر چکی تھی) اور موٹے موٹے آنسوؤں کے ساتھ بھرائی ہوئی آواز میں کہا:

”ابا جان میں آگے پڑھنا چاہتی ہوں مگر سب راضی نہیں ہو رہے۔ حالانکہ

میں نے اپنے مضمون میں فرست پوزیشن لی ہے اور وظیفہ ملنے کا امکان ہے۔“

مجھے اس خبر سے بہت خوشی ہوئی۔ میری بیٹی کا دعا کی تحریک کرنے کا اپنا انداز تھا جب بی اے کا امتحان دیا تو ایک دن میرے جائے نماز کے پاس مٹی پر بڑا فرست ڈویژن لکھا اور کہا ابا جان دعا کریں میں فرست ڈویژن میں پاس ہو جاؤ۔ میں نے وہیں مٹی پر فرست ڈویژن مٹا کر فرست پوزیشن لکھا اور پنجی کو سمجھایا کہ اللہ تعالیٰ سے مانگو تو کھل کر مانگو۔ اللہ تعالیٰ کو درویش باپ بیٹی کی یہ ادا پسند آئی پنجاب یونیورسٹی سے بی اے کے امتحان میں

فرست ڈویژن بھی ملی اور اردو میں فرست پوزیشن بھی۔

پچی کا ذوق و شوق دیکھ کر میں نے دل میں سوچا میں درویش آدمی ہوں بچی کو جہیز وغیرہ کی دولت کیا دے سکوں گا تعلیم کی دولت سے کیوں محروم رکھوں؟ پچی کو کہا تیار ہو جاؤ صبح لا ہو رچلیں گے داخلے کے لئے لا ہو ر پہنچ تو یہ جان کر تکلیف ہوئی کہ داخلے کمبل ہو چکے۔ پھر بھی ہم صبح پر نسیل ڈاکٹر سید عبداللہ صاحب کے کمرے میں گئے تو یہی جواب ملا کہ داخلے ہو چکے ہیں اب کوئی سیٹ نہیں۔ اتنے میں ہیڈ کلرک صاحب نے آکر بتایا کہ یہ محترم شیخ محبوب عالم خالد صاحب کا خط لائے ہیں کہ اس پچی نے یونیورسٹی میں اپنے مضمون میں سب سے زیادہ نمبر لئے ہیں۔ پرنسپل صاحب نے میری طرف دیکھا اور کہا کہ اس پچی کو داخلہ ضرور ملے گا جس نے اتنے اچھے نمبر حاصل کئے ہیں۔ پرنسپل صاحب نے کلرک کو بلوایا اور کہا کا غذات داخلے کے دکھائیں۔ کلرک نے اُن کو بتایا کہ لیٹ فیس جمع کروانی ہو گی۔ میں چونکہ اُنہیں پاسپورٹ اور اندر ارج ضلعی دفتر کی بات بتا چکا تھا۔ اُنہوں نے اپنی نگرانی میں سب کام کروا یا اور دستخط کئے تو وہ تاریخ ڈال دی جو دا خلے کی آخری تاریخ تھی اس طرح لیٹ فیس کا قضیہ بھی چک گیا۔ داخلہ کروا کے سید حافظ گیا۔ بار ڈر کے کلرک نے چونکہ آگے کی تاریخ ڈالی ہوئی تھی کوئی مسئلہ نہ ہوا۔ دل حمد و شکر کے ترانے گانے لگا۔ کس طرح ایک ایک قدم پر اللہ تعالیٰ کی خاص مدد شامل رہی۔

اگر ہر بال ہو جائے سخنور

تو پھر بھی شکر ہے امکاں سے باہر

ایک دفعہ ربوہ پہنچا تو عزیز باسط جو جامعہ احمدیہ کا طالب علم تھا شدید بیمار تھا۔ سب گھر انے والے سراسیمگی کے عالم میں تھے۔ میں ہسپتال گیا۔ حضرت مرزا منور احمد صاحب نے جو دوالکھ کر دی تھی وہ مہنگی تھی۔ میری سادہ حالت دیکھ کر ڈیوٹی پر موجود صاحب پرے پرے کرنے لگے میں بے بسی سے ایک طرف کھڑا ہو گیا۔ سخت فکر مندی کی حالت تھی اتنے میں میاں لال دین صاحب شمارہ ہیں سے آنکھے اور آکر گر گر جوشی سے ملے اور پوچھنے لگا۔ آپ

قادیان سے کب آئے۔ تب وہی..... صاحب سر اٹھا کر مجھے دیکھنے لگے اور پھر سر جھکا لیا  
یوں معلوم ہوتا تھا کہ قادیان کے ایک درویش سے بے اعتنائی پر اُن کو اس قدر پیشمانی ہوئی  
ہے گویا کسی نے اُن کا سارا خون نچوڑ لیا ہو۔ میرے ہاتھ سے پرچی لی اور کہا بارہ بخے والے  
ہیں میں آپ کے ساتھ آپ کے بچے کو دیکھنے آپ کے گھر جاؤں گا۔ اللہ تعالیٰ نے میری  
پریشانی، مسافرت اور ذرائع آمد مفقود ہونے پر حرم کھایا۔ ڈاکٹر صاحب نے توجہ سے دیکھا  
اور ایک خون ٹیسٹ لکھ کر دیا اور کہا جب صحیح ڈاکٹر مرزا منور احمد صاحب آئیں گے تو مشورہ کر  
کے علاج شروع کیا جائے گا۔ میں نے عاجزی سے عرض کی کہ بچے کی حالت خراب ہے  
آپ دیر نہ کریں نسخہ تحریر کر دیں۔ ڈاکٹر صاحب نے کہا بیماری شدید ہے اس کی دو اخیر دنے  
سکیں گے۔ معلوم ہوتا ہے کہ ٹائیفا نڈ ہے اس کی دوا بہت مہنگی ہوتی ہے۔ آپ میں طاقت  
نہیں۔ میں نے آبدیدہ ہو کر کہا کہ آپ دوا تحریر تو کریں۔ کل کس نے دیکھا ہے بچے کی  
حالت ٹھیک نہیں۔ دوا لکھ کر دی اور بتایا کہ یہ پندرہ روپے کی آئے گی وہ بھی چینیوٹ  
سے۔ ہاں ہو سکتا ہے ہسپتال کے ایک کارکن کے پاس ہو آپ..... صاحب سے پتہ کر لیں  
۔ اُس مہربان نے دو خوراکیں دے دیں میں نے وعدہ کیا کہ ان کی قیمت یا چار کپسول میں  
کل تک آپ کو واپس کر دوں گا۔ اللہ کے حضور بے بُی سے دعا کر کے دوا شروع کروائی گھر  
میں صرف دس روپے تھے وہ لئے، ایک بچی نے لرزتی ہوئی آواز سے کہا اب ابی دوروپے  
میرے پاس ہیں وہ بھی لے لیں کل بارہ روپے لے کر چینیوٹ گیا۔ دوادکان میں تھی مگر چودہ  
روپے کی تھی۔ میں نے عرض کیا کہ دو روپے کل دے دوں گا مگر کیمسٹ ایک اجنبی کی بات پر  
اعتبار کرنے کو تیار نہ تھا۔ اب دیکھئے اس مایوسی میں خدا تعالیٰ کیسے مدد کرتا ہے۔ محترم صوفی  
غلام محمد صاحب (ڈاکٹر غلام مصطفیٰ صاحب کے بڑے بھائی) اُدھر سے گزر رہے تھے مجھے  
دیکھا تو پوچھا بھائی جی آپ یہاں کہاں؟ محترم صوفی صاحب بہت ملمنار، نیک بخت اور  
دیندار انسان ہیں بے تکلفی سے باتیں کرنے لگے میں نے اپنا مسئلہ بتایا کہ دو روپے کی  
ضمانت کی ضرورت ہے۔ کیمسٹ ہمیں دیکھ رہا تھا فوراً کہنے لگا۔ نہیں اب آپ دو اے جائیں

سماں راستے بے قراری سے درود شریف اور دعا نئیں پڑھتا ہوا گھر داخل ہوا تو اللہ کی رحمت پر فشار ہو گیا۔ بیمار اور تیارداروں کی حالت بہت بہتر تھی۔ صبح ڈاکٹر صاحب کو بتایا تو کہا یہ درویش کا مجزہ ہے ورنہ جو حالت تھی وہ نہ میرے بس کی تھی نہ آپ کے۔ اب یہ بھی بتا دوں کہ اگلے دن روپے کا انتظام کیسے ہو گیا۔ باسط کے ایک ساتھی طالب علم آئے اور میرے بیٹے سے کہا میرے پاس دس روپے ہیں اپنے پاس رکھ لیں میں بعد میں لے لوں گا۔ اس طرح خدا تعالیٰ نے بچے کو شفاعة فرمائی اور عزت نفس بھی مجرور نہ ہوئی۔ یہ واقعہ میں نے مختصر کر کے لکھا ہے۔ اُس وقت جو حالت ہوئی تھی بیان سے باہر ہے۔

کس زبان سے میں کروں شکر کہاں ہے وہ زبان

کہ میں ناچیز ہوں اور رحم فراواں تیرا

## ۱۷-شامتِ اعمال:

میں 1962ء میں ربوہ سے ہو کر آیا۔ تو اتفاق یوں ہوا کہ بھارت کے وزیر صحت طیب علی صاحب کو ہمارے ناظر صاحب بیت المال (مکرم عبد الحمید عاجز صاحب) نے قادیان آنے کی دعوت دی ہوئی تھی۔ میں اُس روز ایک شدید سخت اور تھکا دینے والے کام سے فارغ ہو کر گھر آیا ہی تھا کہ علم ہوا کہ آج کسی بڑے مہمان کی آمد آمد ہے خوب تیاریاں ہو رہی ہیں میں بھی اپنی تھکلن کو پس پشت ڈال کر تنظیم جلسے سے ملا۔ انہوں نے میری سامان وغیرہ لانے پر ڈیوٹی لگا دی۔ یہ جلسہ مکرم چودھری خدا بخش صاحب مرحوم کے مکان کے ساتھ ڈی بی اسکول قادیان کے ملحقة میدان میں تھا۔ مہمان کا استقبال مہمان خانہ کے صحن میں تھا۔ لوگ قطار میں باندھے دور دیکھ رہے تھے۔ میں بھی قطار میں کھڑا ہو گیا۔ کسی نے کہا نعرہ کون لگائے گا (میں نے جب سے ہوش سن بھالا تھا نعرے لگانے پر مقرر ہونے لگا تھا جوش سے مناسب وقت پر نعرے لگانے کے لئے مشہور تھا۔ جماعتی اطلاعات کے سائنس بورڈ کھنچنا اور نعرہ لگانا گویا میری ملکیت تھے) مکرم امیر صاحب نے میری طرف دیکھ کر کہا

کہ یہ نعروں کے لئے پیٹنٹ ہے۔ اتنے میں مہمان خصوصی آگئے۔ میں نے زور سے پکارا ’طیب علی، سب نے کہا زندہ باداں کے بعد مجھے ہندوستان کا نعرہ لگانا تھا مگر سہوا، شومی تقدیر سے منہ سے کچھ اور نکلا اور سب نے جوز ندہ باد کہنے کے لئے تیار بیٹھے تھے جو اباً زندہ باد کہا۔ جب سب نے قہر آلوذ نظروں سے دیکھا تو احساس ہوا کہ کوئی غلطی ہو گئی ہے۔ اور وہ بھی بہت بڑی۔ اپنے پرانے سب پر یہاں ہو گئے۔ میرا دل کہتا تھا کہ غلطی نادانستہ ہوئی ہے مگر ہوئی تو تھی۔ لوگ بھی یہی کہہ رہے ہے تھے کہ آدمی ایسا نہیں ہے یہ کیا ہو گیا بھجن والوں نے اجلاس بلا یا۔ اور تجویز کیا کہ قادیان سے باہر بھیج دیا جائے تاکہ کوئی انکو اڑی ہو تو کہا جا سکے کہ ہم نے خود کا روایتی کر لی ہے۔ مجھے قادیان سے باہر جانے کی شدید تکلیف تھی۔ مگر دباؤ بہت تھا میں نے ایک خط گھر والوں کو لکھا کہ میرے پتے پر ابھی خط نہ لکھنا جب تک دوسرا پتہ نہ دوں۔ مجھے خوبی نہ تھی کہ یہ خبر نعرہ لگانے والی کس قدر پھیل چکی ہے۔ اب تو یہ بھی ڈر تھا کہ مجھے کبھی بھی پاکستان جانے کی اجازت نہ ملے گی۔

حضرت صاحبزادہ مرزا بشیر احمد نے خط لکھ کر سارے حالات دریافت فرمائے۔ مگر کسی وجہ سے دفتر سے جواب دینے میں تاخیر ہو گئی۔ میری اہلیہ کو میرا خط ملا تو فکر مند ہوئی اور قادیان آنے کے ارادہ سے میاں صاحب کے پاس اجازت کے لئے گئی۔ میاں صاحب نے فرمایا میں نے خط لکھا ہوا ہے حالات سے آگاہی ہو تو پھر جانا چند دن کے بعد وہ پھر اجازت کے لئے گئی تو میاں صاحب نے فرمایا اب تو آپ کو جانا ہی چاہیے۔ نیز فرمایا اُن سے کہہ دیں کہ میاں عبدالرحیم کو جانتا ہوں۔ وہ بہت مخلص ہے۔ سہوا منہ سے غلط نعرہ نکلا ہے۔ یہ بھی کہیں کہ اُن کے کپس کے لئے یہاں اڑیں وہاں اڑیں اور پڑیں مگر اس کو قادیان سے باہر نہ بھیجیں اور اگر باہر بھیجنے ہے تو میرا بندہ مجھے واپس بھیج دیں۔

میری اہلیہ نے آ کر یہ پیغام دیا تب ہم سے یہ بلالی۔ جب باز پرس ہوئی تو میں نے جو حقیقت تھی کہہ دی کہ بالا رادہ نہیں سہوا غلط نعرہ لگا دیا۔ ایک لمبی کہانی ہے ابتداً اور پر یہاںیوں کی۔ جائیداد سکلوڈین والوں نے پہلے ہی ضبط کر لی تھی۔ 1962ء سے ضبط شدہ پاسپورٹ بھی

1968ء میں دیا وہ بھی ایک ماہ کے لئے آخر اللہ تعالیٰ نے فضل فرمایا۔ اور حالات درست ہوئے۔ جیرت ہے کہ ایک کمزور سے آدمی کے سہوانگر ہاگنے سے اس قدر گھلبلی پیگر۔ اس سلسلہ میں یہ لطیفہ بھی قابل ذکر ہے کہ حضرت مرزا طاہر احمد خلیفۃ اُسحی الرائع (خلافت سے قبل) قادریان تشریف لائے جب ان کو یہ سارا واقعہ سنایا تو وہ سن کر بہت مخطوط ہوئے اور کہنے لگے کہ اس پر مجھے پہلوان والا لطیفہ یاد آ رہا ہے کہتے ہیں کہ کوئی اونچا المباشر زور پہلوان اپنی ٹنڈ پر مکھن ملے پورے روایتی انداز میں چلتا جا رہا تھا اتفاق سے پیچھے کوئی بونا جا رہا تھا پہلوان کی ٹنڈ دیکھ کر اس کا جو چاہا کہ اس پر زور سے ٹھونڈا گا دے مگر ڈربھی لگتا تھا..... دو تین دفعہ پہلوان کے پاس جا کرو پس آ جاتا مگر آخراً ناکھیں بند کر کے پورا زور لگا کر چھلانگ لگائی اور پہلوان کے سر پر زور کا ٹھونڈا گا دیا پہلوان نے مڑ کر دیکھا تو اسے بہت غصہ آیا۔ بونے کو زمین پر گرا کر اوپر پاؤں رکھ کر مارنے لگا تو بونے نے کہا کہ اب اگر تم مجھے مار بھی دو، تو تمہیں وہ مزا نہیں آئے گا جو مجھے سر پر ٹھونڈا گامارنے کا آیا ہے۔

### اعزہ و اتراء کی خدمت:

اللہ تعالیٰ نے مجھے اپنے عزیز رشتے داروں کی خدمت کی بھی توفیق عطا فرمائی۔ میری بیوی کے رشتے دار بھی مجھے بہت عزیز تھے قادریان بلا نے اور یہاں رہائش اور کاروبار شروع کرنے میں جو ہو سکا خدمت کی۔ میں خود کیا ذکر کروں سب عزیز جانتے ہیں اللہ تعالیٰ سب کوشاد آبادر کھے۔



## 24- درویش کے زمانے کے ابتدائی حالات



1947ء میں میں نے اللہ تعالیٰ سے ایک سودا کیا۔ خود کو مرکزی حفاظت کے لئے پیش کر دیا۔ بیوی اور اولاد کو خدا کے حوالے کر دیا۔ ہر طرف قیامتِ کبریٰ کا سماں تھا۔ ہوش رُبا مناظر تھے۔ ہولناک حقائق تھے۔ ہر طرف موت نے منہ کھولا ہوا تھا۔ متاع دُنیا کی بے شباتی واضح حقیقت کی طرح سامنے تھی۔ یہ فیصلہ جن حالات میں ہوا اُس کی الگ کہانی ہے۔ قادیانی کے ارد گرد کے گاؤں دیہات سے ہزاروں افراد قادیان کو سبتوں محفوظ سمجھتے ہوئے قادیان آگئے۔ کچھ خاندانوں نے بالکل ہمارے گھر کے سامنے ڈیرہ ڈال لیا۔ بالکل بے سرو ساماںی اور کسمپرسی کی حالت دیکھ کر میں نے انہیں اجازت دے دی کہ ہمارے گھر آ کر روٹی پکالیا کریں۔ گھر سے مرد بے چار سالن وغیرہ مہیا کر دیا جاتا۔ ایک دن ان خواتین کو آنے میں کچھ دیر ہو گئی استفسار پر علم ہوا کہ ان کی دوجوان لڑکیاں بدمعاش اٹھا کر لے گئے ہیں۔ اس خبر کے بعد جان و آبرو بچانے کے لئے بیوی بچوں کو قادیان سے رخصت کرنا ضروری ہو گیا۔ ایک خواب میں بھی اللہ تعالیٰ نے میری رہنمائی فرمائی تھی۔ اللہ تعالیٰ کا احسان دیکھنے کے قادیان پر حملے سے ایک دن پہلے مکرم کیپٹن عمر حیات صاحب اور مکرم اشرف نسیم صاحب کے تعاون سے سفر بھرت ممکن ہوا۔ اللہ تعالیٰ اجر عظیم سے نوازے۔ بیوی بچوں کو بھج کر گھر واپس آئے تو عجیب و حشت پھیلی ہوئی تھی۔ میرا بڑا بیٹا عبد الجید نیاز میرے ساتھ تھا۔ خالی گھر میں سامان بکھرا پڑا تھا۔ چاہت سے خریدا ہوا لکڑی کا فرنچی پر جس میں اخروٹ کی لکڑی کی چیزیں بھی شامل تھیں تو ٹوڑ کر پناہ گزینوں کو چولہا جلانے کے لئے دے رہے تھے۔ باہر کر فیول گا ہوا تھا۔ دار الفتوح کے جس مکان میں ہم رہتے تھے۔ اُس کے نیچے کی دو کانیں باٹا شواستھروالوں نے کرایہ پر لے رکھی تھیں۔ شام کے وقت ملٹری کے سپاہی آئے گھر کے ارد گرد پھرہ لگا دیا۔ دو آدمی باتا شوز اسٹور کھول کر اندر آگئے اور اندر سے چھپنی لگا کر اپنی پسند

کے جو تے بوریوں میں بھرنے لگے۔ مجید کو میں نے اندر سے دروازہ بند کرنے کو کہا اور خود چھت کے اوپر مٹی پر جا کر جائزہ لیا کہ کیا ہو سکتا ہے۔ میں نے دیکھا کہ ایک کیپٹن اور تھانیدار قریباً چالیس ملٹری کے آدمیوں کے ساتھ کانج کی طرف جا رہے ہیں میں نے ان کو آواز دی کہ یہی ہماری حفاظت ہے کہ باہر آپ نے کرفیوگا یا ہوا ہے اندر را پہنچنے آدمی نقب زنی اور لوٹ مار پر لگا رکھے ہیں۔ کیپٹن انگریز تھا اُس نے پوچھا کہ یہ آدمی کیا کہتا ہے جب اُسے بتایا گیا تو اس نے مجھے نیچے بلا بیا اور ساری بات پوچھی وہ ایمان دار تھا اُس نے زبردستی بانٹا شوز اسٹور کا دروازہ کھلوایا۔ اپنے سارے آدمیوں کو قطار میں کھڑا کر کے پوچھا کہ ان میں سے پہچانیں آپ کی چوری کس نے کی تھی۔ دو آدمی پہچانے لگئے۔ اُس نے تھانیدار کو کہا کہ ان سے رائفلین لے لیں اور پیٹیاں اُتار لیں اور مجھے کہا کہ آپ کے کسی ذمہ دار آدمی کے سامنے ہم ان کو سزا سنادیں گے۔ چنانچہ سرمد ظفر اللہ خان صاحب کی کوٹھی پر محترم مرزا عبد الحق صاحب کو بلوکر ان چوروں کے خلاف فرد جم لگائی اور پندرہ پندرہ دن کی سزا سنائی۔ اس بات سے اُس علاقے کے ملٹری والے میرے خون کے پیاسے ہو گئے جو گزرتا چوبارے کی طرف ضرور فراز کرتا۔ اللہ تعالیٰ نے اپنی خاص حفاظت سے مجھے ان کے حملوں سے محفوظ رکھا۔ الحمد للہ ثم الحمد للہ یہ واقعہ بہت مشہور ہوا بہت احباب میری خیریت پوچھتے اور دعا کرتے تھی کہ حضرت امام جان بھی میرے لئے دعا کرتیں اور گھر والوں سے خیریت پوچھتیں۔ رات کو ملٹری نے چھاپے مارا کل بارہ سپاہی تھے۔ دوسپاہی دروازہ توڑ کر اوپر آئے اور میری چھاتی پر سنگین رکھ کر پوچھا تم شور کیوں کر رہے تھے۔

میں نے کہا کہ میں نے صرف یہی پوچھا تھا کہ کون ہے؟

بات کرتے کرتے ایک سپاہی نے سنگر سلامی میشین اٹھا لی اور مجھے کہا کہ نیچے چلو میں نے پوچھا کیوں نیچے لے جا رہے ہو کرفیوگا ہوا ہے۔ نیچے گیا تو کرفیو کی خلاف ورزی کا الزام دھر کے آپ مجھے گولی مار دیں گے۔ ایک سپاہی نے اپنا رینک دکھایا اور کہا میں ذمہ دار ہوں آپ کی حفاظت کریں گے۔

میں نے کہا حفاظت کے بجائے آپ تو لوٹ رہے ہیں کہ فیوجنی لارکھا ہے تاکہ کوئی مدد کو نہ آسکے۔ آپ پر کیسے بھروسہ ہو سکتا ہے۔ با توں کے دوران اُس نے مگر کی خوب تلاشی لی حتیٰ کہ میری بیٹی کی گڑیوں کو پھاڑ کر دیکھا کہ ان میں کچھ چھپایا ہوا تو نہیں پھر چھابے میں پڑے دس بارہ روپے کے کھلے پیوں کو انھیا تیس روپے کی پڑے میں بندھے تھے بے کار چیز سمجھ کر چھوڑ دیا۔ اور مجھے زبردستی نیچے لے گئے اور باز پرس شروع کر دی کہ آپ نے شور کیوں کیا تھا۔ میں نے وضاحت دی کہ میرے گھر کے پیچے باتا کا اسنور ہے۔ جو میری دکانیں کرایہ پر لے کر بنایا گیا ہے مجھے دروازہ توڑ نے کی آواز میں آئیں تو میں نے پوچھا کہ کون ہے؟

اوپر سے مجھے لے کر آنے والے سپاہیوں کے لوٹ کے مال سے بھاری جھوٹے کو دیکھ کر انہیں گمان ہوا کہ بہت مال لے آئے ہیں فوراً جیپیں استارٹ کیں اور مجھے وہیں چھوڑ کر چلے گئے۔ حملے کے انداز سے لگتا تھا کہ شاید اب زندہ واپس اوپر نہ آؤ۔ انسانی جان تو ان کے سامنے کبھی سے بھی زیادہ حیثیت نہ رکھتی تھی۔ بڑی بے دردی سے پیش آتے۔ ان کا ایک لفظ بہت ہی جان لیوا تھا۔ اگر کسی کو کہتے کہ ”بنگلے چلو“ اس کا مطلب تھا وہ شخص زندہ واپس نہ آئے گا۔ مجھے محترم مرزا عبد الحق اور دوسرے افسروں نے سمجھا تھا کہ بنگلے جانے کو کہیں اور زور بھی دیں تو مت جانا۔ مجھے تین دفعہ زبردستی بنگلے لے جانے کی کوشش کی گئی۔

### فتادیان پر منظم حملہ اور خداتعالیٰ کی مدد:

قادیانی پر حملہ کی باقاعدہ منصوبہ بندی کی گئی تھی۔ مسلح حملہ آوروں کو عید گاہ شمشان بھوئی میں رات ہی چھپا دیا گیا تھا صبح ہوتے ہی ایک گروہ نے دارالحصہ کی طرف سے اور دوسرے گروہ نے دارالفتح کی طرف سے اور کچھ حملہ آور کھارے اور تھکیری والے کی طرف سے بھی آئے۔ حملہ بہت اچانک کیا گیا تھا۔ کھلے عام قتل و غارت، لوٹ مار و ہشت گردی ہوئی شہر کے لوگ احمدیہ چوک اور باہر کے اسکول کا لج وغیرہ میں جمع ہو گئے۔ حملہ آوروں نے جو چاہا جس طرح چاہا لوٹ لیا۔ سوٹی لاثی تک چھین کر لے گئے۔ سائیکل

گھوڑے سب لے گئے۔ میں نے بھی ضرورت کے وقت کے لئے ایک گھوڑی خرید رکھی تھی مگر ایک جانے والے غیر مسلم خاندان کے لڑکے نے چھین لی۔

لئے پئے لوگ ایک طرح محاصرے میں گھرے ہوئے تھے اب اللہ تعالیٰ کی شان دیکھنے کے بعد روشن وہاں رہ گئے تھے اُن میں ہر فن اور پیشہ کافر دموجو دھما۔ ہم ہر ضرورت آپس میں کام کر کے پوری کر لیتے۔ شہر بھر کو ہماری ضرورت پڑتی مگر ہمیں کسی کی محتاجی نہ ہوئی۔ ضرورت کا سامان بھی انہیں مخصوص علاقوں سے مل جاتا جو افرانفری میں لوگ لا کر ڈال گئے تھے۔

میاں عبدالمنان صاحب نے میری ڈیوٹی کھانے کا انتظام کرنے پر لگادی لنگرخانے کا آٹا ختم ہو گیا تو ہم نے گندم کے دانے بھون کر اور ابال کر کھائے۔ چھڑی کی دیگیں پاکیں دال موجود تھی وہی تل کر دینے لگے۔ خوب خدمت کا موقع ملا۔

کچھ دنوں کے بعد ملٹری کے آدمی اور دس بارہ دوسراے آدمیوں کو ساتھ لے کر میں نے کوشش کی کہ گھر کا قیمتی سامان لے آؤں دراصل ہمارے گھر میں دوسروں کی بھی امامتیں تھیں مگر ہوا یہ کہ لوٹنے والوں کی تالا توڑنے کی اتنی ناکام کوششیں ہو چکی تھیں کہ اصلی چابی سے بھی نہ کھلا۔ مگر اُن کو یہ اندازہ ہو گیا کہ اس مکان سے کچھ ملے گا ضرور۔ پہلے تو حکومت کے آدمیوں نے حفاظت کا کہہ کر پہرہ بھادیا پھر باقاعدہ قبضہ کر لیا۔ سارا سامان لوٹ لیا اور ایک مقامی باشدے کو اس پر قبضہ کرنے کا موقع ملا جس نے بھاری فرنپھر، جو توڑا نہ جا سکتا تھا، باہر کی دیوار توڑ کر نکلا اور بیالا لے گیا۔ یہ سب میرے سامنے ہوا۔ مگر صبر کرنا پڑا۔ ایک دن میں نے اپنے گھر کے قبضہ کنندہ سے کہا کہ بابا جی گھر میں کچھ قیمتی دوائیں اور جڑی بوٹیاں میں اگر آپ کو بتا دوں تو تم ازکم آپ کے کام آجائیں میں آپ کو اور پرجا سمجھا دیتا ہوں۔ پہلے تو اس نے اوپر جانے سے منع کر دیا پھر قیمتی کے لفڑ سے یہ سوچ کر کہ شاید کوئی مالی فائدہ ہو اور پر بُلا لیا میں نے سب کچھ سمجھا کہ اس کی اجازت سے صرف پیپل کے پیڑ کی دارثی میں اٹھا لی۔ وہ بغضہ ہوا کہ اس کا فائدہ بھی سمجھا۔ مگر میں نے کہا کہ جب میں یہ ساتھ لے جا رہا ہوں تو آپ کو کیا فائدہ ہو گا۔ اس کے خواص سمجھ کر..... اس نے ہاتھ جوڑ کر ایک چھٹا نک مانگی جو میں نے دے دی۔

## 25- درویش سے چند سوالات



(یہ تحریر عزیز مکرم جبیب احمد طارق صاحب کے توسط سے حاصل ہوئی ہے جو آپ نے دفتر کے ریکارڈ سے حاصل کی۔ فخر زادہ اللہ تعالیٰ احسن الاجراء)

### ا- قادیانی ٹھہر کر کیا کیا:

میں جون 1947ء سے اپنے محلہ کے انتظام کے ماتحت مختلف ڈیوٹیوں پر کام کرتا رہا۔ 22 گھنٹے بیت میں رہنا شروع کر دیا تاکہ ضرورت کے وقت غیر حاضر نہ ہوں۔ پھر اس اتنا میں بجلی بند ہو گئی تو گیس لیپ جلانے کا کام کرتا۔ فساد زدہ علاقوں سے پناہ گزین آتے ان کو منزل پر پہنچاتا۔ کھانے اور ہائش کا خیال رکھا۔ خاص گروپ کو اپنے چارچ میں جہاں بھیجتے لے کر جاتا رہا۔ کفیوں کے دوران بعض ظلم و تشدد کو اپنے سر لے کر رونے کی کوشش کرتا رہا۔ جو اچانک گھر جاتے انہیں پرائیویٹ راستوں سے منزل مقصود پر جانے میں مدد کرتا۔ پھر باہر سے آنے والے بے حساب لوگوں سے حُسن سلوک کرتا۔ کسی کو روٹی پکا کر دیتا۔ کسی کو دوائی وغیرہ کا بندوبست کر دیتا۔ دن رات خدمتِ خلق اور نظامِ سلسلہ کی پابندی کرتا رہا۔ اس دوران میں میری اپنی جان خطرے اور موت کے منہ سے خدا نے بچائی۔ پھر حملہ کے دن ہر قسم کے اسلحے اور حکومت کے آدمیوں کا سامنا کرتے ہوئے بیت مبارک میں آگیا۔ حملہ کے بعد دو تین دن بیت مبارک میں سو یا پھر دکان پر بندوبست کیا۔ حضرت میاں ناصر احمد کے کہنے پر کئی من مٹھائی تیار کی اور نمکین دال بنائی۔ اس اثناء میں اپنے گزارے کی صورت یہی کہ گندم بھگو دیتا اور نشاستہ بنا کر گڑ ملا کر مٹھائی بناتا۔ پھر مجھ سے پوچھا گیا کہ آپ قادیانی ٹھہریں گے یا پاکستان جائیں گے۔

### ۱۱۔ میں نے فتادیان ٹھہر نے کافی صلح کیا:

خدا کا شکر ہے کہ میرا نام قادیان رہنے والوں میں آ گیا۔ پھر لوگوں کے تالوں کی چابیاں بنادیتا۔ کتابوں کی جلدیں بناتا۔ پھر ہندوؤں کے محلوں سے کتابیں خرید کر فروخت کرتا۔ ایک وقت سب کام بند ہو گئے۔ تو سودا ڈالنے کے لفافے بنائے۔ مگر ان درویشاں محترم مرزا محمد حیات صاحب کے فرمان کے مطابق پھرے کی ڈیوبٹی دیتا۔ دیوار بناتا۔ مکان تعمیر کرتا، ٹیپ کرتا، کوئی دروازہ لگاتا۔ بازار اور پرانی یونیٹ احاطوں کی صفائی کرتا۔ پودوں کو بالیوں سے لا کر پانی ڈالتا۔ لنگر کے چوہے اور تنور بھی لگائے۔ شکستہ مکانوں کی مرمت چھپت وغیرہ ٹھیک کرتا لوگوں کے گھروں سے سامان لا کر سٹور میں جمع کرواتا۔ صدر انجمن کے سٹور میں صابن برائے فروخت دکان صدر انجمن بنایا۔ غرض جہاں حکم ہوا اور جس کام کا حکم ہوا اس کے علاوہ خود نیک نیتی سے سوچ کر کام کرتا۔ زائرین کو دعوت الی اللہ کرتا۔

### ۱۲۔ فتادیان میں کیوں ٹھہرے؟

رضائے الہی اور مقاماتِ مقدسے سے افادہ کرنا، خدا تعالیٰ سے دعا کرنا کہ قادیان کو پھر دیسے ہی آباد کر دے اور پھر یہاں سے ساری دنیا میں دعوت الی اللہ ہو۔ اور شعائر اللہ سے برکت حاصل کرنا اور ان کو آباد رکھنے کی ہمکن قربانی سے کوشش کرنا۔ اور اپنی ہر حقیر قربانی پیش کر کے اس کی رحمت اور عنایت کو قریب سے قریب تر لانے کی امید پر جینے کے لئے ٹھہرا۔

### ۱۳۔ فتادیان میں ٹھہر کر کیا پایا؟

خدا کے فضل سے درج رفقاء کرام پالیا۔ ہاں ہم نے وہ زندگی حاصل کی جس پر اب بڑے بڑے بزرگ ہاں ہاں ہمارے واجب الادب و احترام خلیفہ رشک کے الفاظ استعمال کرتے ہیں۔ مگر ذاتی طاقت، حوصلے اور وسائل سے نہیں اللہ تعالیٰ کے فضل رحم کرم سے مُوتُوا قبل آنْ تَمُوتُوا کے مصدق بنا گئے مگر اُسی کی ذرہ نوازی سے فالحمد للہ علی

ذالک۔ اطاعت امیر کا احساس، بھائی بندی کا سلوک، ایک دوسرے کے غم میں حقیقی شرکت، وقت کی پابندی، نمازوں میں لطف و سرور، دعاوں کے موقع، تیارداری کا پاک جذبہ پیدا ہوا۔ رضاۓ الہی کی خاطرا پنے پیاروں سے جدائی کی گھڑیاں صبر اور دعا سے برداشت کیں۔

اپنی مشکلات کو اپنے تک ہی محدود رکھتا اور صرف خدا تعالیٰ کا دروازہ ٹھکھاتا۔ اخوت، ہمدردی اور روداداری کا سلوک سیکھا۔ گرمی ترشی برداشت کرنی سیکھی۔

غرض قادیان میں ٹھہر کر جو ملا اس کو میری طاقت بیان نہیں کر سکتی۔ اور خدا سے دعا ہے جو بھی وہ اپنے بندے کو دینا چاہتا ہے۔ اپنے فضل سے عنایت کر دے۔ جو ہم لینا چاہتے وہ بھی عنایت فرمادے۔ آمین ثم آمین۔

عبدالرحیم درویش نمبر 72

مالک احمد یہ دیانت سوڈا اور فیکٹری قادیان



## 26- زمانہ درویش کے چند واقعات



### ا- دیانت لوشن:

درویش کے دور میں ایک ساتھی چودہ بڑی محمد طفیل صاحب کو آنکھوں میں تکلیف تھی ڈاکٹر صاحب نے جو ٹیوب لگانے کے لئے دی مہنگی تھی میں نے ایک ستا سانسخہ بتایا کہ سفید پیاز کے پانی میں برابر کاشہد ملا کر صبح و شام دو دو نظرے ڈالیں۔ آپ کو بہت فائدہ ہوا۔ اس دو اکا نام دیانت لوشن رکھ لیا اور بہت لوگوں کو بتایا۔ پھر ان کو اکسیر جگر کا سانسخہ بھی بتایا۔ نو شادر، قلمی شورہ، رویند چینی، الائچی، سفید باریک پیس کر دو دو رتی خوراک لے لیں۔ انہیں بغفل خدا اس قدر فائدہ ہوا کہ اکثر لوگوں کو کہا کرتے تھے کہ بھائی جی اتنے کام کے آدمی ہیں کہ فوت ہو جائیں تو مسالہ لگا کر محفوظ کر لینا چاہئے۔

### ii- غیب سے رزق کے سامان:

درویش کے زمانہ میں فقر و فاقہ اور سادگی سے گزارا ہوتا۔ درویشوں کو جو وظیفہ ملتا تھا۔ لینا گوارانہ کیا البتہ ایک مدت دراز کے بعد لنگر خانہ سے کچھ عرصہ کھانا لیا مگر پھر چھوڑ کر خود پکانا شروع کر دیا۔ ایک میں کا ڈبہ تھا اس میں کچھ پکالیتا۔ میری بڑی بیٹی عزیزہ امۃ اللطیف قادیان آئی تو اس پر ان ڈبے کو اس طرح مانجھا کہ استعمال کے قابل نہ رہا یعنی سوراخ ہو گئے۔ میں کبھی سوال کر کے کسی سے کوئی چیز نہ لیتا اُن دونوں پیسے بالکل ختم تھے۔ پچی آئی تھی اور میرے پاس کچھ بھی نہیں تھا۔ میری عادت تھی کہ کہیں سے آمد ہوتی تو کتابیں اور جلد سازی کا سامان خرید لیتا..... اس آڑے وقت میں اللہ تعالیٰ نے غیب سے مدفر مائی سامنے صحن میں کالی سی ڈھیری نظر آئی قریب جا کر دیکھا کہ تو دواڑھائی سیر کلوچی تھی غالباً کسی کے کام کی نہ ہوگی باہر پھینک دی میں نے اٹھا کر صاف کی اور دکان پر جا کر فروخت کر دی۔

ضرورت کی کچھ رقم مل گئی سجان اللہ۔ اسی طرح کی ایک شدید ضرورت میں ایک بوری مہنڈی کے خشک پتوں کی ملی جو پوسا کر فروخت کر دی۔ ایک دفعہ چائے پینے کے لئے بھی پیسے نہیں تھے۔ راستے میں ایک کلاہ نظر آیا جس پر پکڑی پہنی جاتی ہے۔ نظر تو سب کو آیا مگر مجھ کو رقم کی سب سے زیادہ ضرورت تھی اللہ تعالیٰ نے مجھے سمجھایا کہ اس کو اٹھاؤ۔ لا کر آگ لگادی چاندی الگ ہو گئی کافی رقم مل گئی۔ سجان اللہ رب العلمین۔

### ۳۔ شانِ ربوبیت:

اللہ تعالیٰ کی مدد کا ایک واقعہ یاد آیا بظاہر معمولی ہے مگر میرے لئے بہت بڑا شکر کا مقام تھا۔ اسی لئے یاد رہا۔ ایک دفعہ ایک عزیز مہمان آئے۔ میرے پاس اس قدر بھی پیسے نہ تھے کہ چائے بھی پلاسکوں۔ لنگرخانے سے ان کو ناشتہ کروایا اور کنڈی لے کر ڈھاب کے کنارے جا بیٹھا اور دعا کی الہی اکرام ضیف کی خاطر مچھلی بھیج دے۔ خدا کی شان اچھی خاصی سات مچھلیاں آگئیں۔ ایک ہوٹل والے کو دے کر کہا کہ یہ تم رکھ لو میرے مہمان کو پڑ تکلف کھانا کھلا دینا۔ اس طرح مہمان داری کی باوقار صورت بن گئی۔ پھر ایک کشمیری بھائی بڑے سائز کا قرآن پاک تلاش کرتے ہوئے آئے اور ہدیہ دے کر لے لیا۔ اپنے مولا کے ایسے سلوک پر فدا کیوں نہ ہو جاؤں۔ وَهُوَ عَلٰی كُلِّ شَيْءٍ قَدِيرٌ۔

### ۷۔ موت سامنے نظر آنے لگی:

ایک مرتبہ عملے کے احباب کے اصرار پر، درویشی کے زمانے میں 3، بھاہمیری نہر پر پلک کے لئے گیا۔ سیر و تفریح کھانے پکانے میں میرا ساتھ ان کو مفید رہتا۔ مگر میں پانی میں نہانے سے گریز کرتا۔ سب کے مجبور کرنے پر میں نے بھی نہر میں نہانے کے لئے چھلانگ لگادی پل سادہ ہی تھا ٹھوکر والا نہ تھا۔ مگر پانی کا بہاؤ پل کے پاس تیز ہو جاتا تھا۔ سب پل کے نیچے سے گزر رہے تھے میں نے بھی ارادہ کیا مگر کبھر اگیا کہ کوئی حادثہ نہ ہو جائے۔ بہاؤ تیز تھا میرے واپسی کے ارادے سے کیا ہونا تھا۔ موت سامنے نظر آنے لگی۔ ایک دوست

میری بدحواسیوں سے اندازہ لگا کر میری مدد کو آئے اس طرح جان بچ گئی اور میں نے دوبارہ پانی میں جانے کا خیال چھوڑ دیا۔

### ۷- محض للہی تعاون:

ایک دفعہ جلسہ سالانہ کے مہماںوں کیلئے چائے کے لوازمات خریدنے کے لئے امرتر گیا۔ بیکری کی چیزوں سے بھرے ہوئے ڈبوں کے ساتھ اسٹیشن پر آیا تو جلسہ کے مہماںوں سے ٹرین کے سب ڈبے بھرے ہوئے تھے آخر ایک ڈبے میں جگہ ملی ٹوکریاں رکھ لیں تو میری نظر فرش پر پڑی جہاں ایک شخص کیچڑ میں لٹ پت اس حالت میں پڑا تھا کہ گویا دم توڑ رہا ہو مجھے صورت کچھ شناساما معلوم ہوئی۔ غور کیا تو وہ صوفی فضل الہی صاحب تھے میں ان کی دعوت کر چکا تھا صاحب الہام مستجاب الدعوات نیک آدمی تھے گاڑی میں ایک پندرہ سول سال کی لڑکی گود میں شیر خوار بچ لئے ہوئے ان کی تیارداری کر رہی تھی۔ میرے پوچھنے پر بتایا کہ صوفی صاحب کی بیوی ہے میں نے انہیں سنجا لا۔ انہوں نے آنکھیں کھول کر دیکھا کچھ حوصلہ ہوا۔ میں نے اسٹیشن ماسٹر بٹالہ سے کہا کہ قادیان بذریعہ تاراطلار کر دیں کہ بمبی والے صوفی صاحب آرہے ہیں دمہ کا شدید حملہ ہے۔ کوئی ڈاکٹر صاحب اور چار پانی اسٹیشن پر پہنچا دیں قادیان پہنچے تو سب سامان موجود تھا ان کو بحفاظت استقبالیہ تک پہنچا دیا۔ اب اپنے سامان کا خیال آیا تو معلوم ہوا کہ سب سامان احتیاط سے اُتار لیا گیا ہے۔ جماعت کے افراد کا اخلاص و محبت قبل تشكیر ہے۔ خدا تعالیٰ نے مجھے صوفی صاحب کی اور احباب جماعت کو میری مدد کی توفیق دی۔ الحمد للہ۔

### ۸- قادریان کی برکت:

ایک دفعہ قادریان سے ربوہ جانے کے لئے خاکسار اور مکرم مرزا عبد اللطیف صاحب (مالک احمدیہ درزی خانہ، درویشی کی سعادت بھی ملی) گاڑی پر سوار ہو کر امرتسر جا رہے تھے۔ گاڑی میں ایک عمر سیدہ عورت بھی سوار ہوئی اس کے ساتھ ایک آٹھ سال کی لڑکی اور

ایک دودھ پیتا بچہ تھا۔ اس عورت نے مسلسل قادیان کی برائی کی کہتی رہی برسات کا پانی اندر آگیا۔ مکان کی دیوار گر گئی چھٹ نے بڑا دکھ دیا یہ شہر بڑا منحوس ہے۔ جب سے آئے ہیں کوئی نہ کوئی مشکل ہی مشکل ہے۔ تھوڑی دیر کے بعد میں نے اُس عورت سے کہا مائی اس بچے کو ماں کے بغیر کہاں لے جا رہی ہو؟ اُس نے کہا یہ میرا اپنا بچہ ہے اور تم اس سے بڑے ہیں۔ میں نے کہا اللہ تعالیٰ نے آپ کو بڑھاپے میں اولاد دی یہ بچے کہاں پیدا ہوئے؟ وہ عورت تو ایک دم پلٹ گئی اور کہنے لگی جھائی میری ساری عمر گزر گئی اولاد دنہ ہوئی یہ قادیان کی برکت ہے جو مجھے اولاد کی نعمت ملی اگر قادیان نہ آتی تو شاید ساری عمر بے اولاد ہی رہتی۔ میں نے کہا بھی تو آپ قادیان کی برائی کر رہی تھیں اور اب اس کو مقدس با برکت اور نعمتوں سے بھر پور بتا رہی ہو۔ کچھ دیر ڑک کر کہنے لگی ”ہاں واقعی جو نعمتیں مجھے یہاں ملی ہیں اُس کے مقابلے میں یہ تکلیف تو کچھ بھی نہیں“۔

سبحان اللہ! اللہ تعالیٰ نے اس مقام کو ہر کس و ناکس کے لئے با برکت کر دیا۔ اولاد کی نعمت سے شاہ جہان یوپی کے حکمت اللہ صاحب یاد آگئے۔ ان کو بھی قادیان سے باہر جب تک رہے کوئی بچہ نہیں ہوا۔ قادیان آکر دعاوں میں لگ گئے اس دارالامان میں خدا تعالیٰ کے فضل سے لڑکے بھی ہوئے لڑکیاں بھی۔ الحمد للہ۔

## ۷۷- ایک اتفاقی حادثہ کی دیر پا تکلیف:

میں ایکشن کا ووٹ ڈالنے کے لئے اپنے نام کی پرچی لینے جا رہا تھا سامنے سے احمد یہ اسکوں کا ایک لڑکا بجا گتا ہوا آ رہا تھا۔ میں تکر سے بچنے کے لئے ایک طرف جھکا جس سے پاؤں مر گیا اور سارا جسم بے سہارا ہو کر بیت مبارک کی مغربی دیوار اور ننالی کے درمیان فرش پر سپاٹ گر گیا۔ بائیں کندھے پر شدید چوت لگی کہ سارا ہاتھ سن ہو کر رہ گیا۔ ووٹ کی پرچی پتہ نہیں کہ ہرگئی اٹھا تو مگر چوت کا اتنا اثر تھا کہ ووٹ دئے بغیر کسی کسی طرح گھر آ گیا۔ دو گھنٹے تک سکائی وغیرہ کر کے ووٹ ڈالنے گیا۔ اور پھر تکو رو غیرہ کرتا رہا۔

چلنے پھرنے کی بزوکوشش کرتا رہا کہ اگر ایک دفعہ بیٹھ گیا تو ہو سکتا ہے عمر بھر نہ چل پھر سکوں تا متحریر کندھاٹھیک نہیں ہوا کوئی چیز اٹھانے لگوں تو سارا ہاتھ ہتی چند منٹ کے لئے بیکار سا ہو جاتا ہے چند دن قبل بیت الدعا سے علی الصحن فل پڑھ کر باہر آنے لگا تو پھر وہی تکلیف ہو گئی اُس سینک کرتا رہا صدقہ بھی دیا۔ اللہ تعالیٰ صحت کے ساتھ زندگی دے۔

### viii-پھرے ہی پھرے:

پھرے کا سلسلہ بہت طویل ہے قادیان میں قدم کا میلہ ہوتا تھا۔ ان دنوں پھر الگتا۔ مخالف غیر احمدی جلسے کرتے تو پھر ادینا پڑتا احراریوں، مسٹریوں، اور مصریوں کے فتنوں کے وقت پھرے لگتے۔ گو خدا تعالیٰ نے سب کو خائب و خاسر کیا مگر وقتی طور پر بڑا دکھ اور اضطراب ہوتا تھا۔

پھر تقسیم کے دنوں کے پھرے جنہوں نے سب کو مات کر دیا۔ جانے والے تو چلے گئے باقی جو محمد و دعالة احمدیوں کے پاس رہ گیا اُس کے خالی مکانوں کی لوٹ مار کا دور چلا۔ ذرا غفلت ہوتی مکان پر ہی قبضہ ہو جاتا۔ حتیٰ کہ ضرورت کا کہہ کر ٹھہر نے کی اجازت لے کر قبضہ کر لیتے۔ ہم حفاظتی دیواریں اور گیٹ بناتے راتوں کو پھر ادیتے۔ کوئی ہم پر ترس کھاتا کوئی مذاق کرتا۔ کوئی جان لینے کی دھمکی دیتا غرض کوئی دکھ ایسا نہیں جوان دنوں میں نہ دیکھا ہو مگر یہ سراسر خدائی فضل و احسان ہے کہ اس نے ہم نہتوں کے پھروں پر اپنے فرشتے شامل کئے اور ہمیشہ محفوظ و مامون رکھا۔



## 27- درویش کی روادِ حیات درویش کے خطوط سے



اباجان کے خطوط کا خزانہ پوری طرح محفوظ نہیں کیا جاسکا۔ آپ کے خطوط جن میں پیار، محبت، خلوص، فدائیت، جماعت سے تعلق و عقیدت کا مضمون تھا یہ خطوط سب بچوں کے نام برابر آتے تھے۔ بڑی بہن کے نام ایسے خطوط کی تعداد سب سے زیاد تھی کیونکہ گھر بیو امور کے متعلق مشورہ و رہنمائی اکثر ان کے نام خطوط میں ہی تھی۔ خط جذبات سے اس طرح سے گندھا ہوتا کہ کچھ بتیں ربوہ میں کسی بچے کے متعلق ہوتیں اور کچھ بتیں سیرالیون یا تزانیہ میں کسی بچے سے متعلق ہوتیں گویا لکھتے وقت عالم تصور میں سب بچے بلکہ اعزٰز بھی قطار باندھے سامنے کھڑے ہوں اور آپ ان سے بے ساختہ و بے تکلف بتیں کر رہے ہوں بعض جگہ الفاظ آگے پیچھے ہوتے یا بعض الفاظ درج ہی نہ ہوتے تھے جسے ہم بآسانی سمجھ لیا کرتے تھے کہ دماغ جس تیزی اور سرعت سے کام کرتا تھا اور اس کا پوری طرح ساتھ نہ دیتا ہم لفظ و معنی کے حسن و خوبی کو دلی جذبات کی آمیزش نے ایسا رنگ دیا ہے گویا خطوط نہ ہوں آنکھ سے ٹپکے ہوئے آنسو ہوں۔ نہاں خانہ دل کی انمول تصویروں کو خاکسار نے چند عنوانات کے تحت ترتیب دیا ہے۔

### ا۔ علم اور کتابوں کا عشق:

کتاب پڑھنا (شروع کے خالی صفحات یا حاشیہ میں ضروری ہوا لے کھنا)، خریدنا، پڑھانا، شنا، تھفے میں دینا الماریوں میں ترتیب سے رکھنا ابا جان کا محبوب مشغله تھا۔ آپ کے حلقة احباب میں صاحبان علم اور صاحبان قلم شامل تھے۔ گھر کے معمولات میں صح نماز بامجاعت سے والپیں آ کر تلاوت قرآن مجید کے بعد درس حدیث اور رات کو سونے سے

پہلے حضرت اقدس مسیح موعودؑ کی کتب یا کوئی نئی چھنے والی کتاب پڑھ کر شناشامل تھا۔ لطف لے لے کر پڑھتے، بعض حصوں کو بار بار پڑھتے مفہوم سمجھاتے۔ پڑھنے کا انداز بہت پُرا اثر تھا۔ آپ سے کتاب سُننے کے شوقین اور سُننے کے ضرورت مندوں میں خاص طور پر حافظ محمد رمضان صاحب کا ذکر ضروری ہے۔ آپ ناپینا تھا۔ مگر تعلیم و تدریس کا شوق رکھنے کی وجہ سے مولوی فاضل کیا۔ حافظ قرآن بھی تھے۔ اباجان ان کو کتب پڑھ کر شناختے۔ اسی طرح ہمارے ناناجان محترم حکیم اللہ بنخش صاحب رات کو باوجود ضعیفی کے جا گتے رہتے اور انتظار کرتے کہ کب دکان سے گھر آ کر کچھ پڑھ کر شناشیں۔

گھر میں بے شمار کتابیں تھیں۔ نئی طبع شدہ کتب کے پہلے خریدار ہوتے، کتاب خریدنے میں جلدی کرتے تاکہ ختم نہ ہو جائے۔ تفسیر کبیر پہلی جلد شائع ہوئی تو بڑی رغبت اور شوق سے حاصل کر کے اس پر ایک نوٹ تحریر کیا کہ یہ بہت بڑا خزانہ مل گیا ہے۔ میری اولاد ہمیشہ اس سے فائدہ اٹھاتی رہے۔ قادیانی سے باہر بھی کسی مفید کتاب کا علم ہوتا تو خرید لاتے۔ مثلاً حضرت اقدس مسیح موعود علیہ السلام کی کتب کا سیٹ مکمل رکھنے کی کوشش میں ملاش جاری رہی۔ کچھ کتب قادیانی میں موجود نہیں تھیں۔ معلوم ہوا کہ اہل پیغام نے طبع کی ہیں جماعت سے اجازت لے کر نہ صرف اپنے لئے بلکہ اپنے دوستوں کے لئے بھی خرید لائے۔ حضرت میر محمد احقیق صاحب کے ترجمہ والا قرآن مجید شائع ہوا تو بچوں کے لئے کئی نئے لے آئے۔ جماعت کی طرف سے جب کسی کتاب کا امتحان لیا جاتا آپ خود بھی شامل ہوتے اور بچوں سے بھی امتحان دلواتے۔ حضرت صاحبزادہ سید عبداللطیف شہید کی شہادت سے متعلق پنجابی اور اردو نظم کی کتابیں بہت عزیز تھیں۔ اکثر بڑے درد سے سناتے خود بھی روئتے اور دوسرا بھی آبدیدہ ہو جاتے۔

تقسیم بر صغیر کے قیامت خیز ہنگاموں کے بعد جب درویشانِ کرام نے قادیان کے گل کوچوں میں قرآن مجید اور دیگر قریتی کتب کے اوراق بکھرے دیکھتے تو ایک اور قیامت گزر گئی۔ ”مسجد نور میں تین من کے قریب قرآن شریف کے اوراق منتشر پائے گئے ان اللہ وانا

(تاریخ احمدیت جلد 12 صفحہ 263) الیہ راجعون۔

شرپسندوں کے لئے ان کی کوئی اہمیت نہ تھی۔ انہیں مسلمانوں کو اذیت دینے کا سامان مل گیا۔ حکیم و خبیر خدا تعالیٰ نے اپنے بندے کو کتابوں کا عشق قلمی و علمی خزانہ کی حفاظت کے حاذ پر لڑنے کے لئے عطا فرمائھا تھا۔ گلی گلی سے، روزی فروشوں سے، گھروں گھروں سے اور اقی جمع کئے۔ حالات اتنے نامساعد تھے کہ گھر سے نکنا جان کو خطرے میں ڈالنا تھا۔

”درویشوں نے ان ابتدائی ایام میں دن رات کام کیا مثلاً درویش لگرخانہ میں سامان پہنچاتے مہاجر احمدیوں کے گھر سے اساب بحفاظت جمع کرتے۔ بہشتی مقبرہ میں معماري کا کام کرتے۔ بیرونی محلوں سے جمع شدہ کتابوں کو مرتب اور مجلد کرتے اور اپنے حلقة درویش کے ہر اہم مقام پر نہایت باقاعدگی اور ذمہ داری کے ساتھ پہرہ دیتے۔“ (تاریخ احمدیت جلد 12 صفحہ 254)

جز و بندی اور جلد بندی کافن آپ نے شوقيہ سیکھا ہوا تھا۔ اور اقی جمع ہوئے تو جلد سازی کے سامان کی ضرورت تھی۔ مسبب الاسباب قادر خدا نے اُس کا بھی سامان فرمادیا۔ ابا جان تحریر فرماتے ہیں:-

’ایک واقعہ بالکل ابتدائی دنوں کا ہے جس سے رازق خدا کی رزا قیمت کا لطف آتا ہے۔ ایک غیر مسلم میرے پاس آیا کہ میرے پاس موم کا ایک ٹین (Tin) ہے۔ آپ اُس کو خرید لیں۔ میں نے کہا اچھا، اُن دنوں کسی کے گھر اعتبار کر کے جانا، جان کا خطرہ مول لینا تھا۔ مگر اس سے کچھ شناسائی ہو گئی تھی ایک دو کتابیں خرید چکا تھا۔ وہ مکرم عبداللہ صاحب جلد ساز کے مکان پر قابض تھا اُس نے کتابیں تو باقاعدہ دکانوں پر رکھ کر فروخت کیں۔ لوہے کی مشینیں وغیرہ بھی فروخت کر دیں۔ ایک ٹنگ کی مشین اور ایک ٹن باقی تھا۔ میں موم ٹیسٹ کرنے کے لئے ماچس لے کر گیا تھا۔ جب میں ٹیسٹ کرنے لگا تو دیکھا کہ وہ موم نہیں چربی تھی۔ میں نے اُسے بتایا کہ اس گھر کے مالک کو قربانی کا شوق تھا اُس نے کسی مقصد سے چربی جمع کر رکھی ہے۔ وہ تو رام رام کرنے لگا اور ہاتھ جوڑ کر کہنے لگا اس کو جلد

لے جائیں، اٹھائیں میرے گھر سے۔ میں نے اُسے ٹن کے آٹھ آنے دیئے اور اٹھا لایا۔ جلد سازی کے باقی ماندہ سامان کا بھی بہت ستا سودا ہو گیا۔ میں ایک لمبے عرصے تک اسی سامان کی مدد سے جلد سازی کا کام کرتا رہا اس طرح روزی کا سامان خدا تعالیٰ نے مہیا کر دیا۔ چربی کے کنفتر کا میں نے یہ کیا کہ اس میں کا سٹک وغیرہ ملا کر صابن بنادیا۔ اُن دنوں قادیان کے مکینوں کو صابن کی بے حد ضرورت تھی۔ احباب شکر گزار ہو کر خریدتے میرے پاس کافی روپے جمع ہو گئے۔ یہ الہی عطیہ خادم اصل میں نے درویشی کے زمانے میں وظیفہ لینے سے انکار کیا تھا اللہ تعالیٰ نے میری غیرت کی لاج رکھی اور ہر اُس کام میں برکت ڈالی جسے میں نے کرنا چاہا۔ حتیٰ کہ لوگ کہنے لگے بھائی جی مٹی میں ہاتھ ڈال کر سونا کر دینے ہیں۔ میں نہیں کرتا تھا۔ میرا خدا میرا سامان کرتا تھا۔ ابھی صابن ختم نہ ہوا تھا کہ وہی صاحب آئے کہ بھائی ایک ویسا ہی لکنستر اور ہے ہم پر احسان کریں وہ اٹھا لیں۔ میں نے دام پوچھتے تو بولا بس لے جائیں۔ معاوضہ میں ایک پیٹل کی دیکھی دے دیں۔ اس چربی میں اُسی کا تیل ڈال کر صابن بنایا جو پہلے سے بہت بہتر بننا۔ میں سوامن صابن بن گیا اور فوراً بک گیا۔ ہر خاص و عام کو ضرورت تھی یہ سب الہی سامان تھے جس چیز کی ضرورت تھی آسانی سے سنتے داموں دلوادی اس طرح اللہ تعالیٰ نے میری اور میرے بے طلن بلکہ جلاوطن بچوں کی مدد کی۔ لمبی کہانی ہے جس کا خلاصہ یہ ہے کہ تادم تحریر 30/7/71 مجھے خدا تعالیٰ نے فناعت، کشاورش اور فراوانی سے نوازا ہے الحمد للہ احمد للہ۔

ایک دلچسپ واقعہ یوں ہوا کہ ہم تین آدمی بازار میں جا رہے تھے۔ ایک شخص ملا اور مجھے مخاطب کر کے کہا بھائی جی! ذرا الگ ہو کر میری بات سن لیں۔ میں نے ساتھیوں کو وہیں رُکنے کا اشارہ کر کے کھاٹھریں میں دیکھتا ہوں یہ کیا کہتا ہے۔ وہ گلی میں لے گیا اور اُس نے کپڑے سے کھول کر دلتائیں دکھائیں کہ یہ آپ خرید لیں ایک تذکرہ تھا اور دوسری پانچ پارے والی تفسیر مجھے ان کی ضرورت بھی تھی۔ بہت کم پیسے اُس نے لئے اور یہ قیمتی کتب میرے حوالے کیں میرے ساتھی بھی حیران ہو گئے کہنے لگے خدا تعالیٰ نے اُسے آپ ہی

کے لئے نعمت بنا کر بھیجا تھا آپ کو الگ لے جا کر کتب دیں۔ سجان اللہ اُس کی دین ہے۔ میں جاندھر گیا۔ وہاں سے کافی کام کی کتابیں خرید کر لا یا۔ ایک ہندو دوست سے رامائن اردو مل گئی۔ ایک اور جگہ سے بھی رامائن کی ایک جلد مل گئی۔ قادیانی میں ایک غیر مسلم رام را کھامل کے پاس ایک تفسیر تھی۔ میں ہر قیمت پر وہ حاصل کرنا چاہتا تھا۔ مگر وہ کسی قیمت پر دینے پر آمادہ نہ تھا۔ میں نے اُس سے ملتا جانا رکھا۔ ایک دن کسی کام کے لئے اُس کے گھر گیا اُن دونوں دسہرہ تھا وہ اور ان کے بچے رام لیلا سُنتے تھے۔ میں نے کہا کہ میرے پاس پوری رام لیلا ہے۔ بلکہ دونوں کہنے لگے بھائی جی وہ دونوں ہمیں دے دیں۔ میں تو اسی انتظار میں تھا فوراً تفسیر طلب کی اس نے دونوں کتابیں لے کر تفسیر مجھے دے دی اس طرح پاک کلام محفوظ مقام پر پہنچ گیا۔

### بیوی کا فتر آن مجید:

1948ء ہی کی بات ہے ایک شخص بھگت سنگھ نامی میرے پاس آیا کہ بھائی جی آپ قرآن خریدیں گے؟ میں نے اُس سے سینکڑوں روپے کی کتابیں خریدی تھیں۔ کہا لا کر دکھاؤ۔ وہ قرآن کریم لے کر آیا تو حضرت پیر منظور محمد صاحب والا قرآن کریم تھا۔ جب میں نے ہاتھ میں لیا تو شدت جذبات سے میرے اوپر لرزہ طاری ہو گیا۔ یہ قرآن میری پیاری بیوی آمنہ کا تھا۔ جس پر وہ ہر روز میرے سامنے بیٹھ کر تلاوت کیا کرتی تھی۔ میری حالت اُس سے چھپی نہ رہی وہ بڑا گھاک کار و باری آدمی تھا امر تسریں کتابوں کی بڑی دکان تھی اس نے بہت زیادہ قیمت بتائی۔ میں نے اس کی منہ مالگی رقم ادا کر کے قرآن پاک لے لیا اور پھر اُسے بذریعہ ڈاک ملے جلے جذبات کے ساتھ روانہ کر دیا۔ یہ سوچتا رہا کہ اپنا قرآن پاک اور میرے بھجوانے کے جذبے سے متاثر ہو کر وہ نہ معلوم کتنی دفعہ سر بجود ہو کر مجھ گنہگار کے حق میں بخشنش کی دعا نہیں کرے گی۔

## صاحبزادی ناصرہ بیگم صاحبہ کا تھفہ:

1948ء کے ابتدائی دنوں کی بات ہے ایک صاحب نے بتایا کہ ایک غیر مسلم کے پاس سلسلہ کی کچھ کتابیں ہیں جو وہ فروخت کرنا چاہتا ہے مگر اُس کا پتہ جو بتایا وہاں جانا بہت خطرناک تھا۔ میں نے معذرت کی اور کہا کہ کتب یہاں لے آئیں میں خرید لوں گا۔ مگر وہ آدمی (جو آج کل حضرت میاں بشیر احمد کے فارم Farm پر بطور منیجر حکومت کی طرف سے مقرر ہے) نہ مانا۔ کسی نہ کسی طرح وہاں پہنچا تو کتابیں دیکھ دیکھ کر عجیب ملے جلے جذبات کی کوئی حد نہ رہی وہ کتابیں حضرت مرزا شریف احمد صاحب کی کوٹھی سے لائی ہوئی معلوم ہوتی تھیں۔ میں نے سوچا ان کو ہر قیمت پر خریدنا ہے وہ آدمی بڑا ہشیار تھا جہان پر گیا اور مروجہ قیمت سے دس گناہ زیادہ قیمت بتائی۔ میں نے بھی اللہ تعالیٰ کی دی ہوئی توفیق سے اُس کو منہ مانگی قیمت ساٹھ روپے ادا کر کے خرید لیں۔ اُن میں ایک بخاری شریف تھی۔ خوبصورت مجلد، سنہری نام لکھا ہوا تھا جو بخدا امام اللہ قادر یاں نے محترمہ بی بی ناصرہ بیگم (بنت حضرت مصلح موعود) کی شادی خانہ آبادی کی تقریب سعید کے موقع پر تحفہ دیا تھا۔ کیا یہ کتابیں رڑی میں جانے کے قابل تھیں؟ میں کیسے گوارا کر سکتا تھا کہ اُن سے ہاتھ کھینچ لوں کہ قیمت زیادہ ہے اور وہ رڑی میں بیچ دیتا۔ پھر اللہ تعالیٰ نے مجھے یہ توفیق بھی دی کہ یہ کتب مکرم سیوط محمد اعظم صاحب کے ہاتھ عزیزہ محترمہ کو بھجوادیں۔ تسلی بھی کر لی تھی کہ حفاظت سے کتب اُن تک پہنچ گئی ہیں جو میری طمانتیت کا باعث ہوا۔

## حضرت مسیح موعود علیہ السلام کے دستخط والی کتابیں:

کتب خریدنے کے شوق میں مجھے ایک ایسی کتاب ملی جس پر حضرت اقدس مسیح موعودؑ کے دستخط ثابت تھے۔ اپنے قلم سے اپنا نام لکھا ہوا تھا۔ بس پھر کیا تھا ایسی کتب کی تلاش

شروع کر دی بلکہ ایسی کتب کا عشق سر پر سوار ہو گیا۔ قادیانی کے سارے بک ڈپو اور درویشوں کی کتابیں دیکھ ڈالیں۔ جہاں دستخطوں والی کتاب ملی منہ مانگی قیمت دے کر خرید لی۔ اس سے مجھے بہت سکون ملتا کافی سرگرمی سے آخر مجھے آٹھ کتب ایسی مل گئیں جن پر حضرت اقدس کے دست مبارک سے دستخط موجود تھے۔ میں نے حضرت صاحبزادہ مرزا بشیر احمد صاحب کو دکھائیں وہ بھی بہت خوش ہوئے۔ یہ ایک قیمتی دولت تھی جو میں نے اپنے آٹھ بچوں کو ایک تقسیم کر دی۔ اللہ تعالیٰ اس کی برکتیں نسلاً بعد نسلِ میرے خاندان کو عطا فرماتا رہے۔

### 1826ء کی شائع شدہ انجیل:

میں ایک دفعہ لدھیانہ میں ایک لاہوری تھی جس میں میونپل کمشنر پادری ویری کی کتب تھیں وہ دینِ حق اور احمدیت کا شدید دشمن تھا۔ غیروں نے کتب کو تلف کرنے کے لئے فروخت کر دیا جو سینکڑوں من وزنی تھیں میں نے قریباً دو بوری کتابیں چھانٹ لیں۔ ان میں سے دو کتب کا ذکر کرتا ہوں ایک تو انجیل تھی جو 1826ء کی شائع شدہ تھی ایک اہل حدیث کا وہ پرچہ تھا اصل والا جو علماء اکثر ہمارے خلاف پیش کیا کرتے ہیں۔ میں نے قادیانی آکر حضرت صاحبزادہ مرزا بشیر احمد صاحب کے نام تحریر کیا کہ جماعت کے کام آنے والا لٹریچر لدھیانہ میں فروخت ہو رہا ہے۔ مثال کے طور پر اسی انجیل کا حوالہ دیا۔ آپ کا جواب آیا کہ اگر اتنی پرانی انجیل ہے تو میرے لئے بھی خرید لیں۔ میں نے اس خط کو نعمت غیر متربقہ خیال کیا اور بذریعہ رجسٹرڈ پارسل کتاب بھجوادی۔ آپ کا دعاوں اور شکریہ کا خط ملا جس پر اللہ تعالیٰ کا بے حد شکر کیا۔

بسم اللہ الرحمن الرحیم

السلام علیکم ورحمة اللہ

مکرمی محترمی!

آپ کا خط ملا۔ اللہ تعالیٰ آپ کا حافظ و ناصر ہو۔ اگر کوئی پرانی  
انجیل اردو میں ملتو میرے لئے بھی خرید لیں۔

فقط والسلام      مرزا بشیر احمد

مکرمی محترمی!

آپ کا خط ملا۔ آپ فی الحال میرے لئے 1860ء کی اکیلی انجیل تلاش  
کریں اور قیمت سے مطلع فرمادیں۔ اللہ تعالیٰ آپ سب کا حافظ و ناصر ہو۔

فقط والسلام      مرزا بشیر احمد

دوسری کتاب فتویٰ اور پرچہ اہل حدیث والا مولوی محمد سلیم صاحب کو دکھایا آپ نے  
قیمت پوچھی میں نے انداز آبائیں روپے بتا دی۔ فوراً آبائیں روپے نکال کر دیئے کتاب لی  
اور دس بارہ قدم جا کر واپس آئے اور کہا بھائی جی! اب یہ کتب میں نے قیمت دے کر خرید  
لیں شرعی لحاظ سے خرید و فروخت مکمل ہو گئی مگر ایک بات بتا دوں کہ کتاب اس قدر نایاب اور  
مطلوب تھی کہ اگر آپ ایک صد بھی مانگتے تو بلا غرددے دیتا۔ الحمد للہ میر امتصد کتب کی  
خرید و فروخت کا بھی یہی تھا۔ بعد میں جب علم ہوا کہ فسادات پنجاب کی تحقیقاتی عدالت  
میں پیش کی گئی توزیادہ خوشی ہوئی۔ سبحان اللہ۔

### میری کتابیں اور صوفی صاحب کے امرود:

اثاواہ کے ایک مخلص احمدی نے اپنی لائبریری صدر انجمن احمدیہ کو وقف کر دی تھی۔  
درویشی کے ابتدائی زمانے میں اس کی زائد کتابوں کی نیلامی ہوئی نیلام کرنے والے مولوی  
محمد ابراہیم صاحب قادر یانی تھے۔ ایک ایک کتاب اٹھاتے اُس کی خوبیاں بیان کرتے لوگ  
اچھی حالت کی کتب پر بڑھا کر بولی دیتے اور خرید لیتے جبکہ میں نے وہ کتب لیں جن کی

حالت خراب، جلد خستہ، اور اق بکھرے ہوئے ہوتے قریباً تین سوروپے کی کتب میں نے لے لیں اس ڈھیر کو دیکھ کر کسی نے کہا بھائی جی نے چورا خریدا ہے۔ آخر میں نے مکرم چودھری فیض احمد صاحب سے بات کی کہ لوگ کہتے ہیں رقم بر باد کردی آپ کا کیا خیال ہے یہ کتب بک جائیں گی۔ آپ نے بھی دیکھ کر کہہ دیا کہ اگر صوفی علی محمد صاحب درویش کے امردو بک جاتے ہیں تو یہ بھی ضرور بکیں گی۔ صوفی صاحب معمولی سی چیز لا کر فروخت کیا کرتے تھے بعض دفعہ بہت دن لگ جاتے۔ مگر میرے ساتھ یہ نہیں ہوا اس چورے سے جوڑ جوڑ کر جلد کر کے میں نے نادر و نایاب کتب محفوظ لکیں۔ سب سے قابل ذکر پرانی کتب سے علمائے سوءے کے فتوؤں پر 42 کتب میں جو مولوی محمد صدیق صاحب کو پیش کیں جو خلافت لائزیری ربوہ کی زینت بنیں۔ اس بات کی مجھے بہت خوشی ہے۔ بہت فائدہ ہوا ان پرانی کتابوں سے۔ الحمد للہ

### ایک عجیب واقعہ:

کتابوں کے ذخیرہ میں دو کتابیں دیمک زدہ سی تھیں اس خیال سے کہ دوسری کتابیں متاثر نہ ہوں نکال کر باہر دھوپ میں رکھدیں جاندھر کے ایک صاحب آئے اور سوال کیا کہ کوئی پرانی فونٹ یا قلمی کتاب ہوتا دکھا سکیں۔ میں نے کہا آپ دیکھ لیں ساری کتابیں دیکھ کر دھوپ میں رکھی ہوئی دیمک خورده کتابیں پسند کیں مجھ سے قیمت پوچھی میں نے کہا چار روپے دے دیں۔ وہ چار روپے دے کر چلے گئے۔ دو تین دن کے بعد پرتاب اخبار میں خبر دیکھی کہ حکومت نے ایک پرانی قلمی کتاب آثار قدیمہ کے لئے خریدی ہے۔ جو ایک مشہور ادیب کے قلمی خطوط ہیں۔ اخبار میں لکھا تھا کہ بارہ سو میں خریدی ہے۔ یہ اس خریدار کی پیچان کا کرشمہ تھا۔ جو کتاب میں نے لاعلمی میں چار روپے کی پیچی اُس نے اپنے علم سے فائدہ اٹھا کر 1200 روپے میں دی ہوگی۔ جو اب کسی عجائب گھر کی زینت ہوگی۔

### رددی بیجنے والا لڑکا:

تقسیم ب صغیر سے پہلے کی بات ہے کہ ایک تیرہ چودہ سال کا صاف سترالٹ کارڈی والے کو

حضرت مسیح موعود علیہ السلام کی کتب فروخت کر رہا تھا۔ درافتہ سے بکھرے ہو کر دیکھتا رہا سامنے نہ آیا کہ وہ شرمندہ نہ ہو مگر بہت تکلیف ہوتی کہ کیا مجبوری ہو گئی جو یہ لڑکا اس طرح قیمتی کتب پیچ رہا ہے۔ بعد میں لڑکے کو ایک طرف لے جا کر پیار سے پوچھا کہ آپ یہ کتب ردی والے کو کیوں پیچ رہے ہیں لڑکے نے بتایا کہ میرے ناناجان یماریں وہ خود ڈاکٹر تھے مگر علاج پر بہت خرچ ہو گیا ہے۔ اب دوا کے پیسے نہیں تھے۔ میں نے اس کی عرضت نفس کا خیال رکھتے ہوئے پچھلے مدد کی۔ اور کہا کہ اگر کتب پیچنے کی ضرورت ہو تو سیدھے میرے پاس لے آنا۔

درویش کے اپنے بیوی بچوں کے نام ذاتی خطوط میں کتب کا ذکر رہتا۔ جس شخص کا اوڑھنا پچھونا کتابیں ہوں۔ اُس کے خطوط میں بے ساختگی سے دلی جذبات نوک قلم تک آ جاتے۔ حضرت مسیح موعود علیہ السلام کے خزانہ کے بکھرے ہوئے ہیرے موئی سمینے والا اُن کی قدر و قیمت خوب پہچانتا تھا۔ کتابوں کو محفوظ کرتے ہوئے اپنے جگر گوشوں کے لئے دعائیں کرتے ہوئے کبھی یہ بھی خیال آتا کہ ناز نعم میں پلے لاڈ لے بچوں پر نہ جانے کیسا وقت ہوگا۔ ایسے میں اللہ تعالیٰ کے فضل سے کتابیں ہی سہارا بنیں۔ سب سے پہلا خط جو محفوظ ہے اُس میں تحریر ہے کہ ضرورت ہو تو کتابیں پیچ دینا مگر اس میں احتیاط کا پہلو نمایاں نظر آتا ہے کتابیں اُسی حد تک پہچنا جس سے ضرورت پوری ہو جائے۔ یہ خطوط کیا ہیں حالات اور جذبات کی ایک سچی حقیقی تصویر ہیں۔ کچھ اقتباس ملاحظہ ہوں:-

”کچھ کتابیں پیچ رہا ہوں ضرورت پوری کرنے کے لئے فروخت کر دینا۔ وقار، عزت، آن کسی صورت سے کمزور نہ کرنا۔ بھوک اور موت بھی عزت وقار سے ہو تو کامیابی ہے۔ ورنہ کچھ بھی نہیں۔ دنیا نے کبھی وفا کی ہے نہ کرنی ہے۔ خرچ کم ہو تو کوئی بھی سامان خواہ کیسا ہی پیارا ہو فروخت کر دینا پچوں کو تیکی نہ رہے۔

خدا تعالیٰ ہم سب کا حافظ و ناصر ہو۔ ربہ کی آبادی میں اضافہ مبارک ہو۔ اللہ تعالیٰ اس آبادی کا حافظ و ناصر ہے۔ روح القدس کے ذریعے حامی و ناصر ہو۔

مولوی عبدالحمید بھینی والوں کے گھروالوں کی خیریت لکھیں وہ پریشان ہیں میں نے

آپ کو تذکرہ، سلسلہ احمدیہ، برائین احمدیہ اور آئینہ کمالات ۔۔۔ بھی ہیں۔ اطمینان ہو جاتا ہے کہ ضرورت کے وقت فروخت کر سکتے ہیں۔ آپ اپنا بر قع بنوالیں اور بچوں کی دلجوئی کریں۔ فکر نہ کریں اب یہاں کپڑا بغیر پرمٹ اچھا اور ستام جاتا ہے۔ ہمارے متعلق عجیب عجیب افواہیں پھیل جاتی ہیں پھر واقع حال پوچھنے آتے ہیں ہمدردی کرتے ہیں۔“ 22-2-1948

نصرتِ خدا تو دیکھو گھر پر حملہ ہوا و پیغام بھیجاں بھی پھر روزی کا آنا فاناً انتقام ہوتا گیا۔ جب یختم ہونے کو آیا مشین بک گئی۔ اس وقت میرے پاس اچھی حالت میں چھومن کتب ہوں گی۔

اللَّهُمَّ إِنِّي نَجَّالُكَ فِي نُحُورِهِمْ وَ نَعُوذُ بِكَ مِنْ شَرِّ رُهْمِ

(یہ دعا بطور 'کوڈ' تھی مطلب یہ تھا کہ حالات بہت خراب اور خطرہ زیادہ ہے اس مطلب کے لئے اذا بطلشم بطلشم جبارین بھی استعمال کیا کرتے تھے) آپ کی فرمائش پر سر توڑ کو شش کر کے ابھی کامیاب ہوا ہوں تذکرہ اور تقدیر کبیر نہیں ملتی جن غیر مسلموں کے گھروں میں ہے کہتے ہیں سوروے میں بک گئی ہیں۔ اب یہاں ایک بھی قرآن کریم نہیں ملتا چودھری محمد ظفر اللہ خان صاحب نے ثقہمات مانگ رکھی ہے مگر اچھی حالت میں نہیں مل رہی۔ تجربہ بخاری عربی اردو مل گئی ہے ارسال کر رہا ہوں۔

عزیز باسط!

مقاماتِ حریری کا فرہنگ دستیاب ہوا ہے اگر ضرورت ہو تو تحریر کریں۔ ارسال کر دوں اگر کسی اور کتاب کی ضرورت ہو تو لکھنا۔

9-10-1948

محترمہ امداد اور دصاحبہ کو میر اسلام اور دعا کی درخواست کر دیں وہ پہلے ہی مجھے بچوں سمیت یاد رہتی ہیں۔ مگر آپ نے کچھ اس انداز سے اُن کا فرمان مجھے پہنچایا ہے کہ ہر وقت نقشہ آنکھوں میں رہ کر دعا کی تحریک ہوتی ہے میں نہیں بھولوں گا یاد رکھوں گا اللہ تعالیٰ داؤ دکو داعلیہ السلام جیسی برکتیں عطا فرمائے۔ میری اولاد سے جو وہ الطاف و کرم

فرماتی ہیں کیسے بھول سکتا ہوں تادم زیست بھولنے والے نہیں مبارک ہو مبارک ہو  
مبارک ہو لڑکی کے لئے بھی دعا کی تھی ایک بہت خوشنما بستر دکھائی دیا۔

میری لاڈلی اگر تذکرہ آپ کے پاس ہے تو محترمہ اہلیہ چوہدری سر محمد ظفر اللہ خان  
صاحب کی خدمت میں پیش کر دیں۔ میں آپ کو اور بھیج دوں گا۔

اُستانی جی کی کتب جمع کرادی ہیں سامان باندھ لیا ہے گندم کا کیا کرنا ہے لنگر میں جمع  
کر دوں؟ مشین کا خالی ڈبہ ہے مشین نہیں ہے۔ ایک سوسات روپے میں ایک چیز بھی  
ہے اُن کو ادا کرنے ہیں۔ ان کا گھر محفوظ نہیں ہے مگر میں نے جو کچھ ہو سکا کیا ہے  
حضرت حافظ صاحب مرحوم کی کتابیں خریدی ہیں۔ اور بھی خریدی ہیں خود جلد کرتا  
ہوں۔ میں نے سکھوں ہندوؤں کی دکان پر قرآن کریم دیکھ کر بورڈ پر اعلان لکھ دیا ہے  
کہ پورا، ادھورا، کوئی حصہ قرآن کریم کا کسی کے پاس ہو تو جلایا نہ جائے میرے پاس  
پہنچادیں بعض شریف ہندو سکھ بھائیوں نے تعاون کیا۔ جو اوراق جمع ہوئے اُن سے  
قرآن کریم مکمل کر کے جلد کر لئے تقریباً میں مساجد میں اور ان سے بہت زیادہ لوگوں  
کو دئے ہیں کم و بیش ایک سو میں نے ٹھیک کر لئے ہیں۔ اس طرح علاوہ اپنے فائدہ  
کے قوم کا بھی فائدہ ہے۔ حضرت پیر جی کے قرآن کریم پہلے ٹھیک کئے ہیں۔“

### مثالی خدمت:

کتب خرید کر رتن باغ بھجوانا آسان کام نہیں تھا۔ اکاڈمیا کتاب تو آنے جانے والوں  
کے ہاتھ آ سکتی تھی۔ مگر جب بہت کتب محفوظ مقام پر پہنچانا ضروری ہوا تو بذریعہ ڈاک پارسل  
بھجوانے لگے جس پر بہت خرچ ہوتا۔ پہلی کوشش تو یہی ہوتی کہ اگر مالک کا علم ہو جائے تو  
کتاب اُس تک پہنچادی جائے بصورتِ دیگر محفوظ کر لی جائے۔ قادیان سے سب ڈاک دفتر  
خدمت درویشاں میں حضرت صاحبزادہ مرزا بشیر احمد کی معرفت موصول ہوتی۔ جب  
پارسلوں سے کتب بھیجنے کا سلسلہ شروع کیا تو حضرت میاں صاحب نے اس کو مثالی بنائے توجہ

دلائی کہ کتب بذریعہ پارسل پہنچی جاسکتی ہیں۔ حضرت میاں صاحب نے تحریر فرمایا:-

رتن باغ لاہور                      بسم اللہ الرحمن الرحيم  
5:9                                      مکرمی میاں عبدالرحیم صاحب سوڈاواٹ فیکٹری  
السلام علیکم ورحمة اللہ برکاتہ

آپ کا خط موصول ہوا۔ میں نے تو ہمدردی کے خیال سے لکھا تھا آگے آپ اپنے حالات کو بہتر سمجھتے ہیں۔ اللہ تعالیٰ سب کا حافظ و ناصر ہے اور دنیا کی نعمتوں کا دروازہ کھوئے۔ آپ کی کتابوں کے پارسل اس کثرت کے ساتھ آئے کہ مجھے طبعاً یہ خیال پیدا ہوا کہ آج کل پہنچی کے زمانہ میں اتنے پارسلوں کا خرچ یقیناً بوجھ کا موجب ہو گا۔ گودوسی طرف میں نے اس مثال کو دیکھتے ہوئے یہ فائدہ بھی اٹھایا کہ ملک صلاح الدین صاحب کو خط لکھا کہ اگر اس طرح پارسل آسکتے ہیں تو آپ کو بھی سلسلہ کی ضروری کتابیں بھجوانے میں اس طریق سے فائدہ اٹھانا چاہئے۔ بہر حال انما الاعمال بالنیات۔

لاہور میں الحمد للہ خیریت ہے آپ کے بچے کبھی کبھی ملتے رہتے ہیں اور خیریت سے ہیں۔ رمضان میں جو تعلیم القرآن کلاس لجھنے کی زیر نگرانی جاری ہوئی تھی۔ اس میں آپ کی دونوں لڑکیاں شامل ہوئی تھیں۔ اور خدا کے فضل سے دونوں پاس ہو گئی ہیں۔

آپ کے والد صاحب اب کافی ضعیف ہو چکے ہیں اور قادیانی کے کانوائے کے انتظار میں بیٹھے ہیں۔ میں خیال کرتا ہوں کہ ان کے لئے یہی باہر کرت ہے کہ اپنے بقیہ ایام زندگی قادیانی میں گزاریں اور دعاوں اور نوافل کے پروگرام میں حصہ لیں۔ میری طرف سے سب دوستوں کو سلام پہنچا دیں۔

فقط والسلام

مرزا بشیر احمد

میرے کتابوں کے شوق سے ایک دفعہ بہت فائدہ اس طرح ہوا کہ ہندوستان میں مہدی علیہ السلام کے متعلق ایک فارسی قصیدہ کی دھوم پھی ہوئی تھی اور اصل قصیدہ دستیاب نہ تھا۔ میں نے حضرت صاحبزادہ مرزا وسیم احمد صاحب کو بتایا کہ اصل کتاب شاہنگت اللہ ولی کا قصیدہ ہے جو فارسی میں ہے۔ 123 سال پہلے لکھتے سے شائع ہوا تھا۔ نام الرعین فی احوال المهد میں تھا، سالہ پر 25 محرم الحرام 1825 ہجری لکھا ہے مجھے یہ اطلاع دے کر خوشی ہوئی دنیا کی دولت تو دنیا کے اجارہ داروں نے لُٹ لی۔ ہمارے حصے میں علم کی دولت آئی۔

### نادر نایاب تھے:

آپ نایاب کتب ایسے احباب کو تھے میں دیتے جن کے متعلق آپ کو حسنِ ظن ہوتا کہ کتاب کی قدر کریں گے اور استفادہ کریں گے اپنے داماد محترم شیخ خورشید احمد صاحب کو اسی جذبے کے تحت خطبہ الہامیہ کا پہلا ایڈیشن، اخبار الحکم کی پہلی جلد، حضرت اقدس مسیح موعود کے دستخط والی مبارک کتاب کشف الغطاء اور بعض نادر کتب کے علاوہ خاندان کی یادداشتوں والی ڈائریاں اور خود نوشت حالات بھی عنایت کئے۔ بھائی جان باسط صاحب کو دینی کتب، لغات اور عربی میں حدیث کی کتب بھیجتے۔ خاکسار جب یونیورسٹی اور یونیورسٹی کالج میں زیر تعلیم تھی شعروادب کے موضوع پر ملنے والی کتب مجھے بھیجتے رہے انہیں میں حضرت مرزا سلطان احمد صاحب کی ادب پر تنقید کی ایک کتاب بھی مجھے ملی۔ ناصر صاحب کو ایک ایسی کتاب تھے میں دی جو کئی لحاظ سے تاریخی اور یادگار بن گئی ہے۔ یہ اسلامی اصول کی فلسفی، کا ابتدائی ایڈیشن ہے۔ جس پر ناصر صاحب کے والد صاحب کی تحریر ہے۔

This book belongs to

Molvi Muhammad Shamsud-din Ahmadi

Sindh Club Karachi

8-12-18

اس پر ایک بینوی مہربھی لگی ہوئی ہے جس پر کندہ ہے۔

MD. Shamsuddin Ahmadi

Ahmadia Library

Barahpura Bhagalpur

اباجان نے اس پرنوٹ لکھا ہے۔ ”یہ کتاب ایک خاص نظریہ سے خریدی ہے۔ امید ہے عزیز (ناصر احمد) کو اس سے بہت خوشی ہو گی۔ کم از کم میں تو اس سے بہت خوش ہوا۔“

والسلام عبدالرحیم 66-12-7

اس طرح یہ کتاب ہم دونوں کے لئے قیمتی یادگار ہو گئی۔

## ॥ حفاظتِ مرکز کے لیے تعمیراتی کاموں کی سعادت ॥

وہ جانباز دارالاماء کے محافظ

دیارِ مسیح زماں کے محافظ

صداقت کے روشن نشان کے محافظ

یہی ہیں وہ خوش بخت سرکار بندے

ہیں درویش حق کے وفادار بندے

درویش مرحوم نے درویشی اختیار کرنے سے پہلے کبھی معماری کا کام نہیں کیا تھا۔ اپنے

مکانات و دوکانات بنوانے کے سلسلے میں کام کی نگرانی بذاتِ خود کرتے جس کی وجہ سے تجربہ

کافی ہو گیا تھا۔ بتایا کرتے تھے کہ شدید بارشوں کی وجہ سے بعض پرانی عمارتوں کو نقصان

پہنچا اور حفاظتی نکتہ نظر سے بعض ضروری کام درپیش تھے۔ ہمارے نگران نے سب کو جمع کر

کے اور سلسلہ کی ضرورت بتا کر معماروں کو آگے بڑھ کر کام سنبھالنے کی تحریک کی مگر کوئی بھی

سامنے نہ آیا تو میں نے آگے ہو کر کہا کہ مجھے ایسا تجربہ تو نہیں ہے البتہ اگر تیسی کا نڈی مہیا کر

دی جائے تو امید ہے کہ یہ ضرورت بخوبی پوری کر سکوں گا۔ اس طرح آپ ’مستری صاحب‘

بن گئے۔ حفاظت مرکز کے سلسلے میں نومبر 1947ء کو بہشتی مقبرہ کی کچھی چار دیواری بنانے

کے کام میں حصہ لینے کی توفیق ملی۔ ایک حفاظتی دیوار بنائی گئی جو بہشتی مقبرہ کے جنوبی جانب سے شروع کی گئی وہ پانچ فٹ موٹی اور بہشتی مقبرہ کے اندر کی طرف سے چھٹ جبکہ باہر کی طرف سے ساڑھے آٹھ فٹ اونچی تھی پھر مشرقی جانب والی دیوار کے لئے چونکہ دور سے مٹی لانا پڑتی تھی اس لئے موٹائی صرف دو فٹ رکھی گئی اونچائی پہلی دیوار جتنی ہی تھی۔ اس کام میں بالعموم سب درویشوں نے حصہ لیا۔

اس کے بعد 1955ء میں قادیان میں سیلاپ کی وجہ سے جب یہ دیوار گر گئی تو پختہ دیوار تعمیر کی گئی۔ آپ مقبرہ کی ترمیم، آرائش، یادگاری کتبے مرمت و دیکھ بھال کا کام بھی کرتے رہے۔ اس کے علاوہ دارمسح اور دیگر مکانات میں تعمیر و مرمت کی سعادت بھی حاصل ہوئی۔ اینٹ روڑے، مٹی گارے میں اٹے وہا تھے جو قادیان میں مصروف عمل تھے اللہ تعالیٰ کو بہت محبوب ہوں گے۔ ہمیں یہ تعلم نہیں کہ ابا جان کو کس کام کی توفیق ملی مگر خطوط میں جس جوش و جذبہ سے ذکر کیا ہے اُسے نہ نمونہ ٹھہرا کر خدمات کی عمارت تعمیر کی جا سکتی ہے۔

### حافظتِ مرکز کے فریضہ کی ادائیگی کا احساس اور جسمانی مشقت:

16-8-1949

رات دو بجے میری طبیعت آنا فاناً خراب ہو گئی سوا تین بجے نماز تہجد میں شریک تو ہوا مگر کمزوری اور گھبراہٹ تھی (بیت) مبارک کی ڈیوڑھی میں سوتا ہوں۔ قصر خلافت کے ٹھن کافرش جو مغربی جانب سے دب گیا تھا لگا رہوں۔ یہ بہت ضروری تھا۔ اسی حالت میں کام کرتا رہا۔ دفتر امانت پر مٹی ڈال دی ہے۔ ”اماں جان کی عائشہ“ کے مکان کا ایک حصہ گر گیا تھا آج کل مرمت کا کام زوروں پر ہے۔

23-8-1949

(دفتر) محاسب کی چھٹ ڈالی ہے اور اب حضرت ”اماں جان کی عائشہ“ کی

دیوار کچی مغربی گراج کی طرف گرگئی تھی بنارہا ہوں۔ پختہ کر رہا ہوں۔ اینٹ تلاش کر کے لاتے ہیں عجیب نظارہ ہوتا ہے جب دواڑھائی سودرویش کبھی اینٹ اور کبھی لکڑیاں اٹھا کر قطار والارہے ہوتے ہیں۔ حکم ہوتا ہے سب نے ایک جگہ جانا ہے وہاں پر لکڑیاں یا جو کام ہوتا ہے تیار ہوتا ہے کام عجیب شوق اور جذبہ سے کیا جاتا ہے۔ فیز اہم اللہ تعالیٰ احسن الجزاء۔

9-9-1949

خدا خیر کرے برسات اس قدر ہوئی ہے کہ کام سے فرصت نہیں اُستانی برکت بی بی صاحبہ زوجہ ٹھیکیدار اللہ یا مر حوم کو میر اسلام کہہ دیں (بیت) فضل کی طرف کے سب کچے مکان ہموار ہو گئے ہیں اب اپنی جگہ کو محفوظ کرنے کے لئے بیت فضل سے لے کر منشی فضل کریم صاحب کے مکان تک پختہ دیوار بنانے کی تیاری کر رہے ہیں (بیوت) میں اب گورنمنٹ کی گندم ہے (بیت) نور، دارالفضل، دارالفتوق میں اور غالباً دارالرحمت میں بھی۔

جماعت کے لئے خون پانی قرار دینے کی تلقین اور عمل:

18-12-1949

(بیت) مبارک میں سینکڑوں درویش اپنی آہ و بُکا سے آسمان کو بلا بلا کروتے عالم کے مسلمانوں کی بہبود مانگتے ہیں۔ سجدہ گاہ میں تربت آپ سب کے لئے دما کرتا ہوں۔ فکر نہ کر میں چند روز کا ابتمان ہے۔ جیتواللہ کے لئے مرتواللہ کے لئے۔ جو حالات گزرے ہیں۔ سینکڑوں لوگ تڑپ کر مرمے اور جانوروں کی خوارک بن گئے ہمیں احمدیت کے سہارے اس موت سے بچایا اس زندگی کو جماعت کے کام میں لگادو۔  
جان دی، دی ہوئی اُسی کی تھی حق تو یہ ہے کہ حق ادا نہ ہوا

آپ سب نے محنت قربانی اور خدا کے راستے میں جان دینا ہے اور ہنسنے ہنسنے  
دینا ہے میں آپ کا نصب العین ہواب دین حق کا احیاء اسی میں ہے۔ کہ خون  
پانی قرار دیا جائے.....

## جسم ہلکا ہو جاتا ہے:

15-2-50

ابھی ابھی مہر آپا صاحبہ یا اُم طاہر مرحومہ کا باور پی خانہ اور اس کے ساتھ  
والے دونوں کمرے بنایا ہوں ایک کاشتہ تیر ٹوٹ گیا تھا دو کی چھت بہت  
خراب تھی چھتیں بدل دئی ہیں پہلے بانس تھے اب بالے شستیر وغیرہ ڈال کر بنادی  
ہے جب میں خاندان حضرت مسیح موعود اور مقامات مقدسہ کا کام کرتا ہوں تو جسم  
ہلکا ہو جاتا ہے۔

29-9-1950

ہماری کیا عید ہو گی۔ ہماری عید تو جب ہو گی جب حضور کے آنے کی گھڑی  
سعید ہو گی۔ آج عید کا تیسرا دن ہے پہلے روز تین بکرے دوسرا روز پانچ  
بکرے اور تیسرا روز ایک بکرا ہوا۔ دن کو دال ماش اور رات کو گوشت پکا۔  
بارشوں کی کثرت، کام کمر توڑ، مکانات کے گرنے پھٹنے کا رنج، نقصانات بہت  
ہوئے ہیں۔ ریل ابھی بند ہے۔ عید پر آپ کے کتاب بنانے کے شوق کا تصور  
اب بیتاب کر رہا ہے۔ عبدالسلام اس شدت سے یاد آتا ہے کہ دعاوں میں سزو  
گداز پیدا ہو جاتا ہے مغرب کی اذان ہو رہی ہے.....

23-8-1950

(بیت) مبارک کی چھت میں جو دڑاڑ آگئی تھی اُسے زیادہ کر کے سینٹ  
سے بھر کر آیا ہی تھا کہ آپ کا خط ملا۔ میں میاں صاحب کو یہ بتانے گیا تھا کہ آپ

کے فارم کے کروندے کا اچار تیار ہے منگوا کرتیل ڈال لیں وہ تو نہ ملے البتہ آپ  
کا خط مل گیا۔

### ترے کوچے میں کن را ہوں سے آؤں:

”میں ایک دفعہ دہلی اپنے مقدمہ کے سلسلے میں ٹھہر اہوا تھا۔ احمد یہ بیت گیا تو دیکھا کہ  
بازش سے ایک دیوار گرنے سے حالت خستہ ہو رہی ہے میں نے مری سلسلہ مولانا بشیر احمد  
صاحب سے کہا کہ مقدمہ کے سلسلہ میں مجھے دہلی ٹھہرنا ہی ہے اگر سامان تعمیر منگوادیں تو میں  
از راہ ثواب اس دیوار کو ٹھیک کر دوں گا۔ انہوں نے سینٹ ریت اینٹ مہیا کر دیں۔ میں  
نے دو تین روز میں اُس کو مرمت کر کے چھت کو کھڑا کر دیا ایک جگہ تھوڑا فرش بھی بنایا پھر  
جب بھی بیت جاتا اُسے دیکھ کر خوشی ہوتی تھی کہ مولا کریم نے خدمت کا موقع دیا۔ الحمد للہ“

### مکانات کی دیکھ بھال کی ذمہ داری:

”1953ء میں قادیان میں شدید بارشیں ہوئیں۔ طوفانی رُخ اختیار کر لیا جیسے خدائی  
قہر ہو مکان گرنے لگے۔ ٹپنے لگے۔ دیواریں منہدم ہوئیں کوئی مکان ایسا نہ تھا جہاں کوئی  
ٹوٹ پھوٹ نہ ہوئی ہو لوگ سراسیمہ ہو کر گھر بار چھوڑ کر مسجدوں اور اسکولوں میں پناہ لینے  
لگے۔ قیامت کا نظارہ تھا کپڑے بھی ہوئے سر پر تھوڑا سا سامان بچوں کو سنبھالے ہوئے  
قطار درقطار پناہ لینے کی خاطر آرہے تھے۔ مجھے 1947ء سے ہی مکانات کی دیکھ بھال کی  
ذمہ داری سونپی گئی تھی۔ اس طوفان نوح میں ایک آتا بھائی جی ہماری چھت ٹپک رہی ہے  
دوسرا کہتا دیوار گر گئی ہے تیسرا کہتا شہتیر ٹوٹ گیا ہے۔ میں تعمیر کا سامان اور دوآمدی ساتھ لے  
کر کبھی کسی طرف مدد کو دوڑتا کبھی کسی طرف۔ ہم نے حضرت صاحب کی خدمت میں دعا کی  
درخواست کا پیغام بھیجا۔ راستے مسدود، سواری مشکل، تاریخیں پر رابطہ منقطع آخر ایک  
جو ان مرزا محمود احمد کو بھجوایا کہ کسی طرح جا کر دعا کے لئے عرض کرے کچھ عرصہ کو میرا مکان  
محفوظ رہا مگر جب وہ بھی ٹپنے لگا تو سب کچھ چھوڑ کر بیت چلا گیا۔ 1947ء جیسی بے کسی بے

بساطی پھر دیکھ لی۔ اللہ تعالیٰ نے فضل کیا اور خوب خدمت کا موقع ملا۔“

### iii- دفتر زائرین میں خدمات اور سیکرٹری دعوت الی اللہ کے فرائض:

تقسیم ملک کے بعد قادیان میں آ کر بستے والے، ہندوستان بھر سے مختلف مذاہب والے اور دیگر ممالک سے لوگ قادیان کے مقامات مقدسہ کی زیارت کے لئے آنے لگے۔ ان کے لئے ایک علیحدہ دفتر زائرین 24 نومبر 1948ء کو قصر خلافت کے قریب دفتر تحریک جدید کی پرانی عمارت میں بنایا گیا۔ بعض اوقات زائرین کی تعداد سینکڑوں تک پہنچ جاتی ان کو لٹری پچھلی دیا جاتا۔ درویش محترم کو اس دفتر میں لمبا عرصہ کام کرنے کا موقع ملا۔ جماعت کی تاریخ سے شناسائی تھی چشم دید واقعات بڑی روانی سے پراشر انداز میں بیان کرتے ہیں اور اسی کی سیڑھیاں چڑھنا اُترنا ایک ایک تفصیل بیان کرنا آنے والوں کو بے حد منتشر کرتا۔ جماعت کا تعارف بھی لشین انداز میں کرواتے۔ اردو، پنجابی، ہندی تینوں زبانوں میں اپنے مخاطب کی ذہنی سطح کے مطابق بات سے بات نکال کر مطلب کی بات کرتے۔ فن گفتگو اللہ تعالیٰ نے ودیعت فرمایا ہوا تھا۔ ایک ایک مقدس جگہ عقیدت و محبت کے رنگ بھر کے دکھاتے۔ آپ کے خطوط میں ان مصروفیات کی جھلکیاں نظر آتی ہیں:-

31-10-1970

”رمضان مبارک ہو۔ جالندھر پھر چندی گڑھ اور پھر وہاں سے رُڑکی ضلع سہارپور شام پانچ بجے پہنچ گئے یہاں سالانہ یوپی کافنس تھی خدا تعالیٰ نے زبردست مخالف حالات کے باوجود بہت تائیدات ربی اور اعلیٰ انتظام حکومت اور نیک سرشت لوگوں کو دعوت الی اللہ کرنے کی توفیق دی مسلم غیر مسلم سب نے مدد کی اور بہت اعلیٰ جلوے خدا نے دکھائے حضرت خلیفۃ المسیح الثالثؒ نے ابتدا ہی میں فرمادیا تھا رُڑکی میں خدا قدرت کا جلوہ دکھائے گا۔ مخالفت کا ایک طوفان تھا مگر ہر قسم کی مخالفت کی موجودگی میں ہر ذریعہ سے اعلان کیا گیا وہاں صرف

ایک احمدی ہے وہ بھی نوجوان لڑکا مگر بہت بہادر ہے۔ اس لئے مختلف جگہ کے احمدی لوگ آئے سارے شہر میں زیادتی اور اخلاص کی جنگ ہے۔ ہندو سکھ اور حکومت اخلاص سے پیش آتے ہیں۔“

24-8-1971

”جلسہ سری نگر کشمیر میں گیا تبلیغ کا بے حد موقع ملا چار روز دن رات گفتگو سے دماغ تھک گیا۔ جلسہ صوبائی تھا۔ بارونق ہوا خدا نے کام کی توفیق دی۔ واپسی قافلہ رات کو ہوئی۔ بس سے پٹھان کوٹ وہاں سے بذریعہ ٹرک دو بجے قادیان پہنچے۔“

### بیماری میں دعوت الی اللہ کی توفیق:

”مئی 1971ء میں مقدمے کے سلسلے میں وکیل صاحب کے گھر ہی قیام تھا اچانک درد گردہ کی شدید شکایت ہوئی۔ تکلیف برداشت سے باہر ہو گئی۔ دعا اور نماز کی بھی ہمت نہ رہی۔ مجھے مجبور ہو کر وکیل صاحب کو جگانا پڑا میں نے ان کو قادیان کا فون نمبر بتایا اور جو رقم جیب میں تھی ان کو دے دی کہ کسی طرح مجھے قادیان پہنچا دینا۔ تکلیف بے حد تھی قادیان سے دوری نے الگ پریشان کیا ہوا تھا۔ دراصل مجھے درد گردہ کا اندازہ نہ تھا پہلے کبھی یہ تکلیف نہ ہوئی تھی اچانک پیشاب بند ہو گیا اور ایک الٹی بھی ہو گئی۔ وکیل صاحب نے ڈاکٹر صاحب کو فون کیا ایک مریض لا رہا ہوں۔ کارنکلی اور مجھے سہارا دے کر سورا کرایا اور بہت پیار محبت سے تسلی دیتے رہے۔ کہ آپ تو خود حکیم ہیں مایوس نہ ہوں۔ ڈاکٹر بھی بہت خلیق تھا۔ میری ہمت بالکل جواب دے چکی تھی حال سنانا مشکل تھا تاہم اُس نے ایک ٹیکہ لگایا۔ اللہ کی شان دومنٹ کے بعد ہی میری حالت سنبھلانا شروع ہو گئی۔ واپسی پر کار میں خود بیٹھا اس طرح اللہ تعالیٰ نے خاص مدد فرمائی وکیل صاحب کو اللہ تعالیٰ جزادے ہر طرح دوا اور غذا کا خیال رکھا۔ کاغذات بھی مکمل کروائے 13 تاریخ کو ٹکٹ خرید کر بس میں بیٹھ کر

قادیان کے لئے روانہ ہوا۔ راستے میں مسافروں نے باتیں شروع کیں مگر نقاہت کے باعث بول نہ سکا معدترت کر لی۔ تھوڑی دیر کے بعد اُس نے ہستی باری تعالیٰ پر کوئی اعتراض کر دیا۔ ہمت عود کر آئی میں نے دو گھنٹے اُس سے باتیں کیں۔ مجھے تو اُسی حی و قیوم نے نئی زندگی دی تھی۔ گھر آ کر پہلے دو دھپر کھجوری بننا کر کھائی اور گھر بیوی بچوں کو خلط لکھا کے اس وکیل صاحب کو شکریہ کے خط لکھیں۔ اللہ تعالیٰ نے بالکل غیر لوگوں کے دل میں اپنے بندے کی خدمت کا جذبہ پیدا کر دیا۔“

5-9-74

”اس وقت روزے سے ہوں رات کو باجماعت تہجد کا اعلان ہوا تھا جو ہورہی ہے البتہ فجر اور مغرب کے بعد کی دعا مرکز نے اس خیال سے منع کر دی ہے کہ نئی بات نہ شروع ہو جائے۔ اب ہم باجماعت نماز تہجد ادا کرتے ہیں۔

کچھ کھایا پیا نہیں جاتا تھا۔ نا گپور کا سلگتھر جو بڑا مشہور تھا باب نہ مٹھا س ہے نہ اضافت دیکھیں تو منہ میں پانی آتا ہے مگر خوبصورتی ظاہری ہے۔ کاٹ کر کھائیں تو بے حد کھٹا..... بس اس کے جوں میں پانی ملا کر قطرہ قطرہ گلے سے اُتارا بے حد نقاہت ہو گئی۔ کمرے میں لگا کلاک میرے ساتھ باتیں کرتا ہے ابھی کہا ہے ساڑھے پانچ ہو گئے سجناء کے دیس کی خبریں سن لو یہ کلاک ہر آدھے گھنٹے کے بعد میری خیریت پوچھتا ہے اور نماز کے لئے بیدار کرتا ہے۔

کام اس حال میں بھی کرتا ہوں۔ اللہ تعالیٰ نے اپنی صفت رحمانیت سے ہمت طاقت دی ہے۔ چار گھنٹے تک تبلیغ کر لیتا ہوں۔ یوپی، سی پی بہار اور کلکتہ سے آریا اور عیسائی بیالہ میں اپنے کام سے آتے ہیں پھر قادیان آ جاتے ہیں۔ خوب گفتگو ہوتی ہے پچھلے ہفتے خدا کے فضل سے دو آدمیوں نے احمدیت قول کی۔ تھکن ہوتی ہے اعصاب پر اثر پڑتا ہے مگر اُس کی راہ میں جان کی کیا پرواہ ”مُؤْتَوْا قَبْلَ أَنْ تَمُوتُوا“ مینار پر اذانِ مغرب شروع ہو گئی ہے اللہ اکبر ہو چکا ہے۔ سبحان اللہ کیا پُرِ ذوق و شوق صاف اور مسکن ماحول ہے۔ الحمد للہ

لا وڈا سپیکر مینار کے اوپر ہے موزن نیچے اذان دیتا ہے۔ کل جمعہ ہوگا۔“

### عید کا سماءں:

”جو بھی لندن افریقہ ربوہ امریکہ یا دوسرے ممالک سے قادیان کی زیارت کو آتے ہیں وہ تقریباً سب ہی میرے جانے والے ہوتے ہیں۔ الحمد للہ اس طرح میری عید ہو جاتی ہے اور آنے والوں کی عید اس طرح کہ ان کا پرانا واقف ملتا ہے یا ان پر کسی فرض کا حق ہوتا ہے بعض تو یوں بصد منت خوشامد ہاتھ پکڑ کر گلے مل کر بڑی لجاجت سے کہتے ہیں کہ کچھ پسیے لے لیں ہم نے آپ کا جائز ناجائز بہت کھایا ہوا ہے مگر خدا کا شکر ہے اُس نے قناعت سے لبریز دل دیا ہے سب کو معاف کر چکا ہوں۔“

6-6-1975

”کسی کو محتاج دیکھ کر بے تاب ہو جاتا ہوں ہمیں ہر مہینے یا کبھی دو مہینے کے بعد نجمن کی طرف سے ایک پاؤ گوشت ملتا ہے۔ جمعے کے دن آپ کا خط ملائیں نے دو غیر از جماعت مہمانوں کو بلا یا ہوا تھا جو کسی تجارت کی غرض سے آئے تھے اور ہمارے محلے میں ٹھہرے ہوئے تھے۔ چائے ٹھنڈا کے ساتھ دو گھنٹے (دعوت الی اللہ) کی۔ جب جانے لگے تو خیال آیا ان کو آدھا گوشت کیوں نہ دے دوں۔ دو آدمی تھوڑا سا گوشت مگر ایسے جذبے سے قبول کیا گویا بکری دے رہا ہوں۔ دل میں دعا کر رہا تھا۔ سو قبول ہوئی۔“

1-5-1977

”آج میں تیسرا دفعہ بھی بھاری اکثریت سے سیکرٹری (دعوت الی اللہ) چنا گیا الحمد للہ خدا مجھے توفیق دے اچھا اور صحت مند کام کر سکوں۔ وما توفيق الا بالله العلي العظيم۔“

### ۷۔ عہدِ روزیشی کی عید دیں اور معمولاتِ روز و شب:

29-7-1949

”عید آٹھ بجے بیتِ اقصیٰ میں پڑھی کبھی مسجدوں کے مقفل اور بند دروازے دیکھ

کراور کبھی بازار دیکھ کر جس میں سے کبھی کبھی کوئی اکاؤنٹ کا درویش لنگر سے روٹی لینے آتا جاتا دکھائی دیتا ہے طبیعت میں رفت آتی ہے مگر روکتا ہوں پھر روکتا ہوں اور پھر روکتا ہوں آخر دل ہی تو ہے۔ پورا نقشہ کھینچ دوں تو آپ بھی مضطرب ہوں۔ خطبہ صبر ضبط، تخلیق تھا۔ خطبے کے بعد محترم میال و سمیم احمد صاحب اور امیر صاحب کھڑے ہو گئے۔ اور ہر درویش ان سے مصافحہ کر کے بیت کی دیوار کے ساتھ کھڑا ہو جاتا غرض تین سوتیرہ نے ایک دوسرے سے مصافحہ کیا بغل گیر ہوئے باہر آئے تو معمولاً مانگنے والوں سے واسطہ پڑا وہ بھی حیران تھے تیرہ چودہ ہزار لوگوں سے خوب ملتا تھا ہم تین سوتیرہ درویش۔ اپنے رومال کھولے اور خوب دیا آج عید کا دوسرا دن ہے درویشوں کی تھالیوں میں دال نظر آ رہی ہے۔ گویا عید گزر گئی.....سب خاندان والوں کو عید مبارک کہہ دیں۔ اپنی والدہ صاحبہ کو کہہ دیں میں ان سے بہت خوش ہوں رمضان میں ان کی عبادت میں گرم جوشی اور التزام سے توجہ دلانے، تربیت کرنے کا دل پر اثر ہے بہت دعا کرتا ہوں۔ اللہ تعالیٰ جزاۓ خیر دے۔“

17-7-1950

”پیارے جگر گوشو!

آج عید ہے خدا کا شکر ہے۔ کہ اُس نے سارے رمضان کے روزے رکھنے کی توفیق دی۔ وطن میں بے وطنوں کی عید (بیت) قصی میں ہوئی.....اگر ہماری عید آپ دیکھ لیں یا صحیح تصور ہی کر لیں یا خدا کرے خواب ہی آجائے تو آج کی بارش سے زیادہ آنسو بہا نہیں۔ ہو سکتا ہے بہا ہی دینے ہوں۔“

صبر، ضبط اور شکر الہی:

24-9-1950

”عید بیت قصی میں ہوئی۔ سارا ہفتہ ضروری و قاری عمل کرتا رہا۔ عصر کے بعد

بازار سے ضروری سامان خرید کر لارہا تھا کہ نماز مغرب سے قبل سنا کہ لاہور سے فون آیا ہے کہ عید صبح ہو گئی مٹھائی بنا لی۔ ڈھاب میں اس دفعہ بہت مجھلی آئی ہے۔ (اب لائن سنس لگ گیا ہے) کوڑے بنائے، گلاب جامن پرنچ بہت یاد آئے بچوں کا تقاضا بے چین کرتا رہا۔ آپ کی والدہ کو دہی میں بوندیاں ڈال کر بہت پسندیدہ تھیں دن بھر رُلاتی رہیں۔ جذبات لامتناہ، رات مشاعرہ ہوا۔ عصر کے بعد ٹھیلیں غم غلط کرنے کی پوری کوشش کرتے ہیں۔ مگر عید کیا ہو؟ دیکھو میرے بچو سلسلہ اس وقت جن حالات سے گزر رہا ہے اس کو خدا ہی جانتا ہے۔ اس وقت سلسلہ سے عشق و محبت یہ تقاضا کرتا ہے کہ مرنے سے پہلے مر جاؤ۔ کسی چیز سے محبت نہ کرو۔ صرف الہی سلسلہ سے۔ کسی شخص کو ترجیح نہ دو بس خدا کے ہو جاؤ.....

محضر یہ کہ عید حضور نے نہ پڑھائی اپنے نظر نہ آئے غم ہی غم تھا اس کا ضبط کرنا ایک اور پہاڑ غم۔ الحمد للہ دار الامان نصیب تھا۔“

23-11-1950

”میری لاڈلی میری محبوب بیج!

میرا دن اور میری رات ملاحظہ ہو ساڑھے چار بجے سعیج بیت مبارک میں باجماعت آٹھ رکعت نفل پھر تسبیح تحمید تلاوت قرآن مجید۔ تلاوت کے دورانِ دکان سے گزر کر بیت جانے والوں سے السلام علیکم و علیکم السلام ہوتا رہا پھر بیت مبارک میں صرف اول میں جا کر بیٹھ گئے۔ کوئی نماز ایسی نہیں ہوتی جس میں آپ کے لئے دعا نہ ہو۔ کئی ماہ سے بیت الدعا میں باقاعدہ آپ کے لئے دعا کرتا ہوں۔ نماز کے بعد دکان پر آ کر بآواز بلند تلاوت کرتا ہوں تاکہ تخت گاہ رسول کی فضا تلاوت قرآن پاک کی تقدیس سے مقدس اور معطر ہو۔

درزی خانے میں مولوی عبدالحمید صاحب بھینی والے اور چوہدری محمد طفیل صاحب نے چائے کی دکان کھولی ہے ان کی بھٹی پر چائے بنائی کچا دودھ آٹھ آنے سیر ملتا ہے۔ زیادہ سردی ہو تو دوبار چائے پی لیتا ہوں۔ ایک ہفتہ ہوا ایک احمدی کشمیری سے 23 روپے میں کالی شال خرید لی ہے اور ڈھکہ پر مچھلی کی تاک میں بیٹھ جاتا ہوں..... وہاں سے نوبجے آئے وقار عمل شروع ہوا چار آٹھ آدمی مل جاتے ہیں کسی کو گارا بنانے پر، کسی کو گارا لانے پر، کسی کو اینٹیں لانے پر، کسی کو پکڑانے پر لگا دیتا ہوں خوب کام لیتا ہوں۔ کوئی کہتا ہے بھائی جی بس کریں، تحک گئے، پونے بارہ ہو گئے۔ کسی کو رُعب سے کسی کو محبت سے وعظ و نصیحت کر کے کام پر لگائے رکھتا ہوں کبھی ذکرِ عجیب شروع کر دیا قصہ کہانی سنائی تذکرہ الاؤلیاء اور صحابہ کرام کی روایات سنائیں ٹھیک بارہ بجے چھٹی ہوتی ہے۔ آج کل مدرسہ احمدیہ جس کی صحن کی شمالی دیوار بارش میں گرگئی تھی بنارہ ہے ہیں۔ جلسہ سالانہ آرہا ہے۔ بے حد کام باقی ہے۔ عبدالحمید صاحب کھانا لارکھتے ہیں آ کر کھا لیتا ہوں۔ نمازِ ظہر پڑھ کر کبھی ڈھکہ پر گئے۔ مچھلی میں تو نہ کر پکھ کھائی کچھ بیچ دی۔ چینی کنٹ ولرنے نہیں دی کہا کہ ”لوہار تم، ترکھان تم، سوڈا و اٹر اور دیوار تم بناتے ہو“ بچ خوش ہوں کہ کسی کام میں عار نہیں ہے۔ کسی کی خوشاندہیں کرتا خدا تعالیٰ نے ڈھکہ میں مچھلی بیچ دی چائے پانی چل رہا ہے۔ عصر کی نماز کے بعد بخاری شریف کا درس ہوتا ہے۔ شام کو بہشتی مقبرہ کی صفائی کا کام بھی ہوتا ہے۔ نمازِ مغرب نمازِ عشاء دن ختم ہو گیا۔“

### شکر گزاری:

”پروگرام تو آپ کی امی ہی مرتب کیا کرتی تھیں۔ ان کی ہمت تھی اپنے کام بھی کرتی اور مجھے بھی چوس بیدار رکھتی۔ میں تو ان کے بغیر مٹی کا ایک ڈھیلا بھی

نہیں اللہ تعالیٰ ہی اپنے فضل و کرم سے اپنی ستاری سے عمل کی ہمت دے۔ یاد آتی ہیں۔ دعا کرتا ہوں۔ دعا کرتا ہوں دعا کرتا ہوں۔

یہ درحقیقت میری محسنے ہیں۔ میرے ساتھ جس حسن سلوک سے زندگی گزاری اس کا اجر اللہ تعالیٰ ہی دے مجھ سے تو قدر نہ ہو سکی..... عشاء کی نماز کر پڑھ کر آیا چائے بنائی تھی۔ واپس آیا تو بی پی گئی تھی اس کے بعد ہم خبریں سن کر اوپر اُستانی جی کے کمرے میں جس میں لڑکیاں پڑھا کرتی تھیں سو جاتے ہیں۔ بقیہ حصہ میں ایک اور درویش رہتا ہے سردی ہو گئی ہے۔ میاں حفیظ احمد کے ہاں پچی پیدا ہوئی ہے مکرمہ امی جان، اماں جان اور حضور کو مبارکہ عرض کرنا اللہ ہی عمردے، صاحبِ اقبال کرے، نیز والدین کے لئے ٹھنڈک ہو۔ آمین۔

سانا ہے اکثر درویشوں کے گھروں والوں کو میاں صاحب کی طرف سے فارم پڑکرنے کو ملے ہیں قادیان جانے کے لئے کیا آپ کو بھی ملا ہے؟ اگر آپ کی والدہ صاحبہ آنا چاہیں تو آ جائیں۔

قادیان میں چھوٹے چھوٹے غیر مسلم لڑکے آلو چھولے کرارے کی آوازیں لگاتے ہیں۔ ان کا تمدن بھی عجیب ہے۔ کھیل کو د، کھانا کمانا، عیش کرنا، پرده جو حیا کا منبع ہے ان میں ہے ہی نہیں۔ چھوٹے بچے سینما سے گیت سن آتے ہیں اور گاتے پھرتے ہیں۔ ایک چھ سال کا بچہ گلی میں کہہ رہا تھا پی پی نہ بول ویری پیا گھر آ جا۔ ہمارے شہروں والے مکان کے مغربی حصہ میں جس میں علی محمد بکریاں باندھا کرتا تھا۔ عارضی سینما بنایا ہے اور خوب چل رہا ہے وہاں ایک جلسہ ہوا تھا جسے ہم ریتی چھلہ بولتے تھے، اب نہرو پارک ہے اسی میں جلسہ ہونا تھا جو پانی کی وجہ سے نہ ہو سکا۔ کمیٹی گھر میں مغرب کی جانب مہاتما گاندھی کا سنگ مرمر کا نصف بت نصب کیا ہوا ہے وہاں بھی جلسہ پر گئے تھے۔ بازاروں، محلوں کے نام اب بدل دئے ہیں صرف بیت مبارک کے محلہ کا نام احمد یہ محلہ ہے۔

اللہ تعالیٰ سے دعا ہے کہ سب خیریت سے تدرست اور اس کی رضا پر چلنے والے ہوں زندگی بھر کوئی دکھنہ دیکھو۔ خدمتِ دین آپ کا شعار ہو۔ کسی امتحان میں خدا نہ ڈالے۔ جلسہ سالانہ پر تقریر کے لئے اچھا موضوع سمجھائے اور روح القدس کی مدد سے بیان کی قوت دے۔ آمین۔“

## ۷- حالات اور تاریخ کے اشارے:

درویش اپنے حجرے میں بیوی بچوں کے نام خطوط میں اپنے گرد و پیش کی تاریخ رقم کر رہا تھا۔ بالعموم تو درویشوں کے حالات تاریخ کا حصہ بن چکے ہیں۔ لیکن ان ذاتی محسوسات سے دلچسپی رکھنے والوں کے لئے کئی گوشے کھلیں گے۔ بطور نمونہ چند خطوط ملاحظہ ہوں:-

2-12-1948

”میاں صاحب اچھے ہیں عنقریب ٹورنامنٹ ہونے والا ہے۔  
ہماری ٹیم بھی شاید والی بال کھلینے کا لج جائے گی جو امریکہ سے کم دور نہیں معلوم ہوتا  
ہے کبڑی بھی درویشوں سے کھلینا چاہتے ہیں۔ سر دست دعا کریں اور کراں میں خدا  
تعالیٰ فتح دیتا ہے۔ امر تسر، بٹالہ، دھاری وال اور جالندھر کی ٹیمیں ہار گئی ہیں اب  
خدا کے فضل سے دہلی کی باری ہے سکھ ہندو مل کر آتے ہیں خوب دھوم ہے۔ دعا  
کی بے حد ضرورت ہے۔

”میاں صاحب اچھے ہیں، آپ کو علم تھا کہ ساری جماعت کو ان پیارے وجودوں کی  
خیریت کا فکر ہے۔ اس لئے میاں وسیم احمد صاحب کا ذکر ہے۔ ان دونوں آزادانہ ادھر ادھر  
جانے پر پابندی تھی۔ کھلیل میں دلچسپی نے باہر جانے کی راہیں کھولیں۔ خط میں اسی لئے کا لج  
کو امریکہ سے کم دور نہیں لکھا۔ ابا جان کا جسم پھر تیلا ورزشی تھا کئی قسم کی کھلیل کھلینا پسند  
کرتے۔ اسی طرح ریڈ یوٹی وی پر کھلیلوں کے پروگرام دیکھنا پسند تھا۔ کھلیل دیکھتے ہوئے  
بے ساختہ کھلاڑیوں کو مشورے بھی دیتے خاص طور پر کبڑی کھلینا اور دیکھنا اچھا لگتا تھا۔

12-11-1948

”آج جمعہ ہے عید گذر چکی ہے آج ”درویش“، ماہانہ اخبار کا اجراء ہوا سب سے قبل میں نے خرید کر آپ کو جسٹرڈ پوسٹ کیا اس کے ہمراہ اہل حدیث کا ایک اصل پرچہ جس میں حضرت اقدسؐ کے لئے اچھے الفاظ نہیں۔ ارسال کیا ہے۔ یہ قیمتی ہے۔ یہ چیزیں تاریخ احمدیت میں کام آنے والی ہیں مر گئے لکھنے والے لکھ لکھ کر اور مٹ گئے ان کے دفتر مگر اللہ تعالیٰ کے وعدے پورے ہوئے۔“  
1949ء کے جلسہ سالانہ کا آنکھوں دیکھا حال اور اس کے تاثرات کا خط میں ذکر ہے۔

27-12-1949

”الحمد للہ آج بھی جلسہ سالانہ کا دن خیریت سے گزر۔ جلسہ گاہ بھر پور تھا۔ سکھ ہندو اکثر آئے تھے۔ ملٹری پولیس کا خاطر خواہ انتظام تھا۔ مولوی سلیم صاحب نے اقتصادی ا نظام، واحد حسین صاحب نے مسلمان سکھ ملاپ، بشیر احمد صاحب مبلغ دہلی نے مسح موعود کی آمد ہندوں سکھوں کی کتب کے حوالوں سے ثابت کی۔  
سبحان اللہ عجیب سماں تھا بہت اچھے لیکھ رہے۔ حاضرین وجد میں تھے،  
آپ ایسے متعدد واقعات سنایا کرتے تھے۔ جن میں تقسیم بر صغیر کے بعد کئی وجوہات کی بناء پر بچھڑے ہوؤں کو ملانے کے لئے عملی کوششوں کا ذکر ہوتا۔ دراصل قادیانیں میں جو احمدی ایک جماعت کے طور پر رہتے تھے۔ وہ ایک طرح اکثر مسلمانوں کے لئے توجہ کا مرکز بن گئے آس ہوتی تھی کہ یہاں سے مدل سکتی ہے۔ خط میں تحریر فرماتے ہیں:-  
”ایک لڑکی نے بارہ مولا سے لکھا ہے کہ میریاں کے رہنے والے با بودین محمد صاحب ولد غلام حسن صاحب قریشی 1947ء سے لاپتہ ہیں۔ ان کا پتہ کریں۔ لا وڈ سپیکر سے اعلان کروائیں۔“  
ربوہ سے دعا کی تحریک پر درویشوں کے دعا کرنے کا انداز اور سماں اس خط سے بخوبی ظاہر ہوتا ہے:-

13-7-1950

”صحیح چھوٹی بیگم صاحبہ کا خط سن اکچھے عجیب درد سے لکھا تھا ہر آنکھ اشک بار تھی  
ہنگیوں نے شور پا کر رکھا تھا شاید ہی کوئی ہو جو موم نہ بنانا ہو رات بھر تقریباً جا گئے  
کے بعد پانچ سے ساڑھے چھ بجے تک سویا کرتا تھا حرام ہے جو نیند آئی ہو کروٹ  
بدل تارہ۔ آپ کی امی میرا ر قیق القلب ہونا جانتی ہیں۔ پھر ایسے ماحول میں میرا  
حال سوچو (بیت) سے آ کر چار پائی پر لیٹا مگر آنسوؤں کی روائی میں کمی نہ آئی  
اب مینار گیارہ بجاء ہے میاں خود اپنی ذاتی خوبیوں کی وجہ سے اس قابل ہیں کہ  
ہر وقت یاد ہیں پھر اب کیسے ایک دم کو بھی بھولیں گے محترمہ بیگم صاحبہ سے میرا  
سلام کہنا اور عرض کرنا ہم سب درویش آپ سے زیادہ نہیں تو کم درد سے دعا نہ  
کریں گے۔ اللہ تعالیٰ آپ کی ہر مشکل آسان فرمائے آمین سارے روزے خدا  
کے فضل سے رکھے ہیں خدا کرے آپ کی عیدِ اچھی ہو۔ ہماری بھی جگر پاروں اور  
خاندان والوں سے دور اچھی عید ہو۔

جب کبھی موقع ملے تم کو دعائے خاص کا  
یاد کر لینا ہمیں اہل وفائے قادریاں

جون 1955ء کے ایک خط میں تحریر ہے:

”ویزا اور پاسپورٹ مل چکا ہے ایک تو گری اس قدر ہے کہ الاماں دوسرے ایک ایکشن  
کے سلسلے میں ناظرات امورِ عامہ نے 19-6-55 تک قادریاں میں رہنے کی تاکید فرمائی  
ہے۔ سارے شہر میں اس قسم کے 18 ووٹ ہیں جن میں ایک میرا ہے۔ ایک کم ہونے سے  
نقصان کا احتمال بلکہ یقین ہے۔“

1971ء میں جب مشرقی پاکستان کی علیحدگی کا سانحہ پیش آیا میرے ایک چھاڑا دبھائی  
عزیرم نسیم احمد سیفی صاحب (کرنل ریٹائرڈ) جنگی قیدی بنالئے گئے۔ ابا جان نے نہایت  
تنہدہ اور بیدار مغزی سے ہر وسیلہ اختیار کیا تاکہ ان کی خیریت سے ہمیں مطلع کر سکیں۔

”عبدالباسط صاحب و دیگر دوست احباب

السلام علیکم و رحمۃ اللہ و برکاتہ

آپ کا محبت بھرا خط ملا خوشی ہوئی میں آپ کو جلدی جلدی خط لکھنے پر مجبور ہوں اس لئے کہ میرے جگر گوشے اور عزیز زواقارب تسلی تشغیل اور مسرت حاصل کر سکیں۔ اللہ تعالیٰ آپ کو اپنی خاص حفظہ و امان میں رکھے۔ میں انشاء اللہ درجات الادب تلاش کر کے آپ کو ارسال کرنے کی کوشش کروں گا سر دوست میری دل سوز دعا نہیں ان کو اور ان کے خاندان کو پہنچا دیں غالباً یہ نور الحق فیض اللہ چک والے ہیں بہر حال ان کا جذبہ علم قابل قدر ہے اور میں اس جذبہ کی قدر کر کے دعا بھی کروں گا اور کتب بھی ارسال کروں گا۔

حالات اب قدرے ٹھیک ہیں قیامت صغری تھی جو خدا کے فضل سے ٹل گئی ہے سنت نام سنگھ جو ملک بابا غلام فرید صاحب کی کوٹھی میں رہتے ہیں بڑی مدد کرتے ہیں۔ اللہ جزاۓ خیر دے میاں ظفر احمد صاحب میاں مودود احمد صاحب اور دو دوسرے شخص مغربی پاکستان خیریت سے پہنچ گئے ہیں البتہ یہم احمد کا تا حال کچھ پتہ نہیں چلا بے بسی ہے دعا نہیں کرتا ہوں رات کا اکثر حصہ عزیز کے لئے دعاؤں میں گزرتا ہے۔ ان حالات میں آمنہ کی بھی کسی طرح کوئی مدد نہیں کر سکتا۔ ان کی قربانی، نیکی، بردباری، صبر، حلم معاملہ فہمی کی ہمیشہ ہی دل سے قدر کی اس قدر دانی میں حد سے بھی تجاوز کر جاتا مگر قدرت نے ہمیشہ ایسے ماحول کونا پسند کر کے روک کھڑی کر کے اپنی ذات ہی کو منوانے کا سامان کر دیا۔“

جماعت احمدیہ کی تاریخ میں 1974ء ابتلاء و امتحان کے دور کا آغاز بن کر آیا۔ اس خط

میں آپ کے احساسات ملاحظہ ہوں:-

5-9-1974

”خدا تعالیٰ کا فضل و احسان ہے کہ عزیزوں کی خیر خبر مل رہی ہے مکمل خبروں

پریزیدیوں نے پابندی لگادی ہے تاریخ نے ایک بار پھر ان درندوں کو اسکا کر  
دیں حق کو صحیح رنگ میں پھیلانے کا سامان کیا ہے ایک طرف ان کی تدبیر ہے  
دوسری طرف مولا کی تقدیر ہے۔ ضرورت ہے کہ تحریک جدید اب پوری آب و  
تاب سے منایا جائے دھیلہ دھیلہ پائی پائی بچا کر غریب احمدیوں کی مدد کی جائے  
اور ابھی کیا خبر دور ابتلا کب تک اور کس رنگ میں چلے ہم ایسی حالت میں ہیں کہ  
واقتناخون کے آنسو رو رہے ہیں مگر بے بس ہیں ۱۷

حیلے سب حبات رہے اک حضرتِ تواب ہے“

## درویش بھائی کی لاش قادیان آنے پر اظہار اطمینان:

24-9-1976

”17-10-1976 کو کرم عبدالحمید صاحب کی لاش لندن سے قادیان آ  
گئی خدا نے اُن پر حکم کرم فرمایا۔ یہ دوسری مثال ہے کہ درویش ملک سے باہر فوت  
ہو کر قادیان آ کر بہشتی مقبرہ میں دفن ہوئے۔ الحمد للہ۔ اللہ تعالیٰ ان کو غریب رحمت  
کرے اور فردوس بریں میں جگدے۔ یہ بڑے خوش قسمت تھی میں نے بورڈ  
پر ان کا اعلان وفات لکھتے ہوئے یہ بھی لکھا کہ..... ان کی خوش بختی قابلی  
رشک ہے ان کے گھر جا کر بڑوں بچوں سب سے میری طرف سے اظہارِ ہمدردی  
کریں اور کہیں کہ جس قدر خوش ہوں اور خدا کا شکر کریں کم ہے۔ مر جوم کو خدا نے  
بڑا نوازا ہے۔ اللہ تعالیٰ اپنے الطاف و اکرام نازل فرمائے۔ آمین“

29-4-1974

”..... آپ نے حالات کا لکھا ہے۔ یقین رکھو کہ کوئی ماں ایسا بیٹا نہیں  
جن سکتی جو خدا تعالیٰ کے فیض کو روک سکے وہ بڑا ہی بد قسمت ہو گا جو محمد رسول اللہ  
صلی اللہ علیہ وآلہ وسلم کے فیض پر پابندی لگا سکے۔ اگر ایسا ممکن ہے تو قریباً نصف

قرآن کریم ترک کرنے والا ہوگا۔ کیونکہ اس میں تو آئندہ کے لئے پیشگوئیاں ہیں وہ فیضِ خداوندی کے منکرین کو مٹی میں ملا دیتا ہے۔ اُن کی چھتیں اُن پر الٹا دیتا ہے۔ زمین سے چمٹا کے رکھ دیتا۔ منه کے بل گرا دیتا۔ پانی میں غرق کر دیتا۔ نام و نشان مٹا کے رکھ دیتا۔ اُن کا نام لینے والے نہ رہے۔ دنیا ایک لاکھ چوبیں ہزار بار اس امر کا مشاہدہ کر جکی ہے۔ جبکہ موئی علیہ السلام کو خدا تعالیٰ نے نشان کے طور پر راستہ دیا۔ سو آپ دیکھیں گے تفسیر کبیر میں لکھا ہے کہ حضرت مسیح موعود علیہ السلام بھی دریائے نیل پر کھڑے حضرت موئی علیہ السلام والا فقرہ دھرار ہے ہیں۔ حضرت خلیفۃ المسنونۃ الثانی نے وہاں لکھا ہے کہ آئندہ یہ واقعہ ہونے والا ہے کوئی خلیفہ ضرور دریائے نیل پر یا کسی دوسرے دریا کے کنارے یہ الفاظ دھرائے گا۔ غالباً وہاں دس محروم بھی لکھا ہے۔

میری دعا ہے کہ اللہ تعالیٰ آپ کو ہر شر سے محفوظ رکھے اور اپنی خاص پناہ میں رکھے۔ اور اگر اپنی خاص منشاء اور تقدیر کے لئے آپ کو موقع دے تو سب سے آگے آپ ہوں۔ خدا تعالیٰ کا فیض جیسے پہلے جاری تھا بھی ہے۔ محمد رسول اللہ صلی اللہ علیہ وآلہ وسلم نے جس روشنی کو اپنے فیض سے باقی چھوڑا اُس کو کوئی گز نہ نہ ہو۔ میں نے بارہا آپ کو قربان کیا۔ ہم اپنی درویشی کی تعریف سنتے تھے مگر اب شرمندہ ہیں۔

اے ہم صافیر بے گل کس کو دماغ نالہ  
مدت ہوئی ہماری منقار نیز پر ہے  
کاش کہ ہم کو بھی کسی اس راہ میں تڑپنے اور سمسپری سے بے گھر ہونے  
والے کسی مہمان کی جوتی سیدھی کر کے اجر پانا نصیب ہوتا۔ میں اگرچہ کم حوصلہ  
اور بزدل تھا۔ ہر تحریک میں خود کو دھکا دے کر آگے کیا۔ دعوت الی اللہ کے  
میدان میں، جہاد کے میدان میں، لڑائی کے موقع پر، مبارکہ میں آپ سب

سمیت شریک ہونے کو تیار ہو گیا۔ مگر وقت آیا تو میں تڑپتا ہی رہ گیا پاکستان والے بازی لے گئے۔

کئی دن متھش خواہیں دیکھ کر دعا اور صدقہ زیادہ کر دیا تھا۔ مگر رمضان المبارک کے آخری عشرے میں معتکف حالت میں انسیوسیں کی رات اچھا خواب دیکھا۔ دیکھا کہ حدنظر تک خوبصورت پکے ہوئے نفس آم ہیں ڈھیر مکانوں سے بھی اوپنے ہیں۔ ٹوکروں میں بھی ہیں ایک ٹوکری میرے سامنے بھی ہے اُس میں سے ایک لذیذ میٹھا رس سے بھر پور نرالا ہی چسکا ہے میں نے بھی کھایا۔ مجھے خیال آتا ہے کہ ڈھیر اتنے بڑے ہیں نیچے والے خراب ہی نہ ہو جائیں۔ سوچ رہا ہوں کہ ہر ایک کی ٹوپی سی بنادوں۔ ایک پہلوان کی سی شکل والا آدمی مجھے کہتا ہے۔ بھائی جی یہاں بیٹھیں ابھی ادھر سے ایک بے پناہ بھوم گزرنے والا ہے۔ آپ کو اس سے مالی فائدہ ہو گا اور تلبیغ کا شوق بھی پورا ہو گا۔

یہ خواب ایک طرح اُسی روز پورا بھی ہو گیا ایک خلیل محمود صاحب جو نائجیریا اور امریکہ سے تعلق رکھتے ہیں بیوی اور چار لڑکوں کے ساتھ قادیان آئے۔ تلاوت کرتے نماز پڑھتے روزہ رکھتے۔ اعتکاف میٹھے، درس سننے، عید پڑھی عجیب رنگ تھا۔ ابدال تھے غوث تھے اللہ تعالیٰ ان کے ایمان اور عمل میں شرف دے آمین۔ ان کے سر پر بہت بھدی سی کالی ٹوپی تھی۔ مجھے آج کل ٹوپیاں بنانے کا شوق چڑھا ہوا ہے۔ سوچا کہ ان کے لئے ٹوپی بناؤں یا اسی کو صاف کر دوں، انگلش جانتا نہیں ہوں۔ ایک مدرسی پادری جو میںی احمدی ہو کر قادیان آئے ہیں۔ ان سے ترجمانی کروا کے خلیل محمود صاحب سے کہا کہ اپنی ٹوپی مجھے دے دیں میں نئی کر دوں گا۔ وہ گھر آئے، بہت دیر باقیں ہوئیں۔ جب میں نے انہیں ٹوپی بنانے کا سفارص کر کے دی تو اس قدر خوش ہوئے کہ حدیان سے باہر ہے۔ پھر اپنے لڑکوں اور بیوی کے لئے خاص وضع کی ٹوپیاں سلوائیں۔ میں نے

مہمان نوازی کے خیال سے بے حد رعایت سے قیمت بتائی۔ پھر بھی جو قیمت اُنہوں نے دی مالی فاکنڈہ تھا۔ ایک رنگ میں خواب پورا ہو گیا۔ اور نو احمدی کی خدمت کا پہل بھی مل گیا۔

پروفیسر سلام صاحب کا انٹرو یونیورسٹری ہوا۔ ساری قوم کی عزت رکھ لی۔ یہاں پر بھی اب سارے ہندوستان میں ایک ہلچل مج گئی اور دانشور اب سوچ میں پڑ گئے ہیں حضرت میاں صاحب کو ایک خط آیا ہے کہ میں نہ احمدی ہوں نہ بھی کسی احمدی سے ملا ہوں۔ اہل سنت ہوں اور پیشہ ڈاکٹر ہے۔ آپ کا انٹرو یونیورسٹری پڑھ کر ایک نئی زندگی نصیب ہوئی ہے۔ کئی شہبات دور ہو گئے ہیں اب میری طبیعت آپ سے ملنے کے لئے بے چین ہے اور سے ایک تحریک مجھے بے قرار کر رہی ہے۔ آپ ملاقات کا وقت دیں۔

غرضیکہ ادیب، دانشور، ایڈیٹر، ہندو مسلم سب ہمارے مؤقف کو صحیح قرار دیتے ہیں کہ صدیوں کی انتفاریک لخت کیسے غلط ہو سکتی ہے۔ ہندو بھی لکھتے ہیں کہ ہماری کتب میں اس دور میں کسی رشی کی آمد کا ذکر ہے۔ فکری انقلاب اپنے اندر زبردست بشارت رکھتا ہے۔ اللہ تعالیٰ اپنے ارادے ضرور پورے کرتا ہے۔ صداقت خود کو منوا کر رہتی ہے۔ اب وقت آگیا ہے۔ حالات باؤ از بلندہ بتارہے ہیں۔ ع

اب یقین جانو کہ آئے کفر کے کھانے کے دن

علامے ظاہر کی دھمکیاں اور احمدیوں کو کلیدی آسامیوں سے ہٹانا چیخ و پکار بے کار ہے۔

یہ اگر انساں کا ہوتا کاروبار اے ناقصاں  
ایسے کاذب کے لئے کافی تھا وہ پروردگار  
میں تو خدا کی قسم خوش ہوں کہ منزل روشن سے روشن تنظیر آ رہی ہے۔“

## مکرم عبدالجمیں صاحب ایک ساتھی درویش کی وفات کا ذکر:

11-10-1976

”مکرم عبدالجمیں صاحب درویش فوت ہو گئے۔ ان کے گھر والوں کو بتادیں کہ وہ بڑے خوش نصیب تھے اس لحاظ سے بھی کہ ان کے بیٹوں نے لاش لندن سے قادیان لا کر سپر دخاک کی ہم نے جنازہ پڑھا۔ آخری بار شکل دیکھی ان کا مزار مستری عبدالغفور صاحب درویش والے قطعہ میں ان کی قبر سے جنوب میں تیسری شمال میں مستری مذکور اور درمیان میں ابھی کتبہ نہیں لگا اس سے آگے جنوب میں ان کی آرامگاہ بالکل سیدھی میں ہے۔ یہ ہمارے ساتھی تھے ہم گھر کے افراد کی طرح رہتے تھے۔ اگرچہ یہ درویش کی ایک الگ دنیا ہے اور وہ اپنی دنیا میں دین دنیا کی راحت محسوس کرتا ہے اور قادیان کے سوا اس کی جان کو چین آتا ہی نہیں اور یہ نقد انعام ہے کہ خدادل میں محبت ڈالتا ہے۔“

## مولوی محمد شریف (بہنسوئی) کے حج کا ذکر:

”عزیزہ صادقہ یہ حالات بظاہر مشکل نظر آتے ہیں مگر دراصل مشکل نہیں ہیں شریف کو اللہ تعالیٰ نے اس سعادت کے لئے چن لیا وہ انشاء اللہ حج کا راستہ کھونے والا بنے گا۔ خدا کے خاص راستے میں قید ہے اس قید پر ہزار آزادی قربان آپ کو مبارک ہو۔ آپ کی قسمت میں تاریخ احمدیت میں نشان بنالکھا ہے۔ دیکھنا اس میں کس کس طرح برکتیں ہوں گی میرے خیال میں حج صرف ان دو کا قبول ہوا جنہوں نے قید و بند اور تھکڑی کی مشکل اٹھائی سمجھان اللہ اس کی خاص دین ہے۔“

گرچہ بھاگیں جبرا سے دیتا ہے قسمت کے ثمار،“

## حضرت مولوی عبدالرحمن صاحب امیر جماعت قادریان کی وفات کا ذکر:

”حضرت امیر صاحب بھی وفات پا گئے ان اللہ وانا الیہ راجعون صرف ایک دن ورات علیل رہے رات کو ہارٹ ایک ہوا اور پھر ہر ممکن علاج معالجہ اور دوڑھ دھوپ کے باوجود جانبر نہ ہو سکے۔ خدا تعالیٰ ان کو ان کی قربانی سے بڑھ کر کشواب اور درجہ عنایت فرمائے آمین میرے أستاد تھے اور آپ کے بھی، میں نے حضور کی طرف سے، آپ کی طرف سے اور عزیزہ لطیف کی طرف سے تین تین مٹھیاں مٹی ڈال کر نام بنام دعا کی۔ آخری غسل تعلیف تجهیز کی آخری خدمت میں شرکت کا موقع ملا۔ اللہ تعالیٰ آپ کو اعلیٰ مقام عطا فرمائے آمین۔“

22-1-1977

مکرمہ امۃ السلام صاحبہ، نواب مسعود احمد خان صاحب اور صاحبزادی مبارکہ بیگم صاحبہ کے لئے دعا کا خوب موقع مل رہا ہے اللہ تعالیٰ کامل شفا عنایت فرمائے اللہ تعالیٰ کے فضل سے ہم سب درویش خیریت سے ہیں۔ جمعہ کو مکرم احمد خان نسیم صاحب کی وفات کی خبر ملی دل دھک سے رہ گیا۔ جنازہ غالب پڑھابا قی تو اکثر ان سے واقف نہیں مگر ہم جو واقف ہیں ان کو شاک سالگا۔ اللہ تعالیٰ غریق رحمت فرمائے۔ میری طرف سے ان الفاظ میں مکرمہ اُستادی جی سے تعزیت کریں کہ کس قدر خوش قسمت خاندان ہے جن کی زندگی اور موت بھی خدمتِ دین میں ہوئی۔

## ۷۶- حلقہ احباب

ابا جان تبلیغی جلسوں اور مناظروں میں ذوق و شوق سے شامل ہوتے۔ اس وجہ سے سلسلے کے خدام اور علمائے کرام سے گہرے روابط تھے۔

**حضرت میر محمد الحق صاحب:** جو بالعموم ایسے جلسوں اور مناظروں

کے مہتمم و نتظم ہوتے تھے جلسہ کے اعلان سے بھی قبل آپ کو اس کے متعلق بتا دیا کرتے تھے۔ موڑ، بس وغیرہ میں سفر کرنے سے آپ کی طبیعت پر اثر ہوتا ابا جان کی بھی، اس ہم مزاجی کی وجہ سے ابا جان کو فرماتے کہ ہم ٹانگے میں جائیں گے اسی تعلق سے آپ ابا جان کو رفیق سفر کے نام سے یاد فرماتے۔

**حضرت مولانا ابوالعطاء صاحب:** ابا جان کے کلاس فیلو بلکہ سیٹ فیلو تھے۔ دونوں بزرگ اس بات کو ہمیشہ یاد رکھتے اور لطف لے کر دہرا یا کرتے تھے۔

**مولوی محمد حفیظ بقا پوری صاحب:** ایک جید عالم دین، خاموش طبع بزرگ تھے۔ مدرسہ احمدیہ میں مدرس تھے۔ اخبار بدر کے لمبا عرصہ ایڈیٹر ہے دیگر اہم جماعتی خدمات کی بھی توفیق پائی۔ درویشی کی سعادت ملی۔ صبر اور قربانی کا بہترین نمونہ پیش کیا۔ ابا جان ان کی صحبت سے اپنی علمی طبیعت و روحانی کی وجہ سے بہت حظ اٹھاتے تھے۔ مکرم مولوی صاحب بھی ابا جان کی وسعت معلومات کے مداح تھے۔ دونوں سچ کی سیر کے دوران حالاتِ حاضرہ پر سیر حاصل گنتگو کرتے۔ یہ تعلق ہمیشہ ترقی پذیر رہا۔

**محترم عبدالجید خان صاحب:** ان کا تعلق ویروداں افغانستان سے تھا۔ پہلے پہل وقفِ عارضی پران کے ہاں جانے سے واقفیت ہوئی۔ جو ذاتی دوستی میں بدل گئی قادیان اور پھر بوجہ تک روابط قائم رہے (حسن اتفاق سے خان صاحب کی ایک بیٹی حضرت آپا طاہرہ صدیقہ صاحبہ آپا امۃ اللطیف صاحبہ کی بیٹی عزیزہ نصرت خور شید میڈیکل کالج میں ہم جماعت اور سہیلیاں رہیں)۔

ان کے بھائی محترم عبدالحفیظ خان صاحب سے بھی دوستی تھی۔ خان صاحب تقسیم کے بعد بھی کثرت سے قادیان کی زیارت کے لئے جاتے رہے اس طرح ان تعلقات میں مزید اضافہ ہوتا رہا۔

ابا جان کے حلقةِ احباب میں کچھ معذور اور غریب افراد بھی تھے جن کی دلجوئی کرنا آپ اپنا فرض سمجھتے تھے۔ قادیان میں ایک معمار ابراہیم صاحب تھے۔ وہ قوت سماعت سے

محروم تھے البتہ کسی قدر بات کر سکتے تھے۔ اب اجان انہیں امترس اپنال لے گئے اور کوشش کی کہ ان کا علاج ہو جائے۔ تاہم مختلف ٹیسٹوں اور کوششوں کے بعد یہی پتہ چلا کہ ان کا علاج نہیں ہو سکتا۔ یہی صاحب قادیان میں کسی مکان کی تعمیر کا کام کر رہے تھے۔ اُس مکان کے سلسلہ میں کوئی مقدمہ چل رہا تھا۔ دورانِ تعمیر دوسرے فریق نے پولیس کو بلاک تعمیر رُکوا دی اور کام کرنے والوں کو گرفتار کر لیا ابراہیم صاحب تھا نے جاتے ہوئے جب ہمارے مکان کے سامنے سے گزر رہے تو باواز بلند اپنے طریق پر اب اجان کا نام لے کر اپنا ہتھیڑی والا ہاتھ اونچا کر کے دکھایا یہ ایک طرح کی پھاٹھی کہ آپ کی مدد کی ضرورت ہے۔ اب اجان فوراً تھانے جا کر ان کی رہائی کا بندوبست کر کے اپنے ہمراہ واپس لے کر آئے۔

**محترم حافظ محمد رمضان صاحب: ان سے بھی گہرے مراسم تھے۔**

**محترم حافظ عنلام مجید الدین صاحب: آپ بوچھاں کلائیں ضلع جہلم**

کے رہنے والے تھے۔ وہ بھی دوستوں میں شامل تھے۔

آپ کے احباب میں بعض غیر مسلم بھی شامل تھے۔

درویشوں کے خاندان کے اکثر افراد پاکستان منتقل ہو گئے تو درویشوں نے آپ میں ایک خاندان کی طرح رہنے کا طریق اپنا کر دلوں کی تسلی کا کچھ سامان کر لیا۔ سب کے بچے سانچھے ہو گئے۔ ایک دوسرے کی خوشیوں میں شریک ہو کر خاندان کی کمی کو پورا کیا۔ اسی طرح مل بانٹ کر غم بھی ہلکے کرتے۔ پاکستان سے کسی کے بچے کی کامیابی کی خبر یا شادی بیاہ کی خوشخبری میں سب ایک دوسرے کو مبارکباد دیتے۔ اب اجان کی ڈیوٹی بورڈ پر جماعتی اطلاعات تحریر کرنے کی تھی۔ نئی خبریں بورڈ پر خوش خط لکھ دیتے سب کے علم میں ہوتا کہ کس کے گھر والے کس حال میں ہیں؟ اس نئے انوکھے مؤاخات میں سب اب اجان کو بھائی جی، کہتے چھوٹے بڑوں کے بھائی جی، صرف احمد یہ محلہ میں ہی نہیں اردو سکھوں کے بھی بھائی جی ہو گئے۔ عام طور پر یہ سمجھا جاتا تھا کہ کسی قسم کا کام ہو کسی مشورے کی ضرورت ہو بھائی جی کام آئیں گے۔ ہم میں سے کوئی قادیان جاتا تو اب اجان ایسے بہت سے لوگوں سے

ملواتے جن کے گھروں میں آپ کے لئے خاندانی بزرگ جیسے جذباتِ محبت ہوتے۔ بعض ہندو سکھ خواتین جن سے ہمارے لئے کپڑے خریدے یا سلوائے ہوتے ہم سے واقف ہوتیں۔ راستوں میں چلتے ہوئے قدم قدم پر واقف کار ملتے۔ تخفے تھائے کا سلسلہ بھی اپنوں کی طرح چلتا۔ خاس طور پر جب کسی درویش کی گھروالی، سالن بناتی تو پچے کے ہاتھ چند درویشوں کو بھجواتی۔ قادیان میں موجود بچوں نے ہماری نسبت ابا جان کا زیادہ قرب پایا۔ ابا جان کے خطوط میں اکثر اپنے دوستوں کا ذکر بھی ہوتا تھا۔ شیر ولی صاحب کے متعلق فرماتے ہیں:

### شیر ولی صاحب:

شیر ولی صاحب کا ذکر خیر کئی حوالے سے باعثِ مسرت ہے۔ درویش کے ابتدائی زمانے کے ساتھی تھے۔ ہم بہت ذوق و شوق سے کام کیا کرتے تھے۔ شیر ولی صاحب انچارج ہوتے تھے ایک وقت ایسا آیا کہ وہ قادیان سے چل گئے اور فرقان فورس میں چل گئے۔ وہاں میرا بیٹا عزیز عبد الباسط بھی وقف کر کے گیا۔ ایک دن کوئی معزز مہمان شیر ولی صاحب کے پاس آنے والے تھے کھانا اہتمام سے پک رہا تھا۔ باسط نے اس دعوت کو پر تکلف بنانے کے لئے دو قسم کی مٹھائی تیار کر دی وہ دراصل مجھے کام کرتے ہوئے دیکھا کرتا تھا۔ جب مہمان کھانے پر بیٹھے تو کیپن صاحب نے باورچی سے پوچھا یہ مٹھائی تم نے بنائی ہے؟ اُس نے کہا ایک سپاہی نے بنائی ہے۔ کیپن صاحب نے کہا جب کل سب فال ان ہوں تو مجھے اُس سے ملوانا۔ اگلے دن جب سب سپاہی قطار در قطار کھڑے ہوئے تو اُس نے بتایا کہ یہ لڑکا ہے جس نے مٹھائی بنائی۔ اُس نے قطار سے باہر بلوا کر پوچھا بیٹے تمہارا نام کیا ہے؟

عبدالباسط

کس کے بیٹے ہو؟

عبدالرحیم صاحب کا بیٹا ہوں ربوہ سے آیا ہوں

پوچھا وہ کیا کام کرتے ہیں؟  
درویش ہیں۔ قادیان میں رہتے ہیں۔

شیر ولی صاحب نے کہا دیانت صاحب کے بیٹے ہو! پھر گلے لگا کر کہا بیٹے آپ کے باپ نے کافی کام گلے ڈالا ہوا ہے اور بڑی تن دہی سے کام کرتے ہیں۔ اب آپ نے کوئی کام نہیں کرنا باورچی کو بلا کر کہا جب تک یہاں رہے ہر قسم کی چیز پر اس کو اختیار ہے جو چیز اس کو چاہیے ہو جب چاہیے ہواں کو مہیا کرو۔ ہر قسم کا کام از قسم بیٹھ پیشی وغیرہ سب معاف ہے۔ سبحان اللہ۔

شیر ولی صاحب کے اخلاق و محبت کا ذکر نہ کرنا شکری اور کوتاہی ہوگی۔ آپ کو میں نے سلسلے کے کام میں بے حد سرگرم پایا مضبوط جسم قد آور طاقتو رسان تھے۔ جب کام کر کے تھک کے بیٹھتے تو کہتے دیکھو میرے سر پر پسینہ آیا نہیں جب پسینہ پسینہ ہو جاؤں گا سر پر بھی پسینہ ہو گا تو سمجھوں گا کہ کام کیا ہے۔ میں نے اکثر دیکھا کہ وہ اتنی محنت کرتے کہ واقعی سر پر پسینے کے قدرے نظر آتے اللہ تعالیٰ جزاً خیر دے آمین۔

## ۷۱۱- طبابت سے دلچسپی:

خطوط میں مختلف بیماریوں کے متعدد نسخے کئی جگہ لکھے ہوئے ہیں۔ اسی طرح ذاتی ڈائری میں بھی آزمودہ نسخے اور ٹوکرے تحریر ہیں۔ جن میں زیادہ تر اننوں اور معدہ کے لئے ہیں نیز صفائی سترائی پر زور ہے بچوں کو نصیحت ہے کہ اوس میں نہیں سونا چاہئے۔ مچھر مکھی سے بچنے کے لئے ہیں۔ نیندہ آتی ہو تو سوئے کا ساگ سرہانے رکھ لیں۔ بچھوئے کاٹا ہو تو لا ہوری نمک تھوڑے سے پانی میں ملا کر جس طرف بچھوئے کاٹا ہو اُس کے مقابلہ کان میں دو چار قطرے ڈال لیں۔ بعض دلچسپ واقعات میں سے بطور نمونہ کچھ درج ہیں۔ تحریر فرماتے ہیں:-

میرے والد حضرت فضل محمد صاحب اعلیٰ درجے کے نباض اور حکیم مشہور تھے۔ میرے خسر حضرت حکیم اللہ بخش صاحب بھی اعلیٰ درجے کے حکیم تھے اس لئے مجھے بھی طب کا شوق

ہو گیا (مجھے یہ مکان نہ تھا کہ یہ بزرگ اتنی جلدی ساتھ چھوڑ جائیں گے ورنہ میں زیادہ فائدہ اٹھا لیتا) پھر سونے پر سہا کا یہ ہوا کہ مفتی فضل الرحمن صاحب شاگرد حضرت خلیفۃ المسیح الاول ہمارے پڑوی تھے۔ اس علم سے دلچسپی کچھ اس پڑوی سے ہوئی پھر یہ ہوا کہ ان کی وفات کے بعد ان کی الہمیہ محترمہ نے طب کی سب کتابیں میرے ہاتھ فروخت کر دیں۔ ان کے مطالعہ سے علم میں اضافہ ہوا۔ تقسیم ملک کے بعد یہ علم بھی بفضل خداروزی کا سامان بنا بہت لوگوں کا علاج کیا بعض لا علاج مریض بھی شفا یاب ہوئے عام طور پر کہا جاتا بھائی جی کے ہاتھ میں شفاء ہے۔ ایک ڈیڑھ دو سال کی بچی گرم پانی کی دلیچھی اوپر گرنے سے جھلس گئی۔ اُس کی حالت کافی خراب ہو گئی بہت علاج معالجے سے شفاء نہ ہوئی بالآخر وہ میرے پاس لے کر آئے میں نے اللہ کا نام لے کر مرہم بنا کر دی کچھ دن لگے بچی اللہ کے فضل سے صحت یاب ہو گئی۔ اُس کے والدین بچی کو نہلا کر اچھے کچھے کپڑے پہنا کر میرے پاس لائے کہ یہ آپ کی بچی ہے ہم آپ کا احسان عمر بھرنے بھولیں گے۔ میرا کیا تھا شافی تو خدا تعالیٰ ہے میں کسی کی تکلیف سن کر نسخہ بتا دیتا ہوں مجھے ثواب مل جاتا ہے۔ پھر ایسے ٹوٹکے بھی جن سے فائدہ کا تجربہ ہو جاتا ہے بتا دیتا ہوں۔ بہت مثالیں ہیں اللہ شافی نے عجیب طریقہ شفا کے رکھے ہیں۔

### ہیرا سنگھ کا واقعہ اور طوطا چشمی:

ایک شخص ہیرا سنگھ صاحب نے جو مکرم حافظ غلام رسول صاحب وزیر آبادی کے مکان میں 1947ء سے رہا تھا میرے ساتھ اچھے مراسم پیدا کرنے دوستی کی شکل ہو گئی آتے جاتے تپاک سے سلام کرتا۔ ایک دن وہ اور اُس کی بہو افسر دہ خاطر کہیں جا رہے تھے میں نے حال احوال پوچھا۔ بہو تو رونے لگ گئی۔ ہیرا سنگھ صاحب نے بتایا کہ اس کی ٹانگ میں شدید درد رہتا ہے۔ رات بھرنے خود سوتی ہے نہ سونے دیتی ہے ہسپتال لے جا رہا ہوں۔ ہمارے ہسپتال کی اچھی شہرت ہے۔ خدا تعالیٰ نے ڈاکٹروں کے ہاتھ میں شفاء رکھی ہے اور

علاج ستا کبھی مفت ہی ہو جاتا ہے۔ میں نے کہا ٹھیک ہے ہسپتال لے جاؤ ایک نسخہ میرے پاس بھی ہے وہ تو بیند ہو گیا کہ ہسپتال سے تو بہت علاج کرو اچکے آپ ہی کوئی دوا بتا سکیں ا تو اکار کا دن تھا بازار بند تھا ایک شریف دکاندار سے دکان کھلوا کرنے منگوایا اور میں نے اپنے ہاتھ سے دوا بنا کر دی اس میں ہڑ رُمُصَّبَ اور سورج جاں شامل تھی۔ چند دن کے بعد میں نے ہیر اسنگھ صاحب سے بہوکی طبیعت معلوم کی تو کہنے لگا آرام نہیں آیا۔ میں حیران ہوا کہ دوا تو آزمودہ تھی خیر ایک دن میں ان کے گھر کے سامنے کانج کی طرف جا رہا تھا مجھے پکڑ لیا کہ بھائی جی دودھ پی کے جانا۔ میں نے منع کر دیا مجھے اس طرح کھانے پینے سے جواب آتا ہے مگر اس نے بے حد اصرار کیا اور بتایا کہ لڑکی کو اب آرام ہے۔ جب آپ نے پوچھا تھا ہم نے دوا استعمال ہی نہ کی تھی کسی نے مشورہ دیا تھا کہ کابلوں جا کے جھاڑ کرو اسکیں ہم وہاں چلے گئے۔ مگر فائدہ نہ ہوا اب چار دن سے آپ کی دوا کھار ہی ہے شکر ہے آرام ہے۔ بعد میں ایک لطیفہ بھی ہوا۔ اُن کے گھر میں الہتاس کا درخت تھا۔ مجھے اس کی پہلیوں کی کسی دوا کے لئے ضرورت تھی۔ اس درخت میں بے شمار پھلیاں لگتی ہیں جو گر گر کر ضائع ہو جاتی ہیں۔ میں نے اُس لڑکی سے کہا کہ مجھے سیر بھر پھلیاں اکھٹی کر دو تو جواب ملا چار آنے سیر میں گی۔ اُس کی اس طوطا چشمی پر ایک دوسرا لڑکی نے اُسے برا بھلا کھا اور خود پھلیاں جمع کر کے دیں۔ باوجود اصرار کے قیمت نہ لی تو میں نے پھلیاں نہ لیں الہتاس کا ایک درخت بورڈنگ کے پاس تھا ایک راجہ علی محمد صاحب کے گھر میں تھا انہوں نے خود ہی توڑ کر مجھے بھجوا دیں۔ اللہ تعالیٰ نے میرا کام کر دیا۔

### ۷- حب اسیداد چھن جانے پر صبر و رضا:

حضرت صاحبزادہ مرزا بشیر احمد کے مشورہ پر قادیانی میں جائیداد بنائی۔ آپ نے فرمایا تھا کہ میاں آپ صاحب اولاد ہیں جائیداد بنانے کی طرف توجہ دیں اللہ تعالیٰ نے آپ کے کام میں خاص برکت رکھی تھی۔ محنتی بہت زیادہ تھے۔ نیک نیتی کو اللہ تعالیٰ خوب نوازتا

ہے۔ آپ کی ڈائری میں جائیداد کی تفصیل اس طرح درج ہے:-

مکان نمبر 263 ریتی چھلے والا

مکان بالا خانہ نمبر 264

وارڈ نمبر 1 مکان دار افضل نمبر 79

وارڈ نمبر 6 نمبر 422

نقشه خدا بخش صاحب برائے ثبوت زمین بھی 33 مرلے نقشہ نمبر 16، 1947ء میں  
تیار ہوا۔ باقی زمین کی ملکیت کا ثبوت اس نقشہ سے دیا جانا آسان ہے۔

توسیع نمبر 104 مکان ریلوے روڈ پر 13 مرلے زمین والا۔

وارڈ نمبر 2 دکان 243 ریتی چھلہ

وارڈ نمبر 2 دکان 244 ریلوے روڈ

وارڈ نمبر 2 مکان 245 ریلوے روڈ

خلاصہ 4 دکانیں 4 مکان۔ پلات بھی 33 مرلے

یاد رہے کہ یہ ساری جائیداد اللہ تعالیٰ کے فضل سے اپنی محنت مزدوری کی کمائی سے بنائی گئی تھی اور پھر خدا تعالیٰ کے منشاء کے مطابق جب ساری جائیداد سے دستبردار ہونا پڑتا تو اپنی آنکھوں کے سامنے غیر مسلموں کو اسے استعمال کرتے دیکھا مگر صبر و استقلال اور راضی برضاء رہنے کی توفیق ملی۔

جس کرائے کے کمرے میں ابا جان نے زمانہ درویشی گزارا وہ جن احباب نے آنکھ سے دیکھا ہے وہی سادگی کا صحیح اندازہ کر سکتے ہیں۔

### شب سوگزشت و شب تنور گزشت

(نوٹ: نمبر 264 بالا خانہ تھا۔ تقسیم کے وقت اس میں رہا ش تھی۔ اس کے نیچے دو بہت ہی اچھی دکانیں تھیں کچھ عرصہ یہاں بھی کام کیا تھا اس دکان کا نام حضرت مصلح موعود نے راحت سوڈا اثر فیکٹری رکھا تھا یہ بہت با موقعہ دکانیں ان میں تھیں ان میں سے ایک دکان

بائاشوز والوں نے 100 روپے ماہوار کرایہ پر لی تھی جو اس زمانہ میں بھی غیر معمولی بات تھی کیونکہ دکانوں کے کرائے عام طور پر پندرہ میں روپے سے زیادہ نہیں ہوتے تھے۔)

## ایک سعی لاحاصل:

جاند ادکی بازیابی کی ایک کوشش کی تفصیل ابا جان نے اس طرح تحریر کی ہے:-  
1947ء میں میری ساری جائیداد پر کسٹوڈین کا قبضہ ہو گیا۔ 1954ء میں حکومت نے اعلان کیا کہ ماکان درخواستیں دے سکتے ہیں تیس (30) پنیتیس (35) احمدیوں نے قادیان اور اُس کے مضائقات میں اپنی جائیدادوں کے کاغذ میں ثبوت پیش کر دیئے۔ خاکسار کو کہا گیا کہ آپ کیس کی پیروی کریں آپ کا کیس ایک طرح ٹیسٹ کیس ہو گا امیر صاحب محترم نے ابتدائی فیس بھی دی 1964ء سے 1971ء تک کیس چلتارہا جس پر خرچ بھی ہوا محنث بلکہ خواری بھی ہوئی مگر واضح علی الاعلان نا انصافی کا سامنا کرنا پڑا۔ وکیلوں نے بتایا بھی کہ آپ کے کیس میں ناکامی کی کوئی وجہ نہیں مگر کوئی شنوائی نہ ہوئی ایک وکیل کے مشورے پر چندی گڑھ میں ہائی کورٹ میں رٹ داخل کی فیسوں پر فیں، سفر خرچ اور بہت کوفت برداشت کی مگر لا حاصل۔

## اندھیسیر پڑا ہوا ہے:

4 ربیع 1972ء کو امیر صاحب کے ارشاد پر ایک جھگڑے میں شہادت کے لئے عدالت میں گیا۔ اوم پر کاش اور اُس کے رشتہ دار میں کسی دکان کے کرایہ پر جھگڑا تھا گواہی میں مجھے یہ بتانا تھا کہ 1947ء سے پہلے میری دکانوں کا کرایہ کیا تھا میرے پاس سب کے سرکاری کرائے نامے موجود تھے۔ وکیل مخالف نے مجھ پر جرج کی کہ اب یہ دکانیں کس کے پاس ہیں میں نے کہا کسٹوڈین یونین کے قبضہ میں ہیں۔ کرایہ کیا ہے؟ میں نے کہا اتنا ہے کہ پانچ چھروپیہ ہے۔ اس پر جج نے سوال کیا آپ نے اپنی جائیداد حاصل کرنے کی کوشش کی؟ میں نے جواب دیا کہ جناب اس سلسلہ میں کوئی سر اٹھا نہیں رکھی۔ پھر کیا ہوا؟

نج نے پوچھا میں نے جواب دیا کہ سب نے سنی ان سنی کر دی اس پر نج نے بھری عدالت  
میں کہا کہ بڑا ندھیر اپڑا ہوا ہے اور یہی اس سارے دردناک قصے کا عنوان ہے۔

آپ کی ڈائری میں ایک جگہ پسندیدہ اشعار میں یہ قطعہ بھی لکھا ہے۔

مایا جوڑیاں جڑ دی نائیں ناں جوڑ دتاں جڑ دی

جڑ دی جڑ دی مدتاں لاوے پلک نہ لاوے مڑ دی

مایا والے انچ سڑیندے جیویں سڑے پت گڑ دی

بلہنے شاہ ہونی ہو کے رہندی لکھی قلم نہ مڑ دی

## X- خیر کم خیر کم لاہلہ

خاکسار اپنے والدین کے آٹھ بچوں میں چھٹے نمبر پر پیدا ہوئی۔ جب ہوش سنبھالی  
اباجان کو قادیان میں درویش پایا اور سادہ سی باوقار امی جان کو بچوں کی ذمہ داریاں ادا  
کرنے میں مصروف دیکھا۔ دونوں کو ایک ساتھ رہتے سہتے دیکھنے کا بہت کم موقع ملا۔ پہلی  
دفعہ 1954ء میں ابا جان ربوہ آئے پھر 1980ء میں وفات تک کبھی کبھی مختصری چھٹی لے  
کر آیا کرتے تھے۔ اگر یہ سارا عرصہ شمار کریں تو کتنا بن جائے گا۔ اڑھائی تین سال۔ بس  
ہمیں اسی قدر ساتھ میسر آ سکا۔ اب جب خطوط پر نظر ڈالتی ہوں تو گلتا ہے کئی زندگیاں اپنے  
والدین کے ساتھ گزاری ہیں۔ سچ، کھرے، حقیقی، بے لال جذبات کا ایک جہاں ہے جو  
محوسات میں تموج پیدا کئے رکھتا ہے۔

12-11-1948

میری پاک دامن مقدس بیوی! میری عفیفہ رفیقة حیات!

میں مانتا ہوں کہ آپ کو مجھ سے محبت ہے اور میری تحریر اور خیر

خیریت آپ کے لئے باعث صدمت ہے۔ میں پوچھتا ہوں کہ اگر کسی وقت

کسی مجبوری کی بناء پر میں آپ کو نہ لکھ سکوں تو میری معذوری خیال کر کے درگزر

ہی بہتر ہے۔ ہو سکتا ہے کسی وقت جیب ہی خالی ہو۔ ڈاکخانہ جانا ہی محال ہو۔ طبیعت ہی گری ہو۔ آپ کا تصور ہی پریشان کر رہا ہو۔ فرست نہ ہو۔ یا کوئی دوسرا اہم کام آپڑا ہو۔ دوسرے اب ہم کو آپ سے کیا نسبت؟ اگر مولا کو منظور ہوا تو ملاقات نصیب ہو جائے گی۔

جس کے بھروسے سے یہ قربانی کی ہے اُسی سے راہ و ربط رکھیں گے۔ اُم سلام آپ پر سلام، ہزار سلام۔ آپ نے میری غمگساری کی۔ میری دینی و دنیاوی حالت کو چار چاند لگا دیئے۔ مجھے آپ سے ہمیشہ راحت و آرام ملا۔ آپ نے مجھے ہر لغزش کے وقت تھام لیا۔ تیارداری کی تو جان پر کھلی گئیں میرے لواحقین اور دوستوں سے جو حسن سلوک کیا تازیست نہ بھولے گا آپ کے لطف و کرم اور پاک دامنی کی چادر نے میری پردہ پوشی کی۔

کیا فائدہ اب ایسی باتوں سے کچھ آپ پریشان ہوں گی کچھ میں آنسوؤں سے لاچار ہوں گا۔ میرا قرض اُتر گیا ہے۔ عزیز عبد الباسط کی فرماںش پر ”عدمۃ الاحکام“ خرید کر رات ہی رات چلد کر کے ارسال کر دی ہے۔ ایک دن چار آنے کی کنڈیاں لیں۔ ڈھاپ پر گیا ایک درویش کو دعوت بھی دیتا گیا۔ چار مچھلیاں کپڑیں کھانے میں آپ کے ماں جائے احمد دین کو بھی شامل کر لیا۔ ایک کھدر کی قمیض چھ آنے سلائی دے کر سلوائی ہے ایک ملیشیا سفید ٹانٹا کا جو مضبوط اور موٹا ہوتا ہے سلنے کو دے رکھا ہے۔ سردی لگتی تھی۔ کافی سردی ہے۔ آج صحیح دم دار ستارا نکلا تھا حضرت صاحبزادہ مرزا بشیر احمد کی خدمت میں میرا سلام اور درخواستِ دعا پہنچا دیں۔

14-1-1949

میری خوش اسلوب پاک دائم رفیق!

.....آپ نے وعدہ کیا تھا کہ عُسْرِ یُسْر میں میرا ساتھ دیں گی۔ اب بھانے کا وقت آگیا ہے۔ میں اپنے بعض فرائض دوری کی وجہ سے ادنیں کر سکتا وہ بھی آپ ہی کو کرنے ہیں۔ میرا قطعاً انتظار نہ کریں۔ آپ اہل بصیرت ہیں قوتِ فیصلہ بھی ہے۔ ہر کام میں حضور اور حضرت میاں صاحب سے مشورہ لیں۔  
اللہ تعالیٰ رہنمائی فرمائے۔

آپ کے اُداس ہونے کی کیا وجہ ہے اگر میری جدائی حیران کرتی ہے تو حضرت خنساء کی مثال سامنے رکھیں اگر عورتیں لڑتی جھگڑتی ہیں تو ان سے کنارہ کش رہا کریں۔ اگر کوئی وجہ تسلیم نہ ملے تو میری مثال اپنے وجود پر اثر انداز کریں۔ کہ میں نے آپ کا کبھی ایک رات بھی کسی جگہ مٹھرنا پسند نہیں کیا تھا۔ مگر اب خدا کی خاطر، اپنی بھلانی کی خاطر خیال بھی نہیں آنے دیتا۔ بچوں کو اور ان کے والدین کو جب پیار کرتے دیکھتا ہوں تو اگر فضل خدا ہو تو صبر کیسے آئے ایک دن ایک ماں اپنی بچی کو پوچھ رہی تھی کس کی بیٹی ہو۔ ماں کی یانانی کی..... مجھے معًا شکور یاد آگئی آبدیدہ، سینہ پر ہاتھ رکھ کر گھر آگیا۔

آن جمعہ ہے صح نماز بیت الدعا آپ سب کے لئے نام بنام دعائیں کیں۔ صح اجتماعی دعا کے بعد واپس آیا ہوں۔ اعلان دعا کا بورڈ پر لکھا فرداً فرداً بھی بہت عاجزی سے دعا کے لئے کہا۔ چائے تو نماز سے قبل ہی بنالی تھی وقار عمل سے پہلے پی لیتا ہوں ایک روٹی چھ بجے ناشتہ کے لئے ملتی ہے۔ چائے کے گھونٹ سے کاٹ کاٹ کر کھا لیتا ہوں۔

27-6-1949

عزیزہ طفیل!

آپ کی والدہ نے خربوزہ میٹھا لکنے پر مجھے یاد کیا میں نے یہاں خربوزے لے کر کھا لئے..... میں خدا کے احسان سے بخیریت تمام ہوں اور کوئی گھبراہٹ نہیں ہے۔ میں گوتم بدھ کو بھی خدا کا مامور مانتا ہوں۔ اُس نے راج پاٹ اولاد بیوی سب چھوڑ چھاڑ کر محض عبادت ہی عین مقصود بالذات کر لیا تھا۔ اللہ تعالیٰ رحم کرے اور اس عرصہ امتحان کو کم سے کم کر دے مگر میرے لعل! اگر یہ عرصہ اُس کی منشاء سے لمبے سے لمبا بھی ہو جائے تو آپ کے ابا کے پاؤں انشاء اللہ لغزش نہ کھائیں گے۔ اب وہ آپ سے ملا دے اور حضور کا دیدار کر دے اُس کی مہربانی ہے۔ ورنہ حالات تو بد سے بدتر ہی خیال کئے جاسکتے ہیں۔

13-2-1955

تمہاری امی نے میرا وہ ساتھ دیا۔ وہ احسان کئے۔ وہ وفا کی وہ دلجوئی کی ایسی غمگساری دکھائی کہ میں ساری عمر ان کے سامنے شرمندہ رہا اور احسان مندر رہا اور اب بھی تازیست دعا گو ہی رہوں گا میرا گھر ان کی آمد سے برکتوں سے بھر گیا میری ساری امیدیں ان کی دعاویں سے پوری ہو گئیں میرے غم میں دل سے شریک ہو کر بے مثال غمگساری کرتیں میں ان کی یاد میں آنسو ہی نہیں خون کے آنسو بہاتا ہوں۔

عید، بقرعید پر ہماری اور اپنی محبوب ترین ہستی کی یاد شدید ہو جاتی۔ امی جان کا اس قدر احترام اور پیار سے ذکر قابل تحسین و رشک ہے:-

8-9-1963

یہ خط میں بیت مبارک کے شمالی حصہ میں چار چادروں میں گھرا ہوا خدا کی گود سے تحریر کر رہا ہوں اعتکاف کا پہلا دن ہے اور دعا کی یہ حالت ہے کہ سرخالی

خالی سامعلوم ہوتا ہے۔ آپ کی اور میری محبوب ترین ہستی بھی اعتکاف پر جا چکی ہو گی اللہ تعالیٰ اس کی سمعی کو قبول فرمائے جس عورت نے خاوند کی جان اور اپنی جان کو ایک کر دیا میں نے آنکھ بند کر کے اُس کی پیروی کی۔ جنت پالی۔ ہماری عید پر کیا پروگرام ہے؟ روٹی لنگر سے چائے خود.....

رات عید ہونے کا فیصلہ ساڑھے دس بجے ہوا۔ اعتکاف بیٹھا تھا۔ بستر وغیرہ بیت سے لانے میں تقریباً بارہ نگئے سونے کے لئے لیٹا تو بیت سے ساتھ آنے والے کھٹملوں نے سونے نہ دیا کہنے لگے اتنی راتیں جا گتے رہے ہو آج کیوں سوتے ہو۔ تیز روشنی کا بلب جلا کر ان کا صفا یا کیا قرآن پاک کا ایک پارہ باقی تھا مکمل کیا۔ جلدی سے جا کر صبح کی نماز باجماعت مشکل سے لی۔ اللہ تعالیٰ کی شان، یوں معلوم ہوتا تھا فرشتے میرے لئے رات بھر عید کی خوشیاں جمع کرتے رہے ہیں عید سے قبل عید کرنے والا میں ہی تھا۔ اللہ تعالیٰ عید کو میرے لئے میری قوم اور خاندان اور ملک کے لئے سارے جہاں کے لئے بابرکت فرمائے شکر ہے اعتکاف خیریت سے گزر امیرے خیمہ میں سارے مختلف جمع ہو کر لکھانا کھاتے تھے مجھے بھی خدا نے اُن کی خدمت کا موقع دیا۔ ایسے موقع کا ثواب نعمت کا خورشید بن کر میرے چاندلوں پر چمکے گا انشاء اللہ۔ عید پر اہتمام کرتا ہوں اور تکبیرات سے آپ کو اللہ تعالیٰ سے قریب تر کرنے کا چارہ۔ سو خدا تعالیٰ آپ کو اپنی رضا کی چادر میں ایسا چھپائے کہ کوئی ذرہ فنا فی اللہ اور فنا فی الرسولؐ سے باہر نہ رہے آمین یہ حج کا دن ہے اور ایسی دعا نہیں آج قبولیت حاصل کرتی ہیں۔

امی جان کی وفات 13 مارچ 1976ء کو اچانک ہارت فیل ہو جانے سے ہوئی ہجر میں زندگی کے ساتھی کی رحلت کی خبر پہاڑ ٹوٹ پڑنے کے متراffد ہو سکتی ہے مگر درویش کا صبر و حوصلہ اور توکل علی اللہ یکھنے تہتر سال عمر، صحت کمزور، بچوں سے دور تھا، مگر راضی برضا ہونے کا مثالی رو عمل یہ بھی درویش مرحوم سے اللہ تعالیٰ کا خاص سلوک تھا کہ اطلاع ایسے

وقت میں ملی جب آپ اللہ تعالیٰ ہی کے گھر میں تھے اور نیک ساتھی غمگساری کو موجود تھے۔ وفات کی اطلاع چار دن بعد ملی تھی۔ تحریر فرمایا:-

”عزیزان“

آج سورخہ 17-3-1976 بیت مبارک میں نماز کے بعد حضرت امیر صاحب نے محراب میں سے مجھے آواز دی میں گیا تو آپ نے حضرت میاں وسیم احمد صاحب کا خط سب کو بھٹا کر سنایا جس میں عزیزہ مکرمہ کی شادی کی خبر تھی اور پھر ویزا کے بڑھنے کا مژدہ تھا اور اس کے بعد آپ کی والدہ صاحبہ کی وفات حضرت آیات کا ذکر تھا سب سے بڑی خوشی یہ ہوئی یہ خبر میں نے بیت مبارک میں سُنی جس کے متعلق خدا کا الہام ہے۔ کہ سب کام جو اس میں ہوں گے مبارک ہوں گے سبحان اللہ مرنا کس نے نہیں لیکن ایسی مبارک ساعت اور موت قابل صدر شیک ہے میں تو ایک عرصہ سے منذر خوابیں دیکھ رہا تھا 9-3-1976 کو جو حضرت اقدس کا میرے خط کا جواب ملا اس کا ایک فقرہ یہ بھی تھا کہ خوابوں کے منذر پہلو سے محفوظ رکھے میں خوبی علیل رہا اور اچانک میرادا یاں ہاتھ ہی علیل ہوا..... میرے ہاتھ کو اب آرام ہے اور خدا کے فضل سے صحت بھی اچھی ہے۔ آپ سب کے خط بھی ملے۔ عزیز مجید کا مرسلہ جائے نماز ملابڑی اچھی فال اور دوراندیشی کی سوچ بھی..... مسجد سے آ کر فخر کے بعد سجدہ اُس پر کیا دعاۓ مغفرت کی اور اُس خلا اور انقلاب کو اچھے رنگ میں بدلنے کی دعا کی..... اللہ تعالیٰ اُس کو غریق رحمت کرے اور آپ سب کو صبر اور استقلال کی توفیق دے آمین۔ کتبہ اُن کی امانت سے پیسے نکلا کر اعلیٰ درجہ کا جس پر کم از کم چار پانچ صد روپیہ لگے لگوا دینا۔ دعا میری طرف سے بھی کر دینا میں خدا کے فضل سے صابر ہوں۔ احمدی ہوں۔..... میری توبیخ کا نکتہ یہ ہے کہ خدا کے فیض کو بند کرنے والا ابھی تک پیدا ہی نہیں ہوا اور اسی طرح محمد رسول اللہ صلی اللہ علیہ وآلہ وسلم کے

فیض کو بند کرنے والا کون ہے یہی تو خدائی ہے۔ موت آگے پیچھے آ کر ہی رہتی ہے پھر واپس اکیوں۔ اللہ تعالیٰ ہم سب کے ساتھ ہو،“

اللہ تعالیٰ نے ابا جان کو جس بے مثال صبر کی توفیق دی اُس کا اجر تو خود خدا یعنی عظیم و برتر ہے اُس نے وعدہ فرمایا ہے کہ وہ صابرین کے ساتھ ہے۔ اللہ تعالیٰ کے ایک پیارے بندے حضرت صاحبزادہ مرزا اسیم احمد نے اپنے مکتوب میں آپ کے صبر کو سراہا۔ فرماتے ہیں:

”خدا تعالیٰ کے فضل سے آپ نے اس شدید صدمہ کو بڑی پامردی اور مومنا نہ ثباتِ قدم سے برداشت کیا اور خدا تعالیٰ کی رضا پر راضی رہنے کا عمدہ نمونہ پیش کیا فاطحہ اللہ خدا تعالیٰ مرحومہ کے درجات بلند کرے اور ان کی سب اولاد اور آپ کو ان کے لئے ایسے کام کرنے کی توفیق دے جو مرحومہ کے لئے صدقہ جاریہ ہوں وہاں میر اسلام سب کو پہنچا دیں۔“

مرزا اسیم احمد 1976-4-3

## ابا جان کا آنکھ اور دل پر فتابو

5-4-1976

میں نے اس وقت کے لئے 1947ء سے صلاحیت پیدا کرنے کی کوشش کی تھی خدا نے میری مدد کی اور مجھے اس طرح صبر و قرار کی دولت سے نواز اجس طرح یہ عظیم الشان انعام دیا تھا۔ یہ تومولا کریم کا بے پایاں احسان ہے کہ اُس نے مجھے اس انعام کی رفاقت عطا کی۔ اگرچہ میں قادیان اور وہ رب وہ میں تھی مگر احسانِ الہی سے فیض یا ب رہا۔ میں خدا کی قسم کھا کر کہتا ہوں کہ میں اپنے آپ کو اس عظیم مہربانی کے قابل نہیں سمجھتا تھا۔ میری قلم قاصر ہے میرے پاس الفاظ نہیں کہ میں خدا کے اس فعلی انعام پر شکر گزاری کا حق ادا کر سکوں۔ سمجھان اللہ۔ سمجھان اللہ۔ یہ انعام جاری رہے گا۔ اس باغ کی قلمیں قیامت

تک پھل پھول لائیں گی میرا سینہ پر سکون ہے اللہ تعالیٰ نے باری، باسط اور دیگر پھل سیرت صورت سے بے انتہا خوبصورت عطا کر کے دین و دنیا سنوار دی۔ اللہ تعالیٰ نے اُس کو بغیر کسی تکلیف کے بلا لیا یہ کوئی کم احسان ہے میں کس طرح، کن الفاظ، کس دل، کس دماغ سے آپ کو رونے کی اجازت دوں اور اس احسان کو بھلا دوں بے صبری سے آنے والے انعامات کو ضائع نہ کرنا۔ شکر کریں الحمد للہ کریں صدقہ خیرات سے اُس کے درجات کی بلندی کا سامان کریں۔ کوئی لفظ قلم یا زبان سے ایمانہ نکل جو پون صدی کی اس عنایت پر دم واپسیں نا شکری والا ہو آنکھ اور دل قابو میں رکھنا مشکل ہے میں نے اُس کا بھی حل نکالا ہے خط کسی کے حوالے کر دئے کہ دوبارہ ویسی حالت نہ ہو۔

13-4-1976

### عزمی عباد مجید نیاز

مرحومہ کی جن خوبیوں کا آپ نے سب بچوں نے سب لوگوں نے اور سب تعریت کرنے والوں نے ذکر کیا ہے وہ اصل کا عشرہ عشرہ بھی نہیں۔ مگر کیا ہم نا شکر گزار نہ ہوں گے اور آنے والی نعمتوں اور افضال کا دروازہ اپنے ہاتھ سے بند کرنے والے نہ ہوں گے اگر بے صبری کا کوئی لفظ ادا ہو گیا۔ کیا ہی اچھا ہو کہ ہم بھی اپنے آقا حضرت مسیح موعود کا شعر سامنے رکھیں

بلانے والا ہے سب سے پیارا اُسی پاے دل تو جاں فدا کر

میرے بچے آپ کو خاص طور پر ہدایت ہے۔ بڑے ہونے کی وجہ سے اس کا زیادہ پاس کریں۔ صبر والانسخہ آزماء کر دیکھیں حضرت اقدس مسیح موعود نے ٹھانے میں صبر کا نمونہ دھایا تو خدا تعالیٰ نے کیسی عزت بخشی فرمایا بادشاہ تیرے کپڑوں سے برکت ڈھونڈیں گے سجادان اللہ ہم کب اس قابل تھے کہ آمنہ جیسی نعمت ملتی پھر بچوں کی صورت میں جو احسانِ عظیم ہوا وہ زبان اور قلم وہ

دماغ اور دل کہاں سے لاوں جس سے شکر کا حق ادا کر سکوں۔ بس الحمد للہ ثم  
الحمد للہ یہی ورد کچھ حق ادا کر سکتا ہے۔

13-5-1976

عزیزم مکرم عبدالجید نیاز حیدر آباد

السلام علیکم

خط لبے لمبے نہ لکھا کریں مبادا منتشر جذبات میں بہہ کر ایسا لفظ سپر ڈلم ہو  
جائے جس سے شرک کا پہلو نکلتا ہو۔

جب کسی کے سامنے بیان دینے کا وقت آئے تو جس قدر کم بولا جائے اچھا  
رہتا ہے۔ کس کو انکار ہے کہ یہ وقت بڑا صبر آزمہ ہوتا ہے اور پھر آپ کے لئے تو  
اور بھی زیادہ المیہ رکھتا تھا کئی وجہات کی بناء پر..... مگر جب زیادہ ذکر والا  
واقعہ سامنے آجائے تو صبر بھی اُسی کے مطابق دکھانا موجب انعام ہوا کرتا ہے  
کہتے ہیں کوئی رورہا تھا ایک بزرگ نے پوچھا کیوں رور ہے ہو فرمایا میرا دوست  
فوت ہو گیا ہے۔ جواب دیا پھر آپ نے فوت ہونے والے کو دوست بنایا کیوں  
تھا۔ سو جس قدر، جتنا عرصہ، جب تک خدا نے اور جس مطلب کے لئے خلق کیا تھا  
پورا کر لیا۔ تو ہر شے اس کے بعد جب وہ کام کر لیتی ہے سنبھال لی جاتی ہے۔ بعض  
لوگ جن پر میں حیران ہوں لکھتے ہیں صحت اچھی تھی۔ پھر لکھتے ہیں جلدی فوت ہو  
گئی۔ نہیں میں تو خدا کا شکر کرتا ہوں جس نے اتنا بڑا انعام شدید ترین ماحول میں  
بھی اتنا عرصہ دئے رکھا میں عرصہ دراز سے اُن کی اور صفات کے ساتھ صابر بھی  
لکھا کرتا تھا سو خدا نے اس کو اس کی رضا پر صبر کرنے کے نتیجے میں بہت زندگی  
دی۔ الحمد للہ۔ میں نے آپ سے کئی بار اور دوسروں کو بھی تحریر کیا ہے کہ میں تو  
پہلے سے ایسے حادثہ کی خبر سننے کے لئے اپنے آپ کو تیار کرتا رہتا تھا۔ اکتوبر  
ہمارے خاندان کے لئے اور باقی سال سے ذرا تکلیف دہ ہوا کرتا ہے جب ہی

ہم سب یعنی ہماری والدہ مقدسہ بھی اور والد صاحب بزرگوار بھی اس ماہ میں صدقہ خیرات اور حفظ ان صحبت کا زیادہ خیال رکھتے۔ اور رکھنے کی تاکید فرمایا کرتے تھے میں بھی دبیر میں علیل ہوا پھر جنوری میں زیادہ ہی علیل ہو گیا پھر میں نے جلدی جلدی اپنی خوابوں کی بناء پر روز دوسرے چوتھے باغذہ رسیداً و رخاوش صدقہ دینا بھی شروع کر دیا مگر اس طرف خیال جاتا ہی نہ تھا کہ ہونا یہ ہے۔ میں نے ان کو خوش رکھنے کی ہر ممکن کوشش کی 1976-3-4 کو لکھا گرم سرد کپڑے میرے پاس کافی ہیں ہاں ایک اچھی سی خوبصورت گرم چادر کی کمی ہے میں نے سب سے قیمتی جو اس وقت اُس دکان میں تھی خرید کر بھیج دی (مجھے یاد ہے دکان پر اُس کو لے جاتا اور کپڑا پسند کرنے کو کہتا پھر یہ پسند کر کے ہاتھ لگا کے واپس آ جاتی میں خرید کر لے آتا۔ دوسری طرف یہ بھی اگر میں نے کسی وقت خود ان کے لئے کوئی لباس خریدا تو انہوں نے بھی اس کو خوشی سے اور خوش کرنے کے لئے پہن لیا)۔ مثنا ہے اس چادر کو ایک دفعہ یاد و دفعہ اپنے پاؤں پر لپیٹا تھا اور مجھے لکھا کہ زندگی اور صحبت رہی تو اگلے سال اوڑھ لوں گی۔ مگر قدریوں پر ہمارا ایمان اور یہی ڈیوٹی ہے۔

آپ کی خوش بختی ہے کہ آپ کو اُس نے سب سے زیادہ خیال رکھنے کا کہہ کر آپ کوہی نہیں آپ کی نسل کو خضر کرنے کا موقع مہیا کر دیا۔

دو چار روز سے کام میں بڑا مصروف ہوں اور صحبت اچھی ہے لطیف نے لکھا کہ اب آپ کی ڈیوٹی ہے کہ ایک جوڑا روز بدلا کریں۔ بھلا اتنا بے کار رہ کر میں صحبت مندرجہ سکلتا ہوں میں نے تو عرصہ سے اپنا ایک اصول بنایا ہوا ہے کہ مصروف، مصروف، مصروف کہ دھیان بس عبادت ریاضت میں رہے اور آپ سب کی یاد میں نہ اُلجمھوں۔

آپ سب کی خوشی کے لئے وہ سب کچھ انشاء اللہ کروں گا جو مرحومہ کرتی

تحیں گو میں اُس کی گرد کو بھی نہ پاسکوں گا مگر جذبہ ضرور رکھتا ہوں۔

6-6-1976

### عزیزہ باری پیاری!

میں نے سلسلہ احمدیہ میں پڑھاتا کہ حضرت مسیح موعود ساری عمر جب بھی اپنی والدہ صاحبہ کا ذکر فرماتے یا سُنتے تو جذبات کو یوں دباتے کہ صاف دکھائی دیتا کہ اندر ایک تلاطم ہے اور آب دیدہ ہو جاتے ماں، ماں، ماں اور پھر آمنہ ماں آپ کے دل کا حال سمجھتا ہوں۔ ایک دفعہ عزیزہ شکور کے رخصتانا کے موقع پر میں نے کہا مشہور ہے کہ:

ماواں دھیاں ملن لگیاں

چارے کندال چبارے دیاں ہلیاں

(بیٹی کی رخصتی پر جب ماں نے بیٹی کو رخصت کرنے کے لئے گل سے لگایا تو گھر کی چاروں دیواریں ہلے لگیں۔)

تم نے پانچ بیٹیاں رخصت کی ہیں تمہارا کیا حال ہوا ہوگا۔ واقعی دل گردہ تھا، برداشت تھی، حوصلہ تھا، فضل تھا خدا کی دین تھی، فراخ دلی تھی، نیکی تھی، تقویٰ تھا، بھروسہ تھا، دوراندیشی تھی، معاملہ فہمی تھی، محبت و شفقت تھی، صلہ رحمی کا بے مثال نمونہ تھی۔ اپنوں سے دوسروں سے گھر پڑوں محلہ شہر مضامفات اور دوسروں ملکوں تک اس کے حُسن سلوک کی کئی کئی مثالیں دے سکتا ہوں اس کا وجود باہر کرت تھا۔ اُسے میری حلیمه ماں برکت بی بی بیاہ کر لائی تھیں جو صبر تحمل صورت و سیرت میں میز تھیں پھر میرے والد صاحب خدا کے فضل سے فضل محمد جن کی اُس نے بہت خدمت کی تھی۔

7-6-1976

باری پیاری کا خط بہت ہی خوب مضامین پر ملا۔ خوشی ہوئی اس میں عزیزہ

نے خواہش ظاہر کی ہے کہ ہماری امی اور ہمارا حق ہے کہ ان کے اوصاف بیان کئے جائیں جب کہ آپ نے کڑا بند باندھ رکھا ہے۔ نہیں لعل! شوق سے سنو میرا ہر خط اُس کے اوصاف حمیدہ سے بھرا پڑا ہے۔ دیکھ تو لو زندگی میں جب میں صادقة، صابرہ شاکرہ، قانتہ اور نہ معلوم کیا کیا لکھا کرتا تو بعض لوگ برا مناتے مرحومہ بھی کہتی ایسے نہ لکھا کریں۔ مگر میں تو لکھ ہی دیا کرتا تھا۔ اگر آپ نے وہ خط سنبھال کر لکھے ہیں تو سارا مضمون کھل جائے گا۔ کبھی کبھی ایسا ہوتا ہے جیسے جملے ودیعت ہوتے ہیں جب میں بورڈ پر اعلان لکھا کرتا تھا باسط مجید گرد ہو جاتے کہ آج ابا کیا لکھنے لگے ہیں جماعت کے اکابرین نے کئی مرتبہ میرے سامنے کہا بھائی جی ان اعلانوں کو نوٹ کر لیا کریں آپ کی اولاد کے لئے یادگار ہوں گے۔ حضرت خلیفۃ المسیح حضرت چوہدری سر محمد ظفر اللہ خان تک بھی تعریف فرماتے اور میرے اعلانات کو شہر کا عجوبہ قرار دیتے۔

آپ کی امی کی ذات میں بہت برکت تھی بعض دفعہ اُس کی سرسری باقیں بھی اللہ تعالیٰ کے فضل کی جاذب ہو جاتیں اُس کے مشوروں پر عمل میں برکت ہی برکت تھی۔ طبیعت میں خاکساری تھی۔ کبھی کمزوری میں بھاری چیزیں سے کمرے میں یا کمرے سے صحن میں لانی ہوتی تو مجھے ہی کہتی مگر تھکی ہوتی آواز میں منت شامل ہوتی۔ چاول نہیں پرانے مغلوقاتی اب تک چاول کے ذکر کے ساتھ آپ کی امی کی چاولوں کی پرکھ یاد آ جاتی ہے۔

24-9-1976

### عزمیزہ اطیف

آج اٹھائیسوائی روزہ ہے میں بیت مبارک میں اعتکاف بیٹھا ہوں اللہ تعالیٰ قبول فرمائے۔ امید ہے آج عید کا چاند نکل آئے گا۔ خط لکھنا آسان نہیں ہے۔ کوئی نہ کوئی یاد تازہ ہو جاتی ہے جس سے سارا مضمون معطل ہو کے رہ جاتا

ہے۔ میں آپ کی امی کو رابعہ ایک خواب کی بنای پر کہتا تھا۔ میں نے خواب دیکھا تھا کہ جیسی کا ایک بے مثال سفید پیالہ ہے اُس میں خوبصورت لمبے لمبے سفید چاول پکے ہوئے ہیں چچ بھی چمکتا ہوا سفید ہے میرے سامنے خلیل احمد (جہلمی) ہے کہتا ہوں اس کو کھالیں یہ رابعہ بصری کا پیش خورده ہے۔ اور میری مراد آمنہ مرحومہ سے ہے۔ سونپے میں اُس کی سیرت کی وجہ سے اُسے رابعہ ہی سمجھتا ہوں میں ایک کمزور اور گراہوا انسان ہوں مگر مجھ پر خدا تعالیٰ کے الاطاف و اکرام دیکھو کہ ہر خط کوئی نہ کوئی خوشخبری لے کر آتا ہے۔

### کُلَّ يَوْمٍ هُوَ فِي شَانٍ

12-7-1976

عزیز باری.....!

آپ کا ملے جلے جذبات سے لبریز خط ملا۔ میں نے بھی اُسے ملے جلے جذبات سے پڑھا۔ بہر حال شکر گزاری نعمت عظیمی ہے۔ میں بستر تو بارش سے بچا کر اندر لے آیا مگر خط میری آنکھوں کی بارش سے نہ بچ سکا۔ شکر گزاری کے میٹھے پانی سے گندھا ہوا خط پڑھ کر سجدہ شکر ادا کیا۔ اللہ تعالیٰ کی ہر نعمت اُسی کی عطا ہوتی ہے اپنی کوشش کا رُخ اُس کی طرف کر دیں صحت، رہجان، طاقت سب صفتِ رحمانیت کے تحت آ جاتی ہے۔ یہ سب اُس کی دین ہے۔ درود شریف سے طاقت حاصل کریں۔ میرا تجربہ ہے اور حضرت مفتی محمد صادق صاحب نے بھی بیان فرمایا ہے کہ دعا کے آگے پیچھے درود شریف لگا دیں کیسے ہو سکتا ہے کہ خدا تعالیٰ درود شریف مُن لے اور دعا رد کر دے۔

آپ نے لکھا ہے پچے یاد کرتے ہیں تو میں آپ کو اپنادل کیسے دکھاؤں جو خانہ زنبور بن گیا ہے مگر اُس کی رحمت کے حصار میں رہا ہے۔ کسی نے حضرت اقدس سُلَّمَ موعودؑ سے پوچھا کہ آپ کے سر میں سکری نہیں ہے۔ حالانکہ آپ کو

اتنے ہم غم ہیں آپ نے جواب دیا جب فکر میرے پاس آتے ہیں میں منہ  
دوسری طرف کر لیتا ہوں۔ میں بھی ایسا ہی کرتا ہوں۔ خدا تعالیٰ کا میرے ساتھ  
عجیب سلوک ہے۔ ساری زندگی ایسا ایسا کرم دیکھا ہے کہ بیان کرنے لگوں تو  
کتابیں لکھ دوں۔

## X-اکرموا اولاد کم

عشق پر زور نہیں اور وہ بھی بچوں سے عشق۔ قادیانی کی کوٹھڑی میں تنہا کس کس طرح  
بچوں کو یاد کرتے ہوں گے۔ کوئی صاحب دل اندازہ کر سکتا ہے۔ اس کی حیقی جھلک آپ کی  
تحریروں میں ملتی ہے۔ ہر لفظ کے پیچھے ایک جہاں درد اور پھر صبر ہے۔

4-4-1950

پچ کیا بتاؤں میں نے اپنی بچوں کو کس قدر عزیز رکھا جس کا خمیازہ بھگت رہا  
ہوں۔ دل چاہتا ہے بچوں کو وصیت کروں کہ اولاد سے اس قدر محبت نہ کرنا کہ  
آنکھوں پر ہی بٹھالو۔ مگر دوسری جانب اخلاق، رحم، شفقت، متراضی ہے کہ  
خوب پیار کیا جائے۔

1950ء میں یہ انتظام ہوا کہ پاکستان اور ہندوستان کے بارڈر پر ایک مقررہ جگہ (Nb  
Land) پر بچھڑے ہوئے خاندان کچھ گھنٹوں کے لئے مل سکتے ہیں۔ جماعتی نظام  
کے تحت ہم سب کو بارڈر پر لے جایا گیا۔ وہاں ابا جان نے اپنے تیسرے بیٹے کو پہلی دفعہ  
دیکھا۔ اشتیاق ملاحظہ کیجئے:-

9-6-1950

میں انشاء اللہ چار بجے قادیانی سے روانہ ہو کر امتر رات ٹھہر دوں گا اور نو  
بجے دن آپ بارڈر پر تشریف لے آئیں۔ والد صاحب محترم کو ضرور لاویں۔ اگر  
ہو سکے تو سب میرے قربی رشتہ داروں کو میرے آنے کا پروگرام بتا دیں کہ پھر

خدا جانے کب ملاقات نصیب ہو۔ انشاء اللہ رشید اور حمیدہ سے ملاقات ہو گی۔  
شکور بھی ابا کو دیکھے گی۔ سلام ہمیں سلام کرے گا۔ باسط میاں والدہ کے بغیر نہ  
آئیں۔ ان سے بھی ملاقات ہو جائے گی۔

## ایک محجزاً ملافات

اس باقاعدہ ملاقات سے پہلے اتفاق آپامۃ اللطیف اور بھائی جان باسط کی اللہ تعالیٰ  
کی خصوصی عنایت سے ملاقات ہو گئی تھی جس کی تفصیل بھائی جان نے اس طرح لکھی:  
”ہوایوں کہ بعض درویشوں کے اہل و عیال قادیان و اپس جا رہے تھے۔  
آپا جان انتظامی امور کے سلسلے میں ان کے ہمراہ لا ہو رکنیں اور میں بھی ان کے  
ساتھ تھا۔ ہم نے کوشش کی کہ ابا جان کو پڑھ چل جائے۔ کہ ہم بھی بارڈر تک جا  
رہے ہیں اور اس طرح ہماری ملاقات بھی ہو جائے۔ ہم بارڈر پر چلے گئے۔  
قادیان سے آنے والے درویشوں کو پوچھا کہ ابا جان کو ہمارے یہاں آنے کی  
اطلاع ہے یا نہیں۔ کوئی درویش اس کا تسلی بخش جواب نہ دے سکا۔ مجھے اچھی  
طرح یاد ہے۔ فضل الہی خان صاحب نے میرے سوال کے جواب میں کہا تھا  
کہ جب میں قادیان سے آیا ہوں تو تمہارے ابا کام میں مصروف تھے۔ اور لگتا  
ہے کہ انہیں آپ کے آنے کی کوئی خبر نہیں ملی۔ لیکن میں آپ کو یہی مشورہ دوں گا  
کہ یہاں ان کا انتظار کریں کیونکہ وہ تو غیر معمولی تنگ و ذرا اور دعا کر کے بظاہر  
غیر ممکن کو ممکن کرہی لیا کرتے ہیں..... میں بار بار اٹھ کر اثاری سڑک پر نظر  
دوڑاتا مگر..... آخر لمبے انتظار کے بعد دیکھا کہ دور سے سر پر دھوپ کی وجہ  
سے چھتری لگائے ہاتھ میں کوئی چیز پکڑے کوئی تیز تیز آ رہا ہے فاصلہ کی وجہ سے  
میں ابا جان کو پہچان تو نہ سکا مگر ان کی مخصوص چال، مستعدی اور تیزی دیکھ کر مجھے  
یقین ہو گیا کہ ابا جان آ رہے ہیں۔ میرے اس اندازے کی تصدیق ہونے میں

زیادہ دیر نہ لگی..... چند منٹوں کے بعد ہم انتظار، پیار، بیتابی، شفقت کے سمندر میں غوطے لگا رہے تھے۔ اباجان کے ہاتھ میں آم تھے جونہر کے پانی میں ٹھنڈے کر کے کھائے اور خوب خوب باتیں کیں۔ خوب خوب مزے لئے۔

### پہلوٹھی کی بیٹی امۃ اللطیف کی شادی:

پچ کتنے ارمان اور چاؤ سے پالے جاتے ہیں جب رشتہ طے کرنے کا وقت آتا ہے تو میاں بیوی مل کر لاکھ صلاح مشورے کرتے ہیں۔ یہاں درویش کی بیٹی کا رشتہ طے ہو رہا تھا۔ مشورے کے تو ہورہے تھے مگر روحانی باپ حضرت صاحبزادہ مرزا بشیر احمد سے۔ نکاح حضرت خلیفۃ المسیح الثاني پڑھا رہے تھے اور رخصت حضرت صاحبزادہ مرزا بشیر احمد فرمایا تھا۔ حمد و شکر سے لبریز اباجان فرماتے ہیں:-

آج بروز بدھ عزیزہ کے نکاح کی خبر محترم امیر صاحب کی زبانی مع مبارکباد ملی۔ اللہ اس رشتہ کو فریقین کے لئے بہت مبارک کرے دیکھو آمنہ خدا کی شان کہ یہ مبارک تقریب حضرت صاحب کے ہاتھوں خدا تعالیٰ نے انعام دی۔ الحمد للہ امیر صاحب کے کمرہ میں افضل پڑھاویں دونوں نے دعا کی وہاں سے سوا بارہ بجے بیت مبارک جا کر دو نفل ادا کئے خوب رقت سے دعا کی پھر بیت الدعا میں جا کر دعا کی۔ پھر تینوں مساجد میں دعا کے اعلان کا بندوبست کرنے میں لگ گیا۔ نماز ظہر بیت اقصیٰ میں پڑھ کر خوشی کے آنسو بھائے امیر صاحب کا نام عبد الرحمن ہے اور نماز کے بعد سب سے پہلے مبارکباد دینے والے بھائی عبد الرحمن قادریانی تھے۔ بیت مبارک میں نفل ادا کئے سب درویشوں نے گلے مل کر دعا کیں اور مبارکباد دی۔ بیت مبارک کی دعا کیں اللہ تعالیٰ قبول کرتا ہے۔

### ایک درویش کی اپنی لاڑلی بیٹی کی شادی پر سادگی قائم رکھنے کی نصیحت

عزیزہ کے نکاح کی مبارکباد کے خط آرہے ہیں تیاری کے لئے کسی قسم کے

تکلف کی ضرورت نہیں۔ زیادہ سے زیادہ کوئی طعن دے گا کہ غریب ہیں تو میرے لعل غریب ہم ہیں برا کیا مانا ملے تو کھالو جڑے تو پہن لو۔ قرض نہ لینا۔ سلسلے سے نہ مانگنا اگر کوئی میری پچی کو طعن دے گا تو خدا کی خاطر، میری خاطر برداشت کر لے گی سردی کا وقت ہے روزہ رکھ کر قرآن کریم پڑھ لیا ہے اب آذان ہونے والی ہے نماز کو جاؤ گا۔

میری پچی میری لاڈی طیفو!

ایک خط سے معلوم ہوا کہ 15-10-1951 آپ کے رخصتائے کی تقریب ہے سوعل میں دعا کرتا ہوں اللہ تعالیٰ اس رشتہ کو بہت بہت بارکت کرے آمیں ہو سکتا ہے آپ کو خیال آئے کہ اب انہیں بھائی موجود نہیں۔ میں آپ کی طرف سے پُر امید ہوں کہ کمال حوصلہ برداشت اور ہمت و استقلال سے خدا تعالیٰ کی مدد طلب کرتے ہوئے اس کی رضا کی خاطر اچھا نمونہ پیش کرو گی۔

حضرت صاحبزادہ مرزا بشیر احمد کو میں نے درخواست لکھی ہے کہ آپ کو رخصت کریں۔ سو اگر ایسا ہو تو آپ کی خوش قسمتی میں کیا شک ہے۔ خاندان حضرت مسیح موعودؑ کے افراد کی شرکت موجود صدر حمت ہے۔ سوعل! فی امان اللہ دکھل کھل میں اللہ تعالیٰ سے مدد طلب کرنا۔ میں آپ سے بہت بہت خوش ہوں خدا آپ سے خوش ہو۔ آمین۔

15-10-1951 کا دن ابا جان نے کیسے گزار تحریر فرماتے ہیں:-

15-10-1951 کو دن بھر جب دل بھرا دروازہ بند کر لیا۔ آنسوؤں سے ہلا کیا۔ خوشی بھی تھی۔ خاندان کے افراد کی شمولیت باعث رحمت ہے۔ آپ خود خاص طور پر حضرت اقدسؐ کے حضور حاضر ہو کر میری طرف سے سلام کے بعد ان کی شفقت، مدد اور پیار کا شکریہ ادا کریں۔

12-1951

میری لاڈلی طیفو!

مجھے آپ سے آج ألفت نہیں ہوئی آپ کی پیدائش پر اگرچہ بیٹھی بیٹھیوں سے بڑھ کر خوشی کی سجدہ شکر، خیرات، رشتہ داروں کو تھائف، دو بکرے عقیقہ پر تکلف دعوت کی۔ تمہاری والدہ سے ضد کر کے لیتا اور اپنے دوستوں کو دکھاتا۔ قدم قدم چلنا شروع کیا تو سب سے اعلیٰ کپڑے سنبھری تاج پہنانا یا آپ کو خوش کر کے جنت محسوس کرتا۔ آپ نے بھی اس کا بدلہ جس ادب، خدمت اور عفت سے دیا تا دم آخر نہ بھولے گا۔ دعا کرتا رہوں گا۔

آپالطیف کے ہمسر محترم با بوسلامت علی صاحب کے نام مکتوب:-

16-10-1951

آج ڈھائی بجے اپنی بیٹی کو دعوة الامیر جسٹر ڈاک سے بھجنے گیا تو آپ کا تار ملا۔ اللہ عزیزہ لطیف کی شادی کو سلسلہ عالیہ احمد یہ اور جانبین کے لئے بنے نہایت برکتوں کا موجب بنائے اے میرے اللہ قادر و کریم ایسا ہی کر۔ 14/15 کی درمیانی شب بیت الدعا میں دعا کرتے ہوئے اذان کے انتظار میں سو گیا تو ایک خوشنک نظارہ دیکھا آمنہ، لطیف اور باسط کو دیکھا گویا امن، کشاں، لطف، قلبی اطمینان حاصل ہوا۔ میری بچی کو رخصت انہ کے وقت میرا دستِ شفقت میسر نہیں آیا امید ہے آپ اُس کے سر پر میری طرف سے ہاتھ رکھیں گے میں نے بچوں کو ناز نعمت لاڈا کرام سے پالا ہے خدا کرے جس طرح اس نے میری اطاعت و فرمانبرداری کی ہے آپ کے گھر کو بھی محبت، اتفاق اور برکتوں سے بھر پور کرنے کا باعث ہوا میں۔

## داماد کی فتدرشنائی:

20-12-1957

میری درویشی کے صلے عزیزی خور شید احمد آپ مجھے اپنے تینوں بیٹوں سے زیادہ عزیز ہیں۔ دل سے کہتا ہوں آپ کے خصائص، نیکی، فروتنی اور ٹھنڈی طبیعت پر میں بہت خوش ہوں۔ جلسہ سالانہ کی تیاری زوروں پر ہے۔ حتیٰ المقدور خدمت کرتا ہوں۔ ابھی استج بنانا کر آیا ہوں۔

## ایک حیرت انگیز حکیماں رِ عمل:

بھائی جان عبدالجید نیاز اور عبدالباسط صاحب جامعہ احمدیہ میں پڑھتے تھے جو احمد نگر میں تھا۔ کسی وجہ سے بھائی جان باسط کا وظیفہ روک لیا گیا۔ ابا جان کا طبعی رِ عمل تو یہ بھی ہو سکتا تھا کہ میں درویش ہو گیا ہوں یہو بچے اللہ تعالیٰ کے سپرد کئے ہیں جماعت نے یہ کیسا فیصلہ کیا ہے کہ میرے بچے کا وظیفہ روک لیا۔ غیرہ غیرہ۔ مگر ایک فنا فی اللہ متوكل انسان کا رِ عمل دیکھئے۔ ذہن میں یہ بھی رہے کہ ان دونوں اُمی جان کو پورے خاندان کے لئے صرف پندرہ روپے ماہوار وظیفہ ملتا تھا۔

13-8-1950

عزیز باسط کے وظیفہ کی فکر کیسی۔ احمدی ہے یا رکی کی رضا میں راضی رہے۔ یہ تو ہے بھی اللہ والا۔ اگر وظیفہ بند ہوا اس پر بھی خوش ہونا چاہیے۔ یہ وقت تو انشاء اللہ گزر جائے گا۔ سلسلہ سے زیادہ قابل امداد اس وقت کوں ہے؟ بدحالی اور بے بسی پر گھبراہٹ ایک احمدی کو تو ہو ہی نہیں سکتی۔ جب تک مٹی کا برتن آگ میں نہ جلے پانی لے کر دوسرا کو فیض نہیں پہنچا سکتا اسی طرح انسان مشکلات سے نہ گزرے تو نہ خود کھڑا رہ سکتا ہے نہ زندہ اور باقی رہ سکتا ہے اور نہ دوسروں کو فیض پہنچا سکتا ہے سو وہ اگر معرفت اور قرب اور عرفان

چاہتا ہے تو اس راستہ پر متبدم ہو کر چلے۔ کہ شکل بھی مشتبہ دیکھ کر وہ راستہ سے الگ نہ کر دے۔

آج میں وقار عمل پر نہیں گیا سنا ہے مولوی اللہ دستہ صاحب اور ان کے ساتھ کوئی دوست آج آرہے ہیں الحمد للہ۔

جس باسط کے وظیفہ بند ہونے پر یہ مثالی نصیحت آموز خط لکھا۔ وہ ناز کا پلا آپ کوکس قدر عزیز تھا۔ اور اُس کی یاد کتنا تڑپاتی تھی درج ذیل خط میں دیکھئے:-

22-8-1950

کل ڈھاپ پر گیا تو ایک بچہ دس بارہ سال کا کھڑا دیکھا بالکل باسط معلوم ہوا سفید کرتا کالی نیکر رنگ سفید دبلائی پتلا..... میں دل پکڑ کر بیٹھ گیا ہماری بھی عجیب زندگی ہے۔ نومسلم بچے ہمارے جذبات سے کھلیل جاتے ہیں۔ خود نوشت حالاتِ درویشی میں تحریر ہے:-

### باسط کے بچپن کا ایک واقعہ:

اولاد سے عشق کی حد سے بڑھ کر پیار کیا۔ شاید عشق اور وصل کا روایتی بعد میرے بھی شامل حال رہا اور بچوں سے زیادہ تر دور ہی رہا۔ اپنے کمرے میں تہائی میں گزرے دنوں کا کبھی کوئی منظر آنکھوں کے سامنے آ جاتا کبھی کوئی۔ ایک دفعہ ایک عجیب مشاہدہ ہوا۔ میرے بیٹے عزیز عبدالباسط شاہد (جواب افریقہ میں تبلیغ کافر یعنی ادا کر رہا ہے) کے بچپن کا واقعہ ہے۔ میرے ایک دوست شاہ محمد صاحب کسی سفر سے واپس آرہے تھے ان کے پاس ایک گراموفون بجا اور ریکارڈ تھے بارش ہو گئی وہ ان چیزوں کے ساتھ سفر جاری نہ رکھ سکتے تھے میرے گھر رکھوا کر آگے چلے گئے۔ ان کے جانے کے بعد بچے باسط نے ضد کی کہ با جا سنا ہے۔ میں نے بچے کو بہلانے کے لئے ریکارڈ لگا دیا اُس نے بہت دچپسی لی دسیوں سوال کئے کہ کون بولتا ہے؟ کہاں سے آواز آتی ہے دائیں بائیں اوپر بچے دیکھے حیرت اور خوشی کا

اظہار کرے۔ اباڑا مزا آیا۔ اباڑا مزا آیا۔ جب میں نے بند کرنا چاہا تو اس نے کہا نہیں  
نہیں اسی طرح رات کے دس نج گئے نیند نے غلبہ کیا۔ مگر باجے سے الگ ہونا گوارانہ تھا  
اسی پر سر کھل کر سو گیا۔ صحیح آنکھ کھلتے ہی پھر ضد کی باجا لگا نہیں۔ ایک کے بعد دوسرا ریکارڈ  
لگوائے۔ میں نے یہ کہہ کر بھی سمجھایا کہ یہ امانت ہے ہماری چیز نہیں وہ نہیں مانا پھر جب شاہ  
محمد صاحب اپنا باجا والپس لینے آئے تو ضد کی واپس نہیں کرنا۔ میں بازار سے دوسرا باجا اور  
ریکارڈ لایا تو اس نے واپس کرنے دیا بہت چھوٹا تھا۔ ب-ت کی پہچان نہ تھی مگر ریکارڈوں  
کی پہچان ہو گئی۔ جو کہتے وہ نکال لاتا۔ یہ سب کیا تھا آواز کا جادو تھا یا محض کھلونا، بولنے والا  
کھلونا، آہستہ آہستہ دلچسپی ختم ہو گئی۔ بھول بھال گیا۔

بسط بہت دلچسپ باتیں کرتا ایک دفعہ گھر میں ایک ٹوکری میں بیکری کا کچھ سامان پڑا  
تھا۔ جی لیچا گیا ای کے پاس گیا اور کہا امی بھوک لگی ہے امی جو چیز بھی دیتیں کہہ دیتا کہ یہ نہیں  
چاہئے بھوک لگی ہے آخر اس نے پوچھا ہی لیا کہ کس چیز کی بھوک لگی ہے تو دل کی بات زبان  
پر آگئی امی ٹوکری کی بھوک لگی ہے۔ یعنی بیکری کا سامان چاہئے۔

1951ء کا ایک خط ملاحظہ کچھ بچوں کی یاد، امی کا تصور اور بچوں سے محبت کا انداز  
نمایاں ہے۔ امۃ الشکور جب قادیان سے آئی صرف ڈھانی تین سال کی تھی۔

”شکور سیڑھیوں میں کھڑی ہو کر اپنے نئے نئے ہاتھوں سے میرا راستہ روک کر  
کھڑی ہو جاتی تھی ابا جان کہاں سے جاؤ گے؟ دل ہمارا بھی نہ کرتا مگر بچوں کا پیٹ  
بھرنے کیلئے محنت کرنا ہوتی ہے۔ آپ کی امی بھی میرے کنڈی کھٹکھٹانے کے انداز  
سے خوش ہو کر پرمسرت استقبال کرتی تھی۔ آج جان ہتھیلی پر رکر کہا ہنواں سائیکل  
پر گیا تھا۔ کل جمعہ تھا ایک ہنگامی کام سلسلہ کا کیا، اس کے بد لے آج رخصت تھی۔  
چار سال بعد سائیکل چلا یا تھک کر چور ہو گیا۔ سلسلہ کی کتب تقریباً میں سیر  
خریدیں۔ امید ہے رشیدہ کے مخمل کے جوڑے کی قم نکل آئے گی۔“  
رشیدہ کے مخمل کے جوڑے کا کیا ذکر ہے۔ یہ بھی ایک دلکشی زیاد ہے:-

باجی رشیدہ بتاتی ہیں کہ ابا جان کو قرآن کریم حفظ کروانے کا بے حد و حساب شوق تھا ہم پچوں کو کوئی سورت یاد کرنے کو کہتے اور شام کو کام سے آ کر سُنْتَهِ صحیح حفظ پر آپ کا چہرہ خوشی سے دیکھنے لگتا۔ تلفظ ادا نیگی، حفظ ہر پہلو سے توجہ دیتے اور خوش ہوتے۔ انعام بھی دیتے۔ ایک دفعہ مجھے آخری سپارہ حفظ کرنے کا ارشاد فرمایا اور ساتھ ہی بہت بڑے انعام کا وعدہ کیا اور وہ انعام تھا مخل کا جوڑا۔ مخل کے جوڑے کا تصور جنت کے حصول سے کم خوشنگوار نہیں تھا اور ابا جان بھی شاید یہی چاہتے تھے۔ سورتیں یاد کرتی رہی اور ابا جان کو سناتی رہی پھر جدائی کا زمانہ شروع ہو گیا حالات ایک دم پلٹ گئے۔ فقر و فاقہ و درویشی میں مخل کے جوڑے کا وعدہ تو یاد رہا استطاعت نہ رہی۔ کبھی اتنی رقم نہ ہوئی کہ وعدہ پورا کر سکتے ہر محنت کے کام کے ساتھ یہ تصور اُبھرتا اور ڈوبتا رہا۔ پھر ایک کھدر کی قمیض بھیجی ساتھ خط لکھا کہ غریب کے لعل فی الحال اسی کو مخل سمجھ لو اور ساتھ آنسوؤں میں ڈوبی ہوئی دعا نہیں تھیں۔ جو ساری عمر ساتھ رہیں۔ ابا جان کا توکل، قناعت، سادگی ایسا درس تھا جس نے اسی دنیا کو جنت بنادیا جو ہر مخل کے جوڑوں سے زیادہ قیمتی ہے اللہ تعالیٰ میرے ابا جان کو غریبِ رحمت فرمائے آمین۔

سات سال بعد ربوہ میں 54-22 کو:-

”قادیانی اپنے کمرے میں تنہارہتے ہوئے گھر والوں میں سے کبھی کسی کی یاد کبھی کسی کی کوئی بات کبھی کوئی منظر آنکھوں میں گھوم جاتا ہے۔ کبھی کسی معمولی سے واقعہ کا گہرا تاثر لے لیتا۔

میں صحیح کی آذان کے ساتھ پہلی بار ربوہ گیا اُس وقت میری اہلیہ اور بچے دار الخواتین میں رہتے تھے میرا ایک بچہ جو جدائی کے تین ماہ بعد 1947ء میں لاہور میں میری غیر موجودگی میں پیدا ہوا تھا میرے پاس لا یا گیا اور اُس سے پوچھا گیا یہ کون ہیں؟ بچے نے کہا پھوپھا جی تب اس کو میری وہ تصویر دکھائی گئی جسے دکھا کر ابا جان کے پاس جانے کی ضر میں بھلایا کرتے تھے تب میرے ذہن بچے نے فوراً زور دار آواز میں ابا جی کہہ کر میرے گلے میں باہیں ڈال دیں پھر باپ نے بیٹے کیسے چھٹا یا اور پیار کیا ہوگا۔ چشمِ تصور سے دیکھ

لیں محسوسات کا اندازہ کر لیں۔

میرے بچوں میں صبر و شکر، سیر چشمی اور قناعت شامل ہونے کی وجہ ان کی والدہ محترمہ کی تربیت تھی۔ درویشانہ فقیرانہ کسپری میں عزتِ نفس کا احساس زندہ رکھا۔ واقعہ تو ایک بچے کی معصومیت کا ہے مگر میں اس کوئی زاویوں سے دیکھتا ہوں۔ میری الہمیہ نے بتایا کہ ایک دن ایک بچہ مجھ سے پوچھنے لگا کہ امی گلی میں یہ کپڑے والے، قلفی والے اور دوسری چیزیں بیچنے والے کیوں آتے ہیں جب کہ ان سے کوئی لیتا ہی نہیں ہے اور یونہی چکر لگا کر چلے جاتے ہیں۔ میں خوش بھی ہوئی افسر د بھی کہ دیکھو اس بچے نے یہ خیال کیا کہ ہم ان سے کوئی چیز نہیں خریدتے تو کوئی بھی نہیں خریدتا ہو گا۔ اللہ کا شکر کیا کہ اگر ان حالات میں دوسرے بچوں کی طرح یہ مجھ سے بار بار پیسے مانگتے ضد کرتے تو میرے لئے کس قدر مشکل ہوتی۔

میں نے بھی یہ واقعہ سن کر بہت شکر کیا اور اپنی اولاد میں سیر چشمی صبر اور قناعت میں اضافے کی دعا کی۔“

26-6-1978

میرالبصري (باسط) آیا دیرینہ خواہش خدا نے پوری کی باپ بیٹا کس قدر خوشی کے عالم میں ہوں گے۔ دن اور پھر رات برسات کے باعث کبھی کمرے میں نلکے کے پاس دونوں چار پائیاں صاف سترابرسترنگر کا تبرک اور پھر قادیانی دارالامان کہاں تک لکھتا جاؤں اس کی وضاحت اور نقشہ تو الفاظ میں پیش کرنا میرے بس کی بات نہیں میری تعلیم بھی واجبی اور قویٰ بھی کمزور۔

رات اچانک ہمارے ایک درویش محمد شفیع صاحب فوت ہو گئے ان اللہ آپ پرانے درویش تھے تین لڑکے ہیں آٹھ سے بارہ سال عمر کے۔ اللہ تعالیٰ مرحوم کو جنت الفردوس میں جگہ دے اور بچوں کا خود کفیل ہو۔

## ۱۰۔ پھول کو نصائح

مجید نے لکھا ہے کہ دانت خراب ہور ہے ہیں۔ منه کو سب طرح سے پاک رکھنا دانت کا واحد علاج ہے کسی کی غیبت نہ کریں۔ کسی کو ناجائز برا بھلانہ کہیں جائز اور طیب خواراک کھائیں کھانے کے بعد الحمد للہ ساری دعا پڑھ کر رب العالمین کو کہیں کہ اللہ اس کیڑے کا (اگر کوئی ہے تو) تو ہی رب ہے۔ اُس کو کسی اور جگہ سے خواراک دے۔ منجن کا نجٹھ تحریر ہے۔ پھٹکری ایک چھٹا نک۔ سہاگہ سفید نصف چھٹا نک (دونوں چیزیں صاف برتن میں پھول بنالیں) ایک تولہ سنگ جراحت سب ملکر گھر میں رکھیں تحریر تو کریں یہ اپنی زندگی بھر کا نچوڑ تحریر کر رہا ہوں۔ اس کے علاوہ بفتہ چارتوں نیلوفر چارتوں رات کو بھگو کر رکھیں صح خوب مل کر نچوڑ لیں اور تین پاؤ چینی ڈال کر پکالیں صح شام یہ شربت پینیں بہت سی بیماریوں سے بفضلِ خدا ہچائے گا۔

## معدے کے لئے نصیحہ:

نمک لا ہوری ایک تولہ، کالانمک ایک تولہ، اجوائیں دو ماشہ، سست یکوں دو ماشہ، دارچینی ایک ماشہ، پینگ دو ماشہ (بھون کر گھنی میں) چینی چارتوں پیس کر سب کچھ ملا لیں۔ بسم اللہ پڑھ کر ایک دو ماشہ کھالیا کریں۔

## دعای طرف توحہ

حضرت خلیفۃ المسیح الثالث ایدہ اللہ تعالیٰ بنصرہ العزیز کی تحریک دعائے خاص میں شمولیت کا اہتمام کریں دین حق احمدیت کی برتری سے ہماری بہبودی اور بھلائی ہے۔

هم ہوئے خیر اُمّم تجھ سے ہی اے خیر رسل  
تیرے بڑھنے سے قدم آگے بڑھایا ہم نے

تقویٰ اپنا فوری اثر دکھاتا ہے ادھر نہادھو صاف سترے ہو کر دل کی کم دورت سے پاک ہو کر ذکر الٰہی شروع کیا ادھر زمین آسمان نے آپ کی ہم نوائی شروع کی۔ ایک لاکھ چوبیس ہزار نبیوں اور بے شمار خدا کے بندوں نے آزمایا ہے۔ مجھی خدا تعالیٰ نے حصہ دافع طعام کر دیا ہے پس اسی کو حرزِ جان بناؤ۔

بچوں سے محبت کی تو مثالی۔ تربیت کا حق ادا کیا تو مثالی۔ حوصلہ افزائی کے ساتھ ہی یہ خیال آیا کہ قادر و توانا خدا تعالیٰ سے تعلق بنا رہے اور عاجزانہ را ہیں اختیار کی جائیں پڑھمت نصیحت فرمائی:-

عزیزہ باری!

آپ نے لکھا ہے کہ تقریر میں فرست آئی ہیں خدا تعالیٰ مبارک کرے آمین میری لاڈلی اللہ تعالیٰ نے آپ پر وہ فضل اور کرم کرنے ہیں کہ دنیا حیران ہو گی مگر شرط وہی ہے کہ اُس کے بندے بن کر رہیں *إسْتَعِينُوا بِالصَّابِرِ وَالصَّلُوَةِ* اگر یہ نہ رہا تو پھر کچھ بھی نہیں۔ آپ ان دونوں نسخوں کا اہتمام کریں۔ کبھی غرور، تکبر اور اپنی طاقت و قدرت کا داخل خیال نہ کرنا۔ نوٹ کر لیں اپنے کمرے میں لکھ کر لٹکا لیں یہ نسخہ دنیا کے لاکھوں انبیاء رشیوں ولیوں کا آزمایا ہوا ہے ہرگز غلط نہیں ہے۔ ماں کی خدمت سے دعا کیں لو۔ میں بھی دعا کرتا ہوں آپ کوئی نہ کوئی تحریک دعا کی صورت نکال ہی لیتی ہیں۔

ابا جان کبھی استعینوَا بِالصَّابِرِ وَالصَّلُوَةِ کی طرف توجہ دلاتے تو کبھی *الْفَقْرُ* فخری کا مضمون سوچنے کی را ہیں کھول دیتے:-

13-12-1959

عزیزہ امتہ الباری آج میں صحیح بعد نماز فجر درس میں بیٹھا تھا کہ آپ کا خیال آیا دعا کی۔ رقت طاری ہوئی اللہ تعالیٰ سے درخواست کی کہ اس بچی کو اپنی امان میں رکھنا ترقیاں دینا۔ آنکھ سے آنسو کے قطرہ گرنے کے ساتھ درس دینے والے

کی آواز آئی ”الفقر فخری“، اچھا پھر خدا تعالیٰ موقع دے گا تو باپ بیٹی اکھٹے بیٹھ کر روٹی کھائیں گے۔

اباجان کے خطوط میں خاکسار کا ذکر دعاوں اور گلاب کے پھول کے ساتھ ہے:-

7-3-1949

میری لخت جگر میری بیماری باری خدا کا شکر ہے۔ اُس نے آپ کو صحت و تدرستی عطا فرمائی۔ جب لطیف کا خط ملاعصر کی اذان ہو رہی تھی میں نے سربسجود ہو کر آنسوؤں سے خدا کا شکر ادا کیا میں نے آپ کے لئے گلاب کا پھول بھیجا ہے۔ یہ مبارک بستی، مبارک جگہ، مبارک بستی کی مبارک فضائیں پلا ہوا مبارک پھول ہے جس دن روانہ کیا اُسی دن اللہ تعالیٰ نے آپ کو صحت عطا فرمائی۔

خودداری ہاتھ سے دی تو میری حبان پر بن جائے گی:

آپا لطیف صاحبہ نے اپنی شادی کے بعد لا ہور میں اپنے کسی بہن بھائی کو بلا نے کی بات لکھی ہوگی۔ اباجان نے جواب دیا۔ کیسا مکمل ہر پہلو کو واضح کرتا ہوا جواب ہے:-

”باری ذرا زیادہ حساس ہے باپ ماں اور بہن بھائیوں کی جدائی برداشت نہ کر سکے گی۔ اگر شکور کی پڑھائی میں حرجن واقع نہ ہو تو ضرور اپنے پاس منگوالیں اور سلام کو بھی ہفتہ میں ایک دو دن کے لئے منگوالیا کریں مگر دیکھنا اگر عزیز خورشید یا اُن کے کسی رشتہ دار کی آنکھ میلی ہو اور بوجھ سمجھیں تو اس کو ہرگز برداشت نہ کرنا خودداری ہاتھ سے دی تو میری جان پر بن جائے گی۔ یہی ایک بڑی روک ہے ورنہ ہر لحاظ سے میری طبیعت مطمئن ہے..... ہاں دوسری جگہ بچپن لاچھی، حریص اور ندیدہ ہو جاتا ہے ذرا خیال رکھنا بچوں کو ہفتہ عشرہ بعد ماں سے ملا لیا کرنا، صحت کا خیال رکھنا.....“

1963ء میں خاکسار کی شادی پر ابا جان تشریف نہ لاسکے اس کی کے احساس کو دور کرنے کے لئے بھائیوں کوتاکید فرمائی کہ بالضرور شامل ہوں۔

”میراویزا پاسپورٹ نہ بن سکا اس لئے آپ دونوں بھائیوں کوتاکید ہے کہ عزیزہ امۃ الباری کی شادی 1963-12-24 شرح صدر اور دلی اطمینان کے ساتھ شامل ہوں تاکہ اُس کی والدہ کی دلجنوئی ہو اور مصروفیت میں ساتھ ہوں۔ یہ رشیہ بعض خدائی بشارتوں کے مطابق تسلیم کیا گیا ہے اس کو آپ دلی مسرت اور خوشنک حالات میں سرانجام دیں اللہ تعالیٰ کار ساز ہے۔ دنیا کے کام کہاں رکتے ہیں میں جانتا ہوں وہ میرا خدا میرے ہر کام میں نہیں درنہاں انعام رکھ دیا کرتا ہے۔“

1969ء میں خاکسار کی زندگی میں ایک بڑا حادثہ ہوا چند ماہ کی پچی امۃ الصبور بیمار ہوئی۔ فضل عمر ہسپتال ربوہ میں زیر علاج رہی۔ پچھی ٹھیک تو ہو گئی مگر سماحت اور اُس کے نتیجے میں گویاں سے محروم ہو گئی۔ میرے درکو ابا جان نے اپنے دل میں اُتار لیا اور دعاوں سے حوصلہ بڑھاتے رہے۔

”فلکر مند ہونا اچھا ہوتا ہے مگر شرک کی حد تک گناہ ہے تو گل کا مقام چھن کر موہوم تگ دو باقی رہ جاتی ہے جو قشر ہے۔ مغز کو تلاش کرنا ہے تو غم فلکر کو پاس نہ آنے دیں عزیزہ الصبور نے تو دعا اپنے لئے وقف کرالی ہے اب یہ خدا ہی جانتا ہے۔ کہ دعائیں کس رنگ میں اپنی پوری آب و تاب سے اس کے حق میں پوری ہوں کہ ہم تو اس کے ہر فعل سے خوش ہیں۔“

23-9-1970

”صبور کے لئے دعا گو ہوں میں یہ خط آپ کو ایک معزز جگہ سے تحریر کر رہا ہوں یعنی بیت مبارک اور آخری عشرہ اور اعتکاف کی حالت میں دعاؤں کے پلوں پر بیٹھ کر آپ کی ساری خواہشیں یوں پوری ہوں گی جس طرح قبولیت دعا کی حالت وہ خود دے دیا کرتا ہے سو آپ کو مبارک ہو کہ اللہ تعالیٰ اس کی اور آپ

کی سب خواہشات پوری کر دے گا اگر کوئی مشیت ایزدی وقی طور پر عائد کر دی  
جائے تو صبر کا پورا مظاہرہ کرنا چاہیے۔

9-4-1972

میں بھی کے لئے دعا کرتا ہوں فکر نہ کریں خدا خود سامان کر دے گا اور اگر  
مشیت ایزوی یہی ہوئی تو اس کے پاس ایسی باتوں کے وہ توڑ ہیں کہ ہزار بار  
قربان وہ غالق اور ہم اس کی احمدی مخلوق۔ پھر احمد کے ساتھ مسیح بھی ہیں۔ اُس کا  
بھروسہ شرط ہے اور استعینو بالصبر والصلوٰۃ  
ہے سر رہ پر کھڑا نیکوں کی وہ مولا کریم  
نیک کو کچھ غم نہیں ہے گو بڑا گرداب ہے  
قریشی صاحب مصور، منصور، صبور کو بھیگا بھیگا پیار، سلام اور مخصوص دعا نکیں۔  
میری ہر دلی دعا ان میں اثر پذیر ہو گی انشاء اللہ صبور کے کان محروم نہ رہیں گے۔  
یہ خط، ہاں یہ خط، ہاں یہ خط، دارالامان سے پوسٹ کیا جا رہا ہے،

### میرا سمیع خدا ضرور سُنے گا:

عزیزہ صبور! 6-6-1975

آپ کے لئے بہت دعا کرتا ہوں۔ اس لیقین کے ساتھ کہ وہ ضروری  
پوری ہوں گی اصل رنگ میں یا جس رنگ میں وہ چاہے میرا سمیع خدا ضرور  
سنے گا اللہ ہی جانتا ہے کہ وہ کون سی خوبی و دیعت کرنے والا ہے یا یہ ساری کمی  
کس رنگ میں بڑھا چڑھا کر نیاں کرنے والا ہے؟ میں تو تقدیر کے مسئلے پر  
گھنٹوں بولتا ہوں اور جب تک زندہ رہوں گا سمجھاتا رہوں گا۔ میری ساری  
عمر خدا نے تقدیر کے ایسے ایسے کرشمے دکھائے ہیں کہ تحریر کرنا مشکل ہے۔  
مینار سے اذانِ عصر کی آواز آ رہی ہے موزن نے حی علی الفلاح کہا ہے اچھی

فال ہے۔ دعا۔ دعا۔ دعا۔

16-4-1978 عزیزہ باری!

ابا کی پر نم آنکھیں دیکھو۔ بچوں سے اس قدر محبت کی ہے کہ بعض  
دفعہ شرک کا ڈر لگا۔ اس حد تک پہنچ کر محض رضاۓ الہی کی خاطر ہاں ہاں مغض  
خوشنودی رب کے لئے انسانی کمزوری کے باوجود کوشش کرتے تو وہ بے حد ذرہ  
نواز، طاقت ورول کا طافت ور، دل جوئی کا سامان کرتا ہے اب ایسی کے لئے اور  
بیٹی ابا کے لئے کرب و اضراب کی حد سے پھاند جائیں تو رب کائنات فرشتوں کو  
حکم دیتا ہے کہ بشارت دیں کہ کوئی غم فکر نہ کرو۔ راستہ ایک ہی ہے۔ دعا پر زور  
ہو۔ کسر نفسی ہو، مُؤْتُوا قبل ان تم تو اشعار ہو۔

31-8-1978 عزیز ناصر.....!

میرے لاڑلے اور پیارے بچے خوب یاد رکھیں کہ خدا کے نظام کی خوب  
تاثیریں ہوتی ہیں جو ٹھیک وقت پر ایک منٹ پہلے اور نہ ایک منٹ بعد اپنا  
خوبصورت رنگ دکھاتی ہیں۔ استعینو بالصبر والصلوٰۃ میں صبر کو پہلے  
رکھا ہے۔ دعا تو خدا تعالیٰ قبول کرتا ہی ہے ہماری ڈیوٹی صبر کی لگادی ہے اللہ  
تعالیٰ سے زیادہ رحیم کریم اور محبت کرنے والا اور کون ہے جس نے پیدا کیا  
پرورش کی۔ ہر ضرورت کو جانتا ہے۔ دعا کرتا ہوں حالات سازگار ہیں۔ اور  
جب بھی تبادلہ ہو خدا تعالیٰ بے حد بابر کت کر دے آمین۔

31-8-1978 عزیزہ باری

آپ کا مصروف رہنا بھی ٹھیک ہے اللہ تعالیٰ کا لاکھ لاکھ شکر ہے کہ اُس نے  
جس قدر صحبت دی اُس کو خوب ٹھکانے پر استعمال کی بھی طاقت دی اللہم زد فرد  
مصطفوف رہنا تو آپ کو ورشہ میں ملا ہے سو الحمد للہ آپ کے ماں باپ نے آپ کی  
گھٹی میں کام، کام اور کام ڈالا ہے آپ نے لکھا ہے جون کو 35 سال کی ہو

جاوں گی بفضل تعالیٰ ہم احمدی سال گناہیں کرتے ہمارا خدا بے انت ہے  
الحمد للہ کہہ دول گا اور کہتا ہوں مینار پر عصر کی اذان ہو رہی ہے اللہ اس ہوا کو صبوری  
کے کان تک بھیج کر شفاء کا پیغام بنادے۔ آمین

رمضان شریف میں آپ کے لئے جس قدر دعا کر رہا ہوں میں پورے وثوق  
سے کہہ سکتا ہوں کہ کبھی ایسا موقع نصیب نہیں ہوا۔

اللہ تعالیٰ قبول فرمائے۔ عزیزہ غفورہ صاحبہ کے لئے دعا کر رہا تھا کہ خدا  
تعالیٰ نے میری زبان پر یہ لفظ جاری فرمادئے دعا قبول ہو گئی، اسی حالت وجد  
میں آپ کو بھی یاد کیا آنسو کا قطرہ انگوٹھے کے ناخن سے صاف کیا تو قطرے پر  
رحم، فضل، کرم، لکھا دیکھا سو میں اُس خدار جسم کریم سے پُر اُمید ہوں کہ خدا آپ کو  
ساری برکتوں سمیت عطائے خاص سے نوازے۔ آمین۔

## xii- اگلے نسل سے ذاتی رابطہ، رہنمائی اور دعا میں

پہلے نواسے لیق احمد کی پیدائش کی اطلاع:

”جب بھی میں خواب میں بارش اور بیت نور دیکھوں تو خدا تعالیٰ خوشی عطا  
فرماتا ہے۔ کئی دن سے متواتر بارش اور آمنہ کو خواب میں دیکھ رہا تھا اور بھی مبشر  
خوابیں دیکھیں۔ آج بیت نور کے پاس والی بال کا بیچ دیکھنے گیا ہوا تھا وہیں تار  
ملی۔ مرزا عبداللطیف نے پڑھی وہ دعا بھی کر رہے تھے۔ لڑکے کی پیدائش پر  
مبارکبادیاں ملیں اسکول کے ننکے سے وضو کر کے مسجد نور کی چھت پر جا کر تصور  
میں بچے کے ایک کان میں اذان اور دوسرے میں تکبیر کہی دونفل ادا کئے اور دعا  
کی۔ ہر لحاظ سے با برکت ہو۔“

ایک دفعہ جب عزیزم لیق نے دبئی سے اپنے جاب کے سلسلے میں دعا کی درخواست کی  
تو آپ نے پر حکمت نصائح سے نوازا:

عزیز لیق.....!

خدار حیم و بزرگ و برتر نے اپنی خاص مشیت سے میرے جنم کو محبت، اُفت، رحم شفقت، کے خیرے سے گوندھا ہے۔ اس سے جو بھی روکتی ہے۔ وہ خود محبت سے گزر کر دوسرے عناصر پر بھی اثر انداز ہوئے بغیر نہیں رہ سکتی جہاں خدا نے مجھے یہ لازوال دولت تازیت بخش کرا حسان فرمایا۔ وہاں صبر سکون اور قوتِ توکل سے بھی خوب نہال کیا اور حقیقت تو یہ ہے کہ محض بطفیل حضرت نبی کریم صلی اللہ علیہ وآلہ وسلم اور حضرت احمد، کسی عمل و علم کی بناء پر نہیں محض اپنی صفت کریمانہ سے کیا کچھ نہ دیا۔ نصرت، لیق، باسط، باری کس کس نعمت کا ذکر کروں اتنا بھی نظر بد سے ڈرتے ڈرتے تحریر کر دیا ہے۔ اُس نے تو دولت و نعمت انعام و اکرام کا خزانہ نصیب فرمادیا ہے الحمد للہ ثم الحمد للہ آپ نے تحریر کیا کہ اُس ہو جاتا ہوں۔ سنو میں بھی ہو جاتا ہوں مگر میں دعاوں کا ورد کرنے لگتا ہوں بہت خاموشی سے۔ اللہ تعالیٰ ریا سے بچائے کہ یہ صرف اعمال کو ہی نہیں بلکہ انسان کو بھی جلا کر راکھ کر دیتی ہے۔ میں نے دیکھا ہے تحریر کیا ہے کہ وساوس اور اُداسی کی حالت میں ذکر اذ کارت قویت قلب اور صحت تدرستی کا باعث بن جاتا ہے آپ بھی اُداسی اور دوری سے بے نیاز ہو کر کسی کو زیر تبلیغ بنالو۔ عالمانہ باتیں کرو۔ محبت سے محبت پیدا ہو کر انسان انسان کا خیر خواہ اور ساتھی بن جاتا ہے۔ پھر احمدی کو تو خدا تعالیٰ کے مسیح نے علم و عمل کے میدان کا پہلوان بنادیا ہے۔ آپ کے پاس دلائل کا خزانہ، دعا کا تھیمار ہے۔ دعا کے ساتھ ہر میدان میں جا لوٹ کو پکارتے پھر و میری تخت گاہ رسول سے یہ دعا ہے کہ اللہ تعالیٰ روح القدس سے آپ کی مدد کرے۔ حدیثوں میں آتا ہے کہ رسول کریم صلی اللہ علیہ وآلہ وسلم بارش کے لئے دعا کرتے اور ساتھ ہی گھبراہٹ میں اندر باہر جاتے کہ بارش رحمت کی ہونوف ورجا کے درمیان ایمان ہے۔ اور ایمان دعا سے پیدا ہوتا ہے۔

آپ بھی اللہ تبارک تعالیٰ کی ہستی کی پوری آن بان کا نقشہ کھینچ کر اُس سے مدد مانگیں کہ ماں کی چھاتیوں میں دودھ اچھلنے سے پہلے اُس کا دودھ جوش مارتا ہے۔ اُس کا وعدہ ہے میرا ذکر کرو میں تمہارا ذکر کروں گا۔ وَإِذَا سَأَلَكَ عِبَادٍ نَّعْنَيْ فَإِنَّ قَرِيبًا۔ جب انسان خدا سے محبت کرتا ہے تو مجسم محبت ہو جاتا ہے پھر دنیا کی ہر چیز اس سے محبت کرتی ہے۔ پس آپ دفعہ شر اور اضافہ خیر کی تصویری زبان بن جائیں۔ پھر اپنے پرانے دوست دشمن اُس کے حکم سے زیر پاکے جاتے ہیں۔ آنکھ ہاتھ پاؤں سب کچھ خدا کے بن جاتے ہیں۔ مراد یہی ہے کہ اللہ تعالیٰ آپ کے ساتھ ہو۔

غیر ممکن کو یہ ممکن میں بدل دیتی ہے  
اے مرے فلسفیو زدر دعا دیکھو تو

### اپنے بڑے پوتے عزیز حافظ بشارت احمد غنی کے نام خط:

آپ کا مرسلہ خط ملا۔ حدیان سے باہر خوشی ہوئی جس فقرے نے سب سے زیادہ منتشر کیا۔ وہ آپ کی میرے لئے دعا تھی اللہ تعالیٰ اس کی جزادے اور اس دعا کو ہزار درجہ بڑھا کر خود آپ کے حق میں پورا فرمائے آمین اللہ تعالیٰ آپ کو ہر غریب واقف کے درد میں شریک ہونے کا جذبہ عطا فرمائے اور یہی راستہ دین و دنیا میں خوش رہنے کا ہے ایسی نیکی ہر مصیبت و دلکھ میں دوست بن جاتی ہے اور خدا کی مدد کو جذب کر لیتی ہے۔ اللہ تعالیٰ مزید توفیق عطا فرمائے۔ آمین

### اپنے پوتے فخر احمد کے نام خط:

25-3-1975

آپ کے لئے دعا کرتا ہوں آپ بھی اسی وقت ہاتھ اٹھا کر میرے لئے بھی

سب کے ساتھ دعا کریں کہ اللہ تعالیٰ انجام بخیر کرے۔ حضور اور آپ سے ملاقات نصیب ہو اور اپنی رضا جوئی کی راہ پر چلائے۔ آپ کا خاموش بلاوا آنکھوں کے سامنے آ جاتا ہے مگر میں وقف کی ہوئی زندگی پر اُس کی عنایت سے پابند نہ ہوتا تو ضرور آپ سب کی خواہش پوری کرتا۔ مگر میری دعا ہے کہ خدا اس کو قبول فرمائے اور مجھے اور آپ کو اس کے اعلیٰ درجہ کے انعام سے نوازتا رہے۔ آمین یہ میرا خط جس طرح بھی ممکن ہو با حفاظت سنہjal لیں اور ضائع ہونے سے محفوظ کر لیں اور ہمیشہ اپنے پاس رکھیں۔

### پوتی حسنی کے نام خط:

میں آپ کو دیکھنے کا مشتق ضرور ہوں مگر روایت ہے کہ ایک شخص دریا میں گر گیا کسی نے پوچھا آپ چاہتے ہیں کہ آپ کونکال لوں؟ جواب دیا نہیں۔ پوچھا ڈوبنا چاہتے ہیں؟ جواب دیا نہیں پوچھا تو پھر کیا چاہتے ہیں اُس نے جواب دیا جو خدا چاہتا ہے۔ ہم بھی اُس کی رضا پر راضی ہیں۔

اللہ تعالیٰ آپ کو اسم بasmillah بنائے اور آپ کے علم و عمل کو حسین بنادے اللہ تعالیٰ آپ سب کے ساتھ ہو جہاں بھی تم رہو اُس کی عنایت شاملی حال رہے۔ آمین۔

### چوتھی نسل کے پہلے بچے کی پیدائش کی خوشی:

3-9-1979

میرا خیال دن رات وہاں رہتا تھا۔ اچھا کیا جلد سے جلد خبر دی۔ شکرانہ کے نفل ادا کئے خدا کی دی ہوئی طاقت و صحت سے دعائیں کیں آنسو بتاتے تھے کہ درجیب چوم کر رہی ہوں گی۔ عزیزہ بدر کی صحت کا خیال رکھیں۔ بالوشانی کھانی اور کھلانی ہے۔ سب کو مبارکباد دیں۔ عزیز مجید اور سلام کے سہارے سے

چل سکتا ہوں آج چھٹری لے کر باہر چلا گیا دیکھ بھال اُمید سے بڑھ کر ہو رہی  
ہے۔

(یہ خط حیدر آباد سندھ سے تحریر فرمایا۔ جہاں ابا جان محترم علاج کی غرض سے قادیان  
سے عارضی طور پر تشریف لائے ہوئے تھے۔)

## ۱۱۲- پودوں اور پھولوں سے محبت:

خاکسار کے نام ایک مکتوب میں تحریر فرماتے ہیں:-

22-4-1974

آپ نے اپنے گھر کے پودوں کا ذکر کیا ہے میرے گملے میں بھی متینے کو  
ڈوڈیاں لگی ہوئی ہیں۔ پچھلے سال پودینہ بہت لگا تھا محلے والے حتیٰ کہ بی بی  
قدوس صاحبہ بھی منگوالیتی تھیں۔ ایک گملے میں رات کی رانی لگائی ہے جو  
سماڑھے چارفت اوپھی ہو گئی ہے۔ پتے پتے کے ساتھ پھولوں کے گچھے ہیں۔  
مجھے اس کی خوشبو سے بہت محبت ہے۔ پھول دیکھ کر تفکر، دعا، شکریہ، موصنعتِ صانع  
پر نغم آنکھوں سے رہتا ہوں اس کی خوشبو مچھر دانی میں خاطرداری کرتی ہے۔ جب  
بھی ہوش حاشیہ پر آئی معطر ہو جاتی ہے۔

میں نے فروری 1971ء میں شہتوت کی ایک قلم لگائی تھی جس پر آج تک  
بڑے دکھ، الہ، نشیب و فراز گزرے مگر جب خدائی فیصلہ ہوا کہ درویش کی یادگار  
دار اس تھی میں لگ جائے تو پھر اس نے گویا کھاد پانی مانگنا شروع کیا۔ مہنگی لادی  
بیٹی کی طرح اس کی پروش کی۔ ماں باپ کا پیار دیا۔ دو سال بعد 1973ء میں  
پانچ سال بور لگے جو چھٹر گئے مگر اپریل میں اس کے پتوں میں چھپا ہوا ایک موٹا  
تازہ شہتوت میٹھے کا لے پانی سے لبالب ایک پڑوئی کو نظر آیا۔ بے حد خوشی ہوئی۔  
یہ شہتوت اُسی کو تخفہ دے دیا۔ پھر 1974ء فروری مارچ میں خوب شگون فے آئے

سر بز ہو گیا۔ لمبے لمبے بہت شہتوں لگے چڑیوں بلکل ٹوں نے اپنا حصہ خود لے لیا۔ باقی تقریباً سب درویشوں کو دیتا رہا۔ شہتوں بے حد مفید ہوتا ہے اس کا شربت کئی بیماریوں کی دوا ہے۔

اس درخت کا ذکر اباجان کے خطوط میں بڑی کثرت سے ہوتا رہا۔ پہلے کسی کے ہاتھ اور پھر خود ربوہ آتے ہوئے بڑے اہتمام سے اس کی قلمیں لے کر آتے تاکہ اس درخت کے بنچے یہاں بھی پھل دیتے رہیں۔ قلمیں بھجواتے وقت بڑی تفصیل اور تاکید سے پوری احتیاط سے ان کو مٹی میں دبانے اور ان کی نگہداشت کرنے کی تلقین بھی فرماتے رہے۔



## 28-شام زندگی

### تحریر: محترم امامۃ اللطیف صاحب

اول اپریل 1979 میں قادیان سے خالہزاد بہن عزیزہ ناصرہ بیگم کا خط آیا جس سے ابا جان کی شدید علاالت کا علم ہوا سفر کے سب کام اللہ تعالیٰ نے مجذہ طور پر تیزی سے کرو دئے۔ آٹھ اپریل کو ابا جان کے پاس پہنچ گئی۔ آپ بے حد کمزور تھے اور تکلیف میں تنہ، آنکھیں بند کئے لیٹھے تھے۔ میں نے آواز دی: ابا جان! آپ نے آنکھیں کھول کر میری طرف دیکھا اور بے ساختہ فرمایا۔

پھر تمہیں خدا لایا ہے، بہت دیر گلے لگایا آبدیدہ ہو کر دعا کیں دیں۔ ابا جان کا ہاتھ کا زخم کافی بڑھ گیا تھا۔ آپ نے خود ہی یہ سوچ کر کر ناموفق نہ ہو گوشہ کھانا چھوڑ دیا ہوا تھا اس طرح بیماری اور خوراک کی کمی سے کمزوری بہت ہو گئی تھی۔ میں نے سوپ وغیرہ دیا تو صحت بحال ہوئی آپ اٹھ کر دوست احباب سے ملنے جاتے تو سب کہتے بھائی جی کی بیٹی آگئی ہے بھائی جی ٹھیک ہو گئے ہیں۔ ایک دن جب حضرت صاحبزادہ مرزا سیم احمد صاحب ابا جان سے ملنے تشریف لائے تو میں نے اُن سے آپ کو علاج کے لئے پاکستان لے جانے کی اجازت لے لی۔ ابا جان قادیان چھوڑنا نہیں چاہتے تھے لیکن میرے اصرار اور بتوفیق الہی قادیان پہنچانے کے وعدہ سے آپ مان گئے انہی دنوں ابا جان کے دانت میں تکلیف ہوئی جس کے علاج کے لئے امر ترجا نا پڑا مگر یہ تکلیف مالا یطا ق تھی بہت کمزور ہو گئے۔

بچوں کو بہت یاد کرتے خاص طور پر عزیزم مجید کو۔ اللہ تعالیٰ اُسے بھی لے آیا دس میں کو مجید، رشیدہ اور پھوپھی جان حلیمه آپ کے پاس آ گئے اور میں بوجھل دل سے واپس آگئی۔ حضرت میاں سیم احمد صاحب شفقت سے خبر گیری فرماتے اور دعاؤں سے مدد فرماتے۔ ایک مکتب میں عزیز مجید کو تحریر فرمایا:

برادر عبدالجید نیاز صاحب

السلام علیکم ورحمة اللہ وبرکاتہ

آپ کا قادیان آنا، یہاں کے شعائر اللہ کی زیارت اور وہاں دعا عین کرنا خدا تعالیٰ آپ کو مبارک کرے۔ اسی طرح آپ کے لئے یہ امر بھی موجب سعادت ہے خدا تعالیٰ اسے قبول فرمائے کہ آپ نے کچھ عرصہ قادیان میں قیام کر کے اپنے بزرگ والد محترم، ہمارے درویش بھائی محترم بھائی عبد الرحیم صاحب دیانت کی خدمت کی توفیق پائی اور ان کی دعا عین لیں۔ اللہ تعالیٰ ان کی دعا عین آپ کے حق میں پوری فرمائے۔ آپ کی بڑی ہمیشہ اس معاملہ میں آپ سب پر سبقت لے گئی ہیں خدا کرے آپ کے دوسرے بھائی بہن بھی اپنے والد محترم کی خدمت کی توفیق پائیں۔ ہمارا سلام سب کو پہنچائیں۔ خدا تعالیٰ ہمیشہ اپنے فضل سے آپ سب کو احمدیت کا سچا خادم اور فادار بندہ بننے کی توفیق دے۔

والسلام خاکسار

مرزا سعیم احمد

واپس آئی تو عزیزم عبدالباسط اشاعت دین کے لئے زیمبا روانہ ہونے والے تھے۔ حضرت خلیفۃ المسیح سے خصوصی اجازت حاصل کر کے پہلے قادیان بھیجا تاکہ اباجان سے ملاقات ہو جائے۔ باسط کی بیوی محمدودہ اور چھوٹا بھائی بھی قادیان پہنچ گئے۔ ان سب نے خاص طور پر عزیزم مجید نے اباجان کی بہت خدمت کی۔ سب کو صحت کی اطلاع بھی دیتا رہا۔ پر دلیں میں جہاں وسائل محدود ہوں اجنبیت ہو کئی طرح کی مشکلات پیش آتی ہیں۔ یہ اللہ تعالیٰ کا احسان ہے کہ اس نے مجید سے اس وقت خدمت لی۔ پھر اباجان کا اویزہ لگ گیا اور بھائی بہت خیال اور محنت سے اباجان کو حیدر آباد پاکستان لے آئے۔ سلام اور اس کی بیوی مبارکہ اور بچوں نے خوب خدمت کی کراچی میں عزیزم ناصر اور باری کے پاس رہے۔ دسمبر میں ربوہ آئے جلسے کے مہمانوں سے مل کر خوش ہوئے۔ مجید کی بیٹی عزیزہ راشدہ کی شادی میں شمولیت کی۔ راحت منزل میں قیام تھا جہاں اپنی جان رہتی تھیں بلکہ

وہی کرہ تھا اباجان کہتے حضرت خلیفۃ المسیح الثانی اور تمہاری امی کی روح مجھے یہاں لے آئی ہے۔ اسی کمرے میں حضرت صاحبزادہ مرزا طاہر احمد (خلیفۃ المسیح الرابع رحمہ اللہ تعالیٰ) آپ سے ملنے تشریف لائے اور محبت بھرے انداز میں ایک درویش قادر یاں کو پیار کیا۔ چچا جان صالح محمد صاحب اور چچا جان عبداللہ صاحب بھی دیکھنے آئے۔ بھائی بہنوں کے سب موجود بچوں نے خدمت کی اور دعا عینیں لیں۔ بھابی منصورہ کو بھی خدمت کا موقع ملا۔ اباجان کی عام صحبت تو ٹھیک تھی مگر کمزوری بہت بڑھ گئی تھی۔ چھ فروری کی رات ہم اباجان کے قریب بیٹھے تھے بھلی کی رو بہت کم تھی اچانک روشنی تیز ہوئی تو میرے منہ سے نکلا شکر ہے، اباجی نے پوچھا کس بات کا شکر ہے؟ میں نے کہا روشنی بہتر ہو گئی ہے فرمایا مجھے تو سب نیلا دکھائی دے رہا ہے۔ آپ اچھی آواز میں اردو میں بات کر رہے تھے۔ مجھے کئی بار پکارا 'طیفو' میں نے آمدہ خطرے سے دُکھی ہو کر کئی بار کہا اباجی آپ کی طیفو آپ کے سامنے ہے پھر آہستہ آہستہ سانس پلا کا ہونے لگا اور پھر یوری بھی ٹوٹ گئی۔ ہمارے اباجی ہم سے ہمیشہ کے لئے رخصت ہو گئے اور اُس خالق حقیقی سے جا ملے جو سب سے پیارا بلانے والا ہے۔  
لَا إِلَهَ إِلَّا اللَّهُ وَلَا إِلَهَ أَكْبَرُ إِلَّا إِلَيْهِ الْمَرْجُونُ۔

جیسے آپ کی زندگی میں ہر قدم پر اللہ تعالیٰ کے فضل و احسان کے بے شمار نظارے نظر آتے ہیں اسی طرح اس موقع پر بھی اللہ تعالیٰ کی رحمت بارش کی طرح نازل ہوتی دکھائی دیتی ہے۔ نہ جانے کب سے بچھڑے ہوئے عزیز جن کی راہوں میں کئی قسم کی مجبوریاں حائل تھیں، پاکستان آنے کی وجہ سے آپ سے مل سکے اور آپ کی آنکھیں اُن کو دیکھ کر ٹھنڈی ہوئیں۔ زندگی میں پہلی دفعہ حیدر آباد، اسلام آباد اور کراچی کا سفر کیا اور سلام، باری ناصر صاحب سے جا کر ملے۔ چچا جان حمید صاحب بیٹھے کی شادی کے سلسلے میں آئے ہوئے تھے۔ اس طرح عزیزوں سے ملنے کے غیر معمولی سامان ہوئے۔ نہ جانے آپ نے کس درد سے دعا عینیں کی ہوں گی جو اس طرح پوری ہوئیں۔ پھر خلافت کرام سے جدا ہی کی تڑپ اس طرح پوری ہوئی کہ حضرت خلیفۃ المسیح الثالث رحمہ اللہ تعالیٰ نے حاضر جنازہ

پڑھا اور حضرت صاحبزادہ مرزا طاہر احمد جو بعد میں خلیفہ بنے آپ کی عیادت کے لئے گھر تشریف لائے۔ اللہ تعالیٰ نے انہیٰ نامساعد حالات کے باوجود خاکسار کو ابا جی کی قادیان میں دفن ہونے کی خواہش کے مطابق انہیں قادیان لے جانے کے فیصلے کی توفیق عطا فرمائی۔ سب عزیز لاہور جنازہ لے کر پہنچے دارالذکر میں نماز جنازہ پڑھائی گئی جسد خاکی کو بارڈ کراس کر کے لے جانا بھی کئی مشکل مراحل سے گزرنا جو بغیر و خوبی انجام پائے۔ اس کام میں پھوپھی زاد بھائی عزیزم فاروق احمد (لاہور) نے بہت تعاون کیا قادیان تک ساتھ گئے فجز اہ اللہ تعالیٰ احسن الجزاء۔ اسی طرح عزیزان عبدالجید، عبدالسلام اور اکبر احمد کو بھی ساتھ جانے کا موقع ملا۔ بارڈ پر قادیان سے احباب جنازہ لینے کے لئے آئے ہوئے تھے۔ 12 رفروری کو حضرت صاحبزادہ مرزا وسیم احمد نے اپنے اس درویش بھائی کی نماز جنازہ پڑھائی اور آپ دارالامان کی مقدس مٹی میں حضرت اقدس مسیح موعودؑ کے قدموں میں آسودہ خاک ہو گئے۔

آپ کا وصیت نمبر 3061 تھا۔ آپ 1/3 کے موصی تھے قطعہ نمبر اف میں مدفن یہیں۔

تمہیں سلام و دعا ہے نصیب صح و مسا

جو امر مرقد شاہ زماں میں رہتے ہو

خدا کا بہت فضل اور احسان ہے کہ اس نے عاجزہ کو امی اور اباجان کی آخر دم تک خدمت کی توفیق عطا فرمائی۔ (امی جان کی وفات میرے گھر میں ہوئی تھی)۔ اسی طرح محض خدا کے فضل سے ابا جی کی غیر موجودگی میں امام جی اور بہن بھائیوں کی اپنی استطاعت کے مطابق خدمت کی توفیق ملی جس کا اظہار انہوں نے امام جی کی وفات کے بعد ایک خط میں اس طرح کیا کہ بہن بھائیوں کے لیے ہر قسم کی قربانی اور دیکھ بھال میں لطیف کا بہت بڑا حصہ ہے۔ الحمد للہ۔

آخر میں تحدیث نعمت کے طور پر یہ ذکر کرنا چاہتی ہوں کہ محترم ابا جی نے بہت محنت سے دادا جان، نانا جان اور اپنے مفصل حالات خود لکھ کر ہمارے لیے ایک قیمتی خزانہ محفوظ کیا

اور اپنی وفات سے قبل خاکسار کو دیا تھا۔ مجھے افسوس ہے کہ میں اپنی نظر کی کمزوری کی وجہ سے اس کو ترتیب نہ دے سکی۔ عزیزہ امۃ الباری کو خدا جزاۓ خیر دے جس نے بہت شوق اور جانشناختی سے یہ سارا کام کیا۔ فجزاہ اللہ تعالیٰ۔

## 29- افسوس! مکرم بھائی عبد الرحیم صاحب دیانت درویش وفات پاگئے



قادیانی 8 تبلیغ (فروری) ..... آج ہی لاہور سے بذریعہ ٹیلی گرام یا انہائی افسوسناک اطلاع موصول ہوئی کہ مکرم بھائی عبد الرحیم صاحب دیانت درویش عرصہ قریباً آٹھ نو ماہ تک زیر علاج رہنے کے بعد کل 7/2/80 بروز جمعرات بعمر تقریباً 76 سال وفات پا کر اپنے مولاۓ حقیقی سے جا ملے۔ إِنَّا لِهُ رَاجِعُونَ۔ لاہور سے مرحوم کا جنازہ 2-11 کو براستہ واگہہ بارڈر قادیان لایا جا رہا ہے۔

مکرم عبد الرحیم دیانت مرحوم حضرت اقدس مسیح موعودؑ کے رفیق محترم حضرت میاں فضل محمد صاحب متوفی ہر سیاں ضلع گورا سپور بعدہ مہاجر قادیان کے فرزند تھے ملکی تقسیم سے بہت عرصہ قبل مکرم بھائی جی مرحوم نے قادیان میں مٹھائی، سوڈا اور اٹر، اور برف وغیرہ کی دکان کھولی اور پھر اپنی انتہک محنت، لگن اور نندہ کے باعث اس چھوٹے پیانے کے کاروبار سے انہوں نے قادیان میں ایک معقول جائیداد بنائی جو تقسیم ملک کے بعد قادیان میں بحیثیت درویش قیام رکھنے کے باوجود ملکہ کسٹوڈین نے اپنے قبضہ میں لے لی اور ہر ممکن قانونی چارہ جوئی کے باوجود دو اگزار نہیں کی۔ آپ نے اس نقصان کو نہایت صبر و تحمل اور خنده پیشانی کے ساتھ برداشت کیا اور حسب معمول اپنی ذمہ داریوں اور عہد درویشی کو انہائی صدق و صفا اور اخلاص کے ساتھ بنجاتے رہے۔

مرحوم نہایت درجہ نیک مقنی، پابند صوم و صلوٰۃ عبادت گزار اور دعا گوبزرگ ہونے کے

ساتھ ساتھ بہت سی دوسری خوبیوں کے بھی مالک تھے۔ طبیعت نہایت درجہ سادگی پسند اور نرم خودا قع ہوئی تھی۔ ہر فن مولا ہوتے ہوئے بھی محنت و مشقت سے کبھی عارم حسوس نہ کی حضرت اقدس مسیح پاکؐ سے متعلق بہت سی ایمان افروز روایات جوانہوں نے اپنے والد محترم اور سلسلہ کے دوسرے بزرگان کی زبانی سن رکھی تھیں اپنے حلقة احباب میں بڑے ولپسپ اور روح پرور انداز میں بیان کرتے بیشتر مذہبی اور ممتاز عوامی مسائل پر عبور کھنے کے باعث طبیعت میں تبلیغی جذبہ و شوق بھی کافر ما تھا جس کی بناء پر بارہ تحریک وقف عارضی کے تحت دور دراز علاقوں کے تبلیغی سفر بھی اختیار کئے اور زمانہ درویشی میں عرصہ قریباً آٹھ نو ماہ تک لوکل انجمن احمدیہ میں بطور سیکریٹری تبلیغ و تربیت خدمات بھی بجالاتے رہے۔

قریباً 8 ماہ قبل بیماری کا شدید حملہ ہونے پر بغرض علاج اسپتال امرتسار میں داخل کیا گیا جہاں تشخیص سے معلوم ہوا کہ ملٹی پل میلو ما ہو چکا ہے۔ کافی عرصہ امرتسار میں علاج ہوتا رہا۔ ازال بعد ان کے عذیزان انہیں بغرض علاج و خدمت گزاری اپنے ہمراہ پاکستان لے گئے جہاں ہر ممکن علاج اور خبرگیری کی جاتی رہی مگر افسوس کہ کوئی تدبیر کا گزینہ ہوئی بالآخر تقدیر الہی غالب آئی اور مرحوم بھائی جی ہمیشہ کے لئے اس دارفانی کو چھوڑ کر دار قرار میں جامکین ہوئے۔

مرحوم نے اپنے پیچھے نہایت ہونہار، تعلیم یافتہ اور سلسلہ کے ساتھ اخلاص و محبت رکھنے والی جو اولاد بطور یادگار چھوڑی ہے ان میں مرحوم کے تین فرزند مکرم عبدالجید صاحب، مکرم مولوی عبدالباسط صاحب مربی سلسلہ اور مکرم عبدالسلام صاحب نیز مرحوم کی پانچ بیٹیاں، محترمہ امۃ اللطیف صاحبہ ایڈیٹر ماہنامہ مصباح، محترمہ امۃ الرشید صاحبہ، محترمہ امۃ الحمید صاحبہ، محترمہ امۃ الباری صاحبہ اور محترمہ امۃ الشکور صاحبہ شامل ہیں۔ اللہ تعالیٰ مرحوم کے جذبہ اخلاص اور قربانیوں کو شرف قبولیت سے نوازتے ہوئے انہیں اپنے قرب غاص میں بلند درجات سے نوازے اور تمام پسماندگان کو اس گہرے صدمے کو پورے صبر و تحمل کے ساتھ برداشت کرنے کی توفیق عطا فرمائے آمین۔ (ایڈیٹر بدر)

## 30-حضرت صاحبزادہ سید عبداللطیف شہید کی تصویر کی شناخت



خاکسار مارچ 2005 میں بعض حوالوں کی تلاش میں حضرت مولانا دوست محمد صاحب شاہد مورخ احمدیت سے ملنے کے لئے حاضر ہوئی تو آپ نے ابا جان کا بے حد محبت سے ذکر فرمایا خاص طور پر ان کی دعتوں میں شامل ہونے کا لطف تازہ کیا اور اپنی تصمیف سے ”حضرت صاحبزادہ سید عبداللطیف شہید“ کی تصویر کی شناخت کے سلسلے میں ابا جان کے خط کی فوٹو اسٹیٹ کا پی بھی عنایت فرمائی۔ مرحوم کے لئے یہ ایک اعزاز ہے اس لئے مولانا موصوف کی کتاب سے ایک اقتباس بھی شامل کیا جا رہا ہے۔ تحریر فرماتے ہیں۔

”کچھ عرصہ بعد قادیان سے مجھے درویش قادیان جناب میاں عبدالرجیم صاحب دیانت سوڈا اواڑ (والد ماجد مولانا عبدالباسط صاحب مبلغ افریقہ) کا حسب ذیل مکتوب موصول ہوا جو دراصل انہوں نے 17 رفروری 1973ء کو صاحبزادہ مرزا وسیم احمد صاحب ناظر دعوت و تبلیغ قادیان کے نام لکھا تھا اور محترم مرزا وسیم احمد صاحب کی ہدایت پر دفتر خدمت درویشاں کے توسط سے خاکسار کو 12 مارچ 1973 کو ملا۔ موصوف نے اس میں تحریر فرمایا تھا کہ:-

”میں اکثر اوقات اپنے والد صاحب مرحوم حضرت میاں فضل محمد صاحب (ہرسیاں والے) سے پوچھتا رہتا تھا کہ ابا جی سید مرحوم کی شکل کیسی تھی؟ کس سے ملتی تھی؟ اس شکل کا کوئی انسان آپ کی نظر سے گزر آہے؟ تو آپ نے ایک مرتبہ فرمایا ہاں ان کی شکل کچھ کچھ حضرت میاں غلام محمد صاحب سفیر گلگت سے ملتی تھی۔ مگر وہ ان سے بھاری اور گورے رنگ کے تھے اس کے بعد میں میاں غلام محمد صاحب مرحوم سے ایک خاص عقیدت سے ملتا تھا۔ وہ بھی مجھ سے محبت کرتے اور بسا اوقات اپنے کاموں میں مجھ سے مشورہ بھی لیتے۔ ایک دن 1973-6-7 کو میں اپنے دفتر زائرین قادیان میں بیٹھا تھا۔ کہ حضرت مولوی

عبدالواحد صاحب فاضل کشمیری اپنے ہاتھ میں تاریخ احمدیت کی تیسرا جلد لے کر آئے اور وہاں موجود دوستوں کو (جو کہ خواجہ عبدالستار صاحب بھائی اللہ دین صاحب اور مرزا احمد احق صاحب تھے) دکھائی اور بتایا کہ اس میں لاہور میں رفقاء کا ایک گروپ فوٹو ہے۔ میں چون کا کیونکہ میں نے اپنی تحقیق کے دوران یہ بھی سنا ہوا تھا شہید مرحوم کے صاحزادگان سے کہابھی کافوٹو لاہور میں کھینچا گیا تھا جواب ملتا نہیں۔ اور یہ بات میرے والد صاحب نے بھی بتائی تھی اور میں نے دفتر میں موجود دوستوں سے کہا کہ اس میں تو پھر مولوی صاحب شہید کا بھی فوٹو ہوگا۔ میں نے اٹھ کر دیکھا تو فوری طور پر بے ساختہ میں نے ذہنی شنیدہ فوٹو پر اپنی انگلی رکھ دی کہ یہ حضرت مولوی عبد اللطیف صاحب مرحوم شہید کا ہے۔ پھر جب نیچے لکھی ہوئی لست پڑھی تو میرا کہنا درست ہوا۔ گویا اب میں یقینی طور پر کہہ سکتا ہوں کہ مندرج فوٹو مرحوم کا ہی ہے اور آپ کی بہو کی شناخت کی روایت جو فوٹو مندرجہ کے متعلق ہے صحیح ہے۔ جن دوستوں نے مکرم غلام محمد صاحب کو دیکھا ہے۔ وہ میری اس بات کی تائید کریں گے۔

والسلام

عبد الرحیم درویش نمبر 72 قادریان،“

یاد رہے کہ حضرت خان بہادر غلام محمد صاحب حضرت بانی سلسلہ احمدیہ کے قدیم رفقاء میں سے تھے جنہوں نے 20 جنوری 1892 کو شرف بیعت حاصل کیا تھا (رجسٹر بیعت اولی) اسی طرح حضرت میاں فضل محمد صاحب ہر سیاں والے کی بیعت 23 نومبر 1896ء کی ہے۔ جنوری 1903ء کے مشہور سفر جہلم میں حضرت بانی سلسلہ احمدیہ اور حضرت شہید مرحوم کے ہمراکاب جو مخلصین تھے ان میں حضرت میاں فضل محمد صاحب بھی تھے۔ اور اخبار ”المدر“ 23 تا 30 جنوری 1903ء میں ان کا نام موجود ہے۔ اس اعتبار سے مندرجہ بالا بیان کی اہمیت اور ثقاہت بہت بڑھ جاتی ہے۔“

مجیب لطف کی بات ہے کہ محترم مولانا دوست محمد شاہد صاحب کی زبان سے تصویر کی

شناخت کی تفصیل سننے کے بعد بہشتی مقبرہ دعا کے لئے گئی تو حضرت دادا جان میاں فضل محمد صاحب کی قبر کے بالکل پیچے حضرت خان بہادر غلام محمد صاحب لکھتی کی قبر نظر آئی۔ دونوں کے لیے دعا کا موقع ملا۔



## 31-ایک درویش کی کہانی

تحریر: مسکرم مولا ناعبدالباسط صاحب شاہد

درویش کی کہانی شروع کرتے ہوئے سوچ رہا ہوں کہ یہ کہانی کہاں سے شروع کروں کیونکہ درویش تو ایک جذب و سرور کا نام ہے۔ کسی اعلیٰ مقصد کی خاطر سب کچھ چھوڑ دینے کا نام ہے جس طرح ہر زمانے میں سچائی کی خاطر جان قربان کر دینے والے گم نام سپاہی اور قوم کے خادم ہوتے ہیں کہ وہ کسی غرض، نام و نمود، اجر و ثواب کے لئے نہیں بلکہ محض رضاہ الہی کے لئے اپنے حال میں مست مخلوق خدا تعالیٰ کے عیال کی خدمت میں مصروف و مستغرق رہتے ہیں۔

میں جس درویش کی کہانی لکھ رہا ہوں یہ ایک طرح سے ایک دور یا ایک ادارہ کی کہانی ہے۔ جب نہایت مخدوش اور خطرناک حالات میں تقسیم ملک کے خون آشام فسادات میں ایک جماعت نے دین کو دنیا پر مقدم کرتے ہوئے یا یوں کہہ لیں کہ موت کو زندگی پر ترجیح دیتے ہوئے بہت نزدیک سے موت کی آنکھوں میں آنکھیں ڈال کر خوب سوچ سمجھ کر اور شرح صدر سے فیصلہ کیا کہ ہم اپنے بلند مقصد کی خاطر موت قبول کرنے کے لئے تیار ہیں۔

درویش کی زندگی کی ابتداء بظاہر درویشانہ تو تھی لیکن گہری نظر سے دیکھا جائے تو درویش کی جھلک وہاں بھی ضرور نظر آئے گی۔ ابتدائی تعلیم میں بہت اپنچھے شاگرد سمجھے گئے۔ جماعت چہارم میں وظیفہ کے امتحان کے لئے منتخب ہوئے۔ امتحان کی خوب تیاری تھی۔ ایک بزرگ

استاد نے جائزہ لیا تو اس بات پر حیران ہو گیا کہ بچہ بڑے بڑے سوال آسانی سے زبانی ہی حل کرتا جا رہا ہے۔ استاد صاحب نے شاگرد کو اپنی خوشنودی سے نوازتے ہوئے بازار سے تمباکو خرید کر لانے کی خدمت تفویض کر دی۔ اس خدمت کے دوران امتحان کا وقت نکل گیا۔ یوں کہہ لیں کہ قدرت نے لائن تبدیل کر دی۔ مدرسہ احمدیہ میں داخلہ لیا۔ حضرت مولانا ابوالعطاء کے ساتھ جگہ ملی۔ ایک بزرگ استاد کلاس میں داخل ہوتے ہی پیار و محبت کے اظہار کے طور پر پچھلے نیچے پر بیٹھے طالب علموں کو ایک ایک ہاتھ رسید کرتے ہوئے آگے نکل جاتے۔ یہ حسنِ سلوک عجیب لگا۔ والد صاحب سے ذکر کیا۔ انہیں اپنے کاروبار میں ایک مددگار کی ضرورت تھی۔ بڑے بھائی بھی تو مدرسہ احمدیہ میں ہی پڑھ رہے تھے۔ ”بیٹا تم کاروبار میں میری مدد کیا کرو۔“ چھوٹی عمر میں ہی ذمہ دار یاں سنبھال لیں۔ ابھی کاروباری زندگی کا آغاز تھا۔ کچھ کر گزرنے کا عزم تھا کہ جماعت کے عظیم رہنماء نے تحریک فرمائی کہ چھوٹ چھات کی زنجیروں میں بند ہے ہوئے لوگ ہماری اقتصادی حالت کو خراب وابتر کرتے چلے جا رہے ہیں۔ اس لئے ہمیں چاہیے کہ ہم بھی وہ چیزیں جو وہ ہمارے ہاں سے نہیں لیتے ان کے ہاں سے لینا بند کر دیں۔ اس قوم کی تجارتی اجراء داری اور اقتصادی برتری کو دیکھتے ہوئے یہ اعلان ایسا انقلابی اور جرات مندانہ تھا کہ ایک دنیا حیران رہ گئی۔ اس نوجوان نے یہ تین اس طرح قبول کیا کہ اپنے پیارے رہنماء کی تجویز کو قابل عمل بنانے اور زیادہ مفید و موثر کرنے کے لئے ملائی برف، سوڈا اور مٹھائی بنانے کا کام نہ صرف شروع کر دیا بلکہ کئی نوجوانوں کو یہ کام سکھا کر انہیں بھی اس امہماںی مفید تکمیل میں شامل کر دیا اور غیر وہ کی اقتصادی بالادستی کے مقابل پر ایک نہایت مفید اور دور رستا تکمیل کی حامل تجویز کا ڈول ڈال دیا گیا۔ اپنی محنت ذہانت اور استقلال سے کام لیتے ہوئے کاروبار کو اس انداز سے وسعت دی کہ لوگ یہ دیکھ دیکھ کر حیران ہونے لگے کہ چھوٹے اور معمولی کاموں میں بھی اتنا منافع ہو سکتا ہے۔ ایک مصدقہ دستاویز کے مطابق تکمیل ہند کے وقت درویش کی قادیان میں جائیداد کی قیمت ایک لاکھ روپے سے زیادہ تھی۔ (یہ اسوقت کی بات ہے جب گندم 5 روپے من اور دیسی گھنی ایک

روپے سیر ملتا تھا) درویش کی جھلک یہاں بھی نمایاں طور پر نظر آتی ہے۔ جب حضور نے وقف جائیداد کا مطالبہ فرمایا تو وہ جائیداد جو موروثی یا پشتی نہیں تھی بلکہ واقعی طور پر گاڑھے لسینے کی کمائی تھی پوری بشاشت کے ساتھ وقف کے لئے پیش کر دی۔ اس وقت تو یہ جائیداد عملًا اپنے مالکوں کے پاس ہی رہی تاہم اس درویش کو یہ سعادت بھی حاصل ہوئی کہ قادیانی میں مستقل رہائش رکھنے کے باوجود جائیداد پر غیروں کا قبضہ ہو گیا اور آپ نے اس جائیداد سے غیروں کو استفادہ کرتے ہوئے دیکھا گر درویش کی دولت کو اس جائیداد سے بڑھ کر ہی دیکھا اور سمجھا۔ یہاں یہ ذکر بھی بے محل نہ ہو گا کہ کار و بار کے عروج کے زمانہ میں بھی کوئی سال ایسا نہ گزرا جب سال میں ایک ماہ وقف عارضی کی سعادت حاصل نہ کی ہو۔ (اس قربانی کا اندازہ دکاندار اور کار و باری لوگ ہی پوری طرح کر سکتے ہیں) شاید اسی وقف عارضی کی برکت تھی کہ تقسیم ملک کے وقت جب قادیان میں دھونی رمانے والے خوش قسمت افراد، درویش کے قابل فخر لقب سے پکارے گئے تو شرح صدر سے اس قربانی کے لیے اپنے آپ کو پیش کر دیا۔ بیوی بچے پاکستان اس حال میں آئے کہ نہ تو ان کے پاس کوئی سامان تھا اور نہ کوئی قریبی رشتہ دار تا ہم بڑے پروقار طریق پر نامساعد و ناموافق حالات میں ساری ذمہ داریاں ادا کیں۔ ہمارا درویش جو ایک وفا شعار خاوند اور جان ثنا ر باب تھا اس کے متعلق اس مضمون کو مکمل کرنے کی کوشش کی جاوے تو یہ ایک مضمون نہیں کتاب بن جاوے گی۔ لہذا صرف ایک ایک بات اختصار سے بیان کرتا ہوں۔

درویش کی شادی کے چند دنوں بعد ہی اس کی دہن شدید بیمار ہو گئی۔ علاج معالجہ سے بہتری کی کوئی صورت پیدا نہ ہوئی۔ خاوند نے دوا، دارو اور تیار داری کا حق اس طرح ادا کیا کہ بعض قریبیوں کو خود اس کی اپنی صحت اور جان کے متعلق فکر ہونے لگا۔ اخلاص اور نیکی کی گود میں پرورش پانے والی خاتون نے شدید بیماری اور مایوسی کے عالم میں جب بھی آنکھ کھولی اپنے خاوند کو خدمت کے لئے مستعد اور ہشیار پایا۔ ایسے ہی ایک موقع پر مریضہ نے فرمائش کی کہ اسے بیت اقصیٰ کے اس کنوئیں کا پانی پلا جائے جو حضرت مسیح موعودؑ استعمال

کیا کرتے تھے۔ عقیدت و محبت کے عالم میں یہ پانی آبِ شفابن گیا اور اللہ تعالیٰ نے نئی زندگی عطا فرمائی اور پھر ۵ سال سے زیادہ قابلِ رشک رفاقت رہی جس میں آدھے سے زیادہ وقت درویش کی وجہ سے بظاہر الگ الگ گزر اگر باہم افہام و تفہیم اور عقیدت و احترام کا یہ عالم تھا کہ جدائی جدائی نہیں بلکہ قرب وصال کے لئے باعث رشک بن گئی۔ پچوں سے محبت کی بے شمار مثالوں میں سے صرف یہی مثال کافی ہو گی کہ جب ایک بچہ ٹائیفنا بند بخار سے بیمار ہو گیا اور بیماری کی شدت کی وجہ سے بچے کو ہپتال میں داخل کروانا پڑا تو اس کی تیارداری اور علاج معالجہ میں انہاک کی وجہ سے سارا کاروبار بند ہو گیا۔ ہر دوسرے دن ایک بکرا صدقہ دیا جاتا رہا۔ دعا نئی ہوتی رہیں اور شانی مطلق نے بچے کو شفا عطا فرمائی اور درویش کی زندگی معمول پر آئی۔ اتنے پیار کرنے والے خاوندو باب کو درویش کی سعادت نظر آئی تو ایسی کوئی محبت اس کا راستہ نہ روک سکی۔ زمانہ درویش میں ایک عرصہ تک جماعت کی طرف سے کوئی مدد حاصل نہ کی۔ کاروبار کے معاملہ میں ذہن بہت رستا تھا۔ جو کام کیا اس میں انہاک اور محنت کی وجہ سے کمال حاصل کیا اور یہ بھی کہ جس کام کی طرف توجہ کی اسے بغیر کسی باقاعدہ استاد کے خود ہی سیکھا اور پھر اس میں نئی نئی را اپن لیں۔

یہ ذکر ہو چکا ہے کہ آپ کو باقاعدہ تحصیل علم کا موقع تونہ مل سکا تھا مگر طبیعت میں علمی رنجان و ذوق بدرجہ اتم تھا۔ جلوسوں، مباحثوں میں بڑی رغبت سے شامل ہوتے۔ کچھ نہ کچھ پڑھتے بھی رہتے اور اس طرح معلومات کا اچھا خاصاً خیرہ جمع کر لیا تھا اور قدرت نے اسے استعمال کرنے کا خوب ملکہ عطا فرمایا تھا۔ گفتگومؤثر دلچسپ، بر جستہ ہوتی جو برعکل مثالوں واقعات اور حوالوں سے مزین ہوتی۔ قادریان کی پرانی باتیں، احمدی بزرگوں کے حالات و واقعات بیان کرتے اور سماں باندھ دیتے۔

علمی ذوق و شوق کی وجہ سے دور دور جا کر قیمتی نایاب کتنا بیس خرید کر جمع کرتے گئے۔ اس شوق میں جلد بندی بھی خود ہی کرنے لگے۔ ایک دفعہ ان کا ایک بیٹا جمو لوی فاضل ہونے کی وجہ سے پڑھا لکھا سمجھا جا سکتا تھا ان سے ملنے قادریان گیا ہوا تھا اس نے دیکھا کہ

رہائش گاہ میں شیف بنا کر ہزاروں کتابیں چن رکھی ہیں۔ ہر کتاب کی حسب ضرورت سلامی، جزو بندی یا جلد وغیرہ بھی اپنے ہاتھ سے کی ہوئی ہے۔ اس نے کہا کہ ابا جان، آپ نے یہ بہت بڑی ذمہ داری از خود اپنے اوپر ڈال رکھی ہے۔ اس کا آپ کی صحبت پر برا اثر پڑتا ہو گا اور پھر یہ کوئی منتخب کتابیں بھی نہیں ہیں..... آخری بات کا پہلے جواب دیتے ہوئے بڑے اعتماد اور وثوق سے کہنے لگے کہ بیٹا ایک ہزار سے زیادہ کتابیں یہاں رکھی ہیں۔ آپ ان میں کسی ایک کتاب کی نشان دہی کریں جو ہمارے علم کلام میں مفید نہ ہو یا جس میں کوئی غیر معمولی علمی اور دلچسپی کی بات نہ ہو اور حقیقت بھی یہی تھی کہ آپ نے قریباً ہر کتاب پر نشان لگائے ہوئے تھے۔ یا شروع میں نوٹ دئے ہوئے تھے جن سے ان سب کی افادیت، خصوصیت پہلی نظر میں سامنے آ جاتی تھی۔

علم کے شوق کی بات چل رہی ہے تو یہاں یہ بات بھی بے محل نہ ہوگی کہ آپ ہمیشہ ہی کسی بزرگ کی یہ بات کیا کرتے تھے کہ وہ کسی لمبے سفر پر جاتے ہوئے اپنی بیوی کے پاس اشرافیوں کی ایک تھیلی چھوڑ گئے۔ بر سہارس کے بعد واپسی ہوئی۔ اپنی بیوی سے اور باتوں کے علاوہ اپنی اس رقم کے متعلق بھی پوچھا۔ اس نے کہا کہ جلدی کیا ہے۔ میں سب کچھ آپ کو بتا دوں گی۔ وہ بزرگ نماز پڑھنے گئے تو دیکھا کہ نماز کے بعد ایک نوجوان نے درس دینا شروع کیا اور بہت بڑی تعداد میں لوگ بڑی توجہ اور عقیدت سے اس سے استفادہ کر رہے ہیں۔ گھر واپس آ کر اپنی بیوی سے ذکر کیا تو اس نے بتایا کہ یہ درس دینے والا کوئی اور نہیں بلکہ آپ کا بیٹا ہے جسے میں نے دینی علوم سے آراستہ کرنے کی ہر کوشش کی ہے اور خدا کا فضل ہے کہ وہ نو عمری میں پختہ کار عالم بن چکا ہے۔ اب آپ یہ بتائیں کہ آپ اپنے لئے یہ بات زیادہ پسند کرتے ہیں یا وہ رقم زیادہ پسند کرتے ہیں جو میرے پاس چھوڑ گئے تھے..... یہ بات سننا کر بڑے کیف کے عالم میں کہا کرتے تھے کہ اس شخص نے تو اپنی بیوی کو سرمایہ دیا ہوا تھا مگر میں نے اپنی بیوی کو خالی ہاتھ پھوٹ کے ہمراہ پاکستان بھجواد یا تھا اور اس نے میرے سب بچوں کو علم کے زیور سے آراستہ کیا۔

ایک اور بات یاد آرہی ہے جو ربوہ کے ایک بزرگ نے کئی دفعہ سنائی کہ ایک دفعہ بھائی جی اپنے ایک بچے کو ہمراہ لے کر میری دکان پر آئے اور اسے ایک جوتا خرید کر دیا۔ میں نے ان سے کہا کہ بھائی جی اللہ تعالیٰ نے آپ کو بہت کچھ دے رکھا ہے مگر آپ نے یہ سستا جوتا خرید کیا ہے..... کہنے لگے کہ یہ ٹھیک ہے کہ مجھ پر اللہ تعالیٰ کا فضل ہے مگر میں نے اس بچے کی زندگی وقف کی ہے اسے سادگی کی عادت ہونی چاہیے۔ ان کی نیک نیت کی برکت سے اس بیٹے کوئی ممالک میں خدمت دین کی توفیق ملی۔

زمانہ درویشی میں آپ کی الہیہ پانچ بچیاں اور تین بیٹے (تیسرا بیٹا تقسیم ملک کے بعد پاکستان میں پیدا ہوا۔ درویش نے اس بچے کو درویشی کا انعام سمجھا اور ہمیشہ اس کے ساتھ انعام لکھتے اور اسی نام سے پکارتے تو یہ نوافراد تھے۔ باقاعدہ ذریعہ آمدن نہ ہونے کے برابر تھا۔ آپ کی بیوی کے ایک بہت پرانے خط کے مطابق ایک وقت ان نوافراد کی باقاعدہ آمدی وہ پندرہ روپے ماہوار تھی جو ان کے ایک لڑکے کو جماعت کی طرف سے ملتے تھے۔ اس ضمن میں بے شمار واقعات بیان ہو سکتے ہیں لیکن خدا نے ستار نے جس طرح اپنے فضل بے پایاں سے نوازا اور عزت و وقار عطا فرمایا اس کے پیش نظر ان واقعات کی تفصیل مناسب معلوم نہیں ہوتی۔

اللہ تعالیٰ کے فضل سے سب بچے معاشرہ میں وقار کی نظر وہ سے دیکھے گئے۔ بچوں کی شادیاں اپنے وقت پر بڑی سادگی مگر پروقار طریق پر ہوتی گئیں اور خدا تعالیٰ نے بیٹیوں کو بھی ہر نعمت و برکت سے نوازا۔



## 32- میرے دعا کرنے والے ابا جان

تحریر: امۃ الحمید ظاہر صاحب



میرے پیارے ابا جان کا نام اللہ تعالیٰ نے آپ کی پیدائش سے پہلے ایک خواب میں عبد الغنی رکھا تھا۔ آپ واقعی اس نام کے مصادق نکلے اور اللہ تعالیٰ کے احسان سے ساری عمر غناء کا پہلو بہت نمایاں رہا۔ کبھی بھی مالی تنگی نہ دیکھی۔ آپ نے ہر ہنر اور مال کو دوسروں کی مدد کے لئے کھلے دل سے استعمال کیا۔

ان کے غناء کے حوالے سے میرے شوہر محترم عبد السلام ظافر صاحب نے بتایا کہ ایک دفعہ مکرم مسٹری اللہ دستہ صاحب درویش قادریان آئے ہوئے تھے ان سے اوکاڑہ میں ملاقات ہوئی۔ ان سے ابا جان کی خیریت کے بارے میں پوچھا تو بے ساختہ کہا آپ بھائی عبد الرحیم صاحب دیانت کے بارے میں کبھی بھی فکر مند نہ ہوا کریں۔ ماشاء اللہ خوش و خرم چاق و چوبند ہر کام کے لئے تیار اور کمر بستہ رہتے ہیں۔ ہر فن مولا ہیں۔

خلق خدا کا بہت بھلا چاہتے تھے۔ کئی لوگوں کو قادریان لا کر کچھ عرصہ اپنے پاس رکھتے اور کچھوٹا موٹا ہنر سکھا کر کچھ سامان دے کر جگہ وغیرہ کا انتظام بھی کر دیتے تاکہ وہ اپنا کاروبار شروع کر کے اپنے پاؤں پر کھڑے ہو سکیں۔ ان دنوں کے جامعہ احمدیہ کے طلباء آج ابا جان مرحوم کا ذکر بہت اچھے رنگ میں کرتے ہیں اور یاد بھی کرتے ہیں کہ آپ فلاں وقت میں کام آئے تھے۔ کئی بچپوں کی شادیاں رشتے طکرنے کے بعد اپنے خرچ پر کر دائیں۔ کئی نادر مریضوں کے علاج معالجہ میں بھی مدد فرماتے تھے۔ غرباء بتامی و مسامکین کی دل جوئی اور خبر گیری بھی کرتے تھے۔ دارالشیوخ میں مقیم طلبہ کی فرماں ش پران کی من پسند کے کھانے گا ہے گا ہے پکوا کر بھجوایا کرتے تھے۔

ماشاء اللہ آپ بہت علم دوست تھے۔ دینی مجالس میں شامل ہوتے پھوں کو بھی اکثر ہمراہ لے کے جاتے۔ مشاعرے بھی باقاعدہ دلچسپی سے سنتے۔ اشعار کی گہرائی تک پہنچنے اور دل کھول کر داد دیتے۔ علماء سلسلہ کی دل سے قدر کرتے۔

حصول تعلیم کو ایک مقدس فریضہ سمجھتے تھے۔ طالب علم کی خوب حوصلہ افزائی فرماتے تھے اپنے دو بیٹوں عبدالجید نیاز اور عبدالباسط شاہد کو خدمتِ دین کے لئے وقف کیا ہوا تھا۔ خود بھی ہر سال خدمتِ دین کے لئے کچھ ایام وقف کر کے کاروبار بند کر کے باہر جایا کرتے تھے۔ آپ کا وقف کر کے کشمیر دعوت ایلی اللہ کے لئے جاناب مجھے خوب یاد ہے کیونکہ وہاں سے اکثر ہمارے لئے اعلیٰ قسم کے پھل و دیگر تھائف، ہاتھی دانت کے بننے ہوئے زیورات اور عطریات وغیرہ لے کر آیا کرتے تھے۔ ہمیں بہت نعم و نماز سے پالا۔ اعلیٰ سے اعلیٰ چیز میسر تھی۔ مرکز احمدیت قادیان میں ہم سب کے لئے پلاٹ خریدے ہوئے تھے تاکہ بچے مرکز میں رہ کر دینی ماحول میں زندگی گزاریں اپنی ساری اولاد کو دینی و دنیاوی نعماء سے مالا مال رکھنے کی خواہش تھی۔ سب سے قیمتی تجھنہ جو ہماری نسلوں میں بھی عزت کی نگاہوں سے دیکھا جائے گا اور اس سے برکت حاصل کی جائے گی۔ حضرت اقدس مسیح موعود علیہ السلام کی کتب کے سیٹ اور ان کے تبرکات اور ان کے دستخطوں والی کتب ہیں۔

اللہ تعالیٰ میرے والدین کو غریبِ رحمت فرمائے۔ آمين۔



## 33- میرا بچپن جہاں گزرا.....

**تحریر: محترم امۃ الشکور ارشد صاحب**



تقسیم بر صغیر کے وقت خاکسار صرف تین سال کی تھی محترماً آپ الطیف صاحبہ کا 2 نومبر 1947 کا لکھا ہوا ایک خط تاریخ احمدیت جلد گیارہ صفحہ 142 پر حفظ ہے لکھتی ہیں:-

”جب کوئے قادیان سے آتے ہیں تو نہایت مضطربانہ حالت ہو جاتی ہے جب تک ہم کو قادیان نہ ملے ہمارے لئے دنیا اندر ہے باوجود فراخ ہونے کے نگ ہے۔ جلد اللہ تعالیٰ کسی قربانی کو نواز دے اور ہماری مشکلات حل ہوں امۃ الشکور کو یہ گھر اپنا معلوم نہیں ہوتا ہر وقت روتی رہتی ہے۔ آپ کو اتنا یاد نہیں کرتی جتنا قادیان کو“

امی جان بتاتی تھیں کہ جب بارڈر پر ملاقات ہوئی تو تم ابا جان سے کہتی تھیں کہ مجھے اپنے ساتھ لے جائیں میں نگ نہیں کروں گی آپ کا ہر کہنا منوں گی۔ اب خیال آتا ہے کہ پیارے ابا جان میری اس طرح کی باتوں سے کس قدر تڑپے ہوں گے۔ ہم احاطہ مستورات میں رہتے تھے دروازہ کھلتتا تو میں اور میرا منا بھائی سلام بھاگ کر جاتے۔ ایک دن بھائی نے پوچھا سب کے ابا جان آتے ہیں ہمارے کیوں نہیں آتے تو میں نے سمجھایا کہ ہمارے ابا جان درویش ہیں۔ درویش کسے کہتے ہیں۔ ننھے بھائی نے پوچھا اس وقت تک جو میں سمجھ سکی تھی اُس کے مطابق اس کو جواب دیا درویش اپنے بچوں کو پاکستان بھیج دیتے ہیں خود قادیان کی حفاظت کرتے ہیں۔

مجھے ابا جان کا پہلی دفعہ پاکستان آ کر ہمیں ملنا بھی یاد ہے۔ لگتا تھا کہ ساری دعا نہیں قبول ہو گئیں اللہ تعالیٰ سے کچھ اور مانگنے کو باقی نہیں بچا پھر ابا جان کبھی کبھی ربہ آنے لگے یہ دن

ہمارے لئے بے حد خوشگوار ہوتے ہم سب بھائی ابا جان کے ارڈگر ہوتے آپ مختلف دلچسپ واقعات تاریخ احمدیت سے اور اپنے تجربات سے سناتے۔ ہمارے سبق سنتے ساتھ ساتھ الفاظ درست کرواتے جاتے۔ محاورے اور مشکل الفاظ کیوضاحت کرتے۔ میرے قادیان کے چھوٹے سے واقعہ کا بہت لطف لے کر ذکر فرماتے۔ کہ جب میں دکان کے لئے گھر سے نکلنے لگتا تو تم دونوں ہاتھ پاؤں پھیلا کر دروازے میں راستہ روک کر کھڑی ہو جاتیں کہ میں آپ کو راستہ نہیں دوں گی۔ یہ بات قادیان میں ابا جان کو بہت دفعہ یاد آتی تھی۔ ابا جان کو ہماری تربیت کا از خدمت خیال رہتا مجھے سمجھایا کہ ماں کی آنکھ سے کبھی اوچھل نہ ہونا۔ چند منٹ کا بھی ضروری کام ہو تو بتا کر سلام کر کے جانا ہے۔ آپ کی امی کو علم ہونا چاہئے کہ آپ کہاں ہیں اس طرح سلام کرنے کی اس قدر تاکید تھی کہ ہمیں کمرے سے صحن میں جاتے ہوئے بھی سلام کی عادت ہو گئی تھی۔ پردے کے متعلق بتایا کہ گھر کے اندر سے نقاب ڈال کر نکلنا ہے اور اسکوں دکان چکے دروازے کے اندر جا کر اٹھانا ہے۔

ایک دفعہ نادانی میں ابا جان سے پوچھ بیٹھی کہ جب میں پیدا ہوئی تو آپ کی چار بیٹیاں پہلے سے تھیں آپ کو یہ خیال آیا تھا کہ لڑکا ہوتا تو اچھا ہوتا۔ ابا جان نے مجھے غور سے دیکھا جس سے مجھے اندازہ ہو گیا کہ غلطی ہو گئی ہے پھر اپنے غصے پر قابو پاتے ہوئے کہا آپ کو یہ خیال کیسے آیا ہمارے رویہ سے یا کسی نے کچھ کہا ہے؟ ہم تو مٹھائی بانٹتے تھے جیسے بیٹا پیدا ہونے پر اور عقیقہ بھی دو بکروں کا کرتے تھے۔ میرا نام بھی ایک تاریخی یادگار ہے۔ جس خواب کی بنیاد پر حضرت مصلح موعود نے دعویٰ کیا تھا اس میں عبدالشکور کا ذکر تھا ان دونوں ایک جو مرنے احمدیت قبول کی۔ حضرت خلیفۃ المسٹح الثانی نے عبدالشکور نام رکھا کنزے ان کا پہلا نام تھا۔ اس وقت خاس کارکنامہ رکھایا گیا جو حضور نے امتہ الشکور رکھا۔

1975ء میں افریقہ سے پاکستان آئی تو امی جان میری بھن امۃ الباری ناصر کے ہاں مقیم تھیں کراچی سے فیصل آباد کا سفر امی جان کو ساتھ لے کر By Air کیا۔ یہ امی جان کا پہلا اور آخری ہوانی سفر تھا کہنے لگیں اپنے ابا جان کو لکھنا وہ بہت خوش ہوں گے کیونکہ وہ کہا

کرتے تھے کہ ہوائی سفر کرواؤں گا اُن کی خواہش چھوٹی بیٹی نے پوری کر دی۔ بعد میں باجی باری نے بتایا کہ امی کہہ رہی تھیں جی چاہتا ہے اُڑ کر ربہ پہنچ جاؤں سوتھ نے اُڑ کر ربہ پہنچنے کے سامان کر دیئے۔

شادی کے بعد افریقہ میں سیر الیون اور نیجیریا رہنے کا موقع ملا۔ 1978ء میں مجھے نیجیریا سے ربہ واپس آنا پڑا ان دنوں مجھے بلڈ پریشر کی تکلیف تھی۔ ڈاکٹر صاحب کا خیال تھا کہ اب مجھے ایک گولی روزانہ کھانی پڑے گی۔ ابا جان بغرض علاج ربہ آئے ہوئے تھے میں ابا جان سے ملنے گئی ہوئی تھی۔ بڑے بھائی عبدالجید نیاز بھی وہاں موجود تھے۔ بھائی جان نے میری شکایت ابا جان کو لگائی کہ دیکھیں ابا جان ہماری چھوٹی بہن ہے اور یہاں کیسی لگائی ہے؟ ابا جان نے پوچھا کیا ہے اسے؟ ابا جان کا چہرہ دیوار کی طرف تھا ہم دوسری طرف چار پائی پر بیٹھے ہوئے تھے۔ بھائی جان نے جواب دیا بلڈ پریشر، ابا جان نے آہستہ سے کروٹ بدلتی۔ میری طرف دیکھا اور کہا توکل کی کمی ہے۔ پھر توقف کے بعد کہا یہ یہاں کی ہوتی ہی ایسے لوگوں میں ہے جن میں توکل کی کمی ہو۔ یہ چاہتی ہے کہ ساس سر میری مرضی کے تابع ہوں۔ نند بھاونج میری مرضی کی بات کریں پچھے میرے اشاروں پر چلیں۔ یہ بات غلط ہے سب کچھ اس کی مرضی اور پسند سے کیسے ہو سکتا ہے؟ سب کو اللہ تعالیٰ نے علیحدہ علیحدہ دماغ دیئے ہیں۔ ہر ایک کی سوچ اور دماغ مختلف ہوتا ہے۔ پھر تھوڑا انسان سے لے کر میری طرف دیکھ کر کہا۔ تم اپنے آپ کو بدلو، اور عہد کرو کہ کوئی کچھ بھی کرے مجھے سب کی خدمت کر کے اللہ تعالیٰ سے جزا لینی ہے۔ میری آنکھیں جھک گئیں اور شرم مندہ سی ہو کر ابا جان سے وعدہ کیا کہ میں انشاء اللہ سب کی خدمت کر کے اللہ تعالیٰ کو خوش کرنے کی کوشش کروں گی۔

یہ فقرہ کہنے کو تو میں نے کہہ دیا۔ لیکن جب اس پر عمل کرنے کا وقت آیا تو بہت مشکل لگا۔ روزانہ رات کو سونے سے قبل میں اپنا محاسبہ کرتی۔ دل و دماغ کو صاف کرتی اور اگلے روز کے لئے لائچے عمل تیار کر کے اپنا قبلہ درست کر کے سوتی اور سارا دن کو کوشش کرتی کہ مجھے

غصہ نہ آئے۔ لیکن اصلاح اتنی جلدی تو نہیں ہوتی مجھے اپنا محسابہ اور دعا نہیں کرنے کا خاص موقع ملا۔ یوں تقریباً چھ سالات ماد بعد مجھے خود میں تبدیلی محسوس ہوئی الحمد للہ۔ ڈاکٹر کی طرف سے جو دوائی تجویز کی گئی تھی وہ بھی چھوڑ دی تھی۔ اپنی خواراک اور مزانج کا خیال رکھتی۔ اپنی زندگی خدا تعالیٰ کے لئے وقف کر دی اور عہد کیا کہ مجھے جماعت کی طرف سے جو بھی کام ملے گا تھہ دل سے کروں گی اور جزا صرف اور صرف خدا تعالیٰ سے طلب کروں گی۔ تربیت کا یہ انداز اباجان کا ایسا تحفہ ہے جو زندگی بھر میرے ساتھ رہے گا اور میں ہر آن ان کو دعاوں کے تحفے بھیجتی رہوں گی۔ انشاء اللہ العزیز۔



## 34- وہ پھول جو مر جھا گئے



محترم بدر الدین عامل صاحب اپنی کتاب 'وہ پھول جو مر جھا گئے'، حصہ دوم میں لکھتے ہیں کہ 1942ء میں پہلی دفعہ وہ میاں عبدالرحیم صاحب کے ساتھ تبلیغی ٹرپ پر گورا اسپور کے پاس ایک گاؤں میں گئے تھے اور ان کی پُر لطف گفتگو سے اس قدر مخطوط ہوئے تھے کہ اگلے سال بھی آپ کی معیت میں یوم (دعوت الی اللہ) منانے گھوڑے واہ گئے۔

"لہرائے سے ہوتے ہوئے طغلوالہ پنچے وہاں پر ایک غیر احمدی مولوی مسجد میں امامت کے فرائض کے ساتھ ساتھ فارغ وقت میں کفش دوزی کا شغل فرماتے تھے۔ رستے میں بڑے درخت کے نیچے مل گئے۔ انہوں نے ہمیں دیکھ کر کہا کہ آگیا لوگوں کو گمراہ کرنے کا دن (یوم دعوت الی اللہ پر اس قسم کے آوازے احمد یوں پر غیر احمدی افراد کی طرف سے کسے جاتے تھے۔) وہیں پران سے صداقت حضرت مسیح موعود پر گفتگو کا آغاز ہوا۔ اور جیسا

کہ معمول تھا بات گوم پھر کر حضرت عیسیٰ علیہ السلام کی وفات پر آ کر ٹھہر تی..... یہ بیچارہ مولوی جس نے مجھ سے طنز کے طور پر آوازہ کسا تھا وہ بھلا کس طرح اس نمبر آزمائی میں ثابت قدم رہتا تھوڑی دیر بعد نماز ظہر کا وقت ہو گیا تو وہ نماز پڑھانے چلا گیا۔ فارغ ہو کر گھر میں جا گھسا۔ وہاں یہ نقگلو سننے طغلوالہ کے سکھ دوست بھی جمع تھے۔ وہ بھی انتظار میں تھے کہ مولوی نماز پڑھ کر آئے تو آگے بات چلے۔ جب غیر معمولی دیر ہوئی تو ان میں سے چند ایک اس کو گھر سے بلا کر لائے وہ آیا تو اس حال میں کہ ایک سکھ دوست نے اس کو بازو سے تھام رکھا تھا اور اس کے ہاتھ میں آر، سوئی اور وہ جوتی جو اس کے پاس زیر تیاری تھی پکڑی ہوئی تھی۔ وہ غدر کرتا کہ میں نے کام دینا ہے میں نے وعدہ کیا ہوا ہے۔ مجھے فرصت نہیں ہے وغیرہ۔ مگر وہ دوست مانتے نہیں تھے۔ اور اس کو ہماری باتوں کا جواب دینے پر اُکساتے تھے۔ مگر اس کے پاس جواب ہو تو وہ ٹھہرے وہ پھر غدر کرتا اٹھنا چاہتا مگر وہ پکڑ کر بٹھا لیتے۔ ایک سکھ معمد دوست نے اس کو کہا کہ تم جو جوتا بنارے ہے ہو۔ اگر اس کو آج مکمل بھی کر لو تو پھر بھی مشکل سے تم اس کی فروخت سے سات آٹھ آنے کما پاؤ گے۔ لو میں تمہیں ایک روپیہ دیتا ہوں۔ اب تمہیں غذر نہیں ہونا چاہئے۔ ایک روپیہ پا کر بھی وہ بحث جاری رکھنے پر آمادہ نہ ہوا۔.....

(بھائی عبدالرجیم صاحب) بڑے طبع اور ذہین تھے۔ دکان کے سامنے دلچسپ اور جاذب نظر بورڈ لکھ کر آؤ یاں رکھا کرتے اپنی بنائی ہوئی مٹھائیوں کی تعریف میں بورڈ لکھتے جس میں آپ کو ایک خاص ملکہ حاصل تھا۔ اس جدت طرازی سے کام اچھا چل نکلا۔  
تلشِ جستجو آپ کی طبیعت کا خاصہ تھا۔ کئی کام کئے اور ہر کام کو کرتے ہوئے

ع ہے جستجو کہ خوب سے ہے خوب تر کہاں

مੌن نظر رہا۔ بظاہر معمولی کئی اہم کام کے مگر ان کی تہہ میں جا کر دیکھا جائے تو اندازہ ہوتا ہے کہ روپیہ ان پر عاشق تھا۔ اس قدر معمولی کاموں سے تقسیم ملک کے وقت وہ کم و بیش دو لاکھ روپیے کی جائیداد کے مالک تھے۔” (صفحہ 100 تا 102)

## 35- ہمارے پیارے خالو عبد الرحمن دیانت صاحب

تحریر: حبیب احمد طارق - فتادیان



اپنے والدین سے خالو جان کے سارے خاندان سے حسن سلوک کا بہت ذکر مانا ہوا ہے۔ تقسیم کے بعد ہمارے خاندان میں سے جن افراد کو قادیان دارالامان میں رہنے کی سعادت ملی اُن میں میرے خالو جان۔ میرے والد صاحب محترم بشیر احمد صاحب بانگروی اور میرے والدین کے ماموں محترم میاں احمد دین صاحب تھے۔ میرے والدین نے ہمیں بزرگوں کی عزت کا درس دیا۔ خالو جان (جودراصل میرے والدین کے خالو جان تھے جن سے ٹن کر ہم بھی خالو جان ہی کہا کرتے تھے) گھر کے ایک فرد کی حیثیت سے گھر میں آتے جاتے تھے۔ ہر بیماری، دُکھ، خوشی غمی کے موقع پر آپ سے مشورہ کیا جاتا۔ ہم بھائیوں کے رشتہ بھی آپ کے مشورہ سے ہوتے۔ میں اور میری چھوٹی بہن جب بھی آپ کے پاس جاتے تو پیار بھری لصیحتیں فرماتے۔ کچھ نہ کچھ کھانے کو دیتے۔ آپ نے ایک شہتوت کا درخت لگایا ہوا تھا۔ اُس کا پھل ہمارے لئے سنبھال کر کھتے ایک دفعہ مجھ سے کوئی دعا سنی جو مجھے اچھی طرح یاد نہ تھی پیار سے وہ دعا مجھے یاد کروائی۔ میں چھوٹا تھا امی جان کے ساتھ اکثر ان کے پاس چلا جاتا۔ آپ دیر تک امی جان سے اپنے بچوں کی باتیں کرتے رہتے۔ میری امی جان کو آپ کی خدمت کا خوب موقع ملا۔ آپ پاکستان میں فوت ہوئے جب جنازہ قادیان لا یا گیا تو میرے ابا جان واگہ بارڈر پر گاڑی لے کر گئے۔ ایک فیض رسائی محبت کرنے والی شفیق ہستی ہم سے بچھڑ گئی۔ جن کی تربیت سے ہم نے بزرگوں کا ادب کرنا سیکھا اور اس سے فیض پایا۔



## 36-ایک قیمتی تخفہ

تحریر: محترم شیخ ناصر احمد حنال دا صاحب



آج سے تقریباً 45 سال قبل جب میں قادریان گیا بیت الگر جانے کے لئے حضرت صاحب کے گھر ”الدار“ میں داخل ہوا تو محترمہ امۃ الباری ناصر صاحبہ آف کراچی کے والد محترم عبد الرحیم دیانت درویش فرش کی اینٹیں تبدیل کر رہے تھے مجھے کہنے لگے کہ واپسی پر ایک تبرک لیتے جانا انہوں نے مجھے الدار کے فرش کی اینٹ کا آدھا تکلٹر ادا دیا۔ جو ہمارے گھر خالد منزل، ربوہ میں لگا ہوا ہے واپسی پر اثاری و اگہہ بارڈر پر کشمکشم انسپکٹر نے میرے بیگ میں کاغذ میں لپٹے ہوئے اس اینٹ کے تکلٹرے کو دیکھا تو طنزیہ کہا۔

کیا یہ سونے کی اینٹ ہے؟

میں نے جواب دیا:

اس سے بھی قیمتی۔

اس پر اس کی حیرانگی اور بھی بڑھ گئی پھر میں نے اس متبرک اینٹ کی اہمیت سے اسے آگاہ کیا تو حضرت بابا گورو ناک کے اس پیروکار کی آنکھوں میں عقیدت کی ایک خاص چک اور ہونٹوں پر مسکراہٹ پیدا ہوئی۔

(افضل ربوہ 2 ستمبر 2004)



## 37- محترمہ آمنہ بیگم صاحب

تحریر: عبدالباسط شاہ



ہماری والدہ کی ابتدائی تعلیم نہ ہونے کے برابر تھی۔ اُن کی والدہ بہت کم سنی کے عالم میں وفات پائی تھیں۔ اس لئے باوجود علم دوست باپ کی بیٹی ہونے کے ظاہری تعلیم سے محروم ہی رہ گئیں۔ قادیانی کے مقدس ماحول اور علمی ذوق کی برکت سے امام جی نے کلام اللہ پڑھنا سیکھ لیا۔ خطبات، درس، بحث کے اخلاصوں میں کمال اہتمام و باقاعدگی سے شمولیت کی وجہ سے علم و سعی ہوتا چلا گیا۔ حرف شناسی اور لگن کی وجہ سے درشین اور افضل ہمیشہ ہی زیر مطالعہ رہتا۔ درشین اور کلام محمود کے اشعار کثرت سے زبانی یاد تھے۔ ہم بہن بھائیوں نے ہی نہیں محل کے متعدد بیویوں نے اس اُن پڑھ خاتون سے علم کا ذوق حاصل کیا۔

اللہ تعالیٰ کے فضل سے خاکسار کو کچھ عرصہ تجزانیہ (مشرقی افریقہ) میں خدمت دین کی سعادت حاصل ہوئی۔ وہاں ایک پرانی طرز کے معمر ہندو دوست تھے، علمی طبیعت رکھنے اور غیر متعصب ہونے کی وجہ سے ہمارے ساتھ ان کے بہت اچھے مراسم تھے ایک دفعہ وہ خاکسار سے پوچھنے لگے کہ آپ کی باتوں سے پتہ چلتا ہے کہ آپ کے دادا جان ایک دکاندار تھے۔ آپ کے والد صاحب نے اس کاروبار کو مزید وسعت دی اس صورت میں جبکہ آپ کا خاندان دنیا کمانا جانتا اور دنیاوی کشش سے بخوبی واقف تھا آپ اس طریق کو چھوڑ کر خدمت دین کی طرف کس طرح آگئے؟ خاکسار نے انہیں اس سعادت کے حصول کو فضل الہی کا نتیجہ بتایا اور یہ بھی بتایا کی ظاہری طور پر تو اور کوئی وجہ نظر نہیں آتی سوانعے اس کے کہ میرے بچپن کی سب سے پرانی بلکہ بہلی یاد یہ ہے کہ امام جی مجھے بہلاتے، کھلاتے ہوئے کہا کرتی تھیں کہ میرا بچہ دین کی خدمت کرے گا۔ لوگوں کو راہِ حق کی طرف بلا بیگا۔ اس

طرح میں کہہ سکتا ہوں کہ خدا تعالیٰ کے فضل سے خدمت دین کا جذبہ مجھے میری ماں نے اپنے دودھ کے ساتھ پلا یا تھا جو میرے رگ و پے میں جاری ہے۔

اماں جی کی زندگی کو دو بڑے حصوں میں تقسیم کیا جا سکتا ہے۔ قادیانی کی رہائش کے زمانہ میں خدا تعالیٰ کے فضل سے ہر طرح فراغی تھی۔ ہر ضرورت اور جذبے کا پوری طرح خیال رکھنے والا شوہر موجود تھا۔ ایسی فراغی کے زمانہ میں دینی احکام کی کماحتیہ تعقیل کرتیں۔ پردہ اور حیاً اگر ایک احمدی عورت کا زیور اور خوبصورتی ہے۔ تو آپ میں یہ بدرجہ کمال موجود تھا۔

حقوق العباد کی ادائیگی میں کمال احتیاط والتزام ہوتا۔ قادیانی سلسلہ احمدیہ کا مرکز تو تھا ہی اماں جی کے حسن سلوک کی وجہ سے ہمارے سب رشتہ داروں کا مرکز ہمارا گھر بنar ہتا تھا غریب رشتہ داروں کی مدد کر کے خوش ہوتیں۔

اباجان کی طبیعت کو اس طرح سمجھتی تھیں کہ بسا اوقات بات کے لئے بات کہنے یا اشارہ کرنے کی بھی نوبت نہ آتی اور ایک دوسرے کے منشاء کے مطابق عمل ہو جاتا۔ خدا تعالیٰ کے فضل سے ہم نے ایسے ماحول میں پرورش پائی جس میں میاں بیوی کی باہم ناراضگی، ناخوشی اور جھوٹ وغیرہ کا بالکل کوئی دخل نہیں تھا۔

قادیانی کے زمانہ کی صرف ایک بات اور تحریر کرتا ہوں۔ ابا جان کو اپنے کاروبار کے سلسلہ میں بٹالہ، امر تراکثر جانا پڑتا تھا، تحریر یک جدید کے اجراء سے پہلے کا زمانہ تھا جب کبھی موقع ملتا سینما بھی چلے جاتے اور اس طرح واپسی میں دیر ہوتی مگر کوئی حل نظر نہیں آتا تھا۔ ایک جمعہ کے دن یہ پروگرام بننا کہ جمعہ سے واپسی کے بعد امر تراکثر جانا ہے اور وہاں سے شوق سینما بینی پورا کر کے واپسی ہوگی۔ اماں جی نے کہا کہ خدا کرے حضور آج کے خطبہ میں سینما جانے پر پابندی لگا دیں۔ خدا کی قدرت حضور کے خطبہ کا موضوع سادہ زندگی تھا اور سینما بینی کی ناپسندیدگی کا اظہار تھا۔ اماں جی تو خوش خوش واپس آئیں اور ابا جان کی نظر میں اماں جی کا مقام اور زیادہ بڑھ گیا اور اس کے بعد اس لغویت سے مکمل اجتناب اختیار کیا۔

اماں جی کی زندگی کا دوسرا دور پاکستان کے قیام کے بعد شروع ہوا۔ تقسیم ملک کے

وقت تو غالب خیالِ اُمید اور خواہش یہی تھی کہ جماعتی مسلک و کوشش کے مطابق قادیان پاکستان میں شامل ہو۔ ابتدائی اعلان تو یہی ہوا مگر بعد میں کسی وجہ سے قادیان ہندوستان میں شامل ہو گیا اور ہمیں بادلِ خواستہ قادیان چھوڑنا پڑا۔ ابا جان کو اللہ تعالیٰ نے درویشی کی سعادت سے نوازا۔ ہم سات بہن بھائی اماں جی کے ساتھ اس حال میں پاکستان آئے کہ نہ تو ہمارا نخیالِ ادھر تھا اور نہ ہی دھیال۔ ظاہری طور پر کوئی ذریعہ اور سہارا نہیں تھا۔ یہ ایک لمبی اور پُر در داستان ہے جسے ایک طرف چھوڑتے ہوئے صرف یہی کہنے پر اکتفا کروں گا کہ امی جان کی عمر اس وقت صرف 35 سال تھی۔ سات پچھے ہمراہ تھے، آٹھواں بچہ ہمارا چھوٹا بھائی عبد السلام طاہر پاکستان آنے کے بعد پیدا ہوا۔ یہ صورت حال اماں جی کے لئے اتنا بڑا چینچ تھا کہ اسے بیان نہیں کیا جا سکتا، کوئی صاحبِ دل ہی اس کا احساس کر سکتا ہے۔ ان حالات میں جب بڑے بھائی جان عبد الجید نیاز نے پڑھائی چھوڑ کر کوئی کام کرنے کی خواہش ظاہر کی تو اماں جی نے بلا تأمل اس تجویز کو سختی سے رد کر دیا۔ تو کل اور عزم کی یہ عجیب مثال ہے، بغیر کسی معین و معمول آدمی کے آپ نے ہر حال میں پڑھائی جاری رکھنے کو ضروری سمجھا، جماعت کی طرف سے کچھ عرصہ پندرہ روپے ماہوار کی مدد ضروری مگر وہ بھی بوجہ مالی تنگی جاری نہ رہ سکی۔ مگر تینوں لڑکوں کو ہی نہیں پانچوں لڑکیوں کو بھی پڑھائی کی طرف راغب رکھا۔ اس جذبہ کو خدا تعالیٰ کی طرف سے برکت ملی۔ ہم سب بھائی بہنوں کو تعلیم حاصل کرنے کے علاوہ اپنے رنگ میں سلسلہ کی خدمت کی توفیق بھی ملی۔

اماں جی کی قبولیت دعا کے بے شمار واقعات ہیں، بطور مثال عرض ہے کہ ایک دفعہ ہماری ایک بہن نے امتحان کے بعد بتایا کہ میرا ایک پرچہ توقع کے مطابق نہیں ہوا اور اس کے متعلق فکر ہو رہا ہے اماں جی جو معمولاً ہر پچھے کے لئے دعا کرتی تھیں زیادہ توجہ سے دعا کرنے لگیں خواب میں انہیں نمبر بتائے گئے مگر انگریزی ہندسوں میں لکھے ہونے کی وجہ سے وہ سمجھنہ سکیں اور اپنی سجدہ گاہ کے قریب زمین پر انگلی سے ایک ہندسہ کا نشان بنالیا صبح اٹھ کر بتایا کہ شروع کا ہندسہ 3 اس طرح کا تھا، میری بہن کے لئے تو یہ بڑی خوشخبری تھی کہ

تین سو سے زائد نمبر حاصل ہوں گے اور خدا تعالیٰ کے فضل سے نتیجہ نکلنے پر پتہ چلا کہ ان کے نمبر تین سو سے زائد ہی ہیں۔

جماعت کی طرف سے ملنے والی مدد 15 روپے ایک چھوٹی بہن دفتر سے لے کر آ رہی تھیں، پسیے دوپٹے کے کونے میں باندھے ہوئے تھے، گھر پہنچ کر قم امام جی کو دینے لگیں تو چاروں کونے خالی تھے معلوم ہوا کہ بے احتیاطی سے دی گئی گردہ رستہ میں کھل گئی اور قم ضائع ہو گئی۔ ظاہر ہے کہ ان حالات میں پندرہ روپے کی قیمت پندرہ سو یا پندرہ ہزار کے برابر تھی۔ اماں جی کو اس کی ضرورت تکلیف ہوئی ہوگی۔ دعا بھی ضرور کی ہوگی خدا کی قدرت گھر میں رکھے ہوئے چوزوں میں سے ایک و بائی مرض کا شکار ہو کر مر گیا۔ وہی بہن اسے دبانے کے لئے باہر لے کر گئیں۔ ایک جگہ ریت کا ڈھیر دیکھ کر چوزہ دبانے کے لئے اسے کھودا تو وہاں پندرہ روپے کی وہی رقم پڑی ہوئی تھی۔ کسی بچے نے وہاں محفوظ کی تھی یا کیا صورت ہوئی مگر خدا نے اپنی ایک عاجز بندی کی دعا اس طرح منظور فرمائی اور اس کی تکلیف دور کرنے کا غیب سے سامان فرمایا۔

مذکورہ حالات میں پانچ بیٹیوں کی شادی ایک بہت ہی کٹھن اور مشکل مرحلہ تھا۔ خدا تعالیٰ کے فضل سے دعاؤں کی برکت سے بڑے وقار اور عمدگی سے اپنے اپنے وقت میں سب کی شادیاں ہوئیں اور خدا تعالیٰ کے فضل سے اپنے اپنے گھر میں خوش و خرم زندگی گزار رہی ہیں۔ سب سے چھوٹی بہن کی شادی کے سلسلہ میں ایک بات یاد آ رہی ہے جس سے پتہ چلتا ہے کہ سب شادیاں کس طرح خدا تعالیٰ کے فضل سے کامیاب ہوئیں۔ چھوٹے بھائی میٹر ک پاس کرنے کے بعد کام کی تلاش میں حیدر آباد چلے گئے۔ اب گھر میں اماں جی اور سب سے چھوٹی بہن ہی تھیں، اس حالت میں انہیں اس کے جلد رشتہ کرنے کی طرف توجہ پیدا ہوئی بتایا کرتی تھیں کہ ایک دن عصر کی نماز میں دعا کر رہی تھیں کہ اے خدا تو نے ہر چیز کا جوڑا بنایا ہے۔ میری اس بیٹی کا جوڑا بھی تو نے ضرور بنایا ہوگا مگر مجھے تو اس کا کوئی علم نہیں ہے۔ اے خدا تو اپنے فضل سے اسے میرے گھر بخوا دے..... بھی عبادت ختم نہیں

ہوئی تھی کہ کسی نے دروازہ ٹکڑا چھوٹی بہن نے دروازہ کھول کر مہمانوں کو بٹھایا۔ امی جان عبادت سے فارغ ہو کر مہمانوں کے پاس گئیں تو معلوم ہوا کہ وہ رشتہ کی تلاش میں آئی ہیں اور یہ کہ انہیں کسی مرکزی عہدیدار نے غالباً استانی میمونہ صوفیہ محترمہ نے مشورہ پوچھنے پر بتایا کہ فلاں گھر میں چلی جاؤ، درویش کی بیوی نے بچیوں کو گلے سے لگا کر ان کی کمائی کا لائق نہیں کیا اور صحیح عمر میں بچیوں کے رشتے کر دیئے ہیں۔ امی جان نے سمجھا کہ یہ خدا تعالیٰ کا فضل اور میری دعا کا جواب ہے تاہم آنے والی خاتون کے اصرار پر اگلے روز ان کے ہاں گئیں۔ واپس آئیں تو دروازہ میں نے کھولا۔ میری طرف دیکھ کر خوش توہ طبعی طور پر ہوئیں۔ مگر ان کا رد عمل عام خوشی سے کچھ زیادہ تھا میں نے کہا کہ آپ کو میری ربہ آمد کی خوشی نہیں ہوئی (ان دنوں خاکسار ملتان میں بطور مرتب خدمت بجالا رہا تھا) کہنے لگیں کہ خوشی جیسی خوشی میں ان کے ہاں سے ہو کر آ رہی ہوں۔ واپسی پر میں سوچ رہی تھی کہ پچھی کے ابا جان قادیان ہیں میں گھر میں اکیلی ہوں اس سلسلہ میں کس سے مشورہ کروں گی اور پھر میں نے آتے آتے دعا کی کہ خدا کرے میرے گھر پہنچنے پر دروازہ میرا بیٹا کھولے اور خدا کی شان ہے کہ دروازہ کسی اور نہیں بلکہ تم نے ہی کھولا.....

ایک دفعہ ایک چھوٹی بہن امۃ الباری ناصر نے جو لاہور میں زیر تعلیم تھیں لکھا کہ ہوشل میں کھانا تو برابر ملتا ہے مگر کبھی کبھی پڑھتے ہوئے کچھ کھانے کو جی چاہتا ہے اگر کوئی پنجیری بنا کر بھجوادیں تو مجھے بڑی سہولت ہو سکتی ہے۔ یہاں پنجیری کی ”عیاشی“ کا بھی سامان نہیں تھا درویش کی بیوی خدا کے سامنے سجدہ ریز ہو گئی ابھی عبادت سے فارغ نہیں ہوئی تھیں کہ آواز آئی کہ ”یہ گھی چھوڑے جا رہی ہوں عبادت کے بعد اسے سنبھال لیں“، سلام پھیر کر دیکھا تو گھی کا بھرا ہوا ایک کٹوار تھا اس سے پنجیری تیار کر کے لاہور بھجوادی۔ بعد میں پتہ چلا کہ ایک پڑوسن کو دیسی گھی کا تختہ ملا تھا خدا نے اس کے دل میں ڈالا کہ اس میں سے آدھا اپنی درویش بہن کو دے آؤ۔

خدائی تائید کے ایسے متعدد واقعات ہمیں بتایا کرتی تھیں مثلاً یہ کہ ایک دفعہ میں اپنے

چھوٹے بیٹے کے پاس حیر آباد گئی۔ شام کو مجھے یہ خیال آیا کہ ان کے پاس کوئی زائد چار پائی تو نہیں ہے اور سوتے وقت مشکل پیش آئے گی اور نپے میرے آرام کی خاطر خود تکلیف اٹھا کیسی گے کیا ہی اچھا ہو کہ اللہ تعالیٰ غیب سے چار پائی مہیا فرمادے۔ میں ابھی یہ سوچ ہی رہی تھی کہ کسی نے باہر سے دروازہ کھٹکھٹایا اور کہا کہ مجھے پتہ چلا تھا کہ آپکے ہاں مہماں آئے ہیں آپ کو چار پائی کی ضرورت ہو گی یہ چار پائی لے لیں۔ اس غیبی تائید کا ذریعہ بننے والے فرشتہ سیرت بزرگ مرحوم مرزا محمد ادريس صاحب سابق مرتبی انڈونیشیا اور مرزا محمد اکرم صاحب کے والد محترم مرزا محمد اسماعیل صاحب تھے۔

جیسا کہ ذکر آچکا ہے 35 سال کی عمر میں امام جی پاکستان آگئیں میرے والدین جو ایک دوسرے کو دیکھ کر جیتے تھے مسابقت فی الخیرات کے جذبے سے زندگی حاصل کرنے لگے اگر امام جی میں ایمان و توکل اور سادگی و صبر کی عادت نہ ہوتی تو ابا جی درویشی کی سعادت ہرگز بنا نہ پاتے امام جی نے نہ صرف اکیل رہنے اور بچوں کی ساری ذمہ داریوں کی باحسن ادا یگی کا چیلنج قبول کیا بلکہ اباجان کا حوصلہ بڑھاتی رہیں اور کبھی پریشانی طعن و تشقیق اور کم حوصلگی کا مظاہرہ نہ کیا۔

قادیانی میں قیام کے ایام میں اباجان ہر سال ایک مہینہ وقف عارضی پر جماعتی انتظام کے تحت جاتے تھے اباجان کے لئے یہ نیکی بھی امام جان کے تعاون کے بغیر ممکن نہ ہوتی اور اسی جذبے نے درویشی کی زیادہ بڑی نیکی کی توفیق عطا فرمائی۔

خدا تعالیٰ کے فضل سے باہم افہام و تفہیم زندگی کے ساتھ ساتھ بڑھتی رہی مگر درویشی کی وجہ سے باہم تعلق میں دونوں طرف تقدس و عقیدت کا رنگ آگیا۔ اباجان اکثر یہ بات دھرا یا کرتے تھے کہ ایک بزرگ کسی لمبے سفر پر جاتے ہوئے اشرفیوں کی تھیلی اپنی بیوی کو اماں تاادے گئے۔ کئی سالوں کے بعد واپس آکے ادھر ادھر کی باتوں میں اشرفیوں کا ذکر بھی آیا اس خاتون نے کہا کہ جلدی کیا ہے آپ کو سب کچھ بتاؤں گی پہلے نماز پڑھ آئیں وہ بزرگ بیت میں نماز پڑھنے کئے وہاں ایک نوجوان کو درس دیتے ہوئے دیکھا اور یہ بھی کہ

بڑے بڑے لوگ عقیدت و احترام سے اس کے حلقة درس میں شامل ہیں گھر آ کر اس نوجوان کی تعریف کی اس خاتون نے کہا کہ آپ کی اشرفیاں اس نوجوان کی جو آپ کا پیٹا ہے تعلیم و تربیت پر خرچ ہوئی ہیں۔

اباجان یہ بھی کہا کرتے تھے کہ اس خاتون نے ایک بچے کی تعلیم و تربیت کی جبکہ اشرفیوں کی تھیلی بھی اس کے پاس موجود تھی مگر میری بیوی نے میرے آٹھ بچوں کی تعلیم و تربیت کی جبکہ میں تو اسے کوئی تھیلی بھی نہ دے سکتا تھا۔

اماں جی نے بڑے سخت وقت دیکھے مگر بڑے وقار کے ساتھ ان سے عہدہ برآ ہوئیں، ایک وقت ایسا بھی آیا کہ میری ایک بہن کی بیماری شدت اختیار کر گئی جب ان سے پوچھا گیا کہ اسے دوائی کیوں نہیں دی، ہسپتال سے دوائی دلانے میں صرف دو پیسے کی پرچی بنوانی پڑتی ہے تو پتہ چلا کہ بچی کے علاج کے لئے امتادو پیسے بھی مہیا نہیں کر پائی۔

ایسے اور اس جیسے اور واقعات میں ہم نے ہی نہیں ہمارے سب جانے والوں نے دیکھا کہ آپ نے بڑی خندہ پیشانی سے یہ وقت گزارا۔ وقار اور سفید پوشی پر کبھی کوئی داغ نہ لگنے دیا، مگر ایک وقت ایسا آیا کہ ہم سب نے انہیں سخت متفکرو پریشان دیکھا اور ایسا اس وقت ہوا جب انہیں اباجان کی شدید بیماری کی اطلاع ملی۔ سب بچوں کوتاکیدی کہ اباجان کو زیادہ باقاعدگی سے خط لکھیں بزرگوں کے پاس جا کر دعا کی درخواست کرتیں قادیانی سے مسلسل رابطہ رکھا خود وہاں جا کر تیارداری کا فرض ادا کرنے کی کوشش کی غرضیکہ ہر انسانی کوشش کی میرا یقین ہے کہ وہ اپنے خاوند کے لئے ہی اتنی پریشان و بے قرار نہ تھیں کیونکہ اسے وہ عملًا جوانی کی عمر میں ہی خدا تعالیٰ کی خاطر چھوڑ آئی تھیں یہ پریشانی و فکر ایک درویش خاوند کو ایک درویش بیوی کا نذر رانہ محبت و عقیدت تھا۔

1976ء میں اپنی شادی شدہ زندگی کا نصف سے زیادہ عرصہ اپنے خاوند سے الگ بہت بڑی ذمہ داریاں ادا کرتے ہوئے بڑے ہی سیلہ، وقار، ممتازت و عزت سے گزار کر بڑی مختصر بیماری کے بعد بامرا دو کامیاب، خوش خوش خدا تعالیٰ کے حضور پیش ہو گئیں۔

اے خدا برتر بت اُوا بِ رحمتِ ہاب بار  
خاکسار اس وقت کینیا میں تھا۔ حضور ایدہ اللہ تعالیٰ اور بزرگان جماعت نے تعزیت فرمائی۔

اللہ تعالیٰ ہمیں اپنے بزرگوں کی نیکیوں کو قائم رکھنے کی توفیق مرحمت فرمادے اور ان سے بخشش و فضل کا سلوک فرمادے۔ (اے خدا تو ایسا ہی کر)۔

تحریک جدید کے پائچہ ہزاری مجاہدین میں میاں عبدالرحیم صاحب درویش کا نمبر 787 ہے (ص 61)۔ آمنہ بیگم صاحبہ کا نمبر 722 ہے۔ (ص 37)



### 38- محترمہ آمنہ بیگم صاحب کا تاریخ میں ذکر خیر

”ہجرت کے بعد جب لاہور سے داراللہجۃ ربوہ منتقل ہوئے تو حضرت خلیفۃ المسح الشانی نے درویشوں کے خاندانوں کو اپنی نگرانی میں دارالخواتین میں ٹھہرایا یہ 24 کروں اور سعیح صحن پر مشتمل تھا اس کا انتظام آپامۃ الطیف صاحبہ کے سپرد تھا جس میں آپ کی والدہ محترمہ آمنہ بیگم صاحبہ کا تعاون حاصل تھا ایک موقع پر خود حضرت صاحب نے آپ کو دارالخواتین کا نگران مقرر فرمایا۔“

(تاریخ ہجرت جلد 2 ص 108)

### 29- بر س کا طویل عرصہ

آپ خواتین اور بچیوں کی تعلیم قرآن، تربیت اور پابندی نماز کے لئے خاص طور پر سرگرم رہتیں۔ حضرت چھوٹی آپا میریم صدیقہ صاحبہ نے کئی دفعہ اس امر کا اظہار فرمایا کہ لطیف کو کام کا موقع ملنے میں اس کی امی کا تعاون شامل ہے۔

درویش کی اہمیہ ہونے کی وجہ سے آپ کو مختلف قسم کے چیلنج درپیش رہے جس سے کمال حسن و خوبی سے عہدہ برآ ہوئیں۔ تاریخ الجمہ امام اللہ جلد دوم ص 21 پر چند احمدی خواتین کے پڑا ز ایمان خطوط قادیان میں مقیم بہادر نوجوانوں کے نام، کے تحت آپ کا خط بھی شامل ہے۔ جو آپ نے اپنے محترم شوہر کو لکھا۔

”استقلال اور ہمت سے ڈٹے رہیں۔ اور (قادیان) کو فتح کرنا آپ کا فرض ہے، ہر حال جب تک حضور کا حکم نہ ہو آپ قادیان چھوڑ کر یہاں بالکل نہ آئیں۔

ہجرت کے ابتدائی ایام میں تین سال تک مہاجر خواتین پہلے ہزاروں کی تعداد میں اور پھر سینکڑوں کی تعداد میں آتی رہیں ان ایام میں الجنة مرکزیہ کی زیر گمراہی مرحومہ، حضرت مصلح موعود کے ارشاد پر، لنگرخانہ حضرت مسیح موعودؑ کا کھانا تقسیم کرتی رہیں۔ تقسیم بر صیر کے وقت سے ہی آپ کے خاوند بطور درویش قادیان میں مقیم رہے۔ مرحومہ نے 29 برس کا طویل عرصہ بڑے صبر و شکر کے ساتھ محض رضاۓ الہی کی خاطر ان کی جداوی میں گزارا۔

اپنے آٹھوں بچوں کی تربیت و تعلیم اور شادیاں بہت اچھی طرح سرانجام دیں۔ اپنے بچوں کو خدمت سلسلہ میں وقف دیکھنے کی تڑپ تھی خود بھی الجنة کے کاموں میں بڑھ چڑھ کر حصہ لیتیں اپنی پانچوں بیٹیوں کو بچپن سے ہی الجنة کے کاموں میں لگادیا اور ہمیشہ کام کرتے رہنے کی تاکید کی۔“

(تاریخ الجمہ جلد چہارم صفحہ 488)



# محترم آمنہ بیگم صاحبہ اہلیہ محترم عبدالرحیم صاحب دیانت درویش قادریان وفات پاگئیں

إِنَّا لِلَّهِ وَإِنَّا إِلَيْهِ رَاجِعُونَ

افضل ربوہ 17 مارچ 1976ء



افسوں کے ساتھ لکھا جاتا ہے کہ محترم آمنہ بیگم صاحبہ اہلیہ محترم میاں عبدالرحیم صاحب دیانت درویش قادریان دل کے عارضہ سے نہایت مختصر علاالت کے بعد 13 مارچ 1976ء، بروز ہفتہ صبح ساڑھے سات بجے بعمر 67 سال ربوہ میں وفات پا کر محبوب حقیقی سے جا میں۔ إِنَّا لِلَّهِ وَإِنَّا إِلَيْهِ رَاجِعُونَ۔

مرحومہ نہایت نیک، عابدہ زاہدہ اور دعا گو خاتون تھیں۔ حضرت مسیح موعود علیہ السلام کے ایک صحابی حضرت حکیم اللہ بخش صاحب آف پے ہائی ضلع گورا سپور کی بیٹی تھیں۔ مرحومہ کے خاوند محترم میاں عبدالرحیم صاحب دیانت درویش تقسیم بر صغیر کے وقت سے ہی قادریان میں بطور درویش مقیم ہیں۔ مرحومہ نے گز شہ 29 برس کا یہ طویل عرصہ بڑے صبر و شکر کے ساتھ مغض رضاۓ الہی کی خاطرا پنے شوہر کی جدائی میں گزارا۔ اس کے نتیجہ میں اللہ تعالیٰ نے بھی اپنے خاص فضلوں سے نوازا۔ اس عرصہ میں آٹھ بچوں کی شادیاں ہوئیں وہ سب پھلے بچوں لے۔ اللہ تعالیٰ نے انہیں اولاد سے اور دیگر دینی و دنیوی نعمتوں سے نواز اور آپ نے اپنے وسیع خاندان کے درمیان ایک مرکزی شخصیت کی حیثیت سے زندگی گزاری۔ تین بیٹوں میں سے ایک مکرم مولوی عبدالباسط صاحب شاہد بطور مبلغ دین حق کینیا (مشرقی افریقیہ) میں دینی خدمات بجالا رہے ہیں..... سیدنا حضرت خلیفۃ المسیح الثالث ایدہ اللہ تعالیٰ بنصرہ العزیز علالت طبع کی وجہ سے نماز جنازہ نہ پڑھا سکے اس لئے

محترم مولانا ابوالعطاء صاحب نے 14 مارچ کی صبح ساڑھے دس بجے گول بازار ربوہ میں نماز جنازہ پڑھائی جس میں کثیر تعداد میں احباب شامل ہوئے۔ مرحومہ موصیہ تھیں اس لئے مقبرہ بہشتی ربوہ میں تدفین عمل میں آئی۔ تدفین مکمل ہونے پر محترم مولانا ابوالعطاء صاحب نے دعا کرائی۔

احباب جماعت دعا فرمائیں کہ اللہ تعالیٰ مرحومہ کو جنت الفردوس میں بلند درجات عطا فرمائے اور مرحومہ کے شوہر محترم میاں عبدالرحیم صاحب دیانت درویش کو اور دیگر تمام لوахقین کو صبر جمیل کی توفیق بخشنے اور ان کا خود حافظ و ناصر ہو۔ آمین۔

(افضل ربوہ 17 مارچ 1976 صفحہ 6)

## امی حبان کی یاد

جو قیامت مجھ پر گزری ہے بتا سکتی نہیں  
کھول کر میں دل کے زخموں کو دکھا سکتی نہیں  
لفظ اور احساس میں رشتہ بنا سکتی نہیں  
بے بسی میں بہتے آنسو بھی چھپا سکتی نہیں  
یاد جب امی کی آتی ہے تو رویتی ہوں میں  
مغفرت اور اونچے درجوں کی دعا دیتی ہوں میں  
نرم لہجہ چال دھی، بالصیحت گفتگو  
پاک ظاہر پاک باطن پاک دل اور پاک خُو  
وہ قناعت تھیں سراپا، اور حیا کی آبرو  
ہر طرح سے منفرد تھیں خوب سیرت خوب رو  
یاد جب امی کی آتی ہے تو رویتی ہوں میں  
ان کے نقش پا پہ چلنے کی دعا کرتی ہوں میں

پال لینا آٹھ بچوں کا نہیں گر مجذہ  
 رنگ دینا احمدیت کا تو اک اعجاز تھا  
 اہلیہ درویش کی ہونا نہیں گر مجذہ  
 باوفا باحوصلہ رہنا تو اک اعجاز تھا  
 یاد جب امی کی آتی ہے تو رو لیتی ہوں میں  
 آنسوؤں سے اپنے تکیے کو بھگو لیتی ہوں میں  
 (ابن)

### 39- صاحبزادی امۃ الرشید صاحبہ کا بیان فرمودہ ایک یادگار واقعہ



**نوٹ:-** حضرت مصلح موعود کی صاحبزادی محترمہ بی بی امۃ الرشید صاحبہ کی زبان سے اپنے والدین کا ذکر خیر سن کر بے حد خوشی ہوتی ہے۔ جب بھی آپ سے ملاقات ہو یا فون پر بات ہو آپ انتہائی گرجوشی اور محبت سے بات کرتی ہیں۔ خاندان حضرت مسیح موعود علیہ السلام کا یہ خاصہ ہے کہ ہر ایک اُن سے مل کر یہ سمجھتا ہے کہ یہ ہم سے خاص محبت کرتے ہیں۔ بی بی کے انداز میں محبت بھری شفقت اور دل موجہ لینے والی مسکراہٹ میں اپنانیت کا انداز خوش کر دیتا ہے۔ آپ جب بھی ملتی ہیں میرے والدین خاص طور پر اتنی جان کا ذکر خیر کرتی ہیں اور یہ احساس دلاتی ہیں کہ ہمیشہ اپنے ماں باپ کے لئے دعا کیا کرو انہوں نے جن قربانیوں اور پر وقار صبر سے تم لوگوں کو پالا ہے وہ ہم نے دیکھا ہے۔ آپ فرماتی ہیں باری! میں تمہیں دعا میں کبھی نہیں بھلوتی مجھے تم سے تین وجہ سے پیار ہے۔ ایک تو تمہاری امی کی قربانیاں اور دعا نہیں یاد آتی ہیں دوسرے تم

بہار والوں میں بیاہی گئی ہوا اور تیسرے لکھتی لکھاتی رہتی ہو۔

امی جان کے ذکر میں ایک واقع خاص طور پر یاد کرتی ہیں جو میرے بھتیجے عزیزم آصف محمود باسط صاحب کی درخواست پر آپ نے ہمارے لئے تحریر فرمایا۔ خاکسارا پنے سارے خاندان کی طرف سے صاحزادی صاحبہ کے شکریہ کے ساتھ یہ تحریر کتاب کی زینت بنارہی ہے۔

بھائی عبدالرحیم صاحب درویش مرحوم کی بیگم صاحبہ نہایت ہی دین دار نیک اور پر خلوص خاتون تھیں۔ بہت ہی محبت کرنے والی، بہت ہی کم گو تھیں لیکن جب ملتیں مُسکراتے ہوئے چہرے سے ملتیں۔ عجیب سی مخصوصیت تھی ان کے چہرے پر جو میں کبھی نہیں بھول سکتی مجھے تو زیادہ تر قادیان میں ہی ان سے ملنے کا موقع ملا کیونکہ جمعہ کی نماز کا مستورات کا انتظام ہمارے گھر کی نجی منزل میں ہوتا تھا اور پھر ہفتے کے دن صح قرآن کریم کا درس بھی حضرت فضل عمر وہیں پر دیتے تھے۔ وہ ہمیشہ بغیر ناغدہ کے جمعہ کی نماز اور درس میں شریک ہونے کے لئے آتیں ویسے وہ گھر سے شاید بہت ہی کم نکلتی تھیں۔ ان کی زندگی کا مقصد اپنی اولاد کی تعلیم و تربیت ہی تھا انہوں نے اپنے بچوں کی تربیت نہایت ہی اعلیٰ رنگ میں کی۔

تقسیم نلک کے بعد ان کے شوہر محترم تو قادیان میں درویش ہو گئے اور وہ بچوں کو لے کر ربوہ آگئیں۔ یہ وقت ان کے لئے ہر طرح سے صبر آزماتھا چھوٹے چھوٹے بچے لے کر ایک عورت کے لئے اکیلے رہ کر تعلیم و تربیت کرنا کس قدر مشکل تھا یہ وہی جانتے ہیں جن کو ان حالات سے گزرنا پڑے۔ اتنا بڑا بوجہ ایک عورت کے کمزور کنڈھوں پر پڑ گیا لیکن یہ وقت بھی انہوں نے نہایت صبر اور حیرت انگیز دانش مندی سے گزارا۔ لڑکیوں کو اعلیٰ تعلیم دلوائی اور ساتھ ساتھ دینی تعلیم بھی پھر خدمتِ دین کا جذبہ اور دینی غیرت بھی ان کے اندر پیدا کی۔ اس پر بس نہیں کی بلکہ اپنی بچیوں کو گھر کا سلیقہ بھی خوب سکھایا۔ پھر شادی بیاہ کا بوجہ ان پر ہی تھا ہر بچی کی شادی دین کو دنیا پر مقدم رکھنے کے اصول پر کی۔ ماشاء اللہ اُن کی

سب بچیاں اپنے اپنے گھروں میں خوش ہیں دین بھی ہے اور دنیا بھی۔ بہت خوش ہوتی ہوں ان کی بچیوں سے مل کر۔ ماشاء اللہ وہ بھی اپنی والدہ کی تربیت کے نتیجہ میں اپنے بچوں کی ولیٰ ہی تعلیم و تربیت کر رہی ہیں اور خود بھی دینی کاموں میں پیش پیش ہیں۔ اللہ تعالیٰ ان کو اور ان کی قیامت تک کی نسلوں کو خادم دین اور سلسلہ عالیہ احمد یہ سے والبستہ رکھے۔

اس مختصر سی تمہید کے بعد میں اصل واقعہ کی طرف آتی ہوں یہ واقعہ میرے بہت ہی بچپن سے تعلق رکھتا ہے میں بہت چھوٹی تھی اور نیانیا سکول جانا شروع ہوئی تھی۔ ایک دن آدمی چھٹی کے وقت ہم سب لڑکیاں باہر کھڑی تھیں وہ بہت ہی ستاز مانہ تھا۔ بہت سی بچیوں کے والدین اپنی بچیوں کو ہر روز خرچ کے لئے ایک پیسہ دو پیسے دیتے تھے۔ کئی لڑکیاں صبح ناشتہ کے بغیر ہی جلدی میں سکول آ جاتیں۔ اس طرح ایک لڑکی صبح ناشتہ کے بغیر ہی گھر سے سکول آ گئی اور پیسے لانا بھی شاید بھول گئی اُس کے ساتھ ایک لڑکی کھڑی تھی جو ایک پیسے کے چنے خرید کر کھارہ ہی تھی اُس لڑکی کو ساتھ کی لڑکی نے کہا جو پیسے نہیں لائی تھی کہ تمہارے پاس دو پیسے تھے ایک پیسے کے قم نے چنے لے لئے ایک پیسہ جو تمہارے پاس ہے مجھے دے دو میں پیسے لانا بھول گئی ہوں۔ وہ انکار کر رہی تھی کہ میں نہیں دے سکتی وہ لڑکی منت کرنے لگی کہ میں ناشتہ بھی نہیں کر کے آئی مجھے بھوک لگ رہی ہے میں کل تمہیں یہ پیسہ لا کر دے دوں گی جب وہ کسی طرح بھی رضا مند نہ ہوئی تو اُس نے مجھے مخاطب کر کے کہا کہ آپ سفارش کر دیں مجھے بھوک لگی ہے میں کل لا دوں گی مجھے اُس لڑکی پر ترس آ گیا میں نے کہا دے دو یہ کل لا دے گی۔ میرے کہنے پر اُس لڑکی نے اُسے پیسہ دے دیا۔ وہ لڑکی ہر روز ہی جب دوسرا لڑکی سے اپنا پیسہ مانگتی تو وہ کوئی نہ کوئی بہانہ بنادیتی اس طرح ہفتوں گزر گئے۔ وہ لڑکی ہر روز مجھے بھی کہتی کہ آپ نے اس کی سفارش کی تھی۔ اُن دنوں ہم بچوں کو اتنی چھوٹی عمر میں ہاتھ میں سوائے عید وغیرہ کے پیسے نہیں ملتے تھے۔ جس چیز کی ہم خواہش کرتے وہ منگوادی جاتی تھی۔ آخر ایک دن اُس لڑکی نے مجھے کہا کہ اگر فلاں دن تک پیسہ نہ دیا تو میں حضور کو تمہاری شکایت کر دوں گی۔ میں سخت گھبرائی اور بے حد پریشان ہوئی

کہ سیدنا ابا جان کو معلوم ہو گیا تو آپ کو اس بات کی سخت تکلیف ہو گی کیونکہ میں جانتی تھی کہ سیدنا ابا جان کو قرض لینا برداشت ہی نہیں اور قرض لینے سے سخت نفرت تھی۔ تو میں نے رورو کر نماز میں دعا کیں شروع کر دیں اور بہت پریشان رہنے لگی۔ آپ ابا جان سیدہ ام طاہر صاحب مجھے پریشان دیکھتیں اور نماز میں رورو کر دعا کیں کرتے دیکھ کر پریشان ہو جاتیں اور مجھ سے پوچھتیں کہ کیا تکلیف ہے مجھے بتاؤ لیکن مجھ پر اتنا خوف طاری تھا کہ میں ان کو بھی نہ بتاتی صرف اس لئے کہ ان کو بھی بہت تکلیف ہو گی اس بات سے کہ اس نے اس لڑکی کو قرض کیوں دلوایا اور یہ ذمہ داری کیوں لی۔ اور پھر وہ لڑکی جس نے بطور قرض کے پیسے دیا تھا وہ مجھ سے کہنے لگی کہ اب تو میں ایک پیسے نہیں لوں گی بلکہ چار آنے لوں گی اگر چار آنے نہیں دو گی تو میں حضور کو شکایت کر دوں گی۔ پھر تو کچھ نہ پوچھتے کہ میں نے کس طرح رورو کر بلک بلک کر دعا کیں کیں کہ یا اللہ تو میری مدد کر ایک دن میں سکول جانے کے لئے اپنے کمرہ میں تیار ہو رہی تھی کہ بھائی عبدالرحیم صاحب درویش کی بیگم صاحبہ میرے کمرہ میں آئیں اور مجھے ایک چونی دینے لگیں میں نے انکار کیا کہ سیدنا ابا جان نے ہمیں کسی سے بھی کوئی بھی چیز لینے سے سختی سے منع کیا ہوا ہے۔ اس پر وہ کہنے لگیں یہ میں نہیں دے رہی آپ کی اگئی نے آپ کو بھیجی ہے میں نے حیران ہو کر ان کی طرف دیکھا اور کہا میری اگئی نے؟ یہ کیا کہہ رہی ہیں؟؟

اس پر انہوں نے مجھے بتایا کہ آج رات میں نے خواب دیکھا کہ آپ کی اگی بی بی امۃ الْحَمَّیٰ میرے پاس آئیں اور مجھے ایک چونی دے کر کہنے لگیں کہ یہ میری بیٹی امۃ الرشید کو دے دینا وہ بہت پریشان ہے۔ میں نے وہ چونی لے کر اپنے سرہانے کے نیچے رکھ لی اور میری آنکھ کھل گئی مجھے یقین تھا سچ چُجو وہ چونی مجھے دے گئی ہیں۔ میں نے تکیہ دیکھا اپنا بستر جھاڑا لیکن وہاں پر کچھ بھی نہیں تھا نماز وغیرہ سے فارغ ہو کر ہر روز کے معمول کے مطابق میں اپنے کمرہ میں جھاڑا دینے لگی اور دروازے کی دہلیز پر پہنچی تو وہاں پر ایک چونی پڑی تھی اور میں وہ لے کر اُسی وقت آپ کے پاس آگئی ہوں کیونکہ یہ میری نہیں یقینا یہ وہی چونی

ہے جو آپ کی اُمیٰ آپ کے لئے دے گئی تھیں۔ میں نے وہ چوٹی لے لی اور اُس لڑکی کو جا کر دے دی اور اس طرح اپنی جان چھڑوائی۔

میرا ایمان ہے کہ یہ سب کچھ اس لئے ہوا کہ مجھ میں دعاوں کا ذوق پیدا ہوا اور قبولیت دعا پر میرا ایمان اور لیقین ہمیشہ کے لئے قائم ہو جائے اور یہ کہ جو کچھ مالگنا ہے اللہ تعالیٰ سے مانگو وہ ناممکن میں بدل دینے والا ہے۔

اس واقعہ کے چند دن بعد ہی ہمیں بھی روز کے دو پیسے اور جمع کے دن ایک آنے ملنے لگ گیا۔ بہت دن کے بعد یہ واقعہ میں نے آپا جان سیدہ اُم طاہر اور سیدنا ابا جان کو بھی بتا دیا۔ وہ بھی اس بات پر بہت خوش ہوئے کہ تم نے بہت اچھا کیا جو اپنے مولا سے مانگا اور بندوں کی طرف رجوع نہیں کیا۔

(امۃ الرشید بنت سیدنا حضرت مصلح موعود)



## 40-برگ وبار

محترم امامۃ الطیف صاحب

اہمیت محترم شیخ خورشید احمد صاحب (کینیڈا)



۱۶ اکتوبر 1927ء کو قادریان میں پیدا ہوئیں۔ محترمہ امامۃ الرحمٰن صاحبہ بھیشیرہ محترم قاضی محمد عبداللہ صاحب سے قرآن مجید اور ترجمہ پڑھا۔ مذل تک نصرت گرلنے ہائی سکول میں اور اس کے بعد جامعہ نصرت میں تعلیم حاصل کی۔ 1946ء میں ادیب فاضل کا امتحان پاس کیا۔ ان دنوں ایکیشن کے کاموں کا بہت زور تھا حضرت مولانا شیر علی صاحب نے فرمایا تم کام کرو میں تمہاری کامیابی کی دعا کروں گا۔ اس طرح اس کامیابی میں ان کی دعا نئیں بھی شامل ہوئیں۔ اُس زمانے میں لڑکوں کی تعلیم کا اس قدر روان ج نہ تھا۔ مگر ہمارے ابا جان کو بے حد شوق تھا کہ بنچے اعلیٰ تعلیم حاصل کریں اور جماعت کی خدمت کریں۔ نو عمری سے ہی الجنة کے کاموں میں دلچسپی لینے لگیں سب سے پہلے اپنے محلہ دار الفتوح کی سیکریٹری مقرر کی گئیں۔ ہجرت سے پہلے کے مندوش حالات میں مرکز کی ہدایات کے مطابق خواتین کو نامساعد حالات سے با حوصلہ گزرنے اور اپنا دفاع کرنے کی تربیت دینے والوں میں شامل تھیں۔ 9 ستمبر 1947 کو ہجرت کی۔ ہجرت کے بعد ترن باغ لاہور میں قیام کے دوران خدمت کی توفیق ملی جس کا ذکر تاریخ امامۃ اللہ جلد دوم میں صفحات 32 تا 34 محفوظ ہے۔ اس میں حضرت سیدہ مریم صدیقہ صاحبہؒ ایک مکتوب بطور تبرک شامل ہے۔ قادریان، لاہور اور پھر ربوہ منتقل ہونے پر آپ کے کاموں کی نوعیت ایسی رہی کہ براہ راست حضرت مصلح موعود اور خواتین مبارکہ حضرت اُم ناصر صاحبہ، حضرت مریم صدیقہ صاحبہ، حضرت اُم متین صاحبہ، حضرت اُم داؤد صاحبہ، حضرت سیدہ منصورہ بیگم صاحبہ اور حضرت سیدہ نصیرہ بیگم صاحبہ (اللہ تعالیٰ سب کے درجات بلند فرمائے) کی رہنمائی، نگرانی، تربیت دعا نئیں اور

شفقت میسر آئی۔

ربوہ کا قیام عمل میں آیا تو اولوالعزم حضرت مصلح موعود نے درویشان قادیان اور خدام دین کے خاندانوں اور ضعیف و بے سہارا خواتین کے لئے ایک دارالخوا tin بنایا یہ چوبیس کمروں پر مشتمل ایک احاطہ تھا جس میں آپ نے اپنی نگرانی میں خواتین کو رہائش کے لئے جگہ الٹ کی اور خواتین کو ہی ان کی منظمات مقرر فرمایا۔ اس موقع پر آپ نے امیر مقامی حضرت مولا ناجمال الدین شمس صاحب کو خاطب کر کے فرمایا:-

”یہاں (ربوہ میں) امتۃ اللطیف دارالخوا tin کی منظم ہوگی۔ یہ اب میرے ساتھ لا ہو رجاء ہی ہے وہاں مستورات کی رہائش کا نقشہ تیار کرے گی اور چرخے لائے گی تاکہ فارغ وقت میں چرخے کا تین۔ اس کی عدم موجودگی میں اس کی والدہ (اہلیہ عبدالرحیم صاحب درویش قادیان) نگران ہوں گی۔“

(تاریخ تجذبہ اماء اللہ جلد و مص 108)

1951 میں آپ کی شادی محترم شیخ خورشید احمد صاحب (اسٹنٹ ایڈیٹر الفضل) ابن محترم بابو سلامت علی صاحب آف بھائی گیٹ لاہور سے ہوئی جو حضرت خان فرزند علی خان صاحب کے نواسے ہیں۔ اس شادی میں حضرت خلیفۃ المسیح الثانی، حضرت مرزا بشیر احمد صاحب اور خواتین مبارکہ نے ازراہ شفقت شرکت فرمائی۔

(محترم شیخ صاحب کی والدہ محترمہ جبیب النساء صاحبہ صرف 24 سال کی عمر میں وفات پائی تھیں۔ اس چھوٹی سی عمر میں اپنی دینی خدمات اور دارالمحیظہ میں قائم مدرسہ خواتین سے وابستگی کی وجہ سے حضرت مصلح موعود اور حضرت صاحبزادہ مرزا بشیر احمد نے وفات کے بعد ذکر خیر فرمایا۔ تاریخ تجذبہ اماء اللہ جلد اول میں آپ کا ذکر موجود ہے۔)

شادی کے بعد بچوں کے ساتھ بھی آپ لطیف صاحبہ نے خدمتِ دین میں زندگی گزاری۔ آپ کو ایک سہولت یہ حاصل رہی کہ آپ کا گھر امی جان کے گھر کے ساتھ

تھا جس کی وجہ سے بچوں کو اماں جی کا پیار ملا اور ان کی دیکھ بھال اور تربیت میں ان کا ساتھ میسر رہا۔ جب امی جان کی وفات ہوئی آپ بالطیف 50 سال کی تھیں اس عرصہ میں بمشکل دو سال ہی الگ رہی ہوں گی۔ اس طرح امی جان کی ہر معاہ میں میں دستِ راست رہنے کی سعادت حاصل رہی اور امی جان اور ابا جی کی خوشنودی اور دعائیں حاصل رہیں۔

لجنہ اماء اللہ کی طویل خدمات میں شعبہ تصنیف و اشاعت میں حضرت سیدہ اُم متنیؑ کی حوصلہ افزائی اور رہنمائی میں نمایاں کام کرنے کا موقع ملا۔ تاریخ لجنہ اماء اللہ کی روپورٹس، الازہار لذوات الخمار، المصنائع، یاد محمود۔ قواعد و ضوابط، تربیتی نصاب، راہِ ایمان، جماعت احمدیہ کی مختصر تاریخ اور جوئے شیریں آپ کے عہد میں شائع ہوئیں۔

8 سال مصباح کی ادارت کی۔ ادارت کے ساتھ منجر کے کام بھی آپ کے سپرد تھے۔ مصباح کے انتظامی معاملات میں کئی اصلاحات کیں خاص موقع پر خصوصی نمبر زن کالے۔ کینیڈا میں بھی آپ کی خدمات دین کے لئے وقف ہیں۔ اپنی ذات میں ایک پورا ادارہ ہیں۔ تاریخ لجنہ کینیڈا امرتب کروارہی ہیں اور مرکزی مجلس عاملہ کینیڈا کی اعزازی رکن ہیں۔ اللہ تعالیٰ نے آپ کو عمرہ کی سعادت بھی عطا فرمائی۔ آپ کی تربیتی تقریریں خاصی مقبول ہیں۔

حضرت صاحبزادہ مرزا بشیر احمد صاحب کے متعلق آپ کے ایک مضمون سے کچھ حصہ پیش خدمت ہے جس سے حضرت صاحبزادہ کے ہمارے خاندان سے حسن سلوک پر روشی پڑتی ہے ”آپ ہمارے ہر کام پر، ضرورت پر اور مشکل پر زنگاہ رکھتے خواہ کوئی بڑا کام ہو یا چھوٹا۔ جس وقت بھی ضرورت پڑتی آپ کی خدمت میں حاضر ہوتے اور جب لوٹتے تو نہ صرف کام اور ضرورت پوری ہو جاتی بلکہ آپ کی ملاقات سے ایسا اطمینان اور خوشی حاصل ہوتی جو کبھی کسی اور ذریعہ سے حاصل نہیں ہو سکتی تھی، ہم چار بہنوں کے رشتے آپ کے بہترین اور قیمتی مشوروں سے طے پائے۔ میرے لئے کئی ایک رشتوں میں سے آپ کو یہی رشتہ پسند آیا۔ میرا نکاح ہو گیا لیکن رخصتانہ ایک سال بعد ہوا۔ جب رخصتانہ ہوا تو ابھی قادیان کے درویش پاسپورٹ کے ذریعے پاکستان نہیں آسکتے تھے۔ آپ کو اس بات کا

بہت احساس تھا کہ اس کو اپنے باپ کی عدم موجودگی کا صدمہ ہو گا۔ اس لئے آپ نے غیر معمولی طور پر ہمارا بہت خیال رکھا اور ہر ضرورت کو پورا کرنے کی کوشش فرمائی۔ اور خود تشریف لا کر دعا کروائی اور بعد میں بھی ہمیشہ ہر طرح خیال رکھا۔

کچھ عرصہ بعد میری صحت کمزور ہو گئی تو آپ نے فرمایا کہ تم بہت کمزور ہو گئی ہو میں نے عرض کی کہ سرال والے تو کہتے ہیں کہ تم اسی طرح کی تھی۔ آپ مسکرانے اور فرمایا۔ بعد میں اسی طرح کہا کرتے ہیں دراصل لڑکیاں وزن کر کے دینی چاہئیں۔

ایک دفعہ میں نے آپ کی خدمت میں عرض کی کہ میاں صاحب مجھے تو اپنے بچوں کی تربیت کے متعلق بہت فکر رہتا ہے۔ آپ نے تسلی دیتے ہوئے فرمایا کہ فکر نہیں کرنا چاہیے۔ دعا کرنی چاہیے اور میری کتاب اچھی مائیں، بار بار پڑھا کرو اور اس پر عمل کرنے کی کوشش کیا کرو۔ میں آپ کی خدمت میں اپنی بہن کے رخصтанہ کی دعا میں شمولیت کی درخواست کرنے کے لئے حاضر ہوئی آپ نے فرمایا کہ میں آؤں گا۔ میں نے پھر واپسی پر کہا کہ حضرت میاں صاحب آپ ضرور تشریف لاں گیں۔ آپ نے نہایت شفقت سے فرمایا:

”تم کیسی باتیں کرتی ہو میں انشاء اللہ ضرور آؤں گا میں تو تمہارا ڈاکیہ بھی رہ چکا ہوں تو کیا آج تمہاری بہن کی شادی پر نہ آؤں گا۔“

ڈاکیہ کے لفظ میں آپ کا اس بات کی طرف اشارہ تھا کہ 1947ء کے بعد قادیانی سے میرے اباجان کے خط دو سال تک آپ کی معرفت آتے رہے جس وقت خط آتا آپ فراً بھجو دیتے اور اکثر ایسا ہوا کہ اگر کوئی پاس نہیں ہے تو خود تشریف لاتے ہمارا دروازہ ٹھکھٹاتے اور کون ہے پوچھنے پر فرماتے۔ بشیر احمد۔ اور ہاتھ میں خط ہوتا کہ لو اپنا خط میں نے سوچا کہ جلدی پہنچا دوں تمہیں باپ کے خط کی انتظار ہو گی۔ ایک بار اپنی کمزوری صحت کا ذکر کرتے ہوئے فرمایا کہ اب بات کرنے اور ملنے کو دل نہیں چاہتا ایک دہ دن تھا کہ تمہاری ڈاک خود پہنچا آیا کرتا تھا۔ اللہ اللہ کس قدر عظیم ہستی تھی آپ کو دوسروں کے احساسات کا کس قدر خیال تھا۔ 1950 کا واقعہ ہے ہمارے گھر کا دروازہ ٹھکا دریافت کرنے پر معلوم ہوا کہ حضرت

میاں صاحب ہیں فرمانے لگے کہ میں ایک کام سے آیا ہوں۔ ہماری بڑی ہمشیرہ سیدہ نواب مبارکہ بیگم صاحبہ کو خواب آیا ہے کہ حضرت نواب صاحب مرحوم تشریف لائے ہیں اور کچھ کھانے کی خواہش کی ہے اس لئے انہوں نے آج پلاٹ اور زرده کی دیگیں پکوانی ہیں وہ تم کو بھجوادی جائیں۔ مستحقین میں تقسیم کروادیں۔ لیکن اس طرح نہیں کہ لوگ ہاتھوں میں تھالیاں پکڑے ہوئے آئیں بلکہ ہر ایک کوٹرے Tray میں لگا کر بھجوانا۔

تقسیم ملک کے بعد پہلی بار جلسہ سالانہ کے موقع پر قادیان جانے کی اجازت ملی تو (میرا نکاح ہو چکا تھا اور رخصت نہیں ہوا تھا) حضرت میاں صاحب نے ہم، ہم بھائیوں اور محترمہ والدہ صاحبہ میں سے کسی ایک کو بھجوانے کی بجائے میرے خاوند شیخ خورشید احمد صاحب کو بھجوایا اور ابا جان کو خط لکھا کہ میں شیخ صاحب کو بھجوار ہاں ہوں میرا خیال ہے آپ کو ان سے مل کر زیادہ خوشی اور اطمینان حاصل ہو گا یہ بعض لحاظ سے آپ کے لئے بیٹوں سے بھی بڑھ کر ہیں۔“ (مصطفیٰ قمر الانبیاء نمبر ص 73 حیات بشیر مرتبہ عبدال قادر 199 تا 201)

محترم شیخ خورشید احمد صاحب 18۔ اکتوبر 2010ء کو ب عمر 92 سال کینیڈا میں وفات پا گئے۔ آپ بہت حلیم طبیعت کے ماں تھے اور ابا جان کی غیر موجودگی میں ہم سب کو ان کا پیار، راہنمائی اور بزرگانہ شفقت میسر رہی۔ اللہ تبارک تعالیٰ اعلیٰ علیین میں مقام عطا فرمائے۔ آمین اللہ ہم آمین۔

### اولاد

- 1- لیق احمد خورشید (کینیڈا)۔ بیگم بدر النساء صاحبہ۔ بچے نفیس احمد، نزہت، نازیہ، ندا
- 2- (کرنل ڈاکٹر) نصرت ظفر اہلیہ میحر ظفر احمد صاحب (کینیڈا) بچے۔ ڈاکٹر انصار احمد، ڈاکٹر آمنہ، اطہر احمد
- 3- شاہد خورشید۔ بیگم طاہرہ شاہد صاحبہ (کینیڈا)، بچے۔ اسامہ، ثمن

- 4- عفت خورشید اہلیہ محترم ارشد ملک صاحب (کینیڈا) بچے صوفیہ، سعدیہ، ناعمہ۔
- 5- زاہد خورشید۔ بیگم ڈاکٹر امداد صاحبہ (کینیڈا)، بچے۔ وقار احمد، ولیہ متین۔

## محترم عبد الجید نیاز صاحب



26 نومبر 1930 کو قادیان میں پیدا ہوئے۔ علم پرور ماحول میں آنکھ کھوئی۔ والد صاحب نماز با جماعت، جلسوں اور تبلیغی دوروں میں ساتھ لے جاتے۔ آپ کو مصلح موعود کے اعلان والے جلسوں میں ہوشیار پور، دہلی اور لاہور جانا یاد ہے۔ تقسیم بر صغیر کے وقت انہتائی پڑ آشوب حالات میں کچھ دن قادیان ٹھہرے پھر لاہور آگئے مگر دل قادیان میں اٹکا رہا۔ تاریخ احمدیت جلد 11 ص 140 پر آپ کا ایک مکتب درج ہے۔

”پیارے اور محترم والد صاحب! آپ ہمارے کسی قسم کا فکر نہ فرمائیں ہمیں کوئی تکلیف نہیں ہاں تھا ہے مجھے ذات پاک کی کہ میرا دل چاہتا ہے کہ کسی طرح قادیان پہنچوں۔“

1326 / اکتوبر 1947 / ۱۴ اگاہ

ہجرت کے وقت آپ جامعہ احمدیہ میں زیر تعلیم تھے۔ بعد ازاں جامعہ چنیوٹ اور پھر احمد گرگر میں جاری ہوا۔ اس دوران آپ کو فرقان فورس میں خدمات کا موقع ملا۔ آپ اس کے پہلے گروپ میں 23 جون 1948 کو بھرتی ہوئے۔ نمبر 5047 تھا۔ آپ کشمیر میں تھے جب مولوی فاضل کے امتحان کے لئے واپس بلائے گئے۔

22.9.48 کو واپس آئے۔ ایسے حالات میں جبکہ ہجرت کے بعد بے سر و سامانی تھی کتب بھی میسر نہ تھیں پڑھنے کا وقت بھی نہ ملا تھا۔ امتحان میں شامل ہوئے اور اعلیٰ کامیابی حاصل کی لفضل (لاہور) ستمبر 1950 میں نتیجہ کا اعلان شائع ہوا۔ آپ کو صاحبزادہ مرزا رفعی احمد صاحب، محترم میر محمود احمد ناصر صاحب، محترم میر مسعود احمد صاحب اور محترم شیخ محمد احمد صاحب پانی پتی جیسے صاحبان علم کے ہم جماعت ہونے کا شرف حاصل ہے۔ نتیجہ اتنا خوشگل تھا کہ اس پر ایک تبصرہ لفضل میں ”حضرت اقدس مسیح موعود کا علمی کارنامہ“ کے عنوان

سنٹ کے ساتھ شائع ہوا۔

## حضرت مسیح موعود علیہ السلام کا علمی کارنامہ۔ جامعہ احمدیہ

اس زمانہ میں موعود عالم حضرت مرزا غلام احمد قادریانی علیہ السلام نے جب ماموریت کا دعویٰ دنیا کے سامنے پیش کیا تو خشک از علم ملاوی نے جواب پئے آپ کو عالم اجل خیال کرتے تھے۔ منبروں پر کھڑے ہو کر ”هل من مبارز“ کا نعرہ لگایا۔ لیکن جب حضرت مسیح موعود علیہ السلام نے عربی اور اردو میں علمی کتب تصنیف کر کے مقابلہ پر بلا یا کہ کوئی ہے کہ جوان جیسی پڑا از معارف کتب لکھ سکے۔ تو سب کی زبانوں پر سکتہ طاری ہو گیا۔ قلم ٹوٹ گئے۔ ہاتھوں میں جنبش نہ رہی۔ بھلا اس مردِ خدا کا جو علیم و خیر کی درسگاہ کا معلم ہو۔ کون مقابلہ کر سکتا ہے بہت سے مخالفین احمدیت مولوی فاضل کی ڈگری پر نازار ہو کر یہ کہا کرتے تھے۔ کوئی ہے احمدی مولوی فاضل جو ہمارا مقابلہ کرے؟ لیکن آج خدا کے فضل سے سینکڑوں جامعہ احمدیہ کے فارغ التحصیل مولوی فاضل اکنافِ عالم میں چشمہ ہدایت سے سیراب ہو کر (دینِ حق) کے علم کے نیچے خدا سے برگشته لوگوں کو محبت الہی کا جام پلا کر اکٹھا کر رہے ہیں اور روحانی قحط زدہ علاقوں کو غذائے طیبہ دے کر ابدی زندگی کا جام بخش رہے ہیں۔

اممال جامعہ احمدیہ کی طرف سے چھیس (۲۶) طالب علم امتحان مولوی فاضل میں شامل تھے۔ اتنی تعداد میں سے صرف دو طالب علم فیل ہوئے ہیں۔ اس کے علاوہ چودہ پرائیویٹ طالب علم امتحان میں شریک ہوئے۔

کیا یہ حضرت مسیح موعود علیہ السلام کا فیضان علم نہیں ہے کہ حضور کی قائم کردہ دینی درسگاہ سے ہر سال اتنی تعداد میں مولوی فاضل کی ڈگری حاصل کرتے ہیں۔ اے حق کے طالبو! ذرا تعصب کی پیٹ آنکھوں سے اتار کر غور تو کرو۔ کبھی وہ بھی زمانہ تھا

کہ جب معاندین سلسلہ کی طرف سے مولوی فاضل کا مطالبہ کیا جاتا تھا۔ آج یہ زمانہ ہے کہ متعدد علیہ السلام کے فضائی علم سے مخالفین کے ایک مولوی فاضل کے مقابلہ پر بیسیوں مولوی فاضل اترنے کو تیار ہیں۔ صرف عمر سیدہ ہی نہیں۔ بلکہ پندرہ سالہ بچے مولوی فاضل بھی۔ (روزنامہ فضل لاہور 21 ستمبر 1939ء جلد نمبر 3 شمارہ 217 ص 6)

آپ نے تلاش معاش کے سلسلے میں حیدر آباد کا رُخ کیا اور وہیں کے ہو رہے وہاں 1953 میں مجلس خدام الاحمد یہ کے قیام کی توفیق پائی۔ چند سال قائد خدام الاحمد یہ رہے۔ 1955 میں محترمہ منصورہ فردوس صاحبہ (مرحومہ) بنت محترم منشی سبحان علی صاحب سے شادی ہوئی موصوفہ بہت سادہ مزاج دعا گو خاتون تھیں۔ آپ کا قبولیت دعا کا ایک واقعہ حضرت خلیفۃ المسیح الرابع رحمہ اللہ تعالیٰ نے اپنے ایک خطاب میں سنایا جو فضل 19 مئی 2007 ص 3 سے درج ذیل ہے۔ (شادی سے پہلے آپ کا نام شریفہ بی بی صاحبہ تھا)

### غیب سے امداد

شریفہ بی بی صاحبہ اہلیہ عبدالجید نیاز صاحب ایک ولچسپ واقعہ کا ذکر کرتی ہیں کہتی ہیں کہ جب کہ آپ کی مالی حالت بہت کمزور تھی اور سب بچے پڑھ رہے تھے۔ جب نیا تعلیمی سال شروع ہوا تو کتابوں اور کاپیوں کے لئے پیسے نہیں تھے۔ بچے اصرار کر رہے تھے۔ آپ بہت پریشان تھیں کہی بار قرض کا خیال آیا مگر اس خیال سے نہ لیا کہ واپس کیسے کروں گی۔ یہ بہت اہم بات ہے وہ لوگ جو قرض لیتے ہیں ان کو حقیقت میں علم ہوتا کہ وہ قرض واپس کرنے کی اہلیت رکھتے ہیں کہ نہیں۔ پس اگر ایسی حالت میں قرض لیں کہ واپس کرنے کی اہلیت نہ ہو تو وہ دھوکہ بھی ہے اور توکل کے بھی خلاف ہے۔ اس کا مطلب یہ ہے کہ خدا تعالیٰ نے تورزق نہیں دیا وہ زبردستی چوری کر رہی ہیں اور اس چوری کا نام قرض رکھ لیتی ہیں یا رکھ لیتے ہیں۔ ایسے لوگوں کے اموال میں لمحی برکت نہیں پڑتی۔ ہمیشہ وہ لوگ قرضوں میں دبتے چلتے ہیں اور کچھ عرصہ کے بعد لکھتے

ہیں کہ دعا کریں قرضہ بڑھ گیا ہے، خرچ پورے نہیں ہو رہے۔ امر واقعہ یہ ہے کہ تقاضاً انتہائی ضروری صفت ہے جسے احمدی مردوں اور عورتوں کو اپنا چاہیے۔ میں نے بہت سے ایسے غریب دیکھے ہیں جو قناعت پر قائم رہتے ہیں۔ اللہ تعالیٰ ان کی سفید پوشی کا بھرم رکھتا ہے۔ ان کو کہی کسی سے مانگنے کی ضرورت نہیں پڑتی اور اگر قرض لیتے ہیں تو اتنا لیتے ہیں جسے واپس کر سکتے ہیں۔ اللہ تعالیٰ ایسے لوگوں کے اموال میں برکت ڈال ڈالتا ہے ان کے لئے غیب سے امداد کے سامان فرماتا ہے۔ پس محض یہ کہنا کہ قرض کی ضرورت تھی میں نہیں لیا اور خدا تعالیٰ نے میری دعائیں سُنی یہ کافی نہیں ہے۔ دعا کی قبولیت کی کچھ کیفیات ہوتی ہیں ان میں نفس کی پاکیزگی اور خدا پر توکل شامل ہے۔ پس یہ خاتون جو واقعہ بیان کر رہی ہیں اس میں یہ حکمت ہے کہ قرض لینے گئیں پھر نفس نے ملامت کی کہ دیکھو تم یہ قرض واپس نہیں کر سکو گی اس وجہ سے واپس آئیں اور اللہ تعالیٰ پر توکل کیا۔ تو کہتی ہیں میں نے پھر تجدید میں دعا کی کارے میرے اللہ میں توبے بس ہوں میں نے صداقت کی خاطر اس قرض سے اجتناب کیا اور اب تیرے سوا میرا کوئی سہارا نہیں ہے۔ کہتی ہیں مجھے آواز آئی کہ پیسے آئیں گے۔ دوسرے بچوں نے اصرار کیا تو انہوں نے بڑی مزیدار بات کہی انہوں نے کہارت مجھے اللہ میاں کا فون آگیا ہے کہ پیسے آئیں گے کیونکہ کان میں آواز آئی تھی جیسے فون سے آواز آ رہی ہو۔ کہتی ہیں دوسرے دن ایک شخص آپ کے گھر آ کر رقم دے گیا کہ کینیڈا سے ایک عورت نے اپنے خاوند کے کاروبار میں برکت کے لئے آپ سے دعا کروائی تھی۔ کاروبار بہت اچھا ہو گیا ہے اسی خوشی میں یہ رقم آپ کو بھوار ہی ہوں۔ اب دیکھیں کاروبار میں دعا کب ہوئی کب اس میں برکت پڑی۔ کب وہ پیسے وہاں سے چلے ہوں گے کب خدا نے دل میں ڈالا اور ٹائمنگ اس کے وقت کی مطابقت ایسی عظیم الشان ہے کہ ادھر توکل کر کے وہ قرض سے اجتناب کرتی ہوئی رات دعا نہیں کرتی ہیں رات الہاماً اللہ تعالیٰ بتاتا ہے کہ پیسے آئیں گے اور دوسرا میج وہ پیسے اس طرح ایسے

ذریعے سے آتے ہیں جس کے متعلق کوئی وہم و مگان بھی ان کو نہیں تھا۔“  
بڑے بھائی جان جہاں بھی رہے اپنے انداز میں دعوت الی اللہ کرتے رہے۔ آپ  
کے حصے میں یہ خصوصی سعادت بھی آئی کہ والد صاحب کی زندگی کے آخری سال قادیان جا  
کر خدمت کی توفیق پائی۔ اور خوب دعا نہیں لیں۔ پھر وفات کے بعد کچھ عرصہ قادیان  
ٹھہرے اور درویش کے انشاۃ، کو لائبیری اور قدر کرنے والوں تک پہنچانے کا کام  
کیا۔ آج کل آسٹن امریکہ میں مقیم ہیں۔

اولاد:-

- 1- حافظ بشارت احمد غنی سابق قائد خدام الاحمد یہ حال زعیم انصار اللہ و صدر جماعت کوٹ  
لکھ پت لا ہو۔ بیگم امۃ النصیر خالدہ۔ بچے۔ اسد احمد غنی، عائشہ غنی، انصار احمد غنی۔
- 2- راشدہ مومن حمید صاحبہ نیو یارک اہلیہ محترم عبد المومن حمید صاحب، بچے عمر حمید،  
احسان حارث حمید، ہما حمید، شازے حمید
- 3- لینی ساجد صاحبہ اہلیہ و نگ کمانڈر ڈاکٹر ساجد احمد۔ بچے روحی احمد، عائشہ احمد، سجیل  
احمد، شمی احمد
- 4- فخر احمد غنی (سیکریٹری تحریک جدید و وقف جدید جماعت آسٹن امریکہ) بیگم نگہت  
صاحبہ بچے۔ عبیہہ غنی، افشاں ماہم غنی، عازش احمد غنی۔
- 5- حُسْنی مقبول (ریجنل نائب صدر لجنة اماء اللہ آسٹن امریکہ و معاون مدیرہ رسالہ  
النور) اہلیہ مقبول احمد صاحب۔ بچے مطہر احمد، شازل احمد، صارم احمد



## محترم عبدالباسط صاحب شاہد (مرتبی سلسلہ)



جہادِ دین ایک نظر میں:-

16 اگست 1933	بمقام قادیان پیدائش
1944	وقف زندگی
1956	جامعۃ لمبیشین سے فارغ التحصیل
1955	نائب معتمد خدام الاحمد یہ ربوہ
1956	معتمد خدام الاحمد یہ ربوہ
1956	نائب قائد خدام الاحمد یہ ربوہ
1956-1957	مہتمم اصلاح و ارشاد مرکز یہ
جنوری 1973 تا اکتوبر 1973	مدیر رسالہ خالد
درس ملفوظات درس قرآن بیت مبارک ربوہ	1958
مربي کراچي	1958 تا 1962
مربي ملتان	1962 تا 1965
مربي جہلم	1965 تا 1968
مربي ترانت یہ	1969 تا 1972
مربي کینیا	1973 تا 1974
مربي حیدر آباد	1974 تا 1975
مربي زیمبابوا، زمبابوے، ملاوی	1979 تا 1987
مبر قضا بورڈ ربوہ	1995 تا 1999
وقف عارضی لیسٹر یوک	1999 تا 2001

2001 سے تا حال	ناظم قضا بورڈیو کے
2004 سے تا حال	نائب مدیر الفضل انٹر نیشنل
2004 سے تا حال	درس حدیث بیت فضل لندن

### کتب:-

- (1) سوانح فضل عمر جلد سوم
- (2) سوانح فضل عمر جلد چہارم
- (3) سوانح فضل عمر جلد پنجم
- (4) دعائے مستجاب
- (5) نفح الطالبین نصاب حدیث
- (6) دلچسپ سبق آموز واقعات
- (7) تدریتِ ثانیہ کا دور اول (زیر اشاعت)

میری درخواست پر بھائی حبان نے اختصار سے درج ذیل  
حالات تحریر کئے:-

خاکسار کو 1944 میں زندگی وقف کرنے کی سعادت حاصل ہوئی۔ اس کے حصول میں حضرت مصلح موعود کے موثر خطبات اور دل نشین تحریکات نے ضرور اثر کیا ہو گا مگر میری والدہ مرحومہ کی اوری میرا بچاذا نیں دے گا لوگوں کو کلمہ پڑھائے گا اور بزرگ والدین کی یہ خواہش کہ ان کے بچے دین کے خادم ہیں کا بھی ضرور دخل ہو گا۔

قادیانی میں مدرسہ احمدیہ میں داخلہ ہوا مگر اسی سال برصغیر کی تقسیم کا حادثہ پیش آگیا میری پہلی کلاس میں ساٹھ سے زیادہ طالب علم تھے مگر تقسیم وطن اور مہاجریت سے پیدا ہونے والے اثرات و مشکلات سے قادیانی کے منتشر پرندے جمع ہونے لگے تو یہ تعداد پندرہ سولہ سے زیادہ نہ تھی (اگر ان طالب علموں اور وقف زندگی کرنے کے بعد حالات کی

محوری سے دوبارہ تعلیم کا سلسلہ شروع نہ کر سکنے والوں کے حالات جمع ہو سکیں تو یقیناً اس میں بھی قربانیوں کے ایمان افر و زو اعات ملیں گے۔

لاہور میں رتن باغ اور جودہ مال بلڈنگ (میونسپل کے نزدیک) حضور کی رہائش اور صدر انجمن کے دفاتر کے قیام سے ایک مرکز کی صورت بن گئی مگر بہت ہی کمپرسی کی صورت تھی دفاتر کی عمارت، فرنچیز، کارکن کوئی چیز بھی تو عام حالات کے مطابق معیاری اور مکمل نہ تھی۔ حضرت مصلح موعود کا عزم اور کارکنوں کا اخلاص کام کو چلانے اور آگے بڑھانے کا باعث بنا۔ حضور کے ارشاد کے مطابق ایک متروکہ عمارت میں جامعہ احمدیہ شروع کیا گیا۔

حضرت مولانا ابوالعطاء صاحب بھی قادریان میں تھے۔ مکرم حافظ مبارک احمد صاحب مرحوم نے کام شروع کیا۔ مختلف کلاسوں کے طالب علم ایک ہی دستیاب چٹائی پر بیٹھے ہوئے محترم حافظ صاحب کے تجربات اور علمی نکات سے استفادہ کر رہے ہوتے۔ یاد رہے کہ ایک چٹائی کے علاوہ جامعہ احمدیہ کے فرنچیز میں ایک شکستہ کرسی بھی شامل تھی۔ تھوڑے عرصے کے بعد ہی جامعہ احمدیہ چنیوٹ اور پھر احمد نگر منتقل ہو گیا۔ احمد نگر میں جامعہ احمدیہ کا ہو شیل جس نیم پچھتہ عمارت میں شروع ہوا وہ اصطبیل کے نام سے جانی جاتی تھی۔ اس کے نیم تاریک کمروں کی صفائی میں وقارِ عمل ہی کام آتا رہا۔

جامعہ کے اکثر بزرگ اساتذہ جذبہ خدمت سے سرشار تعلیم دینے میں منہک ہو گئے۔ طالب علم اپنی استعداد اور شوق کے مطابق استفادہ کرنے لگے۔ اس جگہ بھی اکثر کلاسیں چٹائیوں پر ہی ہوتی تھیں۔ اساتذہ کرام کی رہائش کی سہولت ناگفته بھی تھی۔ ہماری خوراک بھی ابتدائی زمانے اور تنگی کی وجہ سے بہت عجیب تھی ایک وقت ایسا بھی آیا کہ گندم کے بعد موٹے چاول کی سپلائی بھی ممکن نہ رہی تو گاجروں میں گڑ ڈال کر گجریا پکایا جاتا تھا جو عام طور پر انسانوں کی خوراک نہیں لگتی تھی نوجوانی کے زمانے میں ان عیاشیوں سے کئی لٹائن جنم لیتے تھے اور اس طرح خدا تعالیٰ کے فضل سے زندہ دلی اور شگفتہ مزا جی قائم رہتی تھی۔

یہاں یہ امر بھی قابل ذکر ہے کہ جس زمانہ کا ذکر ہو رہا ہے وہ بہت ہی ستاز مانہ تھا۔

بعض طالب علم جو جیب خرچ کے معاملہ میں قادرے بہتر حالت میں تھے وہ ایک روپے کا آٹھ چھٹا نک (قریباً 500 گرام) تازہ مکصن حاصل کر سکتے تھے۔ ایک سال تو گندم اتنی سستی ہو گئی کہ سات روپے میں ایک من (قریباً 35 کلو) مل جاتی تھی۔

کئی سال کے بعد جامعہ احمد بنگر سے ربوہ منتقل ہوا۔ مگر بوجہ سے جو صوراب ذہن میں ابھرتا ہے۔ اس وقت کار بوجہ اس سے بہت مختلف تھا۔ گرمیوں میں شدید گرمی اور لوکے ساتھ ساتھ قریباً ہر روز ہی شدید آندھی آ جاتی تھی اس آندھی سے گرد و غبار کمروں میں ہی نہیں صندوقوں اور الماریوں میں بھی چلا جاتا اور صفائی کا منہ متنقل توجہ طلب رہتا۔ پینے کا پانی بھی بہت کم ملتا تھا اور وہ بھی ڈور سے لانا پڑتا تھا۔ یہ تو عام مسائل تھے جن کا ذکر ہمارے لطیف پر میں آچکا ہے۔ جامعہ احمدیہ کا اپنا ماحول اور مخصوص مسائل تھے مثلاً جامعہ کی عمارت ایک لنگر غاذ کی عمارت تھی جو جلسہ سالانہ کے مہمانوں کے کھانا پکانے اور تقسیم کرنے کی جگہ تھی ظاہر ہے کہ یہ عارضی اور کچی عمارت تھی صحن میں ہر طرف روئی پکانے کے تور تھے بارش میں قریباً ہر چھت پٹکتی اور ہر تور پانی سے بھر جاتا تھا۔ ایسے میں کچھ اور پانی سے کپڑوں اور کتابوں کو محفوظ کرنے کے لئے بعض اوقات ان ٹیکنیکیوں سے مدد لی جاتی تھی۔ جو جلسہ کے دنوں میں پانی ذخیرہ کرنے کے کام آتی تھیں اور باقی دنوں میں پیکار پڑی رہتی تھیں۔

ان حالات اور مشکلات کے بیان کے ساتھ یہ وضاحت بھی ضروری معلوم ہوتی ہے۔ کہ خدا تعالیٰ کے فضل سے حضرت مصلح موعود تعلیم کی ترقی اور واقفین کی بہتری کے لئے ہدایات جاری فرماتے رہتے تھے۔ ہمیں بہترین اساتذہ سے صرف علم ہی نہیں تقوی، خدا ترسی اور لگن سے کام کرنے کی تربیت بھی حاصل ہوتی تھی۔ خدمت دین کا جذبہ پیدا کرنے کے لئے اس سے بہتر ماحول کم ہی کمی کو میسر ہوا۔ حضرت مصلح موعود کا امیاب سنہری دور اس طرح دیکھنے کا موقع ملا کہ ہر روز ہی نئی کامیابیوں اور فتوحات کے نظارے ہوتے تھے۔ تحریک جدید اور خدام الاحمدیہ کے آغاز کا بھر پور مانہ دیکھنے کی سعادت حاصل ہوتی۔ اساتذہ کرام کا تفصیلی ذکر تو ممکن نہیں تاہم یہ امر کتنا خوشگن اور قابلِ تشكیر ہے کہ ہمارے بعض اساتذہ حضرت مسیح موعود

کے رفقاء تھے اس طرح جماعت کے بہترین مبلغ، مصنف، مقرر جیسے حضرت ابوالعطاء صاحب حضرت قاضی محمد نذیر صاحب سے استفادہ کا موقع ملا۔ جامعہ احمدیہ اور جامعۃ الہمیشہ رین سے تعلیم مکمل ہونے پر ربوہ میں جن بزرگوں سے کسب فیض کے موقع حاصل تھے ان میں حضرت حافظ مختار احمد صاحب شاہ بہپوری اور حضرت مولانا غلام رسول صاحب راجکی جیسے آسمان احمدیت کے روشن نثارے بھی تھے۔

یہاں اس امر کا بیان بھی موجب دلچسپی ہو سکتا ہے کہ اس زمانے میں جامعہ احمدیہ کے طلباء و حضور میں تقسیم ہو جاتے تھے۔ یعنی کچھ طالب علم خدمت کے میدان میں صدر انجمن احمدیہ یا اصلاح و ارشاد کے میدان میں بطور مرتبی کام کرنے کے لئے منتخب ہو جاتے تھے۔ اور کچھ انجمن احمدیہ تحریک جدید میں بیرونی ممالک میں تبلیغ و تربیت کی خدمات بجا لانے کے لئے منتخب ہوتے تھے۔ ہماری کلاس جامعہ احمدیہ احمدنگر میں جاری تھی۔ ایک دن ہم نے دیکھا کہ ربود سے بعض بزرگ ہماری کلاس میں آئے۔ اور انہوں نے ایک ایک طالب علم کی طرف اشارہ کر کے جس طرح کھلاڑیوں کی ٹیمیں چنی جاتی ہیں اس طرح ہمیں وحصوں میں تقسیم کر دیا بعد میں یہ پتہ چلا کہ یہ تحریک جدید اور انجمن کے نمائندگان تھے اور اپنے اپنے حصے کے طلباء کا انتخاب کر رہے تھے۔ ہم طالب علموں کو یہ بات عجیب سی لگی مگر وقف زندگی کی روح کے پیش نظر کسی نے کوئی اعتراض نہ کیا..... کئی سالوں تک جماعت میں یہ تقسیم چلتی رہی مگر بعض مشکلات اور بحثوں کے پیش نظر حضرت خلیفۃ المسٹح الثالثؒ نے اس طریق کو ختم کر کے حدیقتہ لمبلغین یا Pool کا طرز راجح فرمایا جس کے مطابق تمام مرتبی حسب ضرورت تحریک یا انجمن میں کام کرتے تھے۔ اور پہلے سے کوئی تقسیم یا تفریق نہیں کی جاتی تھی۔ خاسا اس تقسیم کے تحت صدر انجمن کا مرتبی تھا جسے پاکستان میں ہی خدمت کا موقع مل سکتا تھا۔

جامعۃ الہمیشہ رین کے آخری سال 1956 کی بات ہے ہماری کلاس ہو رہی تھی ہمارے پرنسپل حضرت مولانا ابوالعطاء صاحب اور کرم شیخ خورشید احمد صاحب اُستاد حدیث کلاس

میں تشریف لائے۔ حضرت مولوی صاحب نے حضرت امام احمد بن حنبل کے متعلق ایک نوٹ ہمیں املا کروایا یہ بات سمجھ میں نہ آسکی کہ اس طرح لکھوانے کا کیا مقصد تھا بعد میں پتہ چلا کہ اس طرح ہماری پینڈ رائٹنگ دیکھنا دل نظر تھا۔ ہمارے لکھے ہوئے کاغذوں کو ایک نظر دیکھنے کے بعد حضرت مولوی صاحب نے پانچ طالب علموں کو جن میں سے ایک یہ خاکسار بھی تھا۔ مولانا خورشید احمد صاحب کے ساتھ جانے کا ارشاد فرمایا۔ جامعہ سے تحریک جدید کے کوارٹرز کی طرف آتے ہوئے پتہ چلا کہ ہم مند احمد بن حنبل کی تبویب کا کام شروع کرنے کے لئے جار ہے ہیں۔ گول بازار سے کچھ سٹیشنری خریدی گئی۔ لابریری سے کتب حاصل کیں۔ اساتذہ میں سے مولانا غلام باری سیف صاحب اور عکرم مولانا محمد احمد ثاقب صاحب کی خدمات بھی اس کام کے لئے حاصل کر لی گئیں۔ بعض اور طالب علم ان کی رہنمائی میں بھی وقتاً فوقتاً شامل ہوتے رہے۔ ہر بزرگ اُستاد کے ساتھ تین طالب علم ان کی رہنمائی میں تجویز کئے ہوئے عنوان یا باب کے تحت حدیث نقل کرنے کا کام کرتے خاکسار شیخ خورشید احمد شاد صاحب کے ساتھ تھا وہ اپنی صحت کی کمزوری کی وجہ سے با اوقات خاکسار کو ابواب تجویز کرنے کا کام بھی دے دیا کرتے تھے۔ خدا تعالیٰ کے فضل سے اس زمانہ میں اس کام کی خوب مشق ہو گئی اور خاکسار نقل احادیث کے ساتھ ساتھ اپنی ٹیم کے لئے ابواب کی تعینیں کی خدمت بھی سرانجام دیتا رہا یہ کام ہنگامی بنیادوں پر شروع ہوا تھا مختلف ادوار میں مختلف طریقوں سے آگے چلتا رہا تجربہ کے ساتھ ساتھ کام کا طریق بھی بدلتا رہا۔ کام کرنے والے بھی بدلتے رہے اسی دوران خاکسار کا تقریب طور مرتبی کراچی ہو گیا۔

کراچی گئے ابھی چند ہی روز ہوئے تھے کہ مرکز سے بذریعہ تار (اس زمانہ میں تاریخی جلدی را بطور کا بہترین ذریعہ تھا) اب ای میل اور فیکس کے سامنے یہ زمانہ تدبیم کی بات لگتی ہے) ربوہ واپس آنے کی ہدایت ملی واپسی پر پتہ چلا کہ حضرت مصلح موعود نے تبویب کے کام کی رپورٹ پیش ہونے پر اس کی پیش رفت کے متعلق عدم اطمینان کا اظہار فرمایا تو کسی بزرگ نے کام کی سستی یا تاخیر کی وجہ یہ بھی بیان کی کہ عبد الباسط جو ایک اچھے کام کرنے

والے تھے انہیں کراچی بھجوادیا گیا ہے۔

حضور کے ارشاد پر خاکسار واپس آ کر پھر اسی خدمت کی انجام دہی میں مصروف ہو گیا۔ اسی دوران ایک اور عجیب واقعہ ہوا۔ خاکسار اپنے ساتھیوں کے ساتھ احادیث کی نقل وغیرہ کا کام کر رہا تھا کہ اچانک ہمارے استاد مولانا ابوالمنیر نور الحق تشریف لائے۔ باہر کھڑے کھڑے انہوں نے خاکسار کا نام لے کر پوچھا کہ وہ موجود ہے۔ خاکسار لبیک کہتے ہوئے ان کے پاس گیا تو وہ فرمائے گئے کہ آپ کو حضرت صاحب نے یاد فرمایا ہے..... یہ الفاظ سنتے ہی خاکسار کا نپ اٹھا اور پسینہ آ گیا۔ اس بات پر یقین ہی نہیں آ رہا تھا کہ میرے جیسا نالائق سا گمانام سا ایک طالب علم اور حضرت مصلح موعود جیسے عظیم وجود کا بلا و آ یا ہو۔ مولوی صاحب سے عرض کیا کیا اس خاکسار کو ہی بلا یا ہے؟ کس لئے بلا یا ہے؟ وغیرہ مگر مولوی صاحب کا ایک ہی جواب تھا کہ حضور خود بتائیں گے۔ میں اپنی اس وقت کی حالت پوری طرح بیان نہیں کر سکتا انتہائی گھبراہٹ کی حالت میں دفتر پر ایجیویٹ سیکریٹری پہنچ۔ محترم مولوی صاحب نے کاغذ پر عبدالباسط حاضر ہے، لکھ کر دفتر کے کارکن کو دیا جیسے ہی وہ کارکن اوپر حضور کی خدمت میں حاضر ہوا۔ خاکسار کو حضور کی خدمت میں حاضر ہونے کا اشارہ ہوا۔ مولوی صاحب میرے ساتھ تھے اگر میں غلطی نہیں کرتا تو حضور اسی وقت اندر سے تشریف لائے تھے اور اپنی کرسی کی پشت پر ہاتھ رکھ کھڑے تھے۔ حضور نے لمبا فرغل پہنا ہوا تھا۔ خاکسار نے دست بوسی کا شرف حاصل کیا۔ حضور نے خاکسار کی تعلیم کی متعلق بعض باتیں دریافت فرمائیں اور بہت ہی حوصلہ افزائی فرمائی۔ فرمایا کہ آدمی محنتی اور سمجھدار ہو تو کم تعلیم کے باوجود بڑے بڑے کام کر سکتا ہے۔ اس حوصلہ افزائی کے بعد حضور نے بڑے اعتماد اور بڑے پیار سے توبیہ اور اس سے متعلقہ سارے کاموں اور نصرت آرٹ پر لیں وغیرہ کے متعلق سارے کام کی نگرانی کا ارشاد فرمایا۔

حضرت مولانا ابوالمنیر صاحب نے حضور کی ہدایات متعلقہ دفاتر کو بھجوائیں۔ توبیہ کی جو ایک جلد شائع ہوئی وہ خاکسار کی نگرانی میں نصرت آرٹ پر لیں میں ہی شائع ہوئی۔

خاکسار کا پہلا میدان عمل جماعت کراچی تھی اور یہ جماعت کئی لحاظ سے دنیا بھر کی جماعتوں میں ایک نمایاں مقام رکھتی ہے۔ اس جماعت کو حضرت چودھری عبداللہ خان جیسے امیر اور حضرت مولانا عبدالمالک خان جیسے مرbi کی خدمات حاصل تھیں اور حضرت مصلح موعود کی خوشنودی اور بارہا علم انعامی کا حصول بھی اس جماعت کا ایک امتیاز تھا۔ خاکسار کو آٹھ سال تک کراچی کی خدمت کا موقع ملا۔ اس کے بعد ملتان اور جہلم میں بھی خدمات کا موقع ملا۔ پھر ایسا اتفاق ہوا کہ صدر انجمن احمدیہ اور تحریک جدید کے ذمہ دار افسران نے تجربہ کے طور پر بعض مریوں کو بیرون ملک بھجوانے کے لئے منتخب کیا جن تین مریان کو اس مقصد کے لئے چنا گیا اُن میں اس خاکسار کے علاوہ مکرم قریشی محمد اسلام صاحب کا تقریبی آنا میں ہوا اور وہ وہاں مقام شہادت پر فائز ہوئے۔ ہمارے تیسرے ساتھی مکرم عبد الحکیم جوزا صاحب تھے جو غالباً مغربی افریقہ میں جامعہ احمدیہ کے پرنسپل کے طور پر خدمات بجالاتے رہے۔ خاکسار تزاں یہ کہیا، زمبابوے اور ملاوی میں کم و بیش پندرہ سال خدمت کے بعد ربوہ میں تصنیف کے کام پر مقرر ہوا۔ فضل عمر فاؤنڈیشن میں کام کرتے ہوئے خاکسار کو سوانح فضل عمر کی تالیف کی سعادت حاصل ہوئی، سوانح فضل عمر کی تالیف کے لئے سب سے پہلے حضرت ملک سیف الرحمن صاحب کی خدمات حاصل کی گئیں۔ حضرت ملک صاحب نے بڑی محنت سے پہلے کام شروع کیا۔ تاہم پہلی دو جلدیوں کی تالیف حضرت صاحبزادہ مرزا طاہر احمد (حضرت خلیفۃ المسیح الراجح رحمہ اللہ) نے فرمائی۔ آپ کے منصب خلافت پر فائز ہو جانے کے بعد آپ کی غیر معمولی مصروفیات کی وجہ سے یہ ممکن نہ رہا کہ وہ اس کام کو تکمیل تک پہنچاتے۔ آپ نے مولانا محمد شفیع اشرف صاحب مرحوم کو اس کام کے مقرر فرمایا۔ اشرف صاحب اس زمانہ میں ناظراً مورعامہ کی حیثیت سے خدمات بجا لارہے تھے۔ اس اہم ذمہ داری اور کثرت کار کی وجہ سے وہ اس کام کے لئے زیادہ وقت نہ کمال سکے۔ اس طرح یہ بہت بڑی ذمہ داری خاکسار جیسے کم علم اور ناقصر تجربہ کا شخص کو ملی۔ سوانح فضل عمر پانچ جلدیوں میں مکمل ہوئی۔ جن میں سے تین کی تالیف کی سعادت بفضل الہی نصیب ہوئی۔

پچھلے پچاس سال پر نظر دوڑاتا ہوں تو کسی قدر خوشی مگر زیادہ نداشت کا احساس ہوتا ہے۔ خدمت کے جو مواقع حاصل ہوئے، خدا تعالیٰ کی ستاری کے جو جلوے دیکھے اس میں بہت زیادہ خدمت کرنا چاہیے تھی۔

حق تو یہ ہے کہ حق ادا نہ ہوا

حضرت خلیفہ الحامس ایدہ اللہ نے خاکسار کے ایک عریضہ کے جواب میں بطور حوصلہ افزائی از راہ شفقت تحریر فرمایا:-

”آپ کا ارسال کردہ خط موصول ہوا۔ بفضل خدا تعالیٰ آپ کو لمبا عرصہ خدمت کی توفیق مل رہی ہے۔ اللہ تعالیٰ آپ کو جزاۓ خیر عطا فرمائے آپ کام کر رہے ہیں کئے جائیں اللہ تعالیٰ قبول فرمائے۔ دین دنیا کی بہترین حسنات سے نوازے آپ کی نیک خواہشات پوری فرمائے۔ آپ کا حامی و ناصر ہو۔“

اللہ تعالیٰ خاتمہ بالخير فرمائے۔ دنیا میں ستاری سے ڈھانپنے والا عقیلی میں غفاری سے ڈھانپ لے۔ اللهم لا لی ولا علی۔

تحدیث نعمت کے طور پر یہاں اپنی اہلیہ محترم مجدد بنت چراغ دین صاحب آف سانگہ ہل کاذکر خیر ضروری سمجھتا ہوں۔ ایک زندگی وقف کی روح کے ساتھ کمال و فداداری، صبر اور قناعت سے ساتھ دیا۔ گھر کی ذمہ داریاں اٹھا کر مجھے سبکدوش رکھا۔ میرے والدین اور بہن بھائیوں سے حسن سلوک کر کے دعائیں لیں۔ اولاد کی تربیت ایسے رنگ میں کی کہ بفضل خدا سب خدمت دین میں حتی المقدور مصروف ہیں۔ فجز احاطہ اللہ تعالیٰ احسن الجزاء۔

اولاد:-

1- مبشرہ اہلیہ محترم عبد الشکور صاحب مرحوم (یو کے) بچے۔ کاشف، صبیح، آصف،

تدسیہ

2- مدثر عباسی (ایمی اے) اہلیہ محترم مجی الدین عباسی صاحب۔ بچے۔ عطاء الاول

عطیہ، منزہ، آمنہ

3- رشید احمد۔ بیگم ناصرہ رشید صاحبہ (یو کے) بچے۔ نبیل احمد (متعلم جامعہ احمدیہ یہ کے) ماریہ، حانیہ

4- نیڑا الہمیہ محترم ابی ازار کریم الدین صاحب (یو کے) بصف، رخشندہ، غزالہ

5- وسیمہ الہمیہ محترم محمد ادریس صاحب (ریجنل امیر فرنیکفرٹ جمنی) بچے۔ مائدہ،

عامر احمد، ارسلان احمد

6- آصف محمود باسط (راہِ ہدیٰ M.T.A) بیگم نصرت جہاں صاحبہ (یو کے) بچے۔ رومان، بارعہ، ریحانہ۔

## محترمہ امۃ الرشید صاحبہ الہمیہ محترم صادق محمد صاحب

21 جون 1936 قادیانی میں پیدا ہوئیں۔ بچپن کی یادوں میں ابا جان کا قرآن پاک سننا، تلفظ درست کرانا اور حفظ کروانا یاد ہے۔ اس ضمن میں ایک دلچسپ دردآنگیز واقعہ ہوا کہ ابا جان نے آخری سیپارہ حفظ کرنے پر مجمل کا سوت انعام رکھا۔ کشاکش کا زمانہ تھا، مجمل کا سوت بڑی بات نہ تھی مگر پھر تقسیم بر صغیر کے بعد حالت کی کروٹ سے ابا جان درویش ہو گئے۔ بیٹی نے آخری سیپارہ مکمل حفظ کر لیا تو بڑی دعاوں اور معدرت کے ساتھ اپنا وعدہ اس طرح پورا کیا کہ مجمل کے بجائے کھدر کی تمیض بھی۔ یہ تخفہ بیٹی نے بہت خوشی سے وصول کیا کیونکہ اُس میں ابا جان کی دلی دعا کیں شامل تھیں اور وقت ایسا تھا کہ کھدر بھی غنیمت تھا۔ رتن باغ میں 1948 میں پہلی تعلیم القرآن کلاس میں شامل ہوئیں اس کلاس کی تاریخی اہمیت یہ تھی کہ 1948 کی مجلس مشاورت میں قرآن کلاسز کھولنے کی تجویز پیش ہوئی جو حضرت مصلح موعود نے منظور کر لی۔ اور اس طرح اظہار خوشنودی بھی فرمایا۔ اس کلاس کی طالبات میں 16 نمبر پر امۃ الرشید تھیں۔ (حوالہ تاریخی دو ص 85, 86)

اس کلاس میں ان دونوں بچیوں کی کامیابی کی اطلاع حضرت صاحبزادہ مرزا بشیر احمد نے اپنا جان کو دی تاکہ ایک درویش کی خوشی کا کوئی سامان ہو جائے۔ حضرت میاں صاحب کی ہمارے خاندان کی دلجوئی کے بہت واقعات ہیں۔ کمال ذرہ نوازی تھی۔ باجی رشید ایک نو عمر پنج تھیں کسی کام سے آپ کے گھر گئیں۔ فرمایا:

کھانا کھالو

جی میں کھانا کھا کر آئی ہوں۔ باجی نے بصدق ادب جواب دیا۔

آپ نے دریافت فرمایا:

کیا کھایا تھا؟

کھمیباں

آپ نے فرمایا ابھی جاؤ اور میرے لیے بھی لاو مجھے بہت پسند ہیں۔ حضرت امام جان بر سات میں ضرور پکوایا کرتی تھیں۔

اس ذرا سی بات میں حضرت میاں صاحب کی فراست کے کئی پہلو دیکھے جاسکتے ہیں۔

باجی رشید کوئی لحاظ سے اولیت کا موقع ملا۔ آپ حبامع نصرت کے احبراء کے وقت پہلے بیچ (Badge) میں شامل تھیں۔ محترمہ فخر خنده شاہ صاحب پر پل حبامع نصرت نے امی جبان کو بلا کر تحریر کی تھی کہ پچی کو کائن میں داخل کریں۔ حبامع نصرت میں تعلیم کے دوران ایک بظاہر معمولی سے واقع نے حضرت سیدہ مہر آپ نور اللہ معرفت دھا کو اس فتدرمت اڑ کیا کہ ایک مضمون لکھ ڈالا۔ یہ مضمون ہمارے لئے اعزاز ہے اور اس سے حبامع نصرت کے درس و تدریس پر بھی روشنی پڑتی ہے اس لئے پیش خدمت ہے:-

تحریر:-حضرت سیدہ مہر آپ صاحبہ

## ”إِنَّ اللَّهَ مَعَنَا“

میں ماضی کے دھنڈکوں میں گھوم رہی تھی..... ان دھنڈکوں میں مجھے ایک چوکھٹ پر ”إِنَّ اللَّهَ مَعَنَا“ سنہری اور روپیلی حروف میں چمکتا ہوا نظر آیا..... میں ٹھٹکی..... میں نے غور کیا..... یہ حسین الفاظ اپنی آب و تاب کے ساتھ نمایاں ہوتے گئے..... میں نے دماغ پر زور ڈالا..... کہ یہ حسین اور روح پرور کلمات میں نے کسی مومن کی زبان سے سنے تھے..... یہ کس قدر حسین لمحات تھے؟ بظاہر محدود..... مگر معنی کے لحاظ سے کس قدر وسیع اور کس قدر قوی تھے..... مجھے یاد آیا..... مجھے یاد آیا..... اور اس یاد کے آتے ہی..... میری آنکھوں سے آنسوؤں کا سیلا بآمد پڑا..... کیونکہ اس سہانی یاد کے ساتھ ایک ایمان افروز واقعہ والستہ تھا.....

غالباً 53ء میں ہم لوگ فور تھا ایئر میں تھے..... یہ ہمارے کالج کا پہلا نیج تھا جس نے بی۔ اے کا فائینل امتحان دینا تھا..... چونکہ اس کالج کا ابتدائی دور تھا..... حالات زیادہ سازگار اور تعلیمی ترقی کے لئے مدد و معاون نہ تھے جیسا کہ ابتداء میں ہوا کرتا ہے..... پورا اسٹاف میسر نہ تھا۔ کبھی انگلش مضمون کا وقت تو کبھی اردو مضمون کا..... کبھی عربی کا اور کبھی فارسی کا..... دو چار دن اس مہربان سے درس و تدریس ہوا..... تو دو چار دن کے لئے اُس مہربان سے..... غرض اس راہ میں ہمارے لئے کوئی باقاعدگی نہ تھی..... مگر یہ پہلا نیج..... یہ کلاس اپنے اندر کمال اعتماد رکھنے والی اور علمی ذوق رکھنے والی تھی۔ باوجود اس کے کہ اسے صحیح راہنمائی حاصل نہ تھی اپنے طور پر بہت محنتی تھی..... پڑھائی میں، کھلیوں میں اور کالج کے دیگر کاموں میں یہ کلاس بہت دلچسپی لیا کرتی..... یہ کلاس اس معاملہ میں تشنہ کام رہی کہ کاش

انہیں بروقت ایسے راہنما میں جو باقاعدگی کے ساتھ انہیں منزل مقصود کی طرف چلا گئیں ..... مگر ایک لمبے عرصے تک یہی ہوتا رہا ..... سوانح حالات کا جو تیجہ عموماً ہوا کرتا ہے ظاہر ہے ..... چند سٹوڈنٹس کسی نہ کسی مضمون میں کچھ کمزور رہ گئیں ..... جن میں سے ایک سٹوڈنٹ امۃ الرشید سلمہ اللہ بھی تھیں ان کا انگلش مضمون نسبتاً کچھ کمزور تھا ..... جوں جوں وقت گزرتا گیا ..... اور ہم لوگ امتحان کے قریب آتے گئے ..... ہمارے رہنماؤں کی طرف سے ہمیں تلقین ہوتی ..... ہمیں توجہ دلائی جاتی ..... ہم لوگ جو کمزور تھے بجائے اس کے کہ زیادہ سے زیادہ محنت کریں اور اس شکایت کو دور کریں ۔ سوچ چخار میں لگ جاتے کہ پھر کیا کیا جائے ..... یا زیادہ سے زیادہ دل ہی دل میں یہ طے کر بیٹھتے کہ فائیل میں شامل ہی نہیں ہونا چاہیے ..... اس بڑی حالت سے ..... اور اس برتبے پر بڑی مشکل تھی کہ ہم امتحان میں کو دیں خصوصاً میری تو بڑی حالت تھی ..... مگر ایک لڑکی جو کہ میرے لئے بہترین مثال تھی ..... باوجود بار بار توجہ دلانے کے بھی ..... ان کے پائے ثبات میں لغوش نہ آئی ..... انہیں اتنی دفعہ اور اس قدر رزوردار الفاظ میں توجہ دلائی جاتی کہ اگر ان کی جگہ میں ہوتی تو کب کا معاملہ ختم کر چکی ہوتی ..... کئی دفعہ تو صاف طور پر اساتذہ کی طرف سے کلاس میں کہا گیا کہ انگلش میں پاس ہونا ان کے لئے ناممکن ہے اور اس کلاس میں سب سے زیادہ اسی مضمون کی وقت ہوا کرتی ہے ..... وہ یہ وارنگ ٹن کر ..... بڑے اطمینان اور کامل توکل کے ساتھ کہہ دیتیں ..... "إِنَّ اللَّهَ مَعَنَا" میں نے اکثر ویسٹر ..... بار بار ان کی زبان سے یہ کلمات سُنے ..... میں ان کے اس قدر پختہ ایمان سے متاثر ہوئے بغیر نہ رہ سکی ..... ایک دن تو میری حالت ایسی تھی کہ آنکھوں میں آنسو تھے ..... اور میں نے امۃ الرشید کا ہاتھ پکڑ کر کہا ..... عزیزہ! آپ ضرور کامیاب ہو جائیں گی ..... میرا دل گواہی دیتا ہے کہ جس ایمان اور توکل کے ساتھ "إِنَّ اللَّهَ مَعَنَا" کا کلمہ اپنی زبان سے ادا کرتی ہیں وہ ایمان آپ کو انشاء اللہ اس منزل پر کھڑا کر دے گا جس منزل کے لئے آپ جدوجہد کر رہی ہیں ..... وہ آپ کا ساتھ نہیں چھوڑے گا ..... آپ کی ثابت قدی قابلِ رشک ہے .....

ساعین.....دنوں میں .....دن ہفتوں اور مہینوں میں گزرتے چلے گئے .....امتحان کے صبر آزمالمحات آتے اور گزر گئے .....نتیجہ کا اعلان ہوا .....بغضله تعالیٰ تمام کلاس پاس تھی .....اور امۃ الرشید سلمہ اللہ نے کلاس میں سینکڑ پوزیشن حاصل کی .....کلاس جیران تھی .....یہ تھا خوبصورت اور شیریں بچل اسی کامل ایمان اور تقویٰ کا جو اس مخلوق نے اپنے خالق پر کیا .....وہ اس خالق کے فضلوں اور وسیع رحمتوں سے بدگمان نہ تھیں .....انہیں اعتراف تھا کہ وہ ضرور کمزور ہیں .....مگر اس سے کسی عنوان انکار نہ تھا کہ وہ ایسے خالق کی مخلوق ہیں جو بڑا غالب .....بڑا قوی .....اور بڑا مہربان ہے .....سو جب اس خالق نے اپنے بندے کا ایمان اس قدر بڑھا ہوا اور بے مثال دیکھا .....تو پھر تو فیق خداوندی نے بڑھ کر ہاتھ تھام لیا .....اور نہ صرف ان کو کامیابی کا مند دکھایا بلکہ کلاس میں سینکڑ پوزیشن بھی دے دی۔

آؤ! ہم اس چھوٹی سی لڑکی سے ایمان و توکل کا درس حاصل کریں .....آؤ! ہم اس رنگ میں رنگیں ہو جائیں .....تاہمارا ہاتھ بھی تو فیق خداوندی بڑھ کر تھام لے .....تاہم بھی اس کے بے حساب انعامات سے نوازے جائیں .....اور اس طرح پر اپنی منزل مقصود کو حاصل کریں اور اس محبوب پر بدگمانی نہ کریں .....

یہ عزیزہ .....محترمی عبدالرحیم صاحب درویش قادریان کی صاحبزادی تھیں۔ جن کے اس پریقین رویے نے مجھے اس قدر متاثر کیا کہ اپنے جذبات حوالہ قلم کرنے پر مجبور ہوئی .....اللہ کرے ہم میں وہی ایمان .....وہی توکل پیدا ہو جائے جس کا مظاہرہ انہوں نے کیا .....آج وہی لڑکی یعنی امۃ الرشید بی۔ اے بی۔ ٹی ہیں۔ اور نصرت گرلز سکول میں ٹیچر لگی ہوئی ہیں .....اللہ تعالیٰ انہیں دین و دنیا کی ترقی کے انتہائی مقامات پر پہنچائے۔ اور ان کا گفتار و کردار آنے والی نسلوں کے لئے مشعل ہدایت بنے .....آمین .....

(صبح ربوہ جولائی 1987)

جامعہ نصرت کے ماحول میں اتنی اپنا بیت تھی کہ بزرگ حضرات طالبات کو اپنے بچوں کی طرح سمجھتے ایک دفعہ کسی فنکشن کے سلسلے میں طالبات کو لاٹپور (فصل آباد) جانا تھا۔ بای

رشیدہ کو گھر سے اجازت نہ ملی۔ حضرت چھوٹی آپا صاحبیہ نے کہلا�ا کہ بچی کو میں خود ساتھ لے کر باقال گی چنانچہ اپنی کار میں جس میں پرنسپل صاحبہ بھی تھیں باجی کو ساتھ لے کر گئیں۔ باجی کو اس لحاظ سے بھی اڈلیت کا موقع مل کر جامعہ نصرت سے فارغ التحصیل ہو کر لا ہور ٹچر زرینگ کالج میں تعلیم دلانے کے لئے ان کو منتخب کیا گیا اس طرح اللہ تعالیٰ کے فضل سے خواتین میں پہلی بی۔ ٹی (بی ایڈ) کرنے والیوں میں شامل ہوئیں۔ نصرت گرلز سکول کو ایک تربیت یافتہ اُستاذی مل گئی۔ آپ نے 1956 سے 1960 تک اس سکول میں پڑھایا۔ 1957 میں عمزاد محترم صادق محمد صاحب ابن محترم صالح محمد صاحب سے شادی ہوئی۔ زیادہ ترقیٹری ایریاربود میں رہائش پذیر رہیں۔ جہاں صدر حلقہ اور دیگر خدمات کے علاوہ قرآن مجید ناظرہ و ترجیح پڑھانے کی سعادت حاصل رہی۔

1971 سے 1882 تک بھائی صادق صاحب تحریک جدید کے تحت احمد یہ سینڈری سکول بو سیرالیون میں ٹھپر رہے اس دوران دس سال سے زائد عرصہ باجی نے تنہائیوں کی ذمہ داریاں اٹھائیں پھر واپس آ کر 1991 سے 2002 تک نصرت جہاں اکیڈمی ربوہ میں ٹھپر رہے۔ باجی نے بے حد سادہ، بے نفس، متقی، غمگار، متحمل اور صابرہ شاکرہ طبیعت پائی ہے۔ کچھ عرصہ کینڈار ہنے کے بعد اب ربوہ واپس آچکی ہیں۔ اللہ تعالیٰ صحت تندرتی والی فعال زندگی عطا فرمائے۔ آمین۔

## اولاد

- 1- امتۃ النصیر (بی اے) اہلیہ محمد طارق اسلام صاحب مرحوم مرتبی سلسلہ آٹواہ کینڈا۔ پچھے نجحہ، صبیحہ، عظیٰ، بشریٰ، مریم
- 2- ونگ کمانڈر ڈاکٹر ساجد احمد بیگم بنتی احمد۔ پچھے۔ روچی، عائشہ، سجیل احمد، شہمنی
- 3- امتۃ الحفیظ (ایم اے) اہلیہ عبدالیسع طاہر صاحب،۔ پچھے ماہم، رافع، سعدیہ
- 4- عارف احمد (ایم ایس سی) پچھے۔ دانش احمد، حارث احمد، آمنہ

- 5- امۃ الحجی (ایم اے) اہلیہ انور اقبال سیفی صاحب، بچے عظیم سیفی، عدیل سیفی
- 6- امۃ اللودود اہلیہ ظہیر احمد صاحب مری سلسلہ جنوبی افریقہ، بچے سارہ احمد، سفیر احمد
- 7- امۃ القدس (ایم اے) اہلیہ میاں بشیر الدین ادریس صاحب بچے - ریان، زاراء، زویا نور، روحان -

## محترمہ امۃ الحمید صاحبہ اہلیہ محترم عبد السلام ظافر صاحب

قادیانی دارالامان میں 14.2.39 کو پیدا ہوئیں۔ قادیانی میں بچپن اور ابا جان کی یادوں کوتازہ کرتے ہوئے لکھتی ہیں:-

”ابا جان مجھے ساتھ لے کر کپڑے اور جتوں کی دوکان پر جاتے اور دکان دار سے کہتے کہ جس چیز پر یہ انگلی رکھے وہی اسے دے دینا۔ ایک مرتبہ مجھے خسرہ ہو گیا۔ ٹھیک ہونے پر تجویز ہوا کہ مجھے دہی کا ادھر رڑ کا پلانا چاہیے۔ سامنے دو دھو دہی کی دوکان تھی۔ جاتے ہوئے اسے کہہ گئے کہ اتنے دن میری بچی کو اتنا ادھر رڑ کاروڑانہ پلانا ہے۔ مبادا گھر میں سستی ہو جائے اور اس کی صحت پر بُرا اثر پڑے۔ اتنے لاڑ سے پالا تھا۔ ہر دن اپنی شان میں نرالا ہوتا تھا۔ کیا کچھ یاد کروں؟“

امی جان کوتا کید تھی کہ بچوں کی دلکشی بھال سے زیادہ اہم اور کوئی کام نہیں۔ بچوں کی پروش میں کوتا ہی یا بچوں کی آنکھ سے نکلا ہوا آنسو تو واپس نہیں ڈال سکو گی۔ گھر کا کام توہر طرح کروایا جاسکتا ہے۔

زندگی یوں روای دواں تھی کہ 1947 میں پارٹیشن کا وقت آ گیا۔ غیر یقینی حالات تھے۔ ایک ٹرک میں جگہ ملنے پر ہمیں بٹھانے کے لئے آئے بٹھا کروا پس مڑے میں ابا جان ابا جان پکارتی رہی مگر آپ حضرت ابراہیم علیہ السلام کی طرح مُڑ کرنے دیکھ سکے کہ ان

کی آنکھوں میں آنسو دیکھ کر پریشان نہ ہو جاؤں۔ خدا تعالیٰ پر تو گل کر کے اپنی رابعہ بصری اور پچوں کو سوار کر دیا اور خود شاعر اللہ کی حفاظت کے لئے درویشی کو قبول کر لیا اور عبد الرحمن نمبر 72 کے طور پر 313 درویشان میں شامل ہونے کی سعادت پا گئے۔

#### ع بادشاہوں سے بھی فضل ہیں گدائے فتا دیاں

ابا جان کو جب کبھی ویزا مل جاتا ہمیں دیکھنے آ جاتے۔ ایک مرتبہ ربہ آئے ہوئے تھے۔ میرے بی اے کے امتحان تھے۔ بکلی نہ تھی لائین کی روشنی میں پڑھتی تھی۔ اگلے دن جغرافیہ اور عربی کے دو پرچے تھے۔ میں نے بتایا عربی کے پرچے کا ایک سوال پورا حل نہیں کر سکی۔ تھوڑی دیر کے بعد مجھے آواز دی اور کہا میں نے تمہارے لئے دعا کی ہے۔ سامنے والی دیوار ایک دم چمک دار نورانی سی ہو گئی اور اپر ”فضل“، لکھا ہوا دیکھا۔ اللہ تعالیٰ کے فضل سے کامیاب ہو جاؤ گی۔ ان کی دعاؤں کے طفیل میں نے عربی میں گولڈ میڈل لیا۔ بیٹی کتنی بھی لاڈلی ہو گھر سے رخصت کرنا ہوتا ہے۔ بہت دعاؤں کے بعد دینداری کو ملخوذ خاطر رکھتے ہوئے رشتہ طے کیا۔ قادیان و اپس چلے گئے۔ شادی کی تیاری وغیرہ کے سلسلے کے لئے..... کچھ نہ کچھ چیزیں وہاں سے بھجواتے رہے۔ ایک مرتبہ صحن میں بیٹھے ہوئے تھے مجھے بلا کر کہا میں نے تمہارے لئے اتنی دعا کی ہے کہ ز میں و آسمان کی درمیانی فضاس سے بھر گئی ہے۔ یہ دعا نیں زندگی بھر ساتھ رہیں۔ ظافر صاحب کو افریقہ میں بطور پرنسپل خدمت کا موقع ملا۔ میں بھی سکول میں پڑھاتی رہی اور اب جب کہ ظافر صاحب جامعہ احمدیہ یوکے کے پرنسپل ہیں۔ ہم جامعہ کے احاطے میں رہتے ہیں۔ مجھے سب طلباء اپنے بچوں کی طرح لگتے ہیں۔

ہمارے بیٹے عزیز ڈاکٹر نفیس احمد حامد نے نیروسرجری کے FRCS امتحان میں بفضلہ تعالیٰ یو۔ کے بھر میں اول پوزیشن حاصل کی اور Dott Norman گولڈ میڈل کا حقدار قرار پایا۔ ماشاء اللہ نفیس یہ گراں قدر اعزاز پانے والا پہلا پاکستانی ہے۔ فالحمد للہ علی ذلک۔

جب اس نہایاں کامیابی کا اعلان ایم۔ٹی۔ اے پر نشر کیا گیا سن کی دلی مسرت ہوئی

اور دل اللہ تعالیٰ کی حمد سے بھر گیا۔ اس عظیم الشان کامیابی میں اللہ تعالیٰ کے فضل و کرم، عزیزم نقیس کی محنت شاقدہ اور اباجان مرحوم کی دعائیں بھی یقیناً شامل ہیں۔ آخری بیماری میں سب بہن بھائیوں نے اباجان کی تیارداری اور خدمت کی سعادت حاصل کی۔ اس سے وہ بہت خوش تھے۔ انہیں پاکستان لے آئے تھے۔ ہم سیرالیون مغربی افریقہ سے آئے ہمارے چاروں بچوں کو دیکھ کر بہت خوش ہوئے اور بہت دعا کیں دیں۔ ہمارے ماں باپ نے ہمارے لئے بہت قربانیاں دیں۔ 29 سال کی جدائی برداشت کی مگر بچوں کو خلافت کے سایہ تلے رکھا اور عالیٰ تعلیم دلوائی۔

رَبِّ ارْحَمُهُمَا كَمَارَبَّيْنِي صَغِيرًا۔

### اولاد

- 1- ڈاکٹر شیداحمد خالد
- 2- ڈاکٹر نقیس احمد حامد (پریز ڈینٹ سنٹرل برمنگھم - یوکے)۔ بیگم مبارکہ۔ پچھے اُسامہ محمود حامد، جلیس احمد حامد اور نبیل احمد حامد
- 3- محمود روچی۔ اہلیہ اظہر احمد سیفی صاحب۔ پچھے ملیحہ سیفی، سکمینہ سیفی، محمودہ سیفی
- 4- منصورہ سبوچی۔ اہلیہ ناصر سعود صاحب۔ پچھے حارث احمد، آمنہ ردا۔



## امۃ الباری ناصر اہلیہ محترم ناصر احمد صاحب قریشی

خاکسار 1941 قادیان میں پیدا ہوئی۔ دادا جان نے کانے سے قلم تراشنا، قط لگانا اور کپڑا ناسکھایا۔ جامعہ نصرت ربوہ اور پنجاب یونیورسٹی اوینٹل کالج لاہور سے تعلیم حاصل کی۔ بعدہ جامعہ نصرت میں بطور لیکچر ار تعینات رہی۔ شادی کے بعد لاہور، اسلام آباد اور کراچی میں رہائش رہی۔ کراچی میں 1980 سے بجنه کی خدمات بحیثیت سیکرٹری قیادت نمبر ایک شروع کیں۔ 1989 سے شعبہ اشاعت کا کامل گیا۔ صد سالہ جشنِ تشكیر کے سلسلے میں کم از کم سو کتب کی اشاعت کے منصوبے پر کام کی توفیق مل رہی ہے۔ کتب کی تحریر، ترتیب، تہذب اور اشاعت کے ساتھ ساتھ جماعتی رسائل و اخبارات میں گاہے گا ہے۔ نظم نثر لکھنے کا موقع ملتا ہے۔ یہ سب خلافائے کرام اور بزرگوں کی دعاوں کا فیض ہے۔ مولا کریم کے فضل و احسانات کا شمار ممکن نہیں۔ اُس نے ایسی ایسی نعمتیں عطا فرمائیں کہ شکر کا حق ادا ہو ہی نہیں سکتا۔ حضرت خلیفۃ المسیح الرابع رحمہ اللہ تعالیٰ کی شفقت، توجہ اور دعاوں نے مالا مال کر دیا۔ آپ نے دعاوں سے گھر بھر دیا فرمایا۔ ”اللہ تعالیٰ آپ کو خدماتِ دینیہ کے مقام محمود عطا فرمائے۔“ حضرت خلیفۃ المسیح الخامس ایدہ اللہ تعالیٰ بنصرہ العزیز نے دعا دی ”اللہ ساتھ ہوا اور سلطانِ القلم کے فیضان سے آپ کا قلم برکت پزیر رہے آمین۔“

خاکسار عاجزانہ درخواستِ دعا کرتی ہے کہ مولا کریم پر وہ پوشی فرمائے مغفرت فرمائے ہمیشہ اپنے پیار کی نگاہوں میں رکھے۔ نسلاً بعد نسل اپنے فضل و احسان سے اپنی رضا کی راہوں پر چلاتا رہے۔ آمین۔

### اولاد

- 1- ڈاکٹر امۃ المصور اہلیہ زادہ خورشید صاحب (کینیڈا)۔ بچے، وقارص احمد، ولیہ متنین
- 2- ڈاکٹر منصور احمد قریشی کارڈیاولجسٹ، پریزیدنٹ جماعت احمدیہ ڈیٹرائیٹ (یونیورسٹی)

- ایں اے) بیگم فوزیہ محمود صاحبہ، بچے حانیہ منصور، حسن منصور، موسیٰ احمد  
 3- امتہ 1 لصبور اہلیہ عمر نصر اللہ خان صاحب (یوکے)۔ بچے ثمر نصر اللہ خان، نصر  
 نصر اللہ خان  
 4 محمود احمد قریشی (انجینئر) بیگم امتہ امتین مونا صاحبہ۔ بچے سعود احمد، سرہ احمد، عطاء  
 السلام  
 5- امتہ الشانی (M.Sc) اہلیہ طارق رشید الدین صاحب (کینیڈا) بچے۔ مائزہ  
 طارق، نور الدین طارق۔ صباحہ طارق

## محترمہ امتہ الشکور صاحبہ اہلیہ محترم چودھری محمد ارشد صاحب

8 مارچ 1944 قادریان میں پیدا ہوئیں جامعہ نصرت ربہ میں تعلیم حاصل کی 1964 میں چودھری محمد ارشد صاحب پروفیسر تعلیم الاسلام کالج ربہ سے شادی ہوئی۔ دارالعلوم غربی میں رہائش تھی۔ حضرت سیدہ آپنا ناصرہ بیگم صاحبہ نے اس حلقے کی جزوی مقرر فرمایا۔ پھر افریقہ چلے گئے وہاں خدمت دین کے موقع ملے 1978 میں واپس ربہ آنے پر پہلے اپنے حلقہ کی سیکریٹری تعلیم اور پھر صدر کا کام کیا۔

سالانہ تربیتی کلاس میں صاحبزادی امتہ امتین صاحبہ کی جگہ کام کیا۔ (جو اپنی والدہ حضرت سیدہ مریم صدیقہ صاحبہ کے علاج کی غرض سے کراچی میں مقیم تھیں) اس کے بعد کئی سال تربیتی کلاس میں انتظامات کرتی رہیں۔ اصلاحی کمیٹی کی ٹیم میں شامل ہو کر دارالعلوم اور دارالنصر میں کام کیا۔ بطور سیکریٹری اشاعت لجمنہ ربہ میں پانچ سال کام کیا۔ عیدین پر منظمہ بیت 3 سال کام کرنے کا موقع ملا۔

نومبر 1999 میں کینیڈا منتقل ہو گئیں وہاں اردو اور قرآن مجید پڑھانے کا موقع ملا۔

نیشنل سیکرٹیری صنعت و حرفت بجنة کینیڈا رہیں۔ ایم ٹی اے کے لئے خدمت کی توفیق پائی۔ بجنة کینیڈا کی تاریخ لکھ رہی ہیں۔ دیگر کئی اصلاح معاشرہ کے کاموں کی سعادت حاصل ہو رہی ہے۔ سو شل خدمات پر بے شمار ایوارڈ ملے جن میں سے چند درج ذیل ہیں:

(1) نظم ریکسڈل ایتھنو کلچرل سینٹر (اردو بولنے والی خواتین)

Rexdale Ethno Cultural Seniors Orgainzer(2003)

### (2) وان خدمت خلق ایوارڈ

City of Vaughan 2003 Volunteer Recognition Award from Mayor Michael Di Biase

### (3) ریکسڈل خدمت خلق ایوارڈ

Recognition services community by Roy Cullen M.P 2004

### (4) کمیونٹی حصہ افزائی ایوارڈ، پاکستانی خواتین کا گروہ، ایٹوبیکوک

Appreciation of Community Participation and leadership of Ethno-Cultural Seniors's Project(Pakistani Women's Group, Etobicoke,ON).

### (5) ٹورنٹو سینٹر خدمت خلق ایوارڈ

The city of Toronto's 2005 community Services Volunteer Award for the Organizations Volunteer work in seniors services from Mayor David Miller.

دعا ہے اللہ تعالیٰ مقبول خدمت کی توفیق عطا فرماتا رہے۔ آمین۔

اولاد

1- اکبر احمد

2- امتہ اقیوم اہلیہ محترم محمود دانیال صاحب (نیو یارک) بچ۔ کاشف احمد، حماد احمد،

انصر احمد

- 3- مظفر احمد چودھری مری سلسلہ (آرکیا لو جسٹ)۔ بیگم ندرت طاہر صاحبہ۔ بچے فیضان ناصر زمان، نادر زمان
- 4- مظہر احمد چودھری (آٹواہ کینڈا)۔ بیگم نادیہ صاحبہ۔ بچے۔ جمال احمد، نور
- 5- امۃ الہمیہ ذکی الدین صاحب
- 6- حافظ مبارک احمد۔ بیگم آفرین۔ بچے طاہر، طیب
- 7- طاہرہ احمد چودھری

## محترم عبد السلام طاہر صاحب

کیم دسمبر 1947 کو تون باغ لاہور میں کسپرسی کی حالت میں پیدا ہوئے۔ اس بچے کو باپ کی درویشی کا انعام سمجھا گیا۔ سات سال کے بعد باپ بیٹے کی ملاقات ہوئی۔ ربہ میں تعلیم کے بعد حیدر آباد سندھ میں ملازمت اور رہائش ہے۔ پہلی بیوی عزیزہ مبارکہ صاحبہ سے اللہ تعالیٰ نے دو بیٹے اور دو بیٹیاں عطا فرمائیں۔ پانچویں بچے کی پیدائش میں پیچیدگی سے ماں بیٹا دونوں اللہ تعالیٰ کو پیارے ہو گئے۔ اللہ تعالیٰ غریق رحمت فرمائے۔ مبارک قطعہ شہداء میں مدفون ہے۔ بہت سادہ اور محبت کرنے والی تھیں۔ اپنے مُخسر محترم کی خدمت کا موقع ملا۔ جو ان عمری میں اُس کی وفات سے سلام کو بہت صدمہ پہنچا۔ بچے بہت چھوٹے ابھی سکول جانے والے تھے۔ مرحومہ کے والد محترم اللہ بخش صاحب آف پنڈی بھٹیاں نے عمدہ مثال قائم کی اور اپنی نواسی عزیزہ امتہ امتنین راحت کو سلام کے عقد میں دے دیا۔ جس نے عمدگی سے گھر اور بچے سنبھال لئے۔ اللہ تعالیٰ جزاً خیر عطا فرمائے۔ دوسری بیوی سے مولا کریم نے دو بیٹے عطا فرمائے۔ سب سے چھوٹا عزیز م عطاۓ لغنى زندگی وقف ہے اور جامعہ احمدیہ ربہ میں زیر تعلیم ہے۔

حضرت دادا جان کی روایت کے مطابق اُن کے والد سندھی خان کو حضرت اقدس مسیح موعود علیہ السلام نے اپنے مانے والوں میں شمار کیا تھا اور نماز جنازہ پڑھائی تھی۔ اس طرح عزیزم عطاۓ الغنی پانچویں نسل کا بچہ ہے۔ جس نے بتوفیق الٰہی خدمتِ دین کے سلسلے کو برقرار رکھا ہے۔ اسی طرح بھائیجان عبدالباسط شاہد صاحب کا پوتا عزیزم نبیل احمد بھی جامعہ احمدیہ یوکے میں زیر تعلیم ہے۔ اللہ تعالیٰ ہمارے خاندان میں خلافتِ حق سے نسلاً بعد نسلِ ولیٰ کو بڑھاتا چلا جائے آمین اللہ ہم آمین۔

### اولاد

- 1- طاعت طاہر (کراپی) الہیہ مرزا اقبال محمود صاحب۔ بچے نائلہ محمود، مدیہہ محمود، فریجہ محمود
- 2- ندرت مظفر الہیہ مظفر احمد چودہری صاحب مرتبی سلسلہ (ربوہ)۔ بچے۔ ناصر زمان، نادر زمان
- 3- عطاۓ القدس (کینیڈا)۔ بنگم عقیلہ طاہر صاحبہ۔ بچے۔ علینہ، عائشہ۔
- 4- لطف الرحیم (حیدر آباد)۔ بنگم صائمہ صاحبہ۔ بچے معارض احمد، مشراز احمد
- 5- اسد محمود طاہر
- 6- عطاۓ الغنی متعلم جامعہ احمدیہ ربوہ



## باب سوم

**41- حضرت حکیم اللہ بخش مدرس (بے ہالی)**

ولد شاہ دین صاحب سکنه بے ہالی متصل گوردا سپور

دربان ڈیوڑھی حضرت امام حبان

حضرت حکیم اللہ بخش صاحب کی وفات قادیانی میں 1943ء میں بصر 85 سال ہوئی۔ رجسٹر روایات رفقاء نمبر 4 میں آپ کی بیان فرمودہ روایات پر تاریخ 20 دسمبر 1938ء درج ہے۔ مذکورہ روایات میں آپ نے اپنی عمر اتنی (80) سال بتائی ہے۔ اس سے یہ نتیجہ نکلتا ہے کہ آپ انداز 1858ء میں پیدا ہوئے۔ قادیانی کے رفقاء کی فہرست جو تاریخ احمدیت جلد ششم کے آخر میں درج ہے صفحہ 42 پر 141 نمبر پر تحریر ہے۔ مولوی اللہ بخش صاحب دربان ولد میاں شاہ دین صاحب بے ہالی ضلع تحصیل گوردا سپور سن بیعت 1905ء میں زیارت 1880ء کی۔

آپ کا خاندان علم و فضل اور دینداری کی وجہ سے دور و نزدیک مشہور تھا۔ آپ اپنے والد صاحب کی دینی و دنیاوی لیاقت کے ذکرے میں ایک واقعہ سنایا کرتے تھے کہ جب انگریز ہمارے علاقے میں آئے تو ضلع کے کمشنر نے پوچھا کہ یہاں لاٹ کون ہے لوگوں نے والد صاحب کا نام لیا۔ کمشنر صاحب نے اُن کو بلوا کر کچھ مقولے اور امثال وغیرہ سنئیں اور پھر اتنا راہ و رسم پیدا ہو گیا کہ حکم ہوا روزانہ آیا کریں اور ملا کریں۔ خاندانی وجہت، تنازعات کو سلیمانی کی قابلیت بیاہ شادی کے معاملات میں صاحب الرائے ہونے کی وجہ سے ان کو غیر معمولی شہرت حاصل تھی۔ آپ دو بھائی تھے بھائی کا نام حسین بخش تھا۔ وہ قبولی

احمدیت سے محروم رہے تاہم بھائی کی پارسائی کی وجہ سے اس حد تک متاثر تھے کہ مخالفت نہ کرتے تھے۔

اللہ بخش صاحب نے فارسی اور عربی زبانیں سیکھیں۔ علم طب میں مہارت حاصل کی پنجابی کے مقبول شاعر بھی تھے ان اوصاف کے حامل کو احتراماً ”غیفہ صاحب“ کہا جانے لگا بعد میں آپ اسی عرف سے پہچانے جاتے۔

ابتداء میں آپ نے نجکے انہار میں ملازمت کی نہر میں پانی چھوڑنے اور گل پر مشین میں تیل لگانے کا کام کیا جس کا ایک دلچسپ واقعہ سناتے تھے کہ ایک دفعہ ایک انگریز افسر آیا اُس نے ملازم میں سے مشینوں کے لئے دیئے گئے تیل کا حساب مانگا۔ ہندو ملازم نے جواب دیا، میں دھرم سے سارا تیل مشینوں میں لگاتا ہوں۔ پھر مسلمان سے پوچھا تو جواب دیا، ایمان سے سارا تیل لگادیتا ہوں۔ پھر حکیم صاحب سے پوچھا تو آپ نے جواب دیا، ہاتھ سے سارا تیل لگاتا ہوں اس جواب سے افسر بہت محظوظ ہوا۔ اور اکثر اس بات کا ذکر کرتا۔ یہ ابتدائی ملازمتیں تھیں بعد میں آپ بطور مدرس (ٹیچر) کام کرتے رہے۔ اور اپنے علم حکمت و طب سے بھی لوگوں کو فیض پہنچاتے رہے۔ علم کی پیاس نے آپ کو حضرت القدس مسیح موعود علیہ السلام سے آپ کے دعویٰ سے بھی قبل متعارف کروادیا تھا۔ آپ کا شمار پہنچنے والے خلیف گوردا سپور کے ابتدائی احمدیوں میں ہوتا ہے۔

بیعت کی سعادت حاصل ہوئی تو مخالفت کا شدید طوفان اٹھا وہی گاؤں جہاں آپ کو خلیفہ صاحب پکارا جاتا تھا اور ہر قسم کے دینی و دنیاوی معاملات میں آپ سے رجوع کرتے تھے دشمن جان ہو گیا۔ شدید سوچل بائیکاٹ کا سامنا کرنا پڑا۔ سختیاں برداشت کیں۔ مگر گاؤں والوں کا بھلاہی چاہتے رہے۔ گالیاں مُن کر دعا نہیں اور دکھ پا کے آرام دیتے رہے اللہ تعالیٰ نے مدد کی اور اشدن مخالف مولوی صاحب کے دو بیٹے محترم منشی سبحان علی صاحب اور محترم منشی رمضان علی صاحب احمدی ہو گئے۔ اس طرح گاؤں میں احمدیت کا پودا بڑھنا شروع ہوا۔ آپ کو اپنے گاؤں والوں کی حالت دیکھ کر بے حد صدمہ ہوتا اور کوشش کرتے

کسی طرح حق قبول کرنے کے لئے اُن کے دل کھلیں ایسے انداز اختیار کرتے جو گاؤں والوں کی سمجھ میں آ جائیں۔ آپ چھت پر چڑھ کر قرآن مجید کی تلاوت کرتے، پنجابی شعر پڑھتے۔ یہ طریق بہت مقبول ہوا۔ آپ کا پنجابی کلام احمد یوں میں بھی بے حد مقبول ہوا۔ جلسہ ہائے سالانہ قادیانی کے موقع پر قیام گا ہوں، بازاروں اور باروف مقفلوں میں کلام نشاناتے۔ صداقت مسیح موعودؑ کے دلائل سیدھے سادے انداز میں دلوں میں اُتر جاتے۔

## ہجرت

قادیانی اور قادیانی والوں کی محبت میں اپنے گاؤں کو خیر باد کہا اور بھرت کر کے اپنے محبوب کے دار پر حقيقة دھونی رمادی۔ آپ کو والدار میں حضرت اتاں جان (اللہ تعالیٰ آپ سے راضی ہو) کی ڈیورٹھی کی دربانی نصیب ہوئی۔ باقی زندگی اسی درکی دربانی میں اور دعوت الی اللہ کے سلسلے میں دوروں میں گزری۔

قادیانی کے محلہ دار البرکات میں مکان بنانے کی بھی توفیق ملی جس کا ایک دلچسپ واقعہ ہے۔ آپ نے حضرت خلیفۃ استحث الشانی کی خدمت میں مکان کی بنیاد رکھنے کی درخواست کی۔ حضرت صاحب نے فرمایا کہ میں بوجہ خرابی صحت وہاں تک شاید نہ جاسکوں آپ ایک اینٹ لے آئیں میں اس پر دعا کر دوں گا..... حسناتفاق سے جس دن مکان کی بنیاد رکھنے کا پروگرام بنا حضرت صاحب کسی اور جگہ تشریف لائے ہوئے تھے موقع سے فائدہ اٹھاتے ہوئے محترم حکیم صاحب نے وہاں حاضر ہو کر تشریف لانے اور اپنے دست مبارک سے بنیاد رکھنے کی درخواست کی۔ حضرت صاحب نے مسکراتے ہوئے فرمایا کہ میں وہاں اس شرط پر آؤں گا کہ آپ مجھے وہ کہانی سنائیں جو آپ کو حضرت مسیح موعود علیہ السلام نے سنائی تھی۔ حضرت صاحب مکان کی بنیاد رکھنے کے لئے تشریف لائے وہاں عمارتی سامان اور اینٹیں وغیرہ بکھری پڑی تھیں۔ حضرت صاحب ان اینٹوں پر بیٹھ گئے اور حکیم صاحب نے فرمائش کے مطابق کہانی سنائی۔ (لفصل 11 مارچ 1998ء)

آخری عمر کا زیادہ حصہ اپنی چھوٹی بیٹی آمنہ بیگم اور داماد میاں عبدالرحیم صاحب دیانت (درویش قادریان) کے پاس ہی گزرا۔ وہیں وفات پائی اور بہشتی مقبرہ میں تدفین ہوئی۔

آپ کے حالات جانے کا اہم ترین ذریعہ حسٹر روایات میں مذکورہ روایات ہیں۔ دوسرے آپ کا پنجابی کلام ہے (‘موتی بازار نام’ کی کتاب میں آپ نے اپنی سوانح نظم کی ہے۔) تیسرا آپ کے داماد کالکھا ہوا مضمون ہے جو بہت دلچسپ و اتعات پر مشتمل ہے۔ اس طرح اس فنا فی اللہ بزرگ کی سیرت کے کافی پہلو سامنے آ جاتے ہیں۔

## ا-روایات بیان فرمودہ حضرت حکیم اللہ بخش صاحب

رجسٹر روایات صحابہ نمبر 4 صفحہ 60 تا 67

حکیم صاحب نے مجھ سے بیان فرمایا کہ:-

ایک شخص خواجہ عبداللہ ساکن سوہل ضلع گوراپور نے مجھے کہا کہ آپ کو مولویوں سے ملنے کا بہت شوق ہے مگر اس وقت مولوی صاحبان کا حال چال اور ہی ہے۔ ان لوگوں کو درحقیقت دین کا کچھ شوق نہیں اپنے دنیاوی معاملات کے متعلق خود غرض اور پیسے حاصل کرنے کا شوق ہے۔ اس لئے اگر آپ حق پرست مولوی کو دیکھنا چاہتے ہیں تو قادریان میں مرزا غلام مرثی صاحب کا نوجوان لڑکا ہے۔ اس کو دیکھیں۔ نماز میں گداز اور دین کے ہر ایک کام میں مستعد اور تمام مذاہب کی کتابیں آپ کے پاس موجود ہیں۔ کبھی توریت و انجیل کبھی کسی اور ہی غیر مذہب کی کتابیں دیکھتے رہتے ہیں۔ اور قرآن شریف سے زیادہ محظوظ ہوتے ہیں۔ چنانچہ میں قادریان میں حاضر ہو گیا اور حضرت صاحب کو بیتِ قصی میں ملا۔ ساتھ جان محمد صاحب کشمیری بھی بیٹھے تھے۔ جو بیتِ قصی کے امام تھے۔ میں نے حضرت صاحب سے باتیں کیں اور براہین احمدیہ کی چوتھی جلد ساتھ لے گیا۔ پھر کبھی کبھی آتا

رہا۔ جب ہمارے ملک میں دوسری دفعہ طاعون پڑا تو اس وقت میں نے بیعت کی۔ مجھے یاد آیا کہ میں نے پہلی دفعہ ملاقات کی تو میرے ہاتھ میں ایک کتاب تھی جس کا نام نظام الاسلام تھا۔ اس کے حاشیے پر تو قیر الحن درج تھی۔ اس کتاب میں تین سو سالخواہ علمائے حنفی کی مہریں لگتی تھیں۔ حضرت اقدس علیہ السلام وہ کتاب لے کر پڑھتے رہے۔ میں تو سو گیا وہ پہنچ نہیں کس وقت سوئے۔ صحیح نماز کے لئے مجھے جگایا۔ نماز پڑھ کر میں چلا گیا۔

(۱) حضرت مسیح موعود علیہ السلام نے ایک دفعہ فرمایا کہ اللہ تعالیٰ نے تو دیکھتا ہے کہ اس وقت قادیان گمنامی کے ایک گوشے میں ہے۔ غیر ممالک کے لوگ اس کے نام سے بالکل بے خبر ہیں اور یہ بھی کوئی نہیں جانتا کہ غلام احمد بھی کسی شخص کا نام ہے مگر تو اپنی زندگی میں دیکھنے کا کہ قادیان میں کہاں کہاں سے لوگ آتے ہیں اور قادیان کی شہرت کسیے چار دنگ عالم میں پھیلتی ہے۔ اس وقت میری عمر ۸۰ سال ہے اور میں خدا تعالیٰ کے فضل و کرم سے یہ تمام واقعات اپنی آنکھوں سے دیکھتا ہوں۔ کوئی ملک نہیں بہاں حضرت اقدس کی تبلیغ نہیں پہنچتا اور دور دراز کے ممالک سے لوگ برکت حاصل کرنے کے لئے یہاں آتے ہیں۔

(۲) یہ بات میں نے کئی آدمیوں سے بارہا سُن کہ حضرت صاحبؒ نے فرمایا قادیان دریائے بیاس تک پھیلے گا میں تو اپنے ذوق کے مطابق اب تک اس کے یہی معنی سمجھتا ہوں کہ قادیان بے آس، تک پہنچ گی یعنی وہاں تک پہنچ گی جہاں تک پہنچنے کی کسی کو آس و امید ہی نہیں ہوگی۔

(۳) حضرت صاحبؒ کے والد صاحب ایک ماہر طبیب تھے۔ ایک دفعہ بیاس کے پار سے ایک نوجوان قادر بخش نام، ان کا نام سن کر قادیان آیا۔ مگر اسے معلوم ہوا کہ وہ توفوت ہو گئے ہیں۔ اس پر حضرت صاحبؒ کی خدمت میں حاضر ہوا۔ حضرت صاحبؒ نے رہنے کو مکان دیا۔ دوا اور غذا سب اپنے پاس سے مہیا فرماتے رہے۔ خدا کے فضل سے وہ جلد صحت یاب ہو گیا اور بعد میں کئی دن یہاں رہا۔ ایک روز اس نے بانگ کہی چونکہ اس کی آواز بہت اعلیٰ تھی اس لئے حضرت صاحبؒ نے حکم دیا کہ میاں قادر بخش پانچ وقت تم ہی

بانگ کھا کرو۔ چونکہ اس کی آواز بہت ہی بلند تھی۔ مسلمان تو بہت ہی خوش ہوتے تھے۔ مگر غیروں کو تکلیف ہوتی تھی۔ وہ دل میں بُرا مناتے تھے۔ ایک دفعہ حضرت صاحبؒ کے پاس آئے اور کہنے لگے۔ مرتضیٰ اس قادر بخش کی آواز بہت دور جاتی ہے۔ فرمایا آپ کو اس سے کوئی تکلیف تو نہیں پہنچتی؟ کہنے لگے واہ گرواداہ گروگنو دی سوں تکلیف نہیں اسیں سگوں راجی ہوندے آں۔ پر ایس نوں ٹھی کہو ایڈی اپی نہ آکھے ذرا نیوں آکھ لیا کرے۔ (واہ گرو، واہ گرو، گائے کی قسم تکلیف نہیں ہم تو بلکہ خوش ہوتے ہیں پر آپ اس کو کہیں اتنی اونچی نہ دیا کرے ذرا ہلکی آواز میں دیا کرے۔ ناقل) حضورؐ نے فرمایا جب آپ کو تکلیف نہیں دیتی تو اس سے بھی اونچی کہا کرے گا نیوں، کی کیا ضرورت ہے۔ ایک روز میاں قادر بخش کو فرمایا کہ اب تو خوب تدرست ہے۔ عرض کی۔ حضورؐ لیکھنے میں ایسا نظر آتا ہوں میرے بیچ میں کچھ نہیں۔ حضورؐ نے ہنس کر فرمایا (مجھے مخاطب کر کے دیکھو اللہ بخش! قادر بخش بچ کہتا ہے۔ واقعی اہواز چربی کے سوا اس کے بیچ میں کچھ نہیں۔

(4) میں نے ایک روز عرض کیا کہ آپ مشیلِ مسیح ہیں وہ تو گھاث پر جا کر دھو بیوں کو کہتے تھے۔ کپڑے کیا دھوتے ہو۔ آؤ میں تم کو دل دھونے سکھاتا ہوں۔ میں بہت دفعہ حضورؐ کی خدمت میں حاضر ہوا مجھے تو آپ نے دل دھونے نہیں سکھائے۔ فرمایا مسیح نے جن کو دل دھونے سکھائے تھے ایک نے ان میں سے تیس روپے لے کر کپڑا دیا، دوسرا نے منه پر تھوکا، تیسرا نے لعنت بھیجی پس ایسی باتوں سے بچتے رہنا چاہیے۔ اللہ چاہے گا تو خود بخون دل دھونے سکھا دے گا۔

(5) بیتِ اقصیٰ کا پہلا نام بیتِ مغلیہ تھا۔ بیتِ مبارک ان دونوں نہیں بنی تھی۔ حضورؐ شام کے وقت اپنا کھانا بیتِ اقصیٰ میں لے جاتے جو تین چار نمازی ہوتے ان میں تقسیم کر دیتے۔ وہ نمازی بڑے خوش گھروں کو داپس جاتے اور اوروں کو بھی سناتے۔ اس کا نتیجہ یہ ہوا کہ بعض اوقات تیس چالیس نمازی جمع ہو جانے لگے۔ جب حضرت صاحبؒ کھانا ملتی کر دیتے تو پھر نمازوں کی تعداد کم ہو جاتی۔ حضرت صاحبؒ بڑی دعا فرمایا کرتے

تھے کہ اللہ ایسے لوگوں کو حقیقی نمازی بنادے۔

(6) بیت مبارک جب پہلے بی تھی تو اپنے سکونتی محل پر بجانب جنوب بنائی تھی۔..... میں نے عشاء کے وقت قطب ستارہ دیکھ کر عرض کیا کہ حضور بیت کا رُخ عین سیدھا نہیں معلوم ہوتا۔ فرمایا اسلام کھلا ہے تنگ نہیں اس لئے چھوٹی چھوٹی نکتہ چینی منع ہے۔

(7) ایک دفعہ فرمایا دین عموماً غریبوں کا حصہ ہے۔ امیر عموماً اس سے بے نصیب رہ جاتا ہیں۔ چنانچہ پہلے نبیوں کو بھی غریبوں نے ہی ابتداء میں مانا تھا۔ اب دیکھ لغزیب آدمی سفر میں ہوتا ہر جگہ نماز پڑھ سکتا ہے مگر امیر ایسا نہیں کر سکتا۔ اگر رستے میں کوئی جو ہڑ آجائے تو وہ وہاں وضو نہیں کرے گا اور اگر صاف پانی مل بھی جائے تو کپڑوں کے خراب ہونے کے ڈر سے زمین پر نہیں پڑھے گا۔

(8) ایک دفعہ آپ کے والد صاحب آپ لوگوں دا سپور لے گئے اور فرمایا کہ جا کر ڈپٹی ہدایت علی صاحب سے فلاں کتاب لے آؤ۔ چنانچہ آپ تشریف لے گئے۔ السلام علیکم کہہ کر کتاب کا نام پشتے پر دیکھ کر اسے اٹھالیا۔ باوجود اس بات کے کہ ڈپٹی صاحب حضور کے والد صاحب کے بڑے دوست تھے اور بہت دیندار مشہور تھے مگر سخت لبھ میں کہنے لگے کہ ٹوبڑا عیار لڑکا ہے۔ حضرت صاحب اس واقعہ کو بیان فرمایا کرتے تھے کہ امیروں میں دین کم ہوتا ہے اور بعض امیر تو دنیاوی عزت کے حصول کی خاطر ہی دین کا جگہ پہنچتے ہیں۔

(9) ایک دفعہ حضور نے فرمایا۔ آؤ اللہ بخش، ہم آپ کو الف لیلہ کی ایک حکایت سناتے ہیں چنانچہ حضور نے فرمایا کہ ایک مرد صاحب جو بڑا متمنی اور پرہیزگار تھا دینی اور دنیوی علوم کا ماہر تھا۔ دولت مند بھی بڑا تھا اس کے ہمسایہ میں دو میاں بیوی رہتے تھے۔ جو بڑے حاسد تھے۔ وہ ان کی حسد کی آگ کو بجھانے کی بہت کوشش کرتا۔ کبھی انہیں کچھ دیتا کبھی کچھ مگر وہ آگ کو بجھنے میں نہ آتی تھی۔ آخر تنگ آکر اس نے اپنا شہر چھوڑ دیا اور ایک دوسرے شہر میں جا کر آباد ہو گیا۔ وہاں کے لوگ یہ دعا کیا کرتے کہ اللہ ان میں ایک نیک، بزرگ اور دینی

اور دنیوی علوم کا ماہر انسان بیٹھ ج دے۔ جو انہیں دین بھی سکھائے اور بیاروں کا علاج بھی کرے۔ انہوں نے اُس کی بڑی آؤ بھگت کی اس پر خدا کا فضل آگے سے بھی بڑھ کر ہونے لگا۔ اور وہ اور زیادہ مال دار ہو گیا۔ حاسد وہ کو بھی پتہ لگ گیا۔ وہ اور زیادہ جل گئے۔ حاسد کی بیوی نے اُسے کہا کہ میاں جاؤ اگر موقع مل تو اُسے مار کرو اپس آؤ۔ حاسد اس صالح مرد کے پاس گیا۔ صالح بہت خوش ہوا۔ بڑے تپاک سے ملا۔ خیر خیریت پوچھی اور دریافت کیا کہ کیسے تشریف آوری ہوئی۔ حاسد نے کہا حضور کا پتہ لگا۔ زیارت کو بہت دل چاہتا تھا ملنے کے لئے آیا ہوں۔ اب زیارت ہو گئی۔ اجازت چاہتا ہوں۔ صالح نے فرمایا کہ سُنّتِ نبوی کے مطابق تین دن بعد اجازت ہو گی۔ تین روز کے بعد چند صد دے کر رخصت کیا۔ حاسد جب مال لے کر گھر پہنچا تو بیوی بہت خوش ہوئی۔ مگر صالح کے زیادہ مالدار ہونے کا حال سن کر بہت ہی شکستہ حال ہوئی اور کہنے لگی ہم تو سمجھے تھے وہ مرکھ پ گیا ہو گیا ہو گا۔ مگر اُسے کوئی زوال بھی نہیں پہنچا۔ جاؤ میاں جس طرح بھی مرے مار کر آؤ۔ حاسد پھر گیا۔ صالح نے آنے کا مقصد پوچھا۔ کہنے لگا۔ حضور کی محبت پھر کھینچ لائی ہے۔ پہلے حضور کے مکان اور باغات کا اچھی طرح سیرہ کیا تھا۔ اب سیر کرنا چاہتا ہوں۔ چنانچہ صالح نے تین طرفیں باغ کی دکھائیں۔ اور چوتھی طرف جانے سے منع کیا اور کہا کہ اس گوشے میں ایک کنوں ہے۔ جسے اندھا کنوں کہتے ہیں اُس میں جن رہتے ہیں۔ خوف ہے کہ جان سے مار دیں گے۔ حاسد نے یہ سن کر زیادہ اصرار کیا۔ چنانچہ دونوں کنوں کے پاس گئے حاسد کنوں کی دیوار پر جامیٹھا اور نیچی نظر کر کے کہا کہ اس میں کوئی جن نہیں آئیے آپ بھی دیکھیں۔ صالح نے بھی کنارے پر جا کر دیکھنا شروع کیا۔ نظر بچا کر حاسد نیچے اُتر اور اُس کو دھکا دے کر کنوں میں گردیا اور خوشی خوشی گھر آیا عورت کو حالِ شنا یا وہ بڑی خوش ہوئی۔ اب صالح کا حال سنوجس کنوں میں وہ گرا تھا واقعی اس میں جن تھے۔ نیچے جانے نہ پایا تھا کہ جن نے پکڑ کر محفوظ جگہ میں رکھ دیا۔ باقی جن مخالف ہوئے اور کہنے لگے کہ اس کو ضرور مار دینا چاہئے۔ مگر اس نے کہا کہ یہ ایک جیدد عالم اور اعلیٰ درجے کا طبیب بھی ہے۔ اسے مارنے

سے امراء، غرباء سب کا نقصان ہوگا۔ چنانچہ فلاں ملک کا بادشاہ اپنی لڑکی کو علاج کے لئے اس کے پاس لا رہا ہے۔ اگر اسے یہاں مارڈا تو خدا کا عرش کا نبض اٹھے گا۔ دوسرے جنوں نے سوال کیا کہ اسے کیا بیماری ہے۔ وہ جن بولا اُسے فلاں بیماری ہے۔ علاج پوچھا تو کہا کہ اُس کے گھر میں سفید بلی رہتی ہے۔ اُس کی پیٹھ سے چند بال اکھاڑ کر آگ پر رکھ کر اس لڑکی کے قریب کرے وہ جن چیختا ہوا بھاگ جائے گا۔ اور پھر کبھی پاس نہ آئے گا۔ چنانچہ انہوں نے اس بزرگ کو چھوڑ دیا اور صحیح سلامت اور پہنچا دیا۔ گھر میں پہنچا ہی تھا کہ بادشاہ اپنی بیمار لڑکی کو لے کر آن پہنچا۔ اس نے علاج کیا۔ لڑکی تندرست ہو گئی۔ اور خوب تو انا ہو گئی۔ بادشاہ نے نکاح کی فکر کی، بہت سوچا مگر اس صالح مرد سے بڑھ کر نکاح کے قابل اور کسی کونہ پایا۔ چنانچہ اس کے ساتھ نکاح کر دیا۔ چند دن بعد خود مر گیا اور تاج و تخت اس بزرگ کو سونپ گیا۔

حضرت صاحبؒ نے یہ حکایت سنا کر فرمایا۔ میاں اللہ بخش خدا تعالیٰ ہمیں اقبال عطا کرے گا اور حاسد کا قدم دن بہ دن زوال کی طرف جائے گا۔ حاسد پھونکوں سے اسے بچانا چاہیں گے۔ مگر میرا خدا مجھے اور زیادہ ترقی دے گا۔

(10) ایک روز فرمایا کہ بعض بد خصلت انسان اگر کسی کا نقصان کرنا چاہتے ہیں مگر نہ کر سکیں تو اپنا احسان جاتے ہیں۔ ایک فیض رسان انسان کا ذکر ہے کہ اُس نے ایک نادان امیر کی خیانت کی۔ یہ معلوم کر کے کہ یہ امیر بڑا عیب جو اور نکتہ چین ہے اگر اُس کی طرف کھانا کھلانے والوں میں سے کسی کی پیٹھ ہو گئی تو ناراض ہو جائے گا۔ اس لئے تمام ضروری سامان پہلے ہی قرینے سے سجادا یا اور عرض کی کہ حضور کھانا تیار ہے تشریف لائیے اور تناول فرمائیے۔ خیر کھانا کھا کر جب باہر آئے اور میزبان کے دروازے میں کھڑے ہو کر اس کا شکر یہ ادا کیا تو بجائے اس کے کہ ان کو عزّت اور تکریم سے پیش آتا۔ کہنے لگا کہ میرا تم پر بڑا احسان ہے۔ کیونکہ جس مکان میں کھانا ہم نے کھایا ہے۔ اُس میں ہزاروں روپے کا

سامان پڑا تھا۔ دل چاہتا تھا کہ آگ لگا دیں مگر حرم کر دیا ہے۔ حضرت صاحب نے فرمایا:-  
اللہ بخش دیکھو میں لوگوں کی خاطر و مدارت کرتا ہوں کھانا کھلاتا ہوں۔ ایمان سکھاتا  
ہوں اور لوگ اٹا مجھے نقصان پہنچانے کی کوشش کرتے ہیں اور نہ پہنچا سکنے کی صورت میں  
احسان جتنا نہ ہیں۔

نوٹ:- یہ روایات بابا حکیم اللہ بخش صاحب 20-12-1938 کو مجھ سے زبانی کہیں  
اور میں نے رجسٹر پر ہی نوٹ کر لیں۔ الگ فارم پر نہیں لکھا۔

خاکسار عبد القادر 20-12-38

## 11- موتی بازار۔ منظوم سوانح عمری

مندرجہ بالا روایات حضرت حکیم صاحب نے 80 سال کی عمر میں لکھوا تین جگہ اپنی  
آپ بیتی پر مشتمل نظم موتی بازار 45 سال کی عمر میں کہی۔ حافظ قوی اور ذہن مستحضر تھا۔  
جزیات کی منظر کشی بہت دفریب، سادہ، اخلاص و فدائیت سے معطر اور سچائی سے منور  
ہے۔ مکمل نظم درج کرنا پچھی سے خالی نہ ہوتا مگر اب پنجابی پڑھنے اور سمجھنے والے کم ہیں۔  
اس لئے میں نے اس کا سادہ اردو ترجمہ کیا ہے۔ مجھے بھی بعض جگہ دقت پیش آئی۔ مگر مفہوم  
بہر حال واضح ہو گیا ہے۔ پنجابی محاورے کا لطف قائم رکھنے کے لئے کہیں کہیں اشعار بھی  
لکھے ہیں ملاحظہ فرمائیے:-

## احمدیت سے تعارف اور قبولیت کا سفر

میں یوسفؑ کی طرح اپنے بھائیوں کا خیرخواہ ہوں۔ اچھی باتیں سنانے کے لئے پوری  
کوشش کروں گا۔ کوئی کان ندھرے گا تو چھت پر چڑھ کر با آواز بلند اللہ اور رسول صلی اللہ  
علیہ وسلم کی باتیں سناؤں گا۔ قرآن پاک سناؤں گا۔ اگر میرا کوئی قصور دیکھو تو مجھے بتاؤ۔  
میں قہار جبار خدا سے ڈرتا ہوں۔ استغفار کروں گا۔ مجھے خدا تعالیٰ نے یہ سمجھ دی ہے کہ دنیا میں  
پہلیے مذہبوں کی بد اعتقادیاں تھیں بتا سکوں۔ مسلمانوں میں راجح کمزور یاں بیان کر سکوں۔

امّت واحده فرقوں میں کیوں بٹ گئی ہے؟ یہ سب خدا تعالیٰ کی خاص حکمت سے ہوا ہے۔

ہو یا حکمت رب تھیں ایسا ایسہ یا ام  
نام رہے اسلام دا دور گیا اسلام  
خالی حرف قرآن دے رہ گئے وچ جہان  
علم عمل سب اٹھ گیا جا چڑھیا آسمان  
اللہ بخش ہے ترپدا اندر ایس پیاس  
جس دے نال پیاس دے نکل چلے سانس  
اللہ بخش غریب دی کریں دعا قبول  
وچ اساندے اپنا بھیجیں کوئی رسول

اللہ بخش کی دعا اللہ تعالیٰ نے سن لی۔ سوہل کے ایک شخص عبد اللہ نے بتایا اللہ بخش تم  
ٹھیک کہا کرتے تھے۔ مولویوں کے پاس صداقت نہیں ہے ہم نے انہیں خوب آزمایا  
ہے۔ قول فعل میں تضاد ہے۔ مجھے ایک مولوی کا پتہ چلا ہے وہ ابھی نو عمر ہے مگر اپنے رب کا  
پکا عاشق ہے۔ اپنے دن معارف قرآن و حدیث سوچنے میں گزارتا ہے۔ اپنی راتیں جاگ  
کر اللہ تبارک تعالیٰ کی عبادت کرتا ہے۔

جب دیکھو اپنے رب کے حضور قیام و سبود رکوع و قعود میں مگن ہے۔ اسے دین حق کے  
علاوہ بھی سب مذاہب کا علم ہے۔

وہ کہتا ہے سارے مذہب مردہ ہو چکے ہیں قرآن زندہ ہے دین حق زندہ ہے۔  
میں نے عبد اللہ کی بات سنی مجھے تو پہلے ہی کھون تھی۔ مجھے ایک کام سے دینا نگر جانا تھا  
سوچا وہاں ایک بڑا مشہور عالم دین عبد العزیز ہے اس سے مشورہ کروں گا۔ مولوی عبد العزیز  
سے میں نے ایک سوال پوچھا کہ نماز کے سلام کے بعد ہاتھ اٹھا کر دعا کرنے کی کوئی  
سند ہے وہ کوئی تسلی بخش جواب نہ دے سکا میں نے دل میں فیصلہ کیا۔ اب نئے مولوی کو  
دیکھنے میں دیر نہیں کرنی چاہئے۔

کم جو کرنا آج ہے نہ رکھ اوپر کل  
 مرزا سنیا قادیاں اللہ بخش ہُن چل  
 بے ہالی سے دس کوس پیدل سفر کر کے قادیان پہنچا۔ ایک معمولی سا گاؤں تھا۔ کوئی  
 مانگنے والا سارے گاؤں سے مانگتا تو اس کا برتن نہ بھرتا لوگ بھی معمولی سے تھے۔  
 ادھراً دھر سے پوچھ کر مسجد پہنچا۔ مسجد میں اللہ والے دو بندے بیٹھے تھے۔ آنکھوں میں  
 خدا کی محبت سے غنی تھی چہروں پر طمانتیت گو یا حسن یوسف کی چمک تھی دونوں نے کلاہ و  
 دستار پہنی ہوئی تھی ایک کی سفید اور دوسرے کی نیلی۔ میں نے بصد ادب السلام علیکم  
 عرض کیا۔ علیکم السلام جواب ملاتو میں نے عرض مددعا کیا کہ مجھے مرزا غلام احمد صاحب  
 سے ملتا ہے۔

نیلی پکڑی والے نے جن کا نام جان محمد تھا اشارے سے بتایا کہ حضرت یہ ہیں۔ میں  
 نے مصافحہ کیا اور اپنا حال بیان کیا۔ میری کیفیت عجیب تھی ان کی محفل میں بیٹھے بیٹھے ظہر کا  
 وقت ہو گیا اذان ہوئی سننیں ادا کیں۔ تکبیر کی گئی جان محمد صاحب نے امامت کی۔

پھر کہی تکبیر پھر لگے گرن قیام  
 جان محمد ہو گیا آنگے کھڑا امام  
 ایہہ تماشا عجب ہے وچ خیال عوام  
 امام تمام جہان دا پیچھے کرے قیام  
 عاماں نوں اس بات دی ہرگز قدر نہ سار  
 کی نج درجہ رکھ دے جو نیاں دے یار

میرے پاس ایک کتاب تھی جس کا نام تو قیر الحق تھا اس پر تین سو کے قریب علماء کی  
 مہریں حنفی عقیدے پر مستند کتاب تھی۔ حضرت نے اس کتاب کے متعلق فرمایا مولوی  
 عجیب طرح سے بات نکال کر اپنے مطلب کی بات نکال لیتے ہیں۔ میں رات وہیں رہ گیا  
 تھا۔ کچھ دیر تو با تین شنوار ہا پھر مجھے بہت نیندا آگئی میں زیادہ جاگ نہیں سکتا ہے خود سو گیا۔

صحیح مجھے حضرت نے پیار سے جگایا کہ نماز کا وقت ہو گیا ہے۔ لاثین کی روشنی میں تجد پھر نماز فجر ادا کی۔ مجھے نہیں علم حضورات کو سوئے یانہیں۔

میرا عقیدہ حنفی تھا مجھے وہابیوں کے بہت سے مسائل یاد تھے ان میں بہت جگہ گہرے اختلاف تھے میں نے حضورؐ سے دریافت کیا سب ”قال رسول کریمؐ“ سے بات کرتے ہیں اور آپس میں لڑتے ہیں ایک دوسرے کو کافر اور مردود کہتے ہیں۔ پیارے مسیح میری جان قربان ہو۔ میری بات سن کر فرمایا:

جب دو فریق آپس میں بات کریں تو پہلے یہ دیکھیں کہ مخالف کس بات پر دار و مدار رکھتا ہے۔ کون قال رسولؐ پر رہتا ہے۔ کون قال رسولؐ سے گریز اور فرار اختیار کرتا ہے۔

مجھے کامل رہنماء سے یہ عجیب مفید گرہاتھ لگا اور میرا سینہ علم سے بھر گیا۔

حضرت پاک زبان تھوں کیتا اے اظہار  
دفتر قال رسولؐ دا ایہہ ہے کل عیان  
پڑھ کے دیکھو فیصلہ حکمت رب رحمان  
قال رسولؐ جو نبی نے کیہا نال زبان  
لیکن دو فریق دے ٹھن پہلے اظہار  
اوپر کیڑی بات دے رکھن دار و مدار  
کیہڑا قال رسولؐ تے کرے قرار اقرار  
کیہڑا قال رسولؐ تھوں کرے گریز فرار  
بس اے مینوں مل گیا ست گر تھیں ست گر  
ایسے گر تھوں ہو گیا سینہ علوم پر

اس سے میں نے بہت فائدہ اٹھایا۔ جب بھی بحث مباحثہ ہوا اسی سے حل کیا حضرت اقدسؐ نے رخصت کرتے ہوئے ایک چھوٹی سی کتاب بھی عنایت فرمائی جس کا نام ستارہ

محمدی تھا اس میں حفیوں کے غلط عقائد کا بیان تھا۔

اس ملاقات کے بعد میں عاشور کے روز گوردا سپور گیا ایک مولوی سے آریہ بحث کر رہے تھے۔ مجمع دیکھ کر میں آگے بڑھا دیکھا کہ مولوی لا جواب ہو رہا ہے مجھے دیکھا تو فرار کا بہانہ مل گیا۔ آریہ اُسے پکڑ پکڑ کر کھڑا کرتے مگر وہ میری طرف اشارہ کر کے یہ کہہ کر بھاگ گیا کہ اب مولوی صاحب آگئے ہیں مجھے گھر میں کچھ کام ہے۔ میری اس سے پہلے آریوں سے کبھی بات نہیں ہوئی تھی۔ مذہب عقیدے کا علم نہیں تھا میں نے کہا آپ اپنا مذہب خود بیان کریں۔ انہوں نے دینِ حق کو بہت برا بھلا کہا میں مغلوب ہو گیا۔ اللہ تعالیٰ سے بہت دعا کی کہ مولا اسلام کی تائید میں دلائل سکھا دے۔ میرے دوستوں نے مجھے بتایا کہ قادیاں والے مرزا صاحب نے ایک کتاب تیار کی ہے جس میں دینِ حق اور قرآن کی ایسی صفات بیان فرمائی ہیں کہ مخالف منہ کے بل گر جائیں۔

پس شاک دے شوق نے پکڑی تُرت مہار  
جو سُنیا جا دیکھیا چکار ہی چکار  
کتاب براہنِ احمدی جلد ای جلد ای  
تے پنجم دے واسطے ہو رہا اقرار  
چوتھی جلد لیا کے ڈھنی پراسرار  
عیسائیاں تے آریاں جس وچ داردار

کتاب کیا تھی اس طرح لگا آسمان کی گردش بدل گئی ہے بہار آگئی ہے۔ میں نے اپنے یار دوستوں سے کہا گوردا سپور چلو اور رونق بازار دیکھو۔ دسہرہ کے تھواں میں آریوں سے بات ہوئی دلائل میرے پاس تھے جلدی لا چار ہو کر رخصت ہوئے جس کی برکت سے اللہ تعالیٰ کی تائید میرے شریک حال ہوئی اس کا کچھ احوال لکھتا ہوں:

جس دی برکت ہو گئی یہ نصرت ابرار  
لازم ہے کچھ اُس دا حال کراں اظہار

اللہ دا محبوب ہے آخر دا سردار  
 میری طفوں اُس نوں سدا سلام پیار  
 جس مسجد میں آج اللہ تعالیٰ کے انوار چمک رہے ہیں ایک وقت ایسا تھا کہ صرف  
 چار نمازی تھے۔ مرا صاحب کھانا تیار کرواتے اور کہتے نماز یو! آؤ کھانے میں شرکت  
 کرو نمازی خوش ہو کر آتے کافی لوگ آجائتے شام کو پھر اسی طرح آپ نماز اور کھانے  
 کے لئے بلاتے۔ نمازی آتے تھے اور حق کو پہچانتے تھے۔ صرف ملاؤں کے لئے  
 تسلیم کی خوشکل ہے آن کو جمعرات کی روٹی اور باپ دادا کا سہل دین پند ہے۔

مذہب پرانے چھڈ کے من نیا سیل  
 کم نہیں آسان ایہہ مشکل سخت ثقیل  
 بعد تیرہ سو سال دے پھیر مسیح موعود  
 لے آیا تشریف ہے ایہہ مہدی معہود  
 ز میں آسمان نشان ہیں اس دی شان موجود  
 سورج چند شہادتاں ہو یاں آن ورود  
 والگوں پاک پیغمبر اس بشر انسان وجود  
 عالی درجہ پیغمبر اس دیکھ کے سڑ بل گئے حسود

### حضرت اقدس مسیح موعودؑ کی سنائی ہوئی نصیحت آموز تمثیلات

نظم میں حاسد کی کہانی اور بد خصلت آدمی کی کہانی کے بعد لکھا کہ حضرت اقدسؑ نے  
 صالح عابد کی کہانی سننا کر فرمایا اللہ بخش تمہارا میرے پاس کچھ عرصہ سے آنا جانا ہے۔ تم دیکھ  
 رہے ہو کہ آج کل میرے پاس کون آتا ہے۔

میں نہ واقف کسی دا تے نہ میرا کو  
 انشاء اللہ دیکھنا آئندہ کی ہو

مجھے اللہ تعالیٰ بے حساب نعمتیں دے گا۔ حاصل جل جائیں گے۔ جیسے جیسے دشمنی بڑھے گی نعمتوں میں اضافہ ہو گا۔ خدا کی قسم جب مرزا صاحب نے یہ بات کی تھی مرزا صاحب اور قادریان کسی شمار میں نہیں تھے۔ آپ نے تنہائی میں یہ بات کی تھی مگر رب الارباب نے کس طرح پوری کی اور مجھ غریب کو گواہ بنایا خدا تعالیٰ نے سارے جہاں میں سے مرزا صاحب کو چین لیا۔ مجھے خدا نے توفیق دی کہ اندر ہیرے میں آفتاب نظر آگیا۔ بہت بد نصیب اس موئی کو تلاش کرتے کرتے ڈوب گئے۔ بعض کو بے حساب خزانے مل گئے۔ لوگ مجرزے طلب کرتے ہیں جبکہ میں اس گنگا جل میں خوب نہایا ہوں۔

### دولہا کی تلاش۔ ایک تمثیل

ایک بڑی کے نکاح کے لئے برات آئی اور نکاح کی رسوم ادا کرنے کے لئے ایجاد و قبول کا وقت آیا تو دولہا موجود نہ تھا ڈھنڈ یا پڑی دولہا تلاش کیا جا رہا ہے مگر اس کا کچھ پتہ نہیں شادی کی تاریخ ملے ہے مہمانوں میں مسلمان عیسائی سب شامل ہیں کوئی آسمان کی طرف دیکھ رہا ہے کوئی دمشق کے مینار پر سیر ہی لگا کر تلاش کر رہا ہے۔ آنے والا ایک ہے اور کئی جگہ کی نشانیاں ہیں کوئی کہہ رہا ہے آنا تو اسی وقت تھا پتہ نہیں کیوں نہیں آیا کوئی کہتا ہے آیا تو تھا مگر صلیب سے ڈر کر چوتھے آسمان پر چڑھ گیا۔ کوئی کہتا ہے بیت المقدس میں تلاش کرو۔ اگر سب حدیثوں کو لفظی طور پر پورا کرنا ہے تو دولہا کے کئی حصے کرنے پڑیں گے۔ برات میں ایک قسم کا ماتم پڑا ہے۔ اُمت کا حال خراب ہے۔ سب لوگ آسمان، بیت المقدس اور دمشق کی طرف دیکھتے رہے اور لہن کو پریم نگر یعنی قادریان سے آ کر ایک دولہا بیاہ کر لے گیا۔ سب لوگ حیران رہ گئے۔ اُمت کے شریف آدمیوں نے اس دولہا یعنی مرزا صاحب کا دامن پکڑ لیا باقی مسلمان اور عیسائی ابھی تک دولہا کا انتظار کر رہے ہیں۔

### سیدنا محمود کے شکار کا واقعہ:

ایک دفعہ ہم نے سنا کہ صاحبزادہ صاحب بیٹ میں شکار کو آر رہے ہیں۔ ہم بھی وہاں پہنچ

گئے۔ کھانے کا وقت ہوا تو آپ نے اور آپ کے ساتھیوں نے جو کھانا ساتھ لائے ہوئے تھے کھایا۔ جب شکار شروع کیا تو ایک نیل گائے کے پیچھے بہت دوڑ لگائی مگر قریب پہنچ کر رُک گئے نہ جانے کیا خیال آیا ہوگا۔ وہ فتح گئی۔ بہت گرمی تھی بارش کے لئے دعا کی۔ نماز ظہر کا وقت ہوا تو مقامی امام کو نماز پڑھانے کا ارشاد فرمایا۔ اسی طرح عصر کا وقت بھی ہوا۔ وہاں لوگوں نے درخواست کی کہ ایک رات ہمارے پاس ٹھہریں مگر آپ نے جواب دیا کہ میں حضرت خلیفۃ المسیح سے ایک ہی دن کی اجازت لے کر آیا ہوں۔ پھر بھی آؤں گا تو رات ٹھہر نے کی اجازت لے کر آؤں گا۔ اللہ اپنے بھر جب آئے تو اپنا وعدہ پورا کیا۔ اس بات سے ہم نے خلیفہ کی اطاعت کا سبق سیکھا۔

### سفر میں روزہ

سخت گرمیوں میں رمضان کا موسم آیا تھا۔ مجھے صوبہ سنگھ دے کو ٹلے جانا تھا۔ گھر سے چھ سات بجے روانہ ہوا۔ میرے ساتھ کچھ عزیز خواتین مرد تھے۔ راستے میں روزے کے متعلق مشورہ کیا۔ ساتھ والوں نے کہا کہ دوپہر کو کچھ دیر ڈھپی ٹھہر جائیں گے۔ میں نے ان سے کہا کہ میں تو قادیان جاؤں گا دوپہر کو وہاں آرام کر کے واپس تمہارے پاس آ جاؤں گا۔ قادیان میں دوپہر کے وقت پہنچ گیا۔ مسجد میں جان محمد صاحب نظر آئے میں نے السلام علیکم کہا۔ انہوں نے ایک دم اٹھ کر مصافحہ کے لئے ہاتھ بڑھایا اور بے اندازہ خوش ہوئے۔ مجھے مسجد میں بیٹھا کر جلدی جلدی جا کر حضرت اقدسؐ کو اطلاع کی۔ حضرت اقدسؐ کو جا کر کہا کہ آپ کا غلام اللہ بخش مسجد میں آیا ہے۔ اس عاجز کے آنے کی خبر سن کر اسی وقت حضورؐ اپنے مبارک قدموں پر تشریف لے آئے سلام دعا کے بعد دریافت فرمایا کہ روزہ رکھا ہوا ہے یا کھانا چاہئے۔

میں نے عاجزانہ عرض کی میرا تو روزہ ہے۔ فرمایا سفر میں روزہ بجلاء ٹھیک نہیں پھر فرمایا کہ عوام کو یہ غلط خیال ہے کہ ایک روزہ توڑ نے سے ساٹھ رکھنے پڑتے ہیں اگر کوئی سفر، علاج

یا بھوک پیاس سے بے دم ہو کر روزہ قائم نہ رکھ سکتے تو بعد میں ایک ہی روزہ رکھنے کا حکم ہے۔ ایک کے بد لے ساٹھ 60 روزے رکھنے کا حکم اللہ تعالیٰ نے دیا ہے نہ رسول اللہ نے۔ اس پاک زبان سے یہ ارشاد مجھے آج تک پورا پورا یاد ہے۔ پھر آپ اندر تشریف لے گئے۔ میں نہ حال سا ہو کر پڑ کے سو گیا۔ تھوڑی دیر کے بعد آپ ظہر کی نماز کے لئے تشریف لائے نماز ظہر ادا کی۔ میں نماز سے فارغ ہو کے سفر کے لئے تیار ہوا۔ حضرت نے فرمایا میں آپ کو ہرگز نہ جانے دوں گا۔ میں نے اپنی جہالت میں رُکنے سے انکار کیا تو آپ نے شفقت سے اصرار فرمایا کہ ابھی نہ جائیں۔ میں نے عرض کی کہ مجھے اس لئے بھی جانا لازم ہے کہ میں نے اپنے ساتھیوں سے جو ڈھپی میں ہیں وعدہ کیا تھا۔ پھر حضرت نے مجھے پکڑ کر ٹھہرالیا اور فرمایا تھوڑا سا زیم میں گھر سے ہو کر آتا ہوں۔

اندر سے واپس تشریف لائے تو ہاتھ میں اخبار تھا۔ جس میں لکھا تھا کہ ایک ہفتے میں تین افراد قمہ اجل بنے۔ تین جگہ سے مختلف روزے دار اجڑ جگہ پیاس کی شدت سے مر گئے۔ اگر سفر سے بازنیں آؤ گے تو اسی طرح آخر کار کسی اجڑ میں مر جاؤ گے۔ میری بات یاد رکھو میں نے کہا میں تندروست جوان آدمی ہوں تیز تیز چلتا ہوں، ابھی بھوک پیاس بھی نہیں ہے۔ تین چار میل کا سفر ہے اب تو دھوپ بھی ڈھل گئی ہے جانے کی اجازت دیجئے۔ حضرت نے فرمایا تم چاہو یانہ چاہو یہیں رُکنا پڑے گا۔ اب تکرا نہیں کرنا۔ عصر کے وقت نماز سے فارغ ہو کر حضرت اقدس نے میری طرف اشارہ کر کے فرمایا کہ اس کے اوپر کنوئیں سے بوکے نکال کر مسلسل پانی ڈالو۔ دھارنے ٹوٹے۔

میں اس پیار بھرے حکم سے بہت حیران ہوا۔ مجھے دوستوں نے کہا کہ آپ کنوئیں کے کنارے بیٹھیں، ہم نے آپ پر پانی ڈالنا ہے۔ میں نے کہا مجھے تو پیاس کی کوئی خاص تکلیف نہیں۔ پانی ڈالنے کی ضرورت نہیں سمجھتا۔ دوستوں نے کہا اگر آپ کو ضرورت سمجھ نہیں بھی آ رہی تو نہانے میں کیا حرج ہے۔ میں کنوئیں کے پاس جا کر بیٹھ گیا انہوں نے مجھ پر پانی ڈالنا شروع کر دیا۔ کوری بوكا کنوئیں سے باری

باری نکال کر دھار کی شکل میں پانی ڈالتے گئے۔ یکدم ایسا لگا کہ میرے بدن سے آگ نکل رہی ہے۔ میں بے سدھ ہو گیا ایسا لگا تھا کہ جوں جوں مجھ پر پانی پڑتا آگ کے شعلے باہر نکلتے۔ میں نیم بے ہوشی میں حال بے حال، غروب آفتاب کا وقت ہو گیا۔

اگر میں حضرت کی بات نہ مانتا اور سفر کے لئے روانہ ہو جاتا تو راستے میں مر جاتا میں اُس ذات پر قربان کیوں نہ ہو جاؤں جو مسافروں کو روک کر فیضیاب کرتے ہیں۔ آپ نے ٹھنڈے شربت اور پر تکلف کھانے سے افطاری کروائی۔ اور عشاء کے وقت پوچھا:

صحح آپ روزہ رکھیں گے؟

میں نے کہا کہ میں تروزہ نہیں چھوڑوں گا۔ سحری کے وقت کھانے کا ایک تھال میرے لئے آیا جس میں سے میں نے رغبت سے کھایا۔ فجر کی نماز پڑھ کے میں روانہ ہو گیا۔ دوپہر ہوئی تو ایسا لگا کہ پیاس سے جان نکل جائے گی۔ مسئلہ تو کل سن ہی لیا تھا اُس پر عمل کیا اور رنج کے پانی پیا۔ میں نے اپنی آنکھ سے حضرت کے مجرزے دیکھے ہیں، اغیار کہتے رہیں۔ لَوْ لَا نَزَلَ عَلَيْهِ أَيْةٌ۔

### حضرت افسوس پر ٹور کی بارش:

میں نے حضرت اقدسؐ کے جو حالات دیکھے وہ یوں تھے کہ کوئی آپ کی بات سنتا تھا نہ پوچھتا تھا۔ حضرت مرزا صاحب اپنے گھر میں اس طرح رہتے تھے کہ ہر دم اللہ تعالیٰ سے معاملہ رہتا جب اللہ تعالیٰ سے الہامات کا سلسلہ شروع ہوا آسمان سے رحمتوں کی بارش کا نزول ہوا میں اللہ تعالیٰ ذات کی قسم کھا کرہتا ہوں کہ میں نے عجیب تماشا دیکھا۔

رات کے وقت برسات کی تیز بارش کی طرح اوپر سے ستارے برستے تھے جس سے سات جہاں روشن ہو جائیں ساری مخلوق اس نظارے کو دیکھ کر حیران ہوتی اگرچہ معلوم نہیں تھا کہ اس کی وجہ کیا ہے۔ جس ہستی کی خاطر آسمان سے نور برستا تھا۔ اُس نے کل جہاں کی ظلمت دور کی۔

## فتادیان میں آریوں کا جل:

ایک دن کسی نے ذکر کیا کہ آج قادیان میں آریوں کا جلسہ ہے۔ ہم نے سوچا چل کر دیکھتے ہیں میرے ساتھ منشی جہنڈے خان صاحب اور دین محمد حکیم صاحب تھے ابھی قادیان پہنچنے میں ایک میل رستہ باقی تھا کہ سامنے سے کچھ لوگ آتے ہوئے دیکھے وہ آپس میں حضرت مرزا صاحب کے خلاف باتیں کر رہے تھے۔ اتنی دلخراش کہ سُنی نہ جائیں وہ آریہ تھے اونچی اونچی کہہ رہے تھے کہ مرزا کے پاس سچ ہوتا تو مقابل آتا آج آریوں نے مرزا کا چراغ گل کر دیا ہے۔ وہ میدان سے بھاگ گیا۔ ہم انہیں خوشی سے باغ باغ دیکھ کر سخت افسردہ ہو گئے۔ اس قدر بڑا حال ہوا کہ آگے چلنے کی سکت نہ رہی۔ ہم نہایت غمگین حضورؐ کی خدمت میں حاضر ہوئے۔ آپ خوش باش تھے ہم نے دل میں سوچا کہ حضرت تو ٹھیک ٹھاک ہیں پھر آریوں کا مقابلہ کیوں نہ کیا، حضرت کے آگے آریوں کی حیثیت ہی کیا ہے۔ ہربات میں لا جواب ہو جاتے ہیں۔ آریہ سوال کرتے ہیں تو ان کے سوال ہی سے جواب کے آسان انداز نکال لیتے ہیں۔ جس کے ہاتھ میں تنی بڑیں ہو، دلائل قاطع ہوں، ماہر شکاری اللہ کا پہلوان ہو وہ کیسے اور کیوں ڈر گیا؟ میرا دل بہت پریشان تھا۔ یہ بات مسلمین الٰہی کے شایان نہیں دوسراے احمدی بھی کہہ رہے تھے اب ہم آریوں کو کیا منہ دکھائیں گے۔ شام کو مسجد مبارک میں نماز کے بعد حضرت اپنے اصحاب میں تشریف فرماء ہوئے آپ نے فرمایا آج میں نے ایک کتاب لکھی ہے جس کا نام نسیم دعوت ہے۔ یہاں مولوی عبدالکریم بھی ہیں۔ یہ بتائیں گے کہ اس کتاب میں جو مضمون میں نے بیان کیا ہے وہ آپ نے بھی نہ پڑھا ہو گا بلکہ خیال و خواب میں بھی نہ ہو گا۔ پھر فرمایا یہاں مولوی نور الدین صاحب بھی ہیں۔ انہوں نے بھی اس کتاب کا مضمون کبھی پڑھا، لکھا، سوچا نہ ہو گا۔ پھر فرمایا یہاں نواب محمد علی صاحب بھی ہیں آپ بھی سمجھ لیں کہ اس کتاب میں سارا مسئلہ واضح کر دیا ہے۔ ایک چوتھے شخص کا نام میں بھول گیا ہوں۔

نماز عشاء کے بعد چند آریہ اجازت لے کر اندر آئے۔ اور سامنے بیٹھ کر کہا کہ ہماری عرض غور سے سُنیں ہم بہت سفر کر کے پیسے خرچ کر کے قادیان آئے ہیں۔ ہمیں جلسہ کا شوق نہیں نہ ہمیں کوئی مباحثہ کرنا ہے نہ کوئی سوالوں کے جواب کی ضرورت ہے۔ ہم تو صرف یہ درخواست لے کر آئے ہیں کہ آپ ایک دفعہ ہمارے مکان میں تشریف لے آئیں۔ چند منٹ کرسی پر بیٹھ کے اپنا دیدار کروادیں بس یہی مہربانی ہو گی۔ حضرت اقدس صاحب فراست تھے دھوکے بازی کی بات کو فوراً سمجھ گئے۔ آپ نے صاف انکار کر دیا کہ میں آپ کی مجلس میں نہیں جا سکتا۔ اس میں فساد کا ڈر ہے۔ انہوں نے کہا ہم تو شریف لوگ ہیں کسی کو تکلیف نہیں دیتے۔ جاہل لوگ فساد کرتے ہیں۔ جاہل فسادی سکھ ہیں یا مسلمان ہیں۔ حضرت اقدس نے فرمایا اب تم خود اپنی بات کو سوچو۔ ہمارے سامنے مسلمانوں کو جاہل اور فسادی کہہ رہے ہو۔ یہی تمہاری شرافت کا ثبوت ہے جو ظاہر ہو گیا ہے۔ دیکھو یہ سینکڑوں (احمری) بیٹھے ہیں۔ میرے فرمان کو مانے والے ہیں اگر ہم آپ کی بات سن کر خاموش رہیں تو جاہل فسادی ہیں۔ اگر کسی کو جو شش آجائے تو جھکڑا ہو۔ نام ہمارا لگے بہتر ہے اپنے اپنے گھر میں رہیں۔

آریہ یہ معقول باتیں سن کر حیران رہ گئے۔ جس پر رب مہربان ہواں کا نقصان کون کر سکتا ہے۔ پھر آپ نے یعقوب علی صاحب کو بلا کر کتاب رات رات چھپوانے کا ارشاد فرمایا۔ آپ نے حسب حکم کتاب چھپوا کر صبح چند نئے آپ کی خدمت میں پیش کر دیئے۔ صبح فجر کی نماز کے بعد آپ حسب معمول بسراواں کی طرف سیر کو تشریف لے گئے۔ سینکڑوں خادم ساتھ تھے لگتا تھا اللہ تعالیٰ کا نور برس رہا ہے۔ ابھی ہم زیادہ دور نہیں گئے تھے کہ حکمت رب غفور سے آپ نے واپسی کا رُخ کیا رستے میں ذرا ہٹ کر ایک خشک ڈھاب تھی اُس میں سینکڑوں آریہ چھپے بیٹھے تھے۔ جب حضرت اقدس قریب پہنچ تو انہوں نے دوڑ کر باہر آ کر آپ کو گھیر لیا ہاتھ باندھ کے عاجزی سے درخواست کی کہ یہاں کچھ ٹھہر جائیں، ہم دل بھر کے آپ کا دیدار کر لیں۔

حضرت اقدسؐ نے فرمایا ٹھہر نے کی کیا ضرورت ہے، دیدار ہی چاہیے تھا سو ہو گیا۔ پھر شیخ یعقوب علی صاحب کو فرمایا کہ جونی کتاب بچپنی ہے ان کو دکھا نہیں تم لوگ کہتے ہو کہ مرزا صاحب اپنی کتابوں میں گالیاں دیتے ہیں۔ باقی کتاب میں تو سامنے نہیں اس وقت یہ کتاب حاضر ہے اس میں دکھا ڈکھا گالیاں ہیں۔ یہ باتیں حضورؐ نے چلتے چلتے کہیں۔ آریہ بھی ساتھ ساتھ چلتے رہے اور ایک دفعہ پھر اصرار کیا کہ ہمارے مکان میں چلیں کرسی کے اوپر بیٹھ کے دیدار کا موقع دیں۔

حضرت اقدسؐ نے فرمایا بھی آپ کی یہ خواہش پوری نہیں ہو سکتی۔ میں فساد والی جگہ پر کیوں جاؤں اُن کے مزید اصرار پر آپ نے ایک مثال دی۔ کہ اگر عیسایوں سے کہا جائے کہ بشری تقاضوں سے بول بر از کرنے والا خدا کیسے ہو سکتا ہے۔ وہ اس بات پر جوش میں آجاتے ہیں۔ بہتر ہے ہم خوش ہی رہیں۔ آپ لوگوں کی سب باتوں کا جواب ”اسیم دعوت“ میں ہے۔ یہ سب باتیں چلتے چلتے ہوئیں۔

مجھے بھی اس کتاب کو دیکھنے کا بے حد شوق ہوا۔ عناء کی نماز میں آپ نے بے حد تعریف فرمائی تھی۔ اللہ تعالیٰ کا شکر ہے کہ حضرت اقدسؐ نے خود مجھے کتاب عنایت فرمائی۔ جو میں نے رستے میں ہی پڑھ لی اس میں ملکہ بلقیس کا ذکر تھا جو سورج کی پوجا کرتی تھی۔ حضرت سلیمان نے پانی پر شیشہ لگا کر جواب دیا۔ دوسرے مفسروں نے اس نتے کو نہیں پایا۔ جو تفسیر مرزا صاحب نے کی وہ کسی کے خواب و خیال میں بھی نہیں آ سکتی۔

### ایک عجیب بات:

گوجرانوالی میں مجھے کچھ کام تھا میرے عزیز رشتے دار بھی تھے وہاں گیا تو گاؤں میں کوئی بیت نہیں تھی۔ گاؤں کے باہر ایک تکیہ دار کا نام روڑے شاہ تھا میں وہاں نماز ظہر پڑھ کر فارغ ہوا تو روڑے شاہ نے گفتگو شروع کر دی۔ موضوع حضرت مرزا صاحب تھے۔ اتنے میں دو سکھ بھی وہاں آ گئے۔ روڑے شاہ انہیں دیکھ کر خاموش ہو گیا۔ مجھے وہ سکھ قابل اور خوش لباس

نظر آئے۔ میں نے روٹے شاہ سے کہا ان کے سامنے گفتگو میں کوئی حرج نہیں۔ سکھوں نے بھی یہی کہا کہ ہم تو دین حق کی باتیں پیار سے سنتے ہیں۔ میں نے مرزا صاحب کے بعض واقعات سنائے جس پر وہ بہت خوش ہوئے۔ وہ کہنے لگے کہ ہم پر میشرکر تارکی قسم کھا کر کہتے ہیں کہ مرزا جانی جان بہت دانشمند ہے اور عالم غیری سے خاصہ پیوندر کرتا ہے۔ اگر اللہ تعالیٰ اُسے غیب کی خبریں نہ بتاتا تو وہ آریوں کی دعوت مان لیتا وہاں آریا نہیں نقصان پہنچاتے بلکہ جان سے مار دیتے۔

انہوں نے قسمیں کھا کر یہ بات بتائی کہ جس دن آریہ جلسے کے لئے قادیان گئے تھے۔ آریہ کیوں میں بیٹھ کر آتے اور ایک جگہ اکٹھے ہو جاتے۔ وہاں ایک کنوں تھا اُسی کے پاس اکٹھے ہو گئے اور مشورے کئے۔ وہ سمجھے کہ یہاں کوئی غیر نہیں ہے۔ پھر مشورہ کیا کہ مرزا کو کسی نہ کسی طرح جان سے مارنا ہے۔ جلسے میں شور شرابہ کیا جائے۔ مرزا کو جھوٹا جھوٹا کہا جائے۔ وہ جواب دینے جلسے میں آجائے تو پنڈت لیکھ رام کا بدلت لینا ہے۔ اس کا کام تمام کرنا ہے۔ کسی پر الزام نہ لگے گا، بلوہ ثابت ہو گا۔ وہ لوگ قسمیں کھا کر مرزا کو مارنے کا پروگرام بنارہے تھے۔ ہم اندر سے کانپ رہے تھے۔

وہ تو قادیان جا کر شاید آرام کر رہے ہوں مگر ہمارا آرام حرام ہو گیا۔ کان قادیان کی طرف لگے ہوئے تھے کیا خبر آتی ہے۔ مخالفین نے اپنا پورا ذرگا لیا مگر مرزا نے اُن کی کوئی بات نہ سُنی اس بات سے ہم سمجھتے ہیں کہ آپ کا جانی جان سچا امام ہے۔

سکھ دوستوں سے یہ ساری بات ٹੁکر کر مجھے سمجھ آئی کہ حضرت اقدس جلسے میں کیوں نہیں

آئے۔

ਥਨ ਸਕਹਾਂ ਤੋ ਤਲਬ ਨਾਵ ਹੋਇਆ ਅਸੀਨ  
ਦਿੱਮਨ ਕੀ ਕਰ ਸਕਦਾ ਹੈ ਦੱਤ ਮਹਰਬਾਨ



### III-حضرت حکیم اللہ بخش صاحب کے کچھ حالات

جو محترم میاں عبدالرحیم صاحب دیانت درویش نے قلم بند کئے تھے۔ درج ذیل ہیں۔

#### بیٹی کی شادی احمدیت اور قادریان سے محبت کی بے نظیر مثال:

حضرت حکیم صاحب کے ہاں پچھی پیدا ہوئی احمدیت کی نعماء کا مزہ چکھے چکے تھے۔ خیال آیا کہ پچھی کی شادی احمدیوں میں کریں گے۔ سن رکھا تھا کہ قادریان میں فضل محمد صاحب ہر سیاں والے کے نو عمر بیٹا ہے۔ حضرت مشیح جہنڈے خان صاحب قادریان جارہے تھے انہیں پیغام دیا کہ فضل محمد صاحب سے کہہ دیں کہ آپ کا بیٹا عبدالرحیم ہمارا ہوا۔ اس طرح اس رشتے کی بنیاد صرف احمدیت اور قادریان کی محبت پر رکھی گئی۔ جس کے نتیجے میں غیر معمولی برکات حاصل ہوئیں۔ حکیم صاحب کی بیٹی آمنہ بیگم کا نکاح 1924ء میں حضرت مفتی محمد صادق صاحب نے خاکسار عبدالرحیم سے پڑھایا۔ 26 جنوری کو شادی ہوئی۔

#### حضرت حکیم صاحب کے بیٹے احمد دین کی ایک سعادت

مشیح جہنڈے خان صاحب اپنے گاؤں بے ہالی میں فوت ہوئے۔ تو ان کے بعض غیر از جماعت رشتہ داروں نے ان کو اپنے گاؤں میں دفن کرنے کا منصوبہ بنایا۔ احمد دین صاحب کو خدا تعالیٰ نے ہمت دی۔ ایک احمدی کے جنازے کی حفاظت اور قادریان پہنچانے کی لگن میں ایک شخص کی مدد سے جنازہ گذلے پر رکھ کر راتوں رات قادریان پہنچے۔ مشیح صاحب موصی تھے۔ بہشتی مقبرہ قادریان میں تدفین ہوئی۔ یہ واقعہ آپ کے خاندان کی شدید مخالفت کا باعث بنا۔ اس بناء پر قادریان بھرت کرنی پڑی۔

(خلاصہ۔ بدرو 18 اکتوبر 1963)

#### ایک حج کی عقلمندی اور انصاف پسندی:

یہ واقعہ حضرت حکیم صاحب سنایا کرتے تھے۔ گوردا سپور کی عدالت میں ایک ملزم کو

حاضر کیا گیا اُس نے اپنا کیس یوں بیان کیا کہ حضور! ایک دن پہاڑ کی طرف سے گوردا سپور آ رہا تھا کہ سڑک پر پڑی ہوئی ایک تھیلی ملی میں نے اسے اٹھالیا بھی کھول کر دیکھا بھی نہیں تھا کہ اس میں کیا ہے۔ اتنے میں مددی اپنا گھوڑا دوڑا تھا ہوا پریشان حال آیا جیسے کچھ تلاش کر رہا ہو۔ میں نے تھیلی اُس کے حوالے کی وہ بے حد خوش ہوا۔ اور بہت شکریہ ادا کرنے لگا۔

گوردا سپور سے واپسی پر اس سے ملاقات ہو گئی اس نے بے حد اصرار کیا کہ ایک رات اُس کے گھر ٹھہروں اور کچھ آرام کر کے آگے روانہ ہو جاؤں۔ اصرار اتنا بڑھا کہ مجھے رکنا پڑا۔ بے حد خاطر مدارت کی قیام و طعام کا ہر طرح خیال رکھا۔ راتوں رات پتہ نہیں کیا اس کوئی نے سکھا پڑھا دیا کہ اس نے مجھ پر دعویٰ کر دیا۔ ہوا یوں تھا کہ کسی شخص نے اُس سے کہا تھا کہ بظاہر یہ پھٹے پرانے کپڑے پہنے غریب سا آدمی دکھائی دیتا ہے مگر بہت امیر کبیر ہو گا جو یوں پانچ سو اشترنی کی تھیلی واپس پکڑا دی ایک ہزار کا مطالبه کر دو چنانچہ وہ کہنے لگا کہ بھائی میں شکر گزار ہوں تم نے میری تھیلی سے پانچ سو اشترنی لوٹا دی باقی پانچ سو بھی لوٹا دو تو اچھا ورنہ پولیس کو بلوانا پڑے گا۔ اور پھر مجھے پکڑ لیا گیا میری کہانی بس اس قدر ہے کہ سڑک سے جو تھیلی اُٹھائی اس کو تلاش کرتے دیکھ کر اُس کو دے دی۔ مددی نے کہا کہ اس تھیلی میں ہزار اشترنی تھی۔ اس نے پانچ سو دے دی باقی اس سے دلائی جائے۔ نجح معاملہ کی تھہ کو پا گیا۔ اور مجھے کہا کہ پانچ سو اشترنیاں گن کر ایک تھیلی میں ڈالوں کو اٹھاؤ اور گھر جاؤ۔ دوسرا ہی ساتھ حفاظت کے لئے گئے اور کہا اب اس کو گھر چھوڑ آؤ پھر مددی سے کہا۔ بھائی تمہاری تو ہزار اشترنی کھوئی ہے یہ تمہاری تھیلی نہیں ہو گی تم اپنی تھیلی تلاش کرتے پھر وہی سزا ہے۔

### اس کفر سے باز آیا:

حضرت حکیم صاحب نے سنایا کہ ایک بہت امیر ہندو کو دینِ حق کے متعلق تحقیق کی جستجو ہوئی اپنے ارد گرد علماء جمع کرنے اور ان سے دینِ حق کی خوبیاں اور مسائل سننے لگا۔ ان علماء

میں ایک اہل حدیث تھا و سرخنی۔ آپس میں عقائد پر تکرار کرنے لگے اور ایک دوسرے کو کافر ثابت کرنے لگے جو الوں اور تقریروں کی مار سے تنگ آ کر ہندو نے دونوں کو سلام کیا اور کہا بس بس اگر میں خنی ہوتا ہوں تو اہل حدیث کافر کہیں گے اور اگر اہل حدیث ہوتا ہوں تو خنی کافر کہیں گے اس کفر سے بازاً آیا میں ہندو اچھا ہوں۔

### ایک محذوب کی بات:

حضرت حکیم صاحب نے سنایا کہ ہمارے گاؤں میں ایک فقیر بُلحے شاہ رہتا تھا۔ جو سارے گاؤں اور ارد گرد کے علاقے میں نمازی، نیک اور مجدوب مشہور تھا لوگ اُس کو اہمیت دیتے اور اُس کی آواز کو غیبی آواز سمجھتے تھے۔ اس میں کوئی بات تھی ضرور کیونکہ مجدوب تھا وہ بلند آواز سے کہتا۔

چڑھے شنہشاہ بولے نقیب نصرٰ مِنَ اللَّهِ فَتح قریب  
چڑھے امام مہدی بولے نقیب آئی بیٹھلے جہان دی فوج  
دیہ تلوار قتل دی، دیہ تلوار قتل دی، دیہ تلوار قتل دی  
لوگو امام مہدی آ گیا اُس دے نال لشکر نہیں  
فوج نہیں اس دے نال بیٹھلے جہان دی فوج ہے  
خدا کی شان اس کے بعد طاعون پڑی بیٹھ کی فوج یعنی نیچے کی فوج نے خدا تعالیٰ  
کا قہری نشان دکھایا اور دشمنوں کا قتل عام کیا۔

### عمر کے آخرے حصے میں:

عمر کے آخرے حصے میں آپ جسمانی لحاظ سے کمزور ہو گئے توجہ تک خاکسار عبدالرحیم اپنی دوکان واقع احمدیہ چوک سے گھر دار الفتوح واپس نہ آتا آپ جاگتے رہتے۔ بستر پر نہ جاتے کہ نیند نہ آجائے پھر جب میں گھر آ کر کھانا کھا چلتا تو کچھ بات چیت کرتے حضرت اقدس مسیح موعودؑ کی کوئی کتاب سنتے جب تک جاتے تو سو جاتے۔ کوئی

تحریر خط یاد رخواست وغیرہ لکھوانا ہوتی تو مجھ سے ہی لکھواتے کہتے بیٹھے تو ذرا اچھا مضمون بنالیتا ہے۔

کھانے کی عادات نہایت سادہ تھیں۔ جو مل جاتا کھا لیتے۔ ایک دفعہ کہنے لگے یار روز گوشت روز گوشت، کبھی سبزی دال بھی ہونی چاہئے۔ مجھے گوشت مرغوب تھا اس لئے زیادہ تر گوشت ہی پکتا تھا۔ آپ کی بات رکھنے کے لئے میں نے گھر میں گوشت لانا چھوڑ دیا۔ خود باہر ہوٹل وغیرہ سے کھا لیتا۔ ایک دن خود ہی کہا۔ بچے کیا گوشت نہ لانے کی قسم کھائی ہے؟ پھر گوشت آنا شروع ہوا۔ مگر ہم اس بات کا خیال رکھتے کہ جو آپ کو پسند ہو وہ ہی پکایا جائے۔ آپ کی سادگی کا یہ عالم تھا کہ باور چیخانے میں پیڑھی پر بیٹھ کر کھانا کھا لیتے۔ روٹی پر ساگ، سالن، دال وغیرہ ڈال لیتے کہ اس طرح روٹی نرم ہو جاتی ہے۔ کھانا کھانے اور پانی پینے میں اسلامی آداب کا خاص خیال رکھتے۔

پیدل چلنے کا شوق پورا کرنے کے لئے دس بیس دن کے وقٹے سے گھر سے تبلیغ کے لئے نکل کھڑے ہوتے۔ کئی کئی دن باہر لگا آتے۔ تلاوت قرآن کا بہت التزام کرتے روز ان ایک پارہ قرآن کریم کی تلاوت کرتے سوائے مرض الموت کے یہی طریق رہا۔ ہم کو تاریخ معلوم کرنی ہوتی تو قرآن پاک میں آپ کی نشانی دیکھ لیتے۔ ان کا طریق تھا کہ اپنی جمع پوچھی بھی قرآن پاک ہی میں رکھتے۔

آپ نے بتایا حضرت خلیفۃ المسکٰن اول کے زمانے میں جب آپ مدرس تھے ایک دفعہ صاحبزادہ محمود، شیخ یعقوب علی عرفانی صاحب اور مفتی فضل الرحمن صاحب شکار کے لئے آئے۔ صاحبزادہ صاحب نے مجھے امامت کے لئے ارشاد فرمایا اور فرمایا چار رکعت کا ثواب کیوں چھوڑوں یعنی مقامی امام ہو گا تو قصر کے بجائے پوری نماز ہو گی۔

حکیم صاحب کا حقہ اور حضرت خلیفۃ المسکٰن اول کا فیصلہ:

ایک روز ہم اپنے گھر میں بیٹھے تھے۔ اُس وقت حکیم صاحب میرے پاس ہی مقیم

تھے۔ 1940ء کے لگ بھگ کا واقعہ ہو گا۔ صبح کا وقت تھا میری الہیہ آمنہ بیگم صاحبہ اور بچے حکیم صاحب کے ارد گرد میٹھے تھے۔ سر دی کی وجہ سے پتھر کے کونلوں کی انگیٹھی دہکائی ہوئی تھی۔ حکیم صاحب کو حقہ پینے کی عادت تھی۔ ناپسند کرنے کے باوجود عادت چھوڑی نہ جا رہی تھی۔ میں ثواب کی خاطر آپ کا حقہ گرم کرتا رہتا اگرچہ ہمیں شروع سے ہی ہمارے ابا جان، میاں فضل محمد صاحب نے حقہ سکریٹ سے نفرت دلائی ہوئی تھی۔ اس حد تک کہ پینا تو درکنار دیکھنا بھی اچھا نہ لگتا تھا۔ اُس دن بھی جب حکیم صاحب نے چلم میں کوئی ڈالنے کو کہا تو میں نے اپنا مطالبہ دُھرا یا کہ کیوں اپنی صحت خراب کرتے ہیں۔ حقہ ناپسندیدہ ہے۔ مثیلِ مسح حضرت خلیفۃ المسیح الثاني نے حقہ پینا منع کیا ہے۔ آپ اُن کی بات مان کر حقہ چھوڑ دیں۔ انہوں نے کہا۔ چل توں کم کر، اپنے کام سے کام رکھو میں حضرت صاحب کے فرمان کا مطلب زیادہ سمجھتا ہوں۔

میں نے کہا اچھا میاں جی! اگر حضور آپ سے براہ راست کہہ دیں کہ حقہ چھوڑ دیں پھر تو آپ چھوڑ دیں گے نا! آپ نے کہا وہ مجھے کیسے منع کریں گے انہیں علم ہے کہ مجھے عادت ہے۔ میں نے کہا میں اُن سے تحریر اور خواست کروں گا کہ وہ میری درخواست پر لکھ دیں کہ حکیم صاحب حقہ چھوڑ دیں تو بہتر ہے۔ اگر ایسا ہو تو پھر تو آپ کو چھوڑ نا پڑے گا۔ آپ نے کہا کہ ”بیٹھ روٹی بعد میں کھانا پہلے یہ کام کرو“۔

میں بھی خاص موڑ میں تھا۔ رُقعہ لکھا اور اپنی الہیہ سے کہا۔ کھانا پکانا بعد میں کرنا پہلے یہ رقعلے جاؤ کیا خبر آج یہ معاملہ طے ہو جائے۔ میں نے اُس میں لکھا:-

”حضور آپ کے دم سے مردے زندہ ہو رہے ہیں اگر آپ ایک لفظ تحریر کر دیں تو کام بن سکتا ہے۔ حکیم صاحب کو حقہ کی عادت ہے اگر آپ ممانعت میں کچھ تحریر فرمادیں تو یہ حقہ چھوڑ دیں گے۔“

مجھے امید و اثق تھی کہ رُقعہ کا جواب میرے حق میں ہو گا۔ تھوڑی دیر میں جواب آ گیا  
حضور نے لکھا تھا:-

”میں اس بڑھاپے کی حالت میں انہیں کیوں فتنہ میں ڈالوں البتہ کسی ڈاکٹر صاحب سے مشورہ کر لیں۔“

یہ جواب پا کر ہم سب ہنس رہے تھے، میری ہنسی میں خفت تھی جبکہ حکیم صاحب کی ہنسی کا انداز یہ تھا کہ تم کیا سمجھتے تھے، مجھے حضرت صاحب کی فراست اور دوراندیشی کا تم سے زیادہ اندازہ تھا وہ فیصلہ کرتے وقت ہر پہلو پر نظر رکھنے کی صلاحیت رکھتے ہیں، بڑھاپے میں عادت ایک دم ترک نہیں ہو سکتی۔ ظاہر ہے اس کے بعد حکیم صاحب کے حق سے سمجھوتا کرنا پڑا۔

محترمہ امۃ اللطیف صاحبہ نے اپنے نانا جان سے سُنی ہوئی دو باتیں بتائیں۔ ایک یہ کہ حضرت اقدس مسیح موعودؑ کے والد صاحب کی ایک سرائے تھی جہاں مسافر ٹھہر تے اور خوب مہماں نوازی سے لطف اٹھاتے۔ نانا جان کو بھی اس سرائے میں ٹھہرنے کا اتفاق ہوتا تھا۔ اس میں ایک چکلی تھی جس پر جھولا لینے کی میاں محمود ضد کرتے۔ نانا جان چکلی چلاتے رہتے اور صاحبزادہ صاحب لطف لیتے۔ دوسری بات یہ کہ ایک دفعہ ما مول محمد منیر بغم اندازاً دس گیارہ سال قرآن پاک پڑھ رہے تھے کہ اچانک قرآن پاک بند کر دیا اور کہا کہ کچھ نظر نہیں آرہا اچانک نظر بند ہو گئی۔ ڈاکٹروں، حکیموں کے علاج سے فائدہ نہ ہوا۔ نانا جان بیٹھ کوئے کہ حضرت حکیم مولانا نور الدین خلیفۃ المسیح الاول کی خدمت میں حاضر ہوئے جس وقت آپ پہنچ آپ چوٹوں کی وجہ سے صاحب فراش تھے۔ سر پر چادر اوڑھی ہوئی تھی جو آنکھوں تک آئی ہوئی تھی۔ آپ نے چادر ہٹا کر موجود احباب کو دیکھا اور فرمایا احباب کو جانے کی اجازت ہے۔ نانا جان نے خصتی کا سلام عرض کرتے ہوئے عرض کیا بیٹھ کی نظر جاتی رہی ہے، ہم دعا اور دوکے لئے حاضر ہوئے تھے۔ آپ نے ایک نظر دونوں کی طرف دیکھا۔ نانا جان واپس روانہ ہوئے راستے میں ہی منیر نے بتایا کہ مجھے نظر آ رہا ہے۔ رفتہ رفتہ نظر بحال ہو گئی۔ حضرت خلیفۃ المسیح الاول اُس وقت علاج تو نہ کر سکتے تھے دعا ضرور کی ہو گی جو مقبول بہ درگاہ الہی ہوئی اور نظر بحال ہو گئی۔

## IV- حکیم صاحب کی اولاد:

آپ کے پانچ بچے ہوئے۔

- 1 محترم منیر احمد عین شباب میں ایک لڑکی امۃ الرحمان صاحبہ یادگار چھوڑ کر اللہ کو پیارے ہو گئے۔ جو محترم منشی محمد الدین صاحب بھٹے والے سرگودھا سے بیا، ہی گئیں۔
- 2 محترم احمد دین صاحب نے بے ہالی سے قادیان اپنے والد صاحب کے ساتھ ہجرت کی۔ دارالبرکات میں رہائش تھی۔ تقسیم ملک کے بعد درویشی کی سعادت حاصل ہوئی۔
- 3 محترمہ زینب بی بی صاحبہ (رفیقة حضرت مسیح موعود) محمد اسماعیل صاحب سے شادی ہوئی (جو احمدی نہیں تھے) ان کے لڑکوں کے نام محمد اسحق صاحب، شریف احمد صاحب، خلیل احمد صاحب، نذیر احمد صاحب اور بشیر احمد صاحب ہیں۔ مؤخر الذکر سلسلہ احمدیہ کے مرتبی تھے 59-7-16 کو مختصر علالت کے بعد وفات پا گئے۔ بہشتی مقبرہ کے قطعہ نمبر 8 میں مدفن ہیں۔ تقسیم ملک کے بعد درویشی اختیار کر لی بہت عرصہ صوبہ بہار میں خدمت دین کی۔ بیٹیوں کے نام بشیراں بی بی صاحبہ اور شیدہ بی بی صاحبہ ہیں۔
- 4 محترمہ مہربی بی بی صاحبہ ان کی شادی خدا بخش صاحب سے ہوئی دوڑھ کے عبدالکریم صاحب اور عبدالحکیم صاحب ہوئے شوہر کی وفات کے بعد دوسرا شادی محمد عبداللہ صاحب آفڈیر یا نوالہ سے ہوئی۔ اولاد: عبداللطیف صاحب، ناصرہ صاحبہ، ہاجرہ صاحبہ، بشریٰ حکمت صاحبہ، نذیرہ صاحبہ اور عبدالجید صاحب۔
- 5 محترمہ آمنہ بیگم صاحبہ حضرت حکیم صاحب کی سب سے چھوٹی بیٹی جن کی شادی عبدالرحیم صاحب دیانت درویش سے ہوئی۔

## ۷- دعوت الی اللہ کا شوق اور فنِ شعروشاعری:

حضرت حکیم صاحب کو دعوت الی اللہ کا بے حد شوق تھا۔ اس شوق کی خاطر وہ از خود دیہاتوں کا دورہ کرتے اور لوگوں کو نیکی کی طرف بلاتے اور بُری باتوں سے روکتے۔ اپنی خداداد صلاحیت شعروشاعری کو بھی دعوت الی اللہ کے لئے استعمال کرتے۔ آپ کے منظوم پنجابی کلام کے رسائل دیہات کے علاقوں میں بہت مقبول تھے۔ جلسہ سالانہ قادیانی کے دنوں میں آپ مہماںوں کی قیام گاہوں میں جا کر اپنے پنجابی لحن میں تبلیغی اشعار پڑھتے۔ حضرت مصلح موعود نے بھی اس امر کا ذکر فرمایا تھا کہ پہلے جلسہ کے پروگرام تو مختصر ہوتے تھے مگر ایسے لوگ قیام گاہوں میں جا جا کر بہت مفید کام کیا کرتے تھے۔ احمد یہ چوک میں دعوت الی اللہ کے بعض عشاق حضرت حکیم صاحب کے اشعار گاہ کرنسناتے اور اس طرح جلسے کے دنوں میں عشاق احمدیت کی تسلیم و خوشی کا سامان بہم پہنچاتے۔

آپ کے مجموعہ ہائے کلام کے نام ہیں:-

- 1 - موتی بازار
  - 2 - سُچا موتی
  - 3 - حلوے کی رکابی اور ٹلاں کی کامیابی
  - 4 - اخبار مہدی
  - 5 - خالص موتی
  - 6 - مروارید ناسفتہ یعنی ان ودھ موتی اور اس کا ضمیمہ
  - 7 - شہادت حضرت امام حسین
  - 8 - حلوہ اور کھیر، ٹلاں اور فقیر، رانجھا اور ہیر
- سب مجموعہ ہائے کلام 1921ء تا 1924ء امرتر کے ریاضِ ہند پر لیں اور قادیانی کے اللہ بخش سٹیم پر لیں سے باہتمام شیخ نور احمد اور چودھری اللہ بخش نیجر و پر مشتمل شاعر

ہوئے۔ موتی بازار بہتاما حضرت بھائی عبدالرحمن صاحب قادر یانی شائع ہوئی۔  
سُچا موتی:- اس نظم میں تیجا ستوال چالیسوال بدرسم سے منع کرنے کا پڑھمت  
انداز ملاحظہ ہو:-

پس اک سوال کریندا واقف کرو جوابوں  
ختم پڑھن دا مسئلہ ہرگز وچ کتاباں ناہیں  
حکم کیتا اے شخص وہابی تکے مارو کلدو  
مارو گٹو نچے سٹو زندہ مول نہ چھڈو  
ماریا، کٹیا، لٹیا، پٹیا گل گھٹیا فیر سُٹیا  
سوال کرن دا مزا چکھایا نال مصیبت چھٹیا  
رات سُٹاتے نیند نہ آوے دل وچ مارے آہیں  
ختم پڑھن دا مسئلہ ہرگز وچ کتاباں ناہیں  
باجوں ختم گزارا ناہیں جائے ملا نامرا دا  
اللہ بخش دے آئے فخریں مِنَّت خوشامد کردا  
کریندا باج ختم دے میری مول نہ پیندی پوری  
ایسا ختم جو کئے نہ ہوئے کرو تیار ضروری  
اللہ بخش اُس ملا کارن ایسا ختم بنایا  
سن دیکھن تے لکھن پڑھن وچ جیزا کدی نہ آیا  
تیجا ستوال چالیاں جتھے ہوئے کدی کداں کیں  
وچ بروحال روحاں تاکیں پڑھ کے ختم پچاں کیں



جے کوئی میرے اس ختم پر کردا ہے ناراضی  
 تاں اوہ مینوں اپنے والا سچ سنائے قاضی  
 پاک محمد اصحاباں وی کھانا کھاون جاندے  
 ختم شتم نہ کچھ دی پڑھدے کر لسم اللہ کھاندے  
 اصحاباں تے پاک اماماں ہوئے فوت پیارے  
 ختم ستم رسم سقم توں سارے رہے کنارے  
 تیجے ساتے چالئے بابت ثابت سند نہ کوئی  
 نبی اصحاباں جو نہ کیتی بدعت ہوئی سوئی  
 ٹھگ یتیماں مول نہ کھاؤ بلکہ فیض پوچاؤ  
 ایسا ہے حکم خداوند والا اسپر عمل کماو

## حلوے کی رکابی اور ملاں کی کامیابی

16 صفحات پر مشتمل ایک طویل مزاحیہ نظم ہے۔ ہلکے ہلکے انداز میں ساس بھوکی لڑائی پیش کی ہے جو پنجابی ثقافت کی ایک بھرپور تصویر ہے۔ دُلہن بیاہ کر گھر لاتے ہیں تو کیسا اشتیاق ہوتا ہے۔ محلے کی خواتین کس نظر سے دیکھتی ہیں۔ جہیز، بری دونوں طرف کا زیور سب کی تفصیل ہے پھر دُلہن کا اپنی ماں کے سے آئی ہوئی چیزوں پر اتراءٹ اور سُسرائی تخفیت تھائف کی نظر سے دیکھنا اور ہر چیز میں سوسو عیب دکھانا بیان کیا ہے۔ ابتدائی اشعار حمد یہ ہیں اور اسی سے موضوع کی طرف بھی اشارہ ملتا ہے۔

سب تعریف خداوندتاں میں جیدیاں صفتیں عالی  
 جس احسن تقویم بنائی شان انسانیں والی  
 خالق نے مخلوق بنائی خلقت رنگی برنگی  
 کاریگر نے قدرت کتی سب چنگی توں چنگی

مرد عورت دا کاری گرنے جوڑا خوب بنایا  
 اک جوڑی دا حال حوالہ چاہاں لکھ دکھلایا  
 ایک منظر کشی اسی طرح کی ہے کہ دہن کے عیب نظر آگئے تو محلے کی خواتین اس طرح  
 انٹھیں گویا جس مقصد کے لئے آئی تھیں وہ حاصل ہو گیا ہے۔

سُنے والیاں نے اے گلاں جد سبھے مُن لیاں  
 راضی ہو یاں اُنٹھ کھلو یاں ہس ہس گھرنوں گئیاں  
 گھروں گھروں جا اے گل آ کھن واہ واہ نیک نصیبی  
 بھلے مانس خوش قسمت نہیں ہتھ لگی اے بی بی

اُس کے بعد بد مراج بھوکی نافرمانیوں، گستاخیوں اور بذبا نیوں کا تذکرہ ہے یہاں  
 تک کہ مارکٹائی تک نوبت آ گئی۔ ضد کا عالم یہ تھا کہ ہربات اُلٹ کرتی۔ دریا پار کرنے کے  
 لئے کشتی پر بیٹھنے کے مشورے کو روکر کے تیرنا چاہا اور تیرتے ہوئے بھی ضد یہ کہ ہاتھ نہیں  
 پکڑنا۔ پانی کے رُخ سے اُلٹ تیرنا ہے۔ بالکل ڈوہتی ہوئی کم مشورہ دیا گیا کہ سر پانی سے  
 باہر رکھنا تو اُس نے فوراً سر اندر کر کے ٹانگیں باہر نکال دیں۔ پھر نہ خواجہ خضر مدد کو آئے نہ  
 اُس کے من کا رہنمای شیطان کسی کام آیا انکار کی ضد راوی راست سے دور لے گئی۔ دس صفحات  
 پر پھیلی ہوئی جھوٹی ضد، انا اور انکار کی عادت کے نقصانات کے دلچسپ بیان سے قارئین  
 اور سامعین کی توجہ پر مکمل گرفت کے بعد گریز کیا۔ اور صداقت مسح موعودؑ کا محبوب موضوع  
 شروع کیا۔

اپنے مالک نال جنیاں نے کیتیاں ضد ااں اڑیاں  
 اوڑک انت اُنہاں دے سر پر ہو یاں بڑیاں بڑیاں  
 اڑا کا کیپتی بھوکی تمثیل میں نہ مانتے کی عادت ہر بی کے کفار کے ضدی رویے کا بیان  
 ہے اور اچھی باتیں صبر سے سمجھائے جانے کا طریق انبیاء علیہم السلام کا ہے۔ نظم میں  
 قدرے تفصیل سے اس دستور کو بیان فرمائے نتیجہ پر آتے ہیں۔

اے لوگو جو باز نہ آؤ میں اک نقل سناؤں  
 ایہہ تصور دیکھو ہن اتنے لکھ کے جو دکھاؤں  
 وقت جوانی حُسن عشق نے آن چڑھایاں فوجاں  
 جو دل چاہیا سب کج لیتا بہت لیاں اس موجاں  
 گئی جوانی آیا بڑھپا تے سر کنبن لگا  
 گھر والا گل اکو بابا اوہ وی سر منه بگا  
 سردوہاں دے کنبدے ریندے اندر ہر ہرویلے  
 چونکے دے وچ آمن سامن ایہہ چھیکڑے میلے  
 میں نہیں دس دا آپ سوچو کی کہندی کی کہندی  
 سوچن والے پاسوں مطلب لگیا کدی نہ رہندی  
 اوڑک گئے جہانوں دوویں اوہ مائی ایہہ بابا  
 روز حشر دے کم دے وے گانیک عملدیں دا چھابا  
 لا تقنطوا من رحمت الله رب سچے فرمایا  
 ان الله يغفر الذنوب جميعاً لکھ دکھایا  
 لے نی ہیرے مُندرانوالا ایہو تیرا رانجھا  
 تو کہندی سی میرا رانجھا ایہہ سبناں دا سانجھا  
 دیکھ سسی وچ باغ ترے دے کوئی بلوچ بیوپاری  
 دیکھیں شیریں بیٹھ محل ترے دے ندی کیا ایک جاری  
 کیوں زیلخا توں نت روندی صبر نہیں دل کردا  
 چل بازار وکیندا دیکھیں نام یوسف ایک مردا  
 لے صاحبان ہن مرزا تیرا جگ وچ ملی دوہائی  
 خنزیراں نوں مار دکھایا شولی توڑ گرائی

لے بلبل ہن گل ہو یا پھل پھل بیٹھ ودھیرے  
 گئی خزاں بھاراں آئیاں بھاگ چتگیرے تیرے  
 بس گڑے نے رو کیتی بھلا مانس ایک آیا  
 شفع المذنبین محمد ہے اُس نے نام رکھایا  
 وچ حضور غفور ضروری ادب بجا لیا  
 جو منگے سو دیوال تینوں شاہنشاہ فرمایا  
 عرض کیتی مرحومہ میری ڈوبی وچ بیاسا  
 او بے آس تے رحم فضل دا میں بن تیک پیاسا  
 اے حبیبا نیک نصیبا خود کوثر توں پایا  
 آسان کر کے کاسا پھر کے آج پیاسا آیا  
 لے پیارے کھول دے ہن بخشش دے دروازے  
 خالی کرو جہنم سارا کیتے گئے دروازے  
 مرحومہ نوں سونا چاندی زیور خوب پہنایا  
 تاج تخت دی ماںک ہوئی ایسا فضل کمایا  
 رب العالمین خدا نے اپنا نام سنایا  
 رحمت العالمین ہے نام محمد آیا  
 جد ایہہ گل نوں پالن والے رحمت کرنے والے  
 فیر کی وجہ جہنم وچوں کل نہ جاہن نکالے  
 خالدون جو اہل جنت حدود نہ کائی  
 خالدون جو دوزخیاندا حد آخر ٹھہرائی  
 اللہ بخش تو اللہ بخش نوں کر کے فضل غفاری  
 رنج گزند نہ پہنچے کوئی کریں ہمیشہ یاری

اللہ بخش دی دوہیں جہانی کریں خدا یا یاری  
 میریاں کل گناہاں نالوں تیری بخشش بھاری  
 اللہ بخش توں طاقت برکت وچ حیاتی ساری  
 پچھوں نیکاں ساتھ رلاویں کر کے فضل غفاری  
 گوردا سپورے توں دو کوہ دکھن اندر بئے ہالی  
 اللہ بخش دے سچ موتی تن سوا کتالی ( ۱ ۴ ۳ )

### اخبار مہدی

اس کا موضوع حضرت اقدس مسیح موعودؑ کی صداقت اور محبت ہے۔ چند اشعار ملاحظہ ہوں:-

شکر اللہ دا قسمت میری ہن بھی بھلی بھلیری  
 ”آخرین منہم“ وچوں نعمت ملی بہتیری  
 ایہہ پر کرے ارادہ دل دا ایس طرف دل پھیری  
 اللہ بخش کجھ کر دکھائیں جیسی داش تیری  
 اہل علم پڑھو علم ربانا ہر دم پڑھن پڑھاون  
 علم قرآن حدیث ہمیشہ لوکاں نوں سکھلاون  
 بعضے کجھ تصنیفاں کر کے دینِ رسول پڑھاون  
 بعضے راگ سرود ہمیشہ نال خوشی دے گاون  
 سوہنا وقت آیا ہتھ مینوں لگا ساز وجاؤن  
 یا رب سُنْنَةِ والیاں تائیں پوریاں سمجھاں آون  
 راگ میرے دے ساز آوازے رب میرے نوں بھاون  
 یا رب پڑھنے سُنْنَةِ والے جنت ڈیرے لاون

## حضرت مسیح موعودؑ سے محبت و فدائیت کا بے ساختہ اظہار

ایہہ اونو شہ جس دیاں خبراء پاک رسول سنائیاں  
 ایہہ او نوشہ جس دیاں گنڈھاں پاک محمد پائیاں  
 اس نوشہ دیاں موسیٰ عیسیٰ دیندے گئے دھائیاں  
 اس نوشہ دیاں نال میراتال اج میراتاں آئیاں  
 اس نوشہ دیاں پاک دلاں نے خوشیاں لکھ منائیاں  
 اس نوشہ دیاں چند سورج نے جگ وچ دھماں پائیاں  
 اس نوشہ دیاں تیراں صدیاں اسماں اُڑیکاں لایاں  
 دھن دھن بھاگ مبارکباداں آج مراداں پائیاں  
 دُشمن گیت آؤئے گاون گلیاں ہونج گوایاں  
 نوشہ نال نہ آتش بازی نہ گلڈ بھلاں آئیاں  
 خسوف کسوف دیاں اُس نوشہ چھڈیاں آن ہوایاں  
 ”إِذَا الشَّمْسُ كَوَرَث“ وَلَ کیوں نہ نظراء پائیاں

اپنے سامعین کو دلائل سے سمجھانے کے بعد نصیحت فرماتے ہیں:-

اے دل کھیل تماشے اندر عمر گئی پیتاںی ( 5 )  
 کھیل تماشے اندر ہر دم طبع رہے خوش حالی  
 خاطر خواہ تماشا ہرگز ملے نہ بےے ہالی  
 قادریاں اندر عجب تماشا حکمت جل جلالی  
 لوک تماشا دیکھن چلے میں کیوں بیٹھا آں خالی  
 یارو چلو تماشا ویکھو ہے ایہہ کھیل نزالی

غلام احمد نے سانگ بنایا نقل محمد والی  
 نقل مطابق اصل اُتاری شکل محبوب و کھالی  
 پاک رسول محمد صاحب سب صفتاں دا والی  
 اوسمجھ صفتاں مرزا اندر عکس بروزاں ڈالی



## حناصِ موتی

فروری 1924 میں شائع شدہ اس 12 صفحات کی کتاب میں دو نظمیں ہیں۔ حضرت  
 مسیح موعودؑ سے عشق اور پیغام احمدیت کی اشاعت کا جنون ان میں بھی نمایاں ہے۔ پہلی نظم  
 کے منتخب اشعار:-

حمد خدا دی کدی دلوں نہ بھلا دیو  
 صلوٰۃ مصطفیٰ سئے آل دے پوہنچا دیو  
 مطالب والی بات خاص عام نوں بتا دیو  
 جاگن دیلے سُتیاں نوں پکڑ کے جگا دیو  
 دیکھ دے جو نہیں اُچی بول کے شنا دیو  
 منکراں دے کوں ڈھول زور دا وجہ دیو  
 آیا اندر قادیاں غلام احمد نام اے  
 مرسل مہدی عیسیٰ سارے جگ دا امام اے  
 جس نوں اُڈیکدے امام مہدی آ گیا  
 (دین حق) والا غلبہ سارے مذہباں اُتے پاگیا

دوسری نظم زبان زدِ عام تھی:-

اول حمد الٰہی۔ جی دی شاہنشاہی۔ ہر دو عالم آہی۔ اوہ ہے بخششہار  
 میرے پیارے اللہ سانوں مہدی درکار  
 سانوں چاہئے مہدی، مہدی باج نہ ریندی  
 میں تے مُڑ مُڑ کہنڈی مہدی سانوں درکار  
 مہدی قادیاں آیا اسال شکر بجايا  
 میرے رب خدايا تیرا شکر ہزار  
 میرے اللہ سائیں ہردم ایہہ دعاں  
 بخششیں عاصی تائیں اپنا پاک دیدار  
 شافعی پاک محمد دامن مہدی درکار

شهادت حضرت امام حسین اور شیعہ بیچاری کے وین:

یہ طویل نظم 36 صفحات پر مشتمل ہے جس میں قرآن پاک کی متعدد آیات کے حوالوں  
 سے عقائد پر بحث کی گئی ہے۔ پہلا شعر ہے:-

اول حمد ربے نوں آ کھاں سب خلقت نوں پالے  
 بعد درود محمد احمد اُچیاں شاناں والے

آخری شعر ہے:-

میں تیری آں دلبر تیری آں توں وی آ کھ مونہوں نی تو میری آں  
 آویں پاویں ساڑے وَل پھیریاں اللہ بخش توکون چنگیریاں

مروارید ناسفتہ یعنی آن و دھ موئی:

یہ اردو نشری کتاب ہے۔ آغاز اس طرح ہوتا ہے:-  
 ”ہزار ہزار شکر اس پروردگار کا کہ جس نے کان سننے اور آنکھیں دیکھنے

اور زبان بولنے اور دل سوچنے کے لئے عنایت فرمائے اور ہماری سکونت اور رہائش کے لئے زمین اور مکان اور رونق و زیبائش کے لئے ستارے اور آسمان اور آرائش و آسائش کے لئے طرح طرح کی چیزیں اور سامان بنائے اور فہمائش اور آزمائش کے لئے امتحان ٹھہرائے،“

اُس کے بعد غیر مسلموں کے راج کی مشکلات اور انگریزوں کے راج کی آسانیاں بیان کی ہیں۔ ایک عنوان ہے ”پہلے زمانہ کے لوگوں کے پوشش و خورش“، اس کے تحتلباسوں کا تفصیلی ذکر ہے اور پرانے مشکل، مہنگے، بھاریلباسوں کے مقابلے میں انگریزوں کے زمانے کی آسانیاں بیان کی ہیں اور پھر بات کا رخ اس طرف موڑا ہے کہ جس طرح دنیا ان سہلوتوں اور عدل و انصاف سے ناواقف ہے اسی طرح حضرت مرزا غلام احمد قادریائی کی صداقت سے غافل ہے۔ پھر سوال جواب کی شکل میں صداقت مسح موعود قرآن و حدیث سے ثابت کی ہے۔ حرف آخر ہے:

”پس اگر تم کو قرآن کی آیت یا بزرگوں کی حکایت سے ہدایت نہیں ہوتی تو بھی شکایت چھوڑ کر نہایت نتیجہ کی طرف غور کرو میرا یہ کہنا کسی کی دل آزاری کے لئے نہیں بلکہ نہایت در دل سے نصیحت ہے کہ تم سانپ کے منہ میں انگشت یا تیز شمشیر پر شست یا شیر دلیر کے ساتھ درشت یا جلتی آگ میں چست ہو کر جست نہ کرو،“

### حلوہ اور ہسیر، ملاں اور فقیر، راجھا اور ہسیر:

اس کتاب پر کاتب چودہ ہری عبد الرحمن گجراتی 25 جون 1939ء تحریر ہے۔ کتاب کا دلچسپ نام ہی لوگوں کو متوجہ کرتا ہے۔ اس کتاب میں حضرت ابراہیم اور حضرت اسماعیل کا ذکر خیر ہے۔ مجددین کی پوری فہرست ہے۔ حضرت کرشن کی کہانی ہے۔ ہسیر راجھا کا دلچسپ قصہ ہے اور پھر صداقت مسح موعود کے نشانات ہیں۔ سادہ پنجابی

زبان میں مؤثر انداز میں معلومات کا دریا بہہ رہا ہے۔

### منتخب اشعار:

اندر قادیاں کہے غلام احمد میرا نام مثال مجھ میاں  
 محمد نبی رسول دا پڑھاں کلمہ قرآن نوں کہاں صحیح میاں  
 حکم رب رسول دا ظاہر کرنا اچھی طرح فصح تو پنج میاں  
 جناب مسیلیاں کے نوں خبر نہیں اوہ بھی دس دا ہاں تشریخ میاں  
 جیہڑے حق پرست انسان خاکی دامن آن رسول دا پھرلن لگے  
 جیہڑے آگ جہنم وہ ہوئے پیدا اُنہاں آگ لگی آپے سڑن لگے  
 آگ، حسد دی بال کے لال کیتی بدی آگ اندر آپی پڑن لگے  
 جیہڑے اونہاں دے تابع دار ہوئے نال اپنے اُناں نوں وی کھڑن لگے  
 غیر احمدی بیٹھ صلاح کر دے چھڈ و اُناں دے نال کلام میاں  
 حُقّہ رہے سُکا پانی بند جانی روئی نئیں کھانی ترک طعام میاں  
 ساؤ دے مرشد نے اپنے خادماں دا آپ احمدی رکھیا نام میاں  
 بھائی اسماں دے اسماں مرزاں کہندے، دندے ہو رکھی سخت دشام میاں  
 کے ویچ جے کج وی جان ہندی کشتی اپنی نوں لیندا تار بیلی  
 چیدا یار ستار غفار ہووے کون سکدا ہے اُس نوں مار بیلی  
 مجدد والی حدیث نوں کیں چوٹھی، سچی ہے تو کرو اظہار بیلی  
 سارا حال مجدداں پہلیاں دا پورے طور ڈشو نمبر وار بیلی



غلام احمد پھر چودھویں چن چڑھیا جیہدی روشنی باجھے شمار بیلی  
 اے جو حال احوال مجدداں دا لکھیا گیا سارا نمبروار بیلی  
 نواب صدیق حسن خان لکھیا نجح الکرامہ نوں پڑھو وچار بیلی  
 غلام احمد حضرت اندر قادیاں دے اُچی شان تے نیک تبار بیلی  
 مرزا نسیں تے اپنا ہور دسو صدی چودھویں دا دعوے دار بیلی  
 کہنڈے سنت جماعت ہے مذہب ساڑا، رذی ہور، تے اسیں ابرار بیلی  
 آسیں کہنڈے آں سنت جماعت والے کیڑے تھاڑے وچ آثار بیلی  
 جماعت او جو اک امام ہووے باقی اُس دے تابعدار بیلی

.....☆.....☆.....

سارا حال احوال بلال والا اوہ دے نال کی چال کفار میاں  
 تی ریت تے سٹناں بُنخ مشکاں پتھر گرم سینے اُتے بھار میاں  
 کلمہ پڑھی جاوے باز نہ آوے اُچی نال پکار پکار میاں  
 اُناں سڑدیاں سڑدیاں نوں ساڑ ساڑ کے لئے گزار میاں  
 بڑا مرد قابل کابل رہن والا کامل عبداللطیف سردار میاں  
 زنہار انکار نہ یار ولوں کیتا مار کفار سنگسار میاں  
 جیہڑا حال احوال پیغمبر اس دا اک لکھ تے کئی ہزار میاں  
 نال ساریاں دے ایہو حال کیتا ایہو چال کفار مردار میاں

.....☆.....☆.....

محمد صاحب پیغمبر اس ساریاں تھوں عالی شان اُتے بزرگوار ہویا  
 جو کچ نال زبان فرمان کیتا آج عین بعین اظہار ہویا  
 ہزاراں سال ہوئے فرعون موسیٰ اوہدا حال بیان قرآن ہویا  
 غرق ہون لگا تدوں رون لگا رب نمیاں قول زبان ہویا  
 دیکھو صاف بیان قرآن اندر فرمان رحمن الآن ہویا  
 تیرا بدن سلامتی رکھنا ہے گویا رب دا عہد و پیمان ہویا  
 امام مہدی دے وقت دریا و چوں فرعون تابوت عیان ہویا  
 فرعون دا بدن تابوت اندر صحیح سالم نہ کج نقصان ہویا  
 فرمان رحمان قرآن والا پورا دسیا خوب نشان ہویا  
 اُس روز توں لئے کے آج توڑی ثابت بدن ہے امن امان ہویا  
 چڑیا گھر جو قاہرہ شہر اندر اجے لاش دا نہیں زیان ہویا  
 جنوں شوق ہووے دیکھ سکدا ہے جیہڑا قدرتی ساز سامان ہویا  
 محمد نبی تے پاک قرآن اُتے جیدا اجے دی نہیں ایمان ہویا  
 کلمہ پڑھے تے نہیں یقین پختہ دسوکس طرح دا مسلمان ہویا  
 جو کچ پیٹکوئیاں ثابت آج ہویاں زمیں شاہد، گواہ آسمان ہویا  
 مرزا صاحب دے جو نشان دے اک اک کر کے پورا آن ہویا  
 تیراں چند اٹھائی سورج اُتے ماہ دا نام رمضان ہویا  
 ہوندا زمین لوکاں جادو آکھنا سی اے تے رب دا فضل آسمان ہویا  
 ہندو آریہ دیکھ جیران ہوئے اُتے مولوی جی پشمیان ہویا  
 مرزا صاحب تائیں سچا کرن والا حضرت مصطفیٰ دا فرمان ہویا



## ہماری نانی اماں

میری امی جان بتاتی تھیں کے ان کو اپنی والدہ کے قبولِ احمدیت کا علم نہیں جب ان کی وفات ہوئی وہ بہت چھوٹی تھیں بڑی بہنوں کی شادی ہو گئی تھی وہ روٹی نہیں پکا سکتی تھیں آٹے کے گولے سے بنانے کا آگ میں ڈال دیتیں جو باپ بیٹی را کھا اور جلا ہوا حصہ جھاڑ کر کھا لیتے تھے۔ گاؤں والوں کی مخالفت کی وجہ سے سکول نہیں جاسکتے تھے۔ ایک دفعہ انہوں نے اللہ تعالیٰ سے رورو کر دعا کی کہ میرے والد صاحب کا انجام تو بخیر ہو گیا مولا کریم تو بتا دے کہ میری والدہ کس حال میں ہیں۔ دعا کے بعد خواب میں دیکھا کہ والد صاحب تشریف لارہے ہیں والدہ صاحبہ کا ہاتھ پکڑا ہوا ہے دونوں بہت اچھی حالت میں ہیں۔ مجھے دیکھ کر فرمایا۔ میٹا فکر نہ کرو تمہاری امی میرے ساتھ ہیں۔ اللہ کرے ایسا ہی ہو۔ اللہ تعالیٰ سے دعا ہے کہ وہ ہمارے بزرگوں کو غریق رحمت فرمائے اعلیٰ علیمین میں جگہ عطا فرمائے۔ ہمیں نسلاً بعد نسلِ اُن کی دعاؤں کا وارث بنائے۔ آمين اللهم آمين۔

**وآخر دعوا ان عن الحمد لله رب العلمين - آمين**



## فہرست مطبوعات لجنة اماء اللہ کراچی

نام کتاب	صفحات
1- "اخلاق حسنہ" حضرت خلیفۃ المسیح الرابع کا خطبہ 25 مارچ 1988ء بمقام اندن	28
2- مقدس ورشہ، پھوں کی لئے سیرت نبویؐ کے سلسلے کی پہلی کتاب	20
3- "بڑا شہزاد اور لیچ جیا کوٹ" حضرت بانی سلسلہ احمدیہ کی کتب سوال و جواب کی شکل میں	32
4- "کوپیل" پانچ سال تک کی عمر کے پھوں کا تعلیمی و تربیتی نصاب	16
5- "چشمہ زمزم" پھوں کے لئے سیرت نبویؐ کے سلسلہ کی دوسری کتاب	20
6- "غنچہ" سات سال تک کی عمر کے پھوں کا تعلیمی و تربیتی نصاب اس میں تصویروں کے ساتھ وضوکرنے اور نماز ادا کرنے کا طریقہ درج ہے۔	76
7- "نصرورۃ الامام اور لیچ لہ صیانہ" حضرت بانی سلسلہ احمدیہ کی کتب سوال و جواب کی شکل میں	40
8- "Duniyapور کی مجلس عرفان" THE NAZARENE KASHMIRI CHRIST	40
9- "تواریخ قوموں" اصلاح معاشرہ پر کتاب	88
10- "گل" دس سال تک کی عمر کے پھوں کا تعلیمی و تربیتی نصاب، مکمل نماز با ترجمہ	104
11- "ایک بارکت انسان کی سرگزشت" حضرت عیسیٰ کی زندگی کے حالات	64
12- "افاضات ملغوظات" حضرت مسیح موعودؑ کے ملغوظات سے اقتباسات	216
13- "اصحاب فیل" پھوں کے لئے سیرت نبویؐ کے سلسلہ کی تیسرا کتاب	24
14- "بیت بازی" درمیں، کلام محمود، کلام طاہر، در عدن اور بخار دل سے منتخب اشعار	48
15- "پانچ بنیادی اخلاق" حضرت خلیفۃ المسیح الرابع کا خطبہ 24 نومبر 1989ء	24
16- "تذکرۃ الشہادتین اور پیغام صلح" حضرت بانی سلسلہ کی کتب سوال و جواب کی شکل میں	58
17- "حضرت رسول کریم صلی اللہ علیہ وسلم اور پیغمبے"	92
18- "صد سالہ تاریخ احمدیت" بطریق سوال و جواب	480

72	19- ”فتوات“ حضرت بانی سلسلہ عالیہ احمدیہ کی انذاری پیشگوئیاں
28	20- ”بے پردنگی کے خلاف جہاد“ جلسہ سالانہ 1982ء خواتین سے سیدنا حضرت خلیفۃ المسیح الائج کا خطاب۔
224	21- ”آداب حیات“ قرآن کریم اور احادیث مبارکہ کی روشنی میں
144	22- ”مجالس عرفان“ حضرت خلیفۃ المسیح کی مجالس سوال و جواب کراچی بھٹہ میں
24	23- ”وقفین نو کے والدین کی راہنمائی کے لئے“
48	24- ”برکات الدعاء اور تسبیح ہندوستان میں“ حضرت بانی سلسلہ احمدیہ کی کتاب سوال و جواب کی شکل میں
144	25- ”بدر گاؤں ذیشان“ منتخب نعمتوں کا مجموعہ
204	26- ”الحراب“ صد سالہ حشیش تشرکر نمبر 1989
252	27- ”الحراب“ سوال جلسہ سالانہ نمبر 1991
60	28- ”پیری مغلوق“ بچوں کے لئے سیرت نبویؐ کے سلسلہ کی چوتھی کتاب
28	29- ”دعوتِ ای اللہ“
30	30- ”SAYYEDNA BILAL“ بچوں کے لئے انگریزی میں حضرت سیدنا بلال کی زندگی کے حالات
48	31- ”خطبہ لقاء“ سیدنا حضرت خلیفۃ المسیح الائج کا خطاب 23 مارچ 1990ء
160	32- ”حوالی بیٹیاں اور جنت نظیر معاشرہ“ خطاب حضرت خلیفۃ المسیح الائج
28	33- ”میرے بچپن کے دن“ حضرت مولوی شیر علی کے حالات زندگی
152	34- ”ری الانبیاء“ انبیاء کرامؐ کے مستند حالات زندگی
20	35- ”محمد بیداران کے لئے نصائح“ سیدنا حضرت خلیفۃ المسیح الائج 31 اگست 1991 کا خطاب
128	36- ”گلدستہ“ تیرہ سال تک کے بچوں کا تعلیمی و تربیتی نصاب
290	37- ”سیرہ و سوانح حضرت محمد صلی اللہ علیہ وسلم“ (ابطہ سوال و جواب)
162	38- ”دعائے منتخب“ دعا کا طریق اور حضرت مصلح موعودؒ کے قولیت دعا کے واقعات

120	39- ”ہماری کہانی“، محترم حاجی عبدالستار آف گلکتہ کے حالات
160	40- ”کلام طاہر“، سید نا حضرت خلیفۃ المسیح الراجح کا شیریں کلام معفرہ ہنگ
72	41- ”انبیاء کا موعود“، سیرت النبی پر بچوں کے لئے سلسلہ کی پانچوں کتاب
172	42- ”حضرت مرزا ناصر احمد علیہ السلام مسیح اثاثت“، حضرت طاہر صدیق صاحبی کی مرتب کردہ مقالہ زندگی
54	43- ”ترکیبیں“، آسان کم خرچ خالص اشیاء بنانے کی ترکیبیں
192	44- ”قدیلیں“، سبق آموز واقعات
252	45- ”جماعت احمدیہ کا تعارف“، دعوت ایلی اللہ کے لئے ضروری معلومات
88	46- ”سیرت حضرت محمد صلی اللہ علیہ وسلم و ولادت سے نبوت تک“، بچوں کے لئے سیرۃ النبی کی کتاب
64	47- ”نماز“، باتر جسمہ با تصویر
168	48- ”گلشنِ احمد“، پندرہ سال تک کے بچوں کا تعلیمی و تربیتی نصاب
280	49- ”عاجزانہ راہیں“، حضرت اقدس بانی سلسلہ کے ارشادات کی روشنی میں
32	50- ”اچھی کہانیاں“، بچوں کے لئے سبق آموز کہانیاں
28	51- ”قواریق قومون“، حصہ اول
100	52- ”دلچسپ سبق آموز واقعات“، از تقاریر حضرت مصلح موعود
80	53- ”سیرت حضرت محمد صلی اللہ علیہ وسلم نبوت سے بھارت تک“، بچوں کے لئے سیرۃ النبی کی کتاب
20	54- ”سچ احمدی کی ماں زندہ باد“
160	55- ”کتاب تعلیم“
496	56- ”تجالیات الہبیہ کا مظہر محمد صلی اللہ علیہ وسلم“
160	57- ”احمدیت کا فضائی دور“
32	58- ”امن کا گھوارہ مکرمہ“، سیرت النبی پر بچوں کے لئے چھٹی کتاب
358	59- ”بیعت عقبی اولیٰ تاعامی بیعت“

144	60-”سیرت حضرت محمد مصطفیٰ ﷺ“ بھرت سے وصال تک ”بچوں کے لئے سیرت انبیٰ کی کتاب
64	61-”انسانی جواہرات کا خزانہ“، سیرت انبیٰ پر بچوں کے لئے ساتویں کتاب
32	62-”حضرت محمد مصطفیٰ ﷺ کا بچپن“، سیرت انبیٰ پر بچوں کے لئے آٹھویں کتاب
28	63-”مشائل تجارت و حضرت خدیجہ سے شادی“، سیرت انبیٰ پر بچوں کے لئے نویں کتاب
144	64-”جنت کا دروازہ“، والدین کی خدمت اور اطاعت، پاکیزہ تعلیم اور لکش نمونے
24	65-”سیرت سوانح حضرت محمد ﷺ آغاز رسالت“، سیرت انبیٰ پر بچوں کیلئے گیارہویں کتاب
24	66-”کونپل (سنگی)“، پانچ سال تک کی عمر کے بچوں کا تعلیمی اور تربیتی نصاب
170	67-”ربوہ“، منظوم کلام
40	68-”سیرت و سوانح حضرت محمد مصطفیٰ ﷺ“ دعوت الی اللہ اور بھرت جذبہ، سیرت انبیٰ پر بچوں کیلئے گیارہویں کتاب
104	69-”جوئے شیریں“، منتخب نظموں کا مجموعہ
40	70-”سیرت و سوانح حضرت محمد مصطفیٰ ﷺ“ شعب ابی طالب و فرطان“، سیرت انبیٰ پر بچوں کیلئے بارہویں کتاب
80	71-”سفر آخرت“، آداب و مسائل
326	72-”درثین“، مع فہنگ
216	73-”بھرت“
88	74-”بھرت مدینہ و مدینے میں آمد“، سیرت انبیٰ پر بچوں کیلئے تیرہویں کتاب
530	75-”مرzaglam قارا راحمہ“، خاندان حضرت مسیح موعود کا پہلا شہید من تصاویر
32	76-”یر و شتم“
720	77-”حضرت میر محمد اسماعیل صاحب“، (جلد اول)
560	78-”حضرت میر محمد اسماعیل صاحب“، (جلد دو)
144	79-”جماعت احمدیہ کی مختصر تاریخ“، (احمدی بچوں کے لئے)
96	80-”غیبت“، ایک بدترین گناہ

288	-”محسنات“ (احمدی خواتین کی سنبھلی خدمات) 81
176	-”حمد و مناجات“ 82
304	-”بخار دل“ 83
548	-”کلام محمود فرہنگ“ 84
16	-”ورش میں لڑکیوں کا حصہ“ (نصرت شریعت کا حکم پلکہ سراسر انصاف و رحمت ہے) 85
220	-”آپ بیتی“ از حضرت ڈاکٹر میر محمد سعیل صاحب 86
78	-”کرنہ کر“ از حضرت ڈاکٹر میر محمد سعیل صاحب 87
148	-”تواریخیتِ فضلِ ندن“ از حضرت ڈاکٹر میر محمد سعیل صاحب 88
360	-”رفقاۓ احمد کی قبولیت دعا کے واقعات“ 89
12	-”بیٹی کو نصائح“ (شادی بیاہ کے موقع پر) 90
36	-”علم و عمل“ 91
272	-”الصلوٰۃ مُنْحَنِۃ العِبَادَۃ“ (نماز عبادت کا مغز ہے) 92
32	-اچھی ماں ہیں (تربيت اولاد کے دس سنہری گر) حضرت صاحبزادہ مرزا بشیر احمد 93
64	-انبیاء یہم السلام کی دعا ہیں 94
164	-حسن اخلاق 95
164	-قدرت ثانیہ کا دور اول 96
288	-حضرت مفتی محمد صادق عفی اللہ عنہ 97
400	-زندہ درخت 98

